



ئۇشبۇ كىتاب ئېلېكترونلۇق تورى تەرىپىدىن تارقىتىلدى

ئەزىز ئوقۇرمەن، ئۇشبۇ كىتاب ئېلېكترونلۇق تورى ئوقۇرمەنلىرى
تەرىپىدىن سىكانىرلىنىپ تارقىتىلدى.

زوردۇن سابىر

قەرزدار



شىنجاڭ خەلق نەشرىياتى



يازغۇچى زوردۇن سابىر (1937 — 1998)

ئەدەبىي ئەسەرلەردىن تاللانمىلار
1 — 20

维吾尔原创作品精选

زوردۇن سابىر

قەرزدار

(ھېكايىلەر توپلىمى)



شىنجاڭ خەلق نەشرىياتى

图书在版编目(CIP)数据

债户:维吾尔文/祖尔东·沙比尔著.-2版.
-乌鲁木齐:新疆人民出版社,2012.11
ISBN 978-7-228-16074-7

I. ①债… II. ①祖… III. ①短篇小说-作品集-中国-当代-维吾尔语(中国少数民族语言) IV. ① I247.5

中国版本图书馆 CIP 数据核字(2012)第 251816 号

责任编辑	阿不都热合曼·艾白, 阿不都克依木·沙依木
责任校对	再米拉·裴达依
封面设计	艾克拜尔·沙力
出版发行	新疆人民出版社
地 址	乌鲁木齐市解放南路 348 号
电 话	(0991)2827472
邮政编码	830001
印 刷	四川新华彩色印务有限公司
经 销	新疆维吾尔自治区新华书店
开 本	880×1230 毫米 1/32
印 张	13
版 次	2012 年 11 月第 2 版
印 次	2012 年 11 月第 1 次印刷
印 数	1—3000
定 价	36.00 元

مۇندەرىجە

1	سىزىق ئادەملەرگىلا
15	ئىشسىزلار تېخىمۇ ئىشچان
51	ئىنساب
75	ھاجىم توغرىسىدىكى ئىغۋالار
109	باش - ئاخىرى يوق خەتلەر
128	ئېھ، توپىلىق يول
160	جىگدىلەر پىچىرلايدۇ
183	بۈركۈت
196	قەرزدار
229	ئامەت
259	ئايىدىڭ كېچە
286	قوبۇلخانىدا
296	ھېكايىلەر
341	چايخورلار
365	دولقۇنلار ساداسى
387	قۇياش ۋەھىمىسى

سزىق ئادەملەرگىلا

تۈن، جىمجىت.

جەنۇبتىن شىمالغا سوزۇلغان «بېرلىن چېگرا تېمى» نىڭ شەرقىي تەرىپىدىكى تاپتاقىر بوشلۇقتا قورالنى چىڭ تۇتقان، سەگەك، چەبدەس قاراۋۇل مېڭىپ يۈرىدۇ. شەرقتىكى تامغا يانداشقان ئۈچ قەۋەتلىك ئۆيلەرنىڭ چىراغلىرى ئۆچتى. شەرقىي تەمىنىڭ تۈۋىدە ئۇزۇن كۆلەڭگىلەر پەيدا بولدى. جەڭچى كۆلەڭگىلەرگە دىققەت بىلەن قاراپ قويۇپ جەنۇبقا قاراپ ماڭدى. ئۇ ئاسمانغا قارىدى، قۇشلارغا چېگرا تېمى يوق، ئۇلار ئەركىن، ئۇياقتىن - بۇياققا ئۇچۇپ يۈرۈشمەكتە. ئۇ ئىككى ياقىتىكى دەرەخلەرگە قارىدى. دەرەخلەر ئوخشاش لىڭشىماقتا. شامالغا چېگرا تېمى يوق. بۇ تام پەقەت ئادەملەرگىلا. ئۇزاق يىللىق تارىخقا ئىگە بۇ شەھەرنى ئىككىگە بۆلۈۋەتكەنمۇ، ئىككى ياقىتىكى ئادەملەرنى بىر - بىرىگە دۈشمەن قىلىپ قويغانمۇ ئادەملەر ئۆزلىرى. شۇنىڭ ئۈچۈن، ئادەملەردىن ھوشيار بولۇش كېرەك.

— توختا! — جەڭچى كەينىگە بۇرۇلۇپ، قورالنى تامدىن سىيرىلىپ چۈشكەن قارا گەۋدىگە توغرىلىدى. لېكىن، تامدىن چۈشكۈچى خۇددى ھېچنېمە ئاڭلىمىغاندەك غەربىي تامغا قاراپ ماڭدى.

— توختا! — دېدى جەڭچى، لېكىن قارا گەۋدە قاراپمۇ قويمىدى، ئەكسىچە جەڭچىنى مەنسىتمەستىن غەربىي تامغا قاراپ ئىتتىك ماڭدى.

— توختا! — جەڭچى ئۇنىڭ بېشىدىن ئارتىلدۇرۇپ ئوق

ئاتتى. لېكىن، ئۇ يەنىلا توختىمىدى. جەڭچى غەزەپكە كەلدى. ئەمدى تەخىر قىلىشقا بولمايدۇ. ئۇ يامىشىپ تام ئۈستىگە چىقىۋالسىلا ئۇنىڭغا ئوق ئاتقىلى بولمايدۇ - دە.

— توختا! — دېدى جەڭچى يەنە ئۇنىڭ بېشىدىن ئارتىلدۇرۇپ ئوق ئېتىپ، لېكىن ئۇ يەنىلا پەرۋا قىلمىدى. جەڭچى قورالنى ئۇنىڭ گەۋدسىگە توغرىلاپ غەزەپ بىلەن ئوق ياغدۇردى. گەۋدە دۈم چۈشتى، كېيىن ئۆرۈلۈپ ئوڭدا بولدى. جەڭچى يۈگۈرۈپ كېلىپ يىقىلغۇچىغا قارىدى.

— پېتا! بۇ سەنغۇ؟ — دېدى ئۇ كەينىگە داجىپ.

ئۇ پېتانىڭ بېشىنى يۆلىدى. ئۇنىڭ تونۇش كۆزلىرى پارقىراپ تۇراتتى. «ئاھ، بۇ ئىشنى! — دېدى جەڭچى ئەلەم بىلەن، — مۇھەببەت ئۈچۈن ئۆلدۈڭمۇ دوستۇم؟» خىيال چېگرا سىزىقىنى ئېتىراپ قىلمىغىنىغا ئوخشاش، مۇھەببەتمۇ ھېچقانداق سىزىق بىلەن چەكلەنمەيدۇ. ئۇ شۇنداق بىر ئاجايىپ كۈچ، ناۋادا ئۇنىڭ يۈرەر يولىغا سىز توك ئۇلانغان سىمدىن توسۇق ياساپ سىزىق پەيدا قىلىپ قويسىڭىزمۇ، ئۇ ھامان ئۆزىنى تەھدىتسىز، بىخەتەر ھېس قىلىدۇ - دە، كىشىلەر تەرىپىدىن قويۇلغان ھەرقانداق چەك - چېگرا سىزىقلىرىنى ئۆز كۈچى بىلەن بىكار قىلالايدۇ.

بىزنىڭ ھېكايىمىز مانا مۇشۇ خىل مامات سىزىقى ئۈستىدە سادىر بولدى. ئۇنىڭ جەستى چېگرا ھېسابلانغان پاكىز، يۇمشاق تۇپراقلىق، ھەيدەلگەن يەر ئۈستىدە ئىككى سوتكا ياتتى. رېئاللىق بىلەن رومانىكا ئارىلاشمىسىنى ئۆزىنىڭ جانىسىز گەۋدىسى ئاستىغا بېسىپ ياتقان بۇ نەۋقىران يىگىت بۇ يەرنىڭ ئۆلۈم سىزىقى ئىكەنلىكىنى نېمىشقا ئويلىمىغاندۇ - ھە؟

— سىز تونۇيمەن دېۋىدىڭىزغۇ؟ — دېدى چېگرا قاراۋۇل قىسىملىرىنىڭ باشلىقى — ياش ئوفىتسېر يەرگە قاراپ، مىلتىقىنىڭ ئاستوۋۇلىنى يەرگە قارىتىپ تۇرغان چېگرا

مۇداپىئە جەڭچىسىگە ئەلەم بىلەن قادىلىپ، — ئېيتىڭا، بۇ يىگىتنىڭ ئاتا — ئانىسى كىم، نېمىشقا جەسەتنى تېخىچە ئەكەتمەيدۇ؟

— ئاتا — ئانىسى ئوغلىنىڭ بۇ پاجىئەلىك ئۆلۈمىدىن بىخەۋەر بولسا كېرەك؟ — دېدى كۆزلىرى قىزارغان، ناسۋال رەڭ ھەربىيچە ئۈستىباش كىيگەن، ئالتۇن ھەل بېرىلگەن دۆلەت گېربى قالدالغان قىزىل جىيەكلىك، كەڭ قاسقانلىق شەپكىسىنى سېرىق قاشلىرىغىچە چۆكۈرۈپ كىيىۋالغان چېگرا مۇداپىئە جەڭچىسى ياش لىغىلداپ تۇرغان كۆزىنى جەسەتتىن ئۈزۈۋەستىن سۆزلەپ، — بىز پىتانىڭ ئاتىسىغا خەۋەر قىلىمدۇق.

— پىتا؟ ئۇنىڭ ئاتىسى كىم، ئۇنىڭ ئادرېسى قانداق؟
— پىتا مۇشۇ بېرىلىنلىق كىلاۋس توكچىنىڭ ئوغلى.
— بۇ قانداق جاۋاب؟ بېرىلىنلىق توكچى دېگەنمۇ بىر كىشىنىڭ ئادرېسى بولالامدۇ؟ بىزنىڭ بۇ چوڭ شەھىرىمىزدە كىلاۋس ئىسىملىك كىشىلەر كۆپقۇ؟

— شۇنداق. لېكىن، پىتانىڭ دادىسى كىلاۋس پۈتۈن بېرىلىندا بىرلا. ئۇ سوتسىيالىستىك ئەمگەك قەھرىمانى. ئۇنى ئادرېس، ئىزاھاتسىزلا ھەممە ئادەم بىلىدۇ.

— مۇنداق دەڭ، شۇنداق قىلىپ سىز، يولداش چېگرا قاراۋۇلى، بىزنىڭ ئەمگەك قەھرىمانىمىز كىلاۋسنىڭ ئوغلى پىتانى ئۆز قولىڭىز بىلەن ئېتىپ ئۆلتۈردىڭىز — دە؟

— يولداش كاپىتان، مېنىڭ ئوقۇم دۆلەت قانۇنى، سىزنىڭ بۇيرۇقىڭىزدىن ھېچقاچان ئۈستۈن ئەمەس، ئۇنىڭ ئۈستىگە ئوق ئېتىش زۆرۈر بولغاندىلا ئوق ئاتتىم. پىتا مېنىڭ دوستۇم ئىدى، مەن چېگرادىن قېچىپ ئۆتكۈچى پىتا ئىكەنلىكىنى بىلمەيلا ئوق ئاتتىم، بىلگەن بولساممۇ...

ئۇنىڭ بۇلاقتەك قايىناق ياشلىرى كۆكرىكىگە تېمىپ تۇراتتى.

— چۈشنىشلىك. سىز ۋەزىپە ئىجرا قىلىدىڭىز، چېگرادىن ئۆتكۈچى سىزنىڭ ئاگاھلاندۇرۇشلىرىڭىزغا پىسەنت قىلمىغاندا، ئەلۋەتتە مۇشۇنداق قىلىشقا مەجبۇرسىز. لېكىن، لېكىن پېتا نېمىشقا قاچتى؟

— ئۇ قاچمىدى، قاراملىق بىلەن چېگرادىن ئۆتمەكچى بولدى!

— قاراملىق بىلەن چېگرادىن ئۆتۈش جىنايىتى؟ بۇ قانداق جىنايەت؟ بۇ ئاتالغۇنى نەدىن تاپتىڭىز؟

— پېتانى «قاچتى» دېيىشكە تىلىم بارمايدۇ، يولداش كاپىتان. ئۇنىڭ بىلەن مەن باشلانغۇچ مەكتەپتىن تارتىپ ئالىي مەكتەپنى پۈتكۈزگۈچە بىللە ئوقۇغانمەن. ئۇ كانكى، چاڭغا تېيىلىش، سۇ ئۈزۈش ماھىرى ئىدى. بىز فىنلاندىيەگە بىللە چاڭغا تېيىلغىلى بارغان. ئۇ شۇ چاغدا بىر قىز بىلەن تونۇشقان. ئۇ قىزنىڭ ئېتى دېتا ئىدى. ئۇ لۆبەك شەھىرىدە تۇرۇشلۇق بىر دوختۇرنىڭ يالغۇز قىزى ئىدى. ئۇلار ئىككى يىلدىن بېرى ئاۋۇ غەربىي بېرلىندىكى كوپىستىندام كوچىسىدا ئۆي تۇتۇشقان. پېتا پات - پات ئۇ يەرگە باراتتى. مەن ئىككى كۈننىڭ ئالدىدا پېتانى كۆرگەن. بىز بىللە پىۋا ئىچىپ پاراڭلاشقان. بىلىدىغىنىم مۇشۇنچىلىك...

— ئۇ سىزنىڭ مۇشۇ ئاخشىمى ۋەزىپە ئۆتەيدىغانلىقىڭىز - نى بىلەتتىمۇ؟

— مەن بۇ توغرىدا گەپ قىلمىغان.

— سىلەر نېمە توغرىدا پاراڭلاشقاندىڭلار ئەمەسمۇ؟

— ئۇ دېتانىڭ ھامىلىدار ئىكەنلىكىنى، بالىنى كىم ئالىدۇ دېگەن مەسىلىدە دائىم تالىشىدىغانلىقىنى، دېتاغا رەسمىي توي قىلىش ئۈچۈن تەلەپ قويغانلىقىنى ماڭا سۆزلەپ بەرگەن.

— ئۇنداقتا، سىز دېتانىڭ قوشۇلغان - قوشۇلمىغانلىقى - نىمۇ سورىغانمۇ؟

— سورىغان. دېتتا پېتانىڭ تەكلىپىنى قوبۇل قىلمىغان.
— مۇنداق دەڭ. ئىككى يىل بىر ئۆيدە بىللە تۇرۇپ، بىر بالىلىق بولۇش ئالدىدا تۇرىدىكەنۇ، توي قىلىشقا ئۇنىمايدىكەن. غەلىتە قىزىكەن؟ سىزچە مۇنۇ پاجىئەنىڭ بۇ پىشىمىغان نىكاھ بىلەن مۇناسىۋىتى بارمىدۇ؟
— تەكشۈرۈپ كۆرسەك بولىدۇ.

جەڭچى پېتانىڭ بېشىنى تىزغا ئالدى. پېتانىڭ قاۋۇل قوللىرى قان ئۇيۇپ قالغان كۆكرىكىدە. ئۇ خۇددى جانسىز گەۋدىسىدىن كۆڭۈل سىرلىرى سىرتقا چىقىپ كېتىشىدىن ئەنسىرەۋاتقاندا كۆكرىكىنى مۇجۇپ تۇتۇۋالغان؛ ئۇنىڭ نۇرسىز، تىنىق كۆك كۆزلىرى كىچىك ۋاقتىدا چىگىچ ھېساب ئەمەللىرىگە باش قاتۇرۇۋاتقىنىدەك بىر نۇقتىغا تىكىلگەن. جەڭچى بىردەملىك دۈشمىنى، مەڭگۈلۈك دوستى بولغان بۇ مۇردىغا ياش بىلەن غۇۋالاشقان كۆزلىرى بىلەن قادىلىپ، پېتا بىلەن دېتانىڭ سەرگۈزەشتىلىرىنى ئەسلىدى.

... دېڭىز ساھىبلىكى قۇملۇقتا سۇنايلىنىپ ياتقان، سېرىق چاچ، ھەتتا كىرىپىكلىرىمۇ ئالتۇندەك سېرىق، بۇرنى ھەددىدىن تاشقىرى چوڭ بۇ يىگىت بىلەن قارا چاچ، قارا قاش، قارا كۆز، بۇرۇن - ئېغىزلىرى تولىمۇ گۈزەل قىز چۆچەكلەردىكى بىر جۈپلەرگە زادى ئوخشىمايدۇ. ئۇلار ئىككى خىل ئۆڭ، ئىككى خىل چىرايغا بۆلۈنىدىغان گېرمانىيەلىكلەرنىڭ تاشقى قىياپىتىگە ۋەكىللىك قىلالايدۇ. ئەدەبىيات ئاتالمىسى بىلەن ئاتىساق، ئۇلار «تېپىك نېمىس». لېكىن، ئۇلارنىڭ يۈرىكى، روھىچۇ؟ ئۇلار بىر مىللەت بولغىنى بىلەن ئىككى دۆلەتنىڭ ئادىمى. ئۇلار بىر - بىرى بىلەن ئىختىيارىي تېپىشقان، ئىككى يىل بىر ئۆيدە بىللە ياشىغان، بىر دەۋرنىڭ ياشلىرى بولغىنى بىلەن، ئۇلارنىڭ ئېتىقاد، تەشەببۇسلىرى ئوخشاش ئەمەس. پېتانى ئالساق، ئۇ كوممۇنىست ئائىلىسىدە تۇغۇلغان. ئۇنىڭ ئاتا - ئانىسى فاشىستلارغا قارشى كۈرەش

قىلىش ئۈچۈن، ۋەتىنىدىن سوۋېتلەر ئىتتىپاقىغا قېچىپ كېتىپ، ئوكرائىنا ئورمانلىقلىرىدا بىر - بىرىنى ياخشى كۆرۈشكەن. ئۇلار ئۆز ئوغلىغا ئۆز غايىلىرىنى ئانا سۈتى بىلەن بىللە سىڭدۈرگەن. پېتا - پىئونېر، كومسومول تەشكىلاتلىرىنى ئۆز جېنىدەك سۆيۈپ يېتىلگەن. ئۇ يەنە ئۆز خەلقىنىڭ بەخت - سائادىتى ئۈچۈن كېلىدىغان خېيىم - خەتەر، ۋەھىمنىڭ غەلىتە ئىكەنلىكىنى ھېچقاچان ئۇنتۇپ قالمىغان. دېتاجۇ؟ مەن ئۇنى زادى بىلمەيمەن. دادىسى غەربىي گېرمانىيە قەد كۆتۈرگەندىن كېيىنلا ئامېرىكىدىن ۋەتىنىگە قايتىپ كەلگىنىگە قارىغاندا، دېتا راھەت - پاراغەتنى ياخشى كۆرىدىغان بىر ئائىلىدە چوڭ بولغان. بۇ شۈبھىسىز. لېكىن، ئۇ قانداقلارچە غايە - ئەقىدىسى ئۆزىگە ياقمايدىغان، چىرايىدا قىزلارنى جەلپ قىلالىغۇدەك ھېچبىر ئالامىتى بولمىغان يۈزۈن بىر يىگىتنى ياخشى كۆرۈپ قالغاندۇ - ھە؟ ئۇلار ئىككى دۆلەت، ئىككى تۈزۈم توغرىسىدا تالاش - تارتىش قىلىشماستىن قانداقمۇ بىرنەچچە يىل بىللە ياشاشقاندۇ - ھە؟ بۇ مۇمكىنمۇ؟ ياق. ئۇلار جەزمەن تالاشقان، ھەتتا بىر - بىرى بىلەن مۇشۇ سەۋەبتىن دۈشمەنلەشكەن بولۇشى مۇمكىن!...

جەڭچى پېتانىڭ يانچۇقىدىن تېشى كۆك، يوللۇق، كىچىككىنە خاتىرە دەپتەرنى ئالدى. ئۇ تىترەپ تۇرغان قوللىرى بىلەن خاتىرىنى ۋاراقلاشقا باشلىدى. خاتىرە قىسقا - قىسقا جۈملە، سوئاللار، ۋەقەلەر بىلەن تولغان. بۇ بىر ياخشى يېزىلغان كۈندىلىك خاتىرە ئىدى.

جەڭچى بۇ خاتىرىنى ئوقۇپ چىقتى. خاتىرىنى ئوقۇپ بولۇپ يېنىدا سۇنايلىنىپ ياتقان يىگىتنىڭ سېرىق، گادىرماچ چاپلىرىنى سىلىدى. ئۇ كۆڭلىدە خەتتىكى گەپلەرنى بىر - بىرىگە ئۆلىدى. شۇ چاغدا ئۇنىڭ كۆڭلىدە مۇنداق بىر مۇھەببەت سىزىقى پەيدا بولدى:

بالتىق بويى - قۇملۇقتا ئۇلار بىر - بىرىگە ياندىشىپ

كۆك ئاسمانغا قاراپ يېتىشاتتى. ئاچ چايكىلار ئۇلارنىڭ يېنىدا چۇرقىرىشىپ ئېگىز - پەس ئۇچۇشۇپ يۈرۈشەتتى، ھەتتا بەزىدە كېلىپ ئۇلارنىڭ بەدىنىگە قونۇشاتتى. يىراقتىكى يەلكەنلىك كېمىلەر خۇددى داۋالغۇپ تۇرغان دېڭىزدا توختاپ قالغاندەك جىمجىت كۆرۈنەتتى.

— خاتىرجەملىك، — دېدى چىرايلىق قىز لىپتىك، سۇ ئۈزۈش تورسىكىدىن باشقا كىيىم يوق، كۈندە سەل قارايدىغان، تولۇق بەدىنىگە بىر قولىدا ئىسسىق قۇم چېچىپ، — لېكىن كۆڭۈللەر خاتىرجەم ئەمەس، ئۇ شاۋقۇنسىز داۋالغۇيدۇ، ۋاڭ - چۇڭسىز ماجىرالاشىدۇ، ئېيتىڭا، سىز راستتىنلا مەن بىلەن نىكاھلانماقچىمۇ؟

— شۇنداق، لېكىن سىز دېموكراتىك گېرمانىيە پۇقراسى بولۇشىڭىز شەرت..

— بۇ شەرتنى قوبۇل قىلىمىسام، ئەكسىچە سىزنى ئىتتىد - پاق گېرمانىيەگە پۇقرا بولۇشقا مەجبۇرلىسامچۇ؟
— بۇ مۇمكىن ئەمەس.

— ئۇ چاغدا مېنى ياخشى كۆرۈشتىن توختاپ قالامسىز؟
— بۇ مۇمكىن ئەمەس، مۇھەببەت دۆلەتكە ئەمەس، ئىنسانغا تەئەللۇق نەرسە.

— ئىنسان دۆلەتلەرگە بۆلۈنگەن، مىللەتلەرگە بۆلۈنگەن. مۇھەببەتنى چەكلەيدىغان سىزىقلار تولىمۇ جىق. مىسالى، بىز بىر مىللەت، لېكىن ئىككى دۆلەت. شۇنىڭ ئۈچۈن، چېگرا سىزنى بىزنىڭ مۇھەببەت ئەركىنلىكىمىزگە چەك بولۇپ تۇرۇۋاتىدۇ.

— سىزگە شۇنداق تۇيۇلسا كېرەك، لېكىن مېنىڭچە، مۇھەببەتنى چەكلەيدىغان سىزىق دۇنيادا يوق.

— ئىدىئولوگىيەچۇ؟ بۇ قوبۇل قىلغىلى بولمايدىغان چېگرا سىزنى كۆزگە كۆرۈنمەيدۇ، لېكىن تولىمۇ قورقۇنچىلۇق. سىزنىڭ تەشەببۇسلىرىڭىزنى ئاڭلىسام سىزنى

بىر تۇرۇپ ئەقلىدىن ئازغان ئوخشايدۇ دەپ ئويلايمەن، بىر تۇرۇپ قاتتىق زەھەرلەنگەن بولسا كېرەك دەپ قارايمەن. ئېيتىڭا، «كوللېكتىپ»، «ئومۇمىي خەلق» دېگىنىڭلار سىلەرگە قانچىلىك پايدا يەتكۈزىدۇ زادى؟

— بۇ توغرىدا سىز بىلەن يەتكۈدەك مۇنازىرىلەشتۇق. ئەمدى سىزگە دېگۈدەك يېڭى گەپ قالمىدى.

— تۇغۇلغۇسى بالىمىز سىزچە كىمنى ياقلاپ سۆزلەيدۇ. بۇنى ئالدىن مۆلچەرلەپ بېقىڭا!

— كىمنىڭ تەربىيەسىدە بولسا شۇنى ياقلايدۇ — دە.

— بۇنىسى ئېنىق، ئۇ مېنىڭ تەربىيەمدە بولىدۇ، چۈنكى ئۇ ھازىر مېنىڭ بەدىنىمدە.

قىز قورسىقىنى ئاستا سىلاپ قويدى.

ئارىدىن بىر ھەپتە ئۆتكەندىن كېيىن پېتا ئايروودۇرۇمدىكى شوپۇر دوستىنىڭ ئاپتوبۇسى بىلەن غەربىي بېرلىنغا ئۆتتى. دېتانىڭ ئۆيىنىڭ قوڭغۇراق كۈنۈپكىسىنى بېسىۋىدى، ئىشىك. تىن دېتانىڭ ئەمەس، بىر ئەر كىشىنىڭ ئاۋازى ئاڭلاندى:

— بىز بۈگۈن چۈشنىڭ پويىزى بىلەن ھامبورگقا بارماقچى، — دېدى نامەلۇم ئەر كىشى ئالدىراپ سۆزلەپ، — دېتا يۇيۇنۇۋاتىدۇ، ئۇنىڭدىن بىسوراق سىزگە ئىشىك ئېچىپ بېرەلمەيمەن.

پېتا نەچچە ۋاقىتتىن بېرى بىرلا ئىزۋانوك بىلەن ئېچىلىدىغان ئىشىككە، بەش قەۋەتلىك بىنا، قارىغاي — ئارچىلار بىلەن قاراڭغۇلاشقان بۇ ئېگىز بىنالار ئارىسىدىكى ھويلىغا كۆڭۈلسىز قاراپ خېلىغىچە تۇردى. دېتانىڭ ئىسمى يېزىلغان ئىشىك كۈنۈپكىسى يېنىدىكى كىچىك تورلۇق تۆشۈكتىن «پېتامۇ سەن، قېنى پات كىرگىن» دېگەن تونۇش ئاۋاز چىقىدۇ ۋە قېلىن ئەينەكتىن قىلىنغان ئېغىر ئىشىك ھازىرلا ئېچىلىدۇ دەپ ئويلىدى. لېكىن، تۆشۈكتىن ئاۋاز چىقمىدى، ئىشىكمۇ ئېچىلمىدى.

پېتا كوچىغا چىقتى. يول بويىدىكى پاكار، مەخسۇس
 سۇپىلاردا سانسىزلىغان پىكاپلار خۇددى قوتاندا ياتقان قويلاردەك
 زىچ تۇرۇپتۇ. پېتا ئۆزلىرى دائىم چۈشۈپ تاماشا قىلىدىغان
 قىزىل رەڭلىك پىكاپنى ئىزدىدى. پىكاپ يولنىڭ نېرىسىدا
 ئەنە، ئالدى ئەينىكىگە ئېسىلغان ئوغۇل قونچاق كۈلۈپ، كۆك
 كۆزلىرىنى پارقىرىتىپ تۇرۇپتۇ. دېتا دائىم: بۇ بىزنىڭ
 ئوغلۇمىزنىڭ ھەيكىلى، دەپ چاقچاق قىلاتتى. پېتا پىكاپنىڭ
 يېنىغا باردى ۋە قونچاققا قاراپ كۈلۈپ قويدى. ئۇ دائىم ئۆزى
 ئولتۇرىدىغان ئالدىدىكى ئورۇنغا قارىدى. ئەنە، ئۇنىڭغا تونۇش
 قارا، پارقىراق بىخەتەرلىك بەلبېغى، ئەنە، ئۇ تېخى ئوقۇپ
 تۈگىتەلمىگەن «يارامسىز ئەر» ناملىق رومان. ئاۋسترىيە
 شائىرى موزىللانىڭ شېئىرلىرى پېتانىڭ يۈرىكىنى
 تىترەتكەن، لېكىن مۇنۇ داڭلىق رومانى ئۇنىڭغا شېئىرلىرىدەك
 تەسىر قىلمىغانىدى. «بىز بالىلىق بولغىلىۋاتىمىز، مەن ئۇنى
 ھېلىھەم كانكى مەيدانىدا تېپىشقان ھېلىقى چاغلاردىكىدەك
 ياخشى كۆرىمەن. ئۇ مەندىن يۈز ئۆرۈگەنمىدۇ - ھە؟ مېنىڭ
 دوستلىرىمغا ماختىنىپ: مەن بىر ماگنىت، قىزلار تۆمۈر
 كېپىكى، ماڭا چاپلاشتىمۇ، بولدى، ئۇ ماڭا ئەسىر بولىدۇ،
 دېگەنلىرىم ئەمدى مەنسىز چوڭ گەپ بولۇپ قالامدۇ؟ مەن يەنە
 دېتا بىلەن: مۇھەببەت سىياسىي ئەقىدە، دۆلەت، مىللەت
 دېگەنلەرنى ئېتىراپ قىلمايدۇ، بىزنىڭ ئوتتۇرىمىزدىكى ئىككى
 خىل تۈزۈم پەيدا قىلغان ئىختىلاپ بىزنىڭ ساپ
 مۇھەببىتىمىزگە قىلچە تەسىر قىلالمايدۇ، دەپ تالاشقان
 ئەمەسمىدىم. ئۇ ئۆز كۆزقاراشىنىڭ توغرىلىقىنى
 ئىسپاتلايدىكەنۇ، مەن مەغلۇپ بولغىنىمنى ئىسپاتلىغۇدەكمەن.
 ياق، مەن «يارامسىز ئەر» ئەمەس، مەن مەغلۇبىيەت ئىگىسى
 ئەمەس. پېتا ھەممە ئىشتا يەڭگۈچى، ئىمتىھانلار، مۇسابىقىلەر،
 سوتسىيالىستىك ئەمگەك مۇسابىقىلىرى، كومسومول
 چاقىرىقلىرى، لېنىنچە يەكشەنبىلىك... مەن قايسى ئىشتا

يەڭگۈچى ئەمەس؟»

ھويلىدىن دېتتا بىر يىگىت بىلەن چىقىپ كەلدى. دېتتا تېلېفون بوتكىسىغا كىرىۋالدى. ئۇ دېتتانىڭ كۆزلىرى مېنى ئىزدەيدۇ دەپ ئويلىدى. لېكىن، دېتتا ئەتراپىغا قاراپمۇ قويمىدى. ئۇ يېنىدىكى ساقاللىق، قۇلقىدا ھالقىسى بار، قارا بۇدۇر چاچلىق يىگىتنى قولىتىۋالغان؛ ئۇلار كۈلۈشمەكتە، بىر - بىرىگە سۈركىلىشمەكتە. دېتتا ئاۋۋالقىدەك پىكاپىنىڭ ئىشىكىنى ئاچتى، يىگىتنى دېتتانىڭ ئورنىغا ئولتۇرغۇزۇپ بىخەتەرلىك بەلبېغىنى ئۆز قولى بىلەن تارتىپ قويدى. ئۆزى رول تۇتۇپ ئولتۇردى - دە، ئادىتى بويىچە ئوغۇل قونچاقنى ئەركىلىتىپ قويۇپ قاقاقلاپ كۈلدى...

دېتتا ئۆزىگە قىلىنىدىغان ئىلتىپاتلارنىڭ باشقا بىرىگە قىلىنغىنىنى، ھەتتا ساقاللىق يىگىتنىڭ «يارامسىز ئەر» ناملىق روماننى پىكاپىنىڭ كەينىگە چۆرۈگىنىنى ئۆز كۆزى بىلەن كۆردى...

جەڭچىنىڭ خىيالى بۇ يەرگە كەلگەندە، دوستىنىڭ قاتمال، يوغان قوللىرىنى سىلىدى. بۇ ئوڭدا ياتقان جەسەت مەغلۇبىيەت ئىگىسىگە ھېچ ئوخشىمايتتى. ئۇ ئالدىنقى كۈنى نەق يېرىم كېچىدە شەرقىي تەمىدىن ئۇزۇن بىر گەۋدىنىڭ سىيرىلىپ چۈشكەننى، يۈز مېتىر كېلىدىغان، ھەيدەلگەن چېگرا بوشلۇقى ئۈستىدە لوڭ - لوڭ مېڭىپ غەربىي تەمىگە قاراپ ماڭغىنىنى كۆردى.

«توختا!» ئۇ توختىمىدى، ھاۋاغا ئوق ئاتتى، ئۇ يەنە توختىمىدى، يەنە ئاتتى، ئۇ تېزىرەك ماڭدى. جەڭچى ئۇزۇن گەۋدىنىڭ كۆكرىكىنى چەنلىدى... ئۇ شۇ ئاخشىمى دېتتانى تونۇغان بولسىچۇ؟ ئۇ دوستىنىڭ كۆكرىكىنى ئەمەس، بەلكى پۇتىنى... ياق، ئۇ دۆلەت چېگرا سىزىقىنى كۆزگە ئىلمىدى، ئۇ چاغدا ئۇ قارا گەۋدە جەڭچىگە دۇنيادىكى ئەڭ يىرگىنچىلىك نەرسە بولۇپ كۆرۈنگەنىدى. بۇ مۇقەددەس سىزىق، بۇ دەخلى -

تەرۇزسىز سىزنى قوغداۋاتقان جەڭچى ئۈچۈن باشقا خياللارنىڭ ھەممىسى يات، ئۇ گۇناھ، جىنايەت...

جەڭچىنىڭ خىيالى شۇ يەرگە كەلگەندە پېشانىسىدىن تەر چىقتى. پېتا نېمىشقا قاراملىق قىلغاندۇ؟ ئۇ كېچىسى قاراملىقى بىلەن ئۆز كۆزقارشىنىڭ توغرىلىقىنى، «مۇھەببەت دۇنيادا ھەممىدىن ئۈستۈن» دەيدىغان نېمىنى ئىسپاتلىماقچىمۇ؟

جەڭچى دەپتەردىكى خاتىرىلەردىن بايا ئۈزۈلۈپ قالغان ئەسلىمىسىنىڭ ئاخىرىنى داۋاملاشتۇردى:

پېتا ئۈچ كۈنگىچە غەربىي بېرلىندا ھېلىقى ئۆيىنى چۆرگىلەپ يۈردى، ئاخشاملىرى يېرىم كېچىگىچە پىۋىخانلاردا يۈردى، چۈنكى ئۇ دائىم دېتا بىلەن پىۋىخانغا كىرىپ ئازادە ئورۇندا پىۋا ئىچكەچ مۇڭدىشاتتى.

ئۇ كۈندۈزلىرى «تېز تاماق» رېستورانلىرىغا كىرىۋېلىپ، بېشىغا ئالا - بۇلماچ ئىسپانكا كىيگەن كۈتكۈچى قىزلارنىڭ شوخ ئىستۇدېنتلارنى ئەرزان تۇخۇم پوشكىلىغا ئورالغان سالات بىلەن قىزغىن كۈتۈشلىرىنى مەقسەتسىزلا كۆزىتىپ ئۇزاقتىن - ئۇزاق ئولتۇراتتى. ئۇ يەنە كوپىستىندام كوچىسىدىكى ئەڭ ئېگىز بىنا ھېسابلانغان «ياۋروپا سودا مەركىزى»نىڭ ئۈستىگە لىفىت بىلەن چىقىۋېلىپ پۈتۈن بېرلىننى كۆزىتەتتى. «بېرلىن چېگرا تېمى»نىڭ شەرقىي تەرىپىدىكى قاتار ئۈچ - تۆت قەۋەتلىك كۈل رەڭ بىنالار ئارىسىدا پېتالارنىڭ ئۆيى بار. شۇ ئۆيىنىڭ ئۆگزىسىدىن قارىغاندا دېتا ئىككىسىنىڭ مۇنۇ بەشىنچى قەۋەتتىكى ئۆيىنىڭ چىرىغى كۆرۈنەتتى. ئۇ «ياۋروپا سودا مەركىزى»نىڭ ئۈستىدە تۇرۇپ شەرقىي بېرلىن بىلەن غەربىي بېرلىننى سېلىشتۇردى، بۇ ئىككىگە بۆلۈنگەن بىر شەھەرنىڭ ھېچنەرى ئۇنىڭغا يات، چۈشىنىكسىز بىلىنىمدى. ئۇ مۇشۇ شەھەرنىڭ قوينىدا چوڭ بولدى. ئۇ ئېسىنى بىلگەندىن تارتىپ بۇ شەھەر ئىككىگە بۆلۈكلۈك ئىكەن: پېتا

ئوقۇغۇچى چاغلىرىدىلا شەھەر ئوتتۇرىسىدىكى تاملارغا ھەيران ئىدى، باشقا تاملارغا ياماشسا ھېچكىمنىڭ كارى يوق، مۇشۇ ئۇزۇندىن - ئۇزۇنغا سوزۇلغان، ھەر خىل رەسىملەر سىزىلغان ئالا - بۇلماچ تامغا يامىششىقىلا رۇخسەت قىلىنمايتتى. ئۇ چاغدا پېتاغا بۇ تام سۈرلۈك - قورقۇنچلۇق بىلىنەتتى. ئۇ: بۇ تامنىڭ نېرسىدا جىن - ئالۋاستىلار ماكانى بولسا كېرەك، دەپ ئويلايتتى. لېكىن، كېيىن بىلدى، تامنىڭ نېرسىدىمۇ ئۆزلىرىگە ئوخشاش ئادەملەر بار ئىكەن، ئۇلار پېتالارغا ئوخشاش تىلدا سۆزلەيدىكەن، ئۇلاردىمۇ ئادەمگەرچىلىك، مېھرىبانلىق، مۇھەببەت مەۋجۇت ئىكەن. قېرىشقاندەك، تامنىڭ نېرسىدىكى قارا كۆز قىزچاق پېتانىڭ يۈرىكىدىن ئورۇن ئاپتۇ تېخى...

پېتا ئۈچ كۈندىن كېيىن ئۆز ئۆيىگە قايتىپ كەلدى ۋە ئۆز ئىشىغا - شەھەر قۇرۇلۇشىنى پىلانلاش ئىدارىسىگە كەلدى.

ئۇ ھەر كۈنى كەچتە ھاراق ئىچەتتى ۋە مەست بولۇۋېلىپ ئاتا - ئانىسىغا بىلىندۈرمەي ئۆگزىگە چىقىپ ھېلىقى غەربىي بېرلىن كوپىستىندام كوچىسىدىكى ئۆينىڭ دېرىزىسىگە قاراپ ئولتۇراتتى. ھەر كەچتە ئۈچ - تۆت سائەت داۋاملىشىدىغان بۇ كۆزىتىش ئازمۇ ئەمەس، تۆت ئاي داۋاملاشتى. بىر يۈز يىگىرمە ئۈچ كۈن بولغۇچە ئۇ كۆزىتىۋاتقان ئۆينىڭ دېرىزىسىدە يورۇقلۇق كۆرۈنمىدى. لېكىن، ئىرادىلىك پېتا بۇنىڭ بىلەن «كۆزىتىش» تىن زېرىكىپ قالمىدى. ئۇ ھېسابلىدى: ئۇنىڭ دېتانىڭ بەدىنىدە چوڭ بولۇۋاتقان پەرزەنتى مۇنۇ توغرا كېسىلمىگەن تاۋۇزدەك ئىككىگە بۆلۈنۈپ تۇرۇۋاتقان شەھەردە دۇنياغا كۆز ئاچقان بولۇشى كېرەك ئىدى. دېمەك، پېتا ئەمدى نېمىلا بولسۇن دېتانى كۆرۈشى، پەرزەنتىنى كۆرۈشى، ھېچبولمىغاندا ئۇ پەرزەنتىنى سوتسىيالىستىك گېرمانىيەنىڭ يېڭى پۇقراسى قىلىش ئۈچۈن ھەرىكەت قىلىشى، ئەمدى

«كۆزىتىش» تىن ھەرىكەتكە ئۆتۈشى كېرەك.

ئاجايىپ ئىش، ئۇ ئاشۇنداق «ھەرىكەتكە ئۆتۈش» نى قارار قىلغان كۈنى دېتانىڭ ئۆيىدە چىراغ يورۇدى. پېتا خۇشاللىقىدا ئۆگزىدىن يەرگە سەكرىگىلى تاسلا قالدى.

ئۇ ئۆيىگە كىرىپ پاسپورتىنى ئاختۇردى، لېكىن تاپالمىدى. ئۇ قانچە ئويلايسىمۇ پاسپورتىنى نەگە قويغانلىقىنى ئەسلىيەلمىدى. ئۇ نائىلاج دادىسىنىڭ پاسپورتىنى ئېلىپ غەربىي بېرلىنغا ئۆتۈش ئېغىزىغا كەلدى، لېكىن ئۇ بىرىنچى تۈشۈكتىلا تۇتۇلدى.

— بۇ قانداق بولغىنى؟

— ئالدىراشلىقتا دادامنىڭ پاسپورتىنى ئەكەپتىمەن.

ئۇ ئەتىسىمۇ پاسپورتىنى تاپالمىدى. ئاچچىقىدا يەنە ھاراق ئىچتى، يېرىم كېچىگىچە ئىچتى، شۇنىڭدىن كېيىن...

— پاسپورتۇڭنى تېلېفون بېرىپ دېتانىڭ ئۆزىدىن سوراپ كۆرۈشىنىمۇ ئۇنتۇدۇڭمۇ؟ — دېدى جەڭچى ئەلەم بىلەن دوستىنىڭ پۈتۈن ئارزۇ - ھەۋەسلىرىنى قۇچاقلاپ جىمجىت ياتقان گەۋدىسىگە ئازاب بىلەن قاراپ قويۇپ، — ئىست، ئىست!...

كەچقۇرۇن جەسەتنى ئالغىلى دېتانىڭ دادىسى كىلاۋىس بىلەن ياداڭغۇ، تولىمۇ چىرايلىق ياش ئايال بىللە كەلدى. كىلاۋىس خۇددى ئون يىل تۈرمىدە ياتقانداك سولغۇن، زۇۋان سۈرمەي جىم تۇراتتى. ياش ئايالنىڭ قولىدا زاكىلاقلىق بوۋاق بار ئىدى. ئايالنىڭ قاپقارا كۆزلىرىدىن تاراملاپ ياش ئاقماقتا، ئۇنىڭ قاپاقلىرى ئىششىغان، لەۋلىرى كۆكرەگەندى.

— پاسپورتى مەندە ئىدى، ئۇ ئۇنتۇپتۇ. بىز لۆبەكتىن كېلىۋېتىپ ئۇ يېرىم يولدا — بېرلىنغا كەلمەي تۇرۇپ ئۆز ۋەتىنى تەۋەسىدە پويىزدىن چۈشۈپ قالغان. مەن بۈگۈن ئەتىگەن ئۆيىگە تېلېفون بېرىپ ئۇنى ئوغلى بىلەن مۇبارەكلىمەكچى بولغانىدىم ۋە ئۆزۈممۇ شەرقىي بېرلىن پۇقراسى بولماقچىدىم، —

دېدى.

— قارا ساقاللىق يىگىتنى نېمىگە ئارىلاشتۇرۇپ يۈردىڭىز
ئەمىسە؟

— ئاندىرياسمۇ؟ ئۇ مېنىڭ ئىنىمغۇ، دادامنىڭ
ئامېرىكىدىكى ئايالىدىن تۇغۇلغان ئوغلى.

— پېتاغا نېمىشقا بۇ ھەقتە ئېيتىمىغان؟

— ئۇ بۇ ھەقتىكى گەپلەرنى يامان كۆرەتتى.

جەڭچى ھەممىنى چۈشەندى. ئۇ ئېغىر نەپەس ئالدى.
ئەتىسى جەڭچى يەنە ۋەزىپە ئۆتەشكە چىقتى. ئۇ ھېچنېمە
بولمىغاندەك جىم سۇنايلىنىپ ياتقان ئالا - بۇلماچ تامغا،
ئوتتۇرىدىكى بوشلۇققا كۆڭۈلسىز، نەپرەت بىلەن قارىدى. ئۇ
قورالنى چىڭ تۇتۇپ سۈرلۈك ئاسمانغا قارىدى، كەپتەرلەر
ئۇياقتىن - بۇياققا ئۇچۇپ ئۆتمەكتە، بىر خىل شامالدا ئىككى
ياقنىڭ دەرەخلىرى ئوخشاش ئىرغاڭلىماقتا؛ «ئىككى ياق
قۇشلارغا، شاماللارغا ئوخشاش، لېكىن ئادەملەرگىلا يات،
ئۇلارنى ياتلاشتۇرۇپ تۇرغان مۇنۇ تاملار قاچان يوقىلاركىن؟...»

1987 - يىلى 28 - ئۆكتەبىر، غەربىي گېرمانىيە — فرايبورگ.

ئىشسىزلار تېخىمۇ ئىشچان

1

بالتىق دېڭىزى بويىدىكى بۇ تۆپىلىكلەر قىشۇياز ياپيېشىل، يالتىراپ تۇرىدۇ. ئورمانلار ئەتىگەنلىكى تۇمان ئىچىدىن ئاستا - ئاستا باش چىقىرىپ كۆز ئاچقاندا، قۇياش ئارغامچا بويى كۆتۈرۈلگەن بولىدۇ. بۈك ئورمان، گۈل - گىياھلار ئارىسىدىكى چېدىرچىلاپ يېپىلغان ئىككى - ئۈچ قەۋەتلىك ئۆيلەردىن ئىس ئورنىغا كۈلكە چىقىدۇ. شەرق ئۆيلىرىدەك تۇرخۇنلاردىن چىققان قويۇق ئىسلار ھۇرۇنلۇق بىلەن تىنىق ئاسماندا تارقىلىدىغان مەنزىرە بۇ يەردە تېپىلمايدۇ. ئۆيلەرنى بىر - بىرىگە تۇتاشتۇرىدىغان ئاسفالت يوللارنىڭ چۆرىسىدىكى سېرىق خىش ياتقۇزۇلغان چىغىر يوللارمۇ كېچىچە بۇ شىمال ھاۋاسى تەرىپىدىن يۇيۇلغاچقا خۇددى يېڭى ئويغانغان بالدەك كۈلۈپ، مەرمەردەك پارقىراپ، خۇشاللىق بىلەن قۇياشنى كۈتۈۋالىدۇ. بۇ يەردە نويابىرنىڭ ئاخىرلىرىدا ئۆز شاخلىرىدا ساڭگىلىشىپ تۇرۇشىدىغان سۈزۈك، سۇلۇق ئالما، نەشپۈتلەر، نەق شۇ چاغدا ئەمدىلا كۆكباش بولىدىغان كۆممىقوناقىلار؛ مۇنبەت، قارا چىلان تۇپراقنىڭ ياپيېشىل ئوتلاقلىرىدا يوغان يېلىنلىرى كاشىلا بولغانلىقتىن ھۇرۇنلۇق بىلەن ئاستا مېڭىپ يۈرىدىغان سېمىز ئالا سىيرلار، سېمىز مېرىنوس قويللىرى، تۈكلىرى يالتىراق، ساغرىسى تولۇق ئاتلارمۇ بار.

قارىسىڭىز بۇلارنىڭ ھەممىسىلا راھەت - پاراغەتتىن

ھۇرۇنلاشقاندا، دۇنيانىڭ بىكارچىلىقىدىن زېرىكىپ قالغاندا،
كۆرۈنىدۇ...

لېكىن، ئادەملەر بۇلارنىڭ ئەكسىچە، ئۇلار ئۆيلىرىدىن
ئالدىراش چىقىشىدۇ - دە، كېچىچە ئىشكىلىرى ئالدىدا
تۇرۇشقان ماشىنىلىرىنى ئالدىراپ ئوت ئالدۇرۇپ، تۈپتۈز
ئاسفالت يوللار بىلەن بايقى تىنچ، گۈزەل تەبىئەتكە ۋەھىمە
پەيدا قىلىپ نەلەرگىدۇر غۇيۇلداپ چېپىشىدۇ. بۇ ئۈچ يۈز
نەچچە ئۆيلۈك يېزىدا بۇ ئىش ھەر كۈنى تەكرارلىنىدۇ: بۇ
يېزىنىڭ ھويلا ئىشكىلىرى تولىمۇ تېز قۇلۇپلىنىدۇ، ئادەملەر
بىر - بىرى بىلەن تولىمۇ تېز «گۈتىن تاڭ» دېگەن سۆزنى
يېرىم - يارتا «گۈت» ياكى «تاڭ» بىلەن ئىپادىلەپ
سالاملىشىدۇ. ماشىنىلار (يالغۇز ياكى ئىككى - ئۈچ ئادەم
چۈشكەن ھەر خىل ماشىنىلار) خۇددى بىر - بىرى بىلەن
بەسلەشكەندەك تېز چېپىشىدۇ.

بۇ ئۈچ يۈز نەچچە ئۆيلۈك ئارىسىدىكى قىرىق نەچچە
ئۆيلۈك دېھقانمۇ ئۆزلىرىنىڭ دېھقانغا لايىق چوڭ، ئازادە
ھويلىلىرىدىن ھەر خىل چوڭ - كىچىك ماشىنا - تراكتور،
ھەر خىل سايمانلىرىنى ھەيدىشىپ باشقىلارغا ئوخشاش ئالدىراپ
ئېتىزلىرىغا يۈگۈرۈشىدۇ. ئۇلارمۇ گويا بۇ يەردە ماكانلاشقان
ئالىملار، دوختۇرلار، پىروفيېسسورلار، سودىگەرلەر ۋە
ئىستۇدېنت - ئوقۇغۇچىلار بىلەن ئىشقا تېز مېڭىشتا
بەسلەشۋاتقاندا، كۆرۈنىدۇ.

بۇ يەردە بۇ خىل ھايات ھەر كۈنى، ھەر يىلى، قىشۇياز
تەكرارلىنىپ تۇرىدۇ، لېكىن بەزىدە تۇيۇقسىز ۋەقەلەرمۇ سادىر
بولىدۇ. بۇنداق چاغلاردا ئۆيلەرنىڭ دېرىزىلىرىدىكى گۈل
تەشتەكلىرى مەنىلىك تىزىلىدۇ، ئادەملەر بىر - بىرىگە
مەنىلىك سالام بېرىشىدۇ ياكى باغاق سۇنۇشۇپ ئۆزئارا
پىكىرلىشىدۇ...

ياكوب بۈگۈن بىر ئىشقا تۇتۇش قىلغان ئوخشايدۇ. ئۇ

ھاياجانلانغان، روھلانغان ھالدا ئىككىنچى قەۋەتتىكى كىتابخانىسىدىن ياغاچ پەلەمپەينى غاراسلىتىپ ئالدىراپ تۆۋەنگە چۈشتى. ئۇ بىرىنچى قەۋەتتىكى چوڭ ئۆينىڭ ئالا يۇڭ گىلىمى ئۈستىگە جايلاشتۇرۇلغان دۈگىلەك ئۈستەلگە گۈل، شام، بولكا، سېرىق ماي، ئىرىمچىك، ۋارىنا، قەھۋە، سۈتلەرنى تىزىپ، كوڭۇللۇك ئاشتىغا تەييارلىق قىلىۋاتقان ئايالنى مەقسەتسىزلا چاقىردى:

— ئەللۇ، ھەيدى!

— ياخشىمۇ سىز، ياكوب، باغلار تەييار بولدىمۇ؟

— بىر يۈز ئون پارچە باغاق ماشىنىدا ئورۇلدى، يەتمىش پارچىسىنى سىز تارقىتىسىز، قالغىنى ماڭا بىر كۈنلۈك ئىش.

— سىز قاچانلا بولسا ئۆزىڭىزگە ئىش تېپىپ يۈرىسىز، — دېدى ھەيدى قىسقا يەڭلىك كوڭلەكتە ساغلاملىقى تېخىمۇ نامايان بولۇپ تۇرغان بىلەكلىرىنى ساقاللىق ئېرىنىڭ مۈرىسىگە قويۇپ، — ئىشىڭىز بولۇپ قالغىنىڭىزغا بىر ئاي بولاي دېدى، لېكىن بىر ئاي ئىچىدە بىرنەچچە ئايلىق ئىشنى تاماملىدىڭىز؟ ئېيتىڭا، بۇ ئىشىڭىزدىن سىزگە پايدا تېگەرمۇ؟

— «سىزگە» دېگىنىڭىز نېمىسى؟ بۇمۇ بىر كۈرەش، نەچچە مىڭ يىلدىن بېرى داۋاملىشىپ كېلىۋاتقان پۇلدارلار بىلەن يوقسۇللار ئوتتۇرىسىدىكى كۈرەشنىڭ داۋامى. پۇلدارلار ھامان بۇزىدۇ، يوقسۇللار تۈزەيدۇ. ئاندىرېياستەك كارخانىچىلارغا يەر كەممۇ؟ بىزنىڭ يېزىمىزغا زاۋۇت قۇرۇپ ھاۋانى، سۈنى بۇلغاپ، دەرەخلەرنى قۇرۇتۇپ يېزىمىڭىزنىڭ ئىسكەتنى بۇزىمىسا باشقا يەردىن يەر تېپىلمايتتىمۇ؟ شۇمۇ گەپمۇ؟ «دېھقان يىگىرمە ئۈچ گېكتار يېرىنى ئىختىيارى بىلەن ساتتى، مەن بۇ يەرگە دېھقانچىلىق قىلامدىم، زاۋۇت قۇرامدىم، بۇ ئۆزۈمنىڭ ئىشى» دېگۈدەك تېخى. بىزنىڭ خاتىرجەم تۇرمۇشىمىزغا ۋەھىمە سېلىش ئۇنىڭ ئۆز ئىشىمىكەن؟

— باغاققا بۇ دېگەنلىرىڭىز يېزىلغاندۇر — ھە؟

— ئاللىقاندەك باغاققا بۇنچە سۆز سىغاتتىمۇ، ئاڭلاپ بېقىڭ، باغاققا: «ئاندىرىياس خىمىيەۋى بىرىكمىلەر قوللىنىلىدىغان بىر زاۋۇت قۇرماقچى. ئۇ پۈتۈن يېزىنىڭ توك پۇلىنى ئۈستىگە ئېلىشقا ۋەدە قىلدى. مەن ياكوبنى ئۈچ مىڭ تۆت يۈز مارك مائاش بېرىپ توكچىلىققا قوبۇل قىلماقچى. بارلىق ئىشسىزلارغا ئىش بەرمەكچى. مەن مۇنداق زاۋۇتنىڭ قۇرۇلۇشىغا قارشى، ئاندىرىياسنى قوللىغۇچىلار دېرىزىلىرىگە بىر دانە ئاق ئەتىرگۈل قويۇپ ئىپادە بىلدۈرسۇن. ياكوبنى قوللايدىغانلار ئىككى قىزىل، بىر سېرىق ئەتىرگۈل قاچىسىنى دېرىزىلىرىگە قويۇپ ئىپادە بىلدۈرسۇن؟! كارخانىچىغا قارشى چىققۇچىلار مېنىڭ دوستۇم، ياكوب!» مانا مۇشۇنچىلىكلا سۆز يېزىلدى؟ — ئۇ ئايالىنى مۇرىسىدىن قۇچاقلاپ ئۈستەل يېنىغا ئاشتىغا ئەكەلدى.

مانا مۇشۇنداق گەپلەر بىلەن ياكوب، ھەيدى ئەر - خوتۇن ئىككىسى ئاشتىغا ئولتۇردى. ئۇلار باشقىلاردەك ئالدىراش ئەمەس، چۈنكى ئۇلارنىڭ باغچە - يەسىلگە يولغا سالىدىغان بالىلىرى يوق. بالىلىرى بولمىغاچقا، ئۇلارنىڭ ئاستى - ئۈستى بەش ئېغىز ئازادە ئۆيى رەتلىك - پاكىز، ئۇنىڭ ئۈستىگە ياكوب ھازىر ئىشسىز. ھەيدى بولسا بىرىنىڭ ئۆيى ئىشنى قىلىشىپ بېرىپ ھەر كۈنلۈكى ئەتىگەن سائەت ئوندىن كەچ سائەت تۆتكىچە قىلغان ئۆي ئىشى ئۈچۈن ئېيىغا بەش يۈز مارك ھەق ئالىدۇ. ئۇنىڭدىن باشقا ۋاقىتلاردا ماشىنىسى بىلەن يېزا ئارىلاپ يۈرۈپ «سەييارە ساتىراشلىق» قىلىدۇ. ياكوب خوجايىنىڭ چىشىغا تېگىپ زاۋۇتتىن بوشىتىلمىغان بولسا، ھەيدىنىڭ ساتىراشلىق قىلىشى ناتايىن ئىدى. بۈدۈر، قىسقا چاچ، كۆك كۆز، لەۋلىرى تولىمۇ ئوماق چوكان ئۈچۈن ساتىراشلىق قىلىش كۆڭۈلدىكىدەك كەسىپ ئەمەس، لېكىن ئېرى ئىشسىز، ئۆزى ئارانلا ئون بىر يىللىق ئوتتۇرا مەكتەپنىڭ سەككىز يىللىقىنى تۈگىتەلگەن چوكانلار ئۈچۈن

گېرمانىيەدە ساتىراشلىقمۇ مۇۋاپىق. دېمەك، ھەيدى مۇشۇ ئىككى خىل ئىش بىلەن ئۆيىنى باقمىسا ياكوب تەبىئەت ۋە ئىنسانىيەتنى قوغداش ئۈچۈن ئىشەنچلىك كۈرەش قىلغىلى كۈچىغا چىقالمىغان بولاتتى - دە !

ھەيدى ئاغزىنى سالفىتىكا بىلەن سۈرتۈپ ياكوبقا قارىدى. ياكوب — غىجىم، بومبا ساقال، قۇش بۇرۇت، كۆك كۆز يىگىت، ئۇ سېرىق ماي سۇۋالغان قارا بولكىنى سېغىز چاينىغاندەك كۆشەپ تۇرۇپ:

— ئۈلگۈرىسىز، باغاقلارنى يۇداس، ماركوسلارنىڭ ئۆيلىرىگە يىگىرمىدىن تاشلاڭ، ئون دانىسىنى ئۆزىڭىز تارقىتىڭ، ئۇلارنىڭ بۇ ئىشتىن خەۋىرى بار. يولىڭىزغا قاراپ تۇرۇۋاتىدۇ، — دېدى.

ھەيدى ئۆيىدىن ئالدىراپ چىقتى - دە، ماشىنىسىنى دەرھال ئوت ئالدۇردى. ئۇ ئۆيىنىڭ ئىككىنچى قەۋەت بالكونىدا ئۆزىگە قاراپ تۇرغان ياكوبنىڭ مەيۈس چىرايىغا قايرىلىپ قارىدى. ئۇ ئېرىنى چەكسىز ياخشى كۆرگەنلىكى ئۈچۈن ئۇنىڭ ئىشلىرىغا بولغان نارازىلىقىنى يۈزتۇرا ئېيتمايتتى. لېكىن، ئۇ ئېرىنىڭ يوق يەردىن تېپىۋالغان بۇ ئىشىغا قاتتىق نارازى ئىدى. باشقىلار زاۋۇت قۇرامدۇ، دەرەخلەر قۇرۇپ، بېلىقلار ئۆلەمدۇ، بۇنىڭ ياكوب بىلەن نېمە ئالاقىسى بار؟ ئۇنىڭسىزمۇ ياكوب ئۆزىنىڭ ئىشسىزلىقى، زاۋۇت خوجايىنىنىڭ ياكوبنى زاۋۇتىغا سېلىسارلىققا قوبۇل قىلغان ۋاقتىدىكى توختامغا ئەمەل قىلماستىن ئۇنى ئادۋوكات تەكلىپ قىلىشقا مەجبۇرلىشى ئۇلار ئۈچۈن يەتكۈدەك كۆڭۈل ئاغرىقى ئىدىغۇ؟ زاۋۇت خوجايىنى ياكوبنى ئىشقا ئېلىشتا «قاچان ئىشتىن بوشىتىلساڭ، ئون مىڭ مارك نەپقە پۇلى بېرىمەن» دېگەن سۆزنى توختامغا ئۆزى يازغان. بىر ئاي ئىلگىرى ئۇ ئۆزى ياكوبنى ئىشتىن بوشاتتىم دەپ بۇيرۇق چۈشۈردى. توختام بويىچە ئون مىڭ مارك تۆلىشى لازىم ئىدى - دە. ئۇنىڭ تاپقان

گېپىنى قارىمىدىغان، ياكوب ھاراقكەشمىش، ئىشقا ھاراق ئىچىپ كەلگەنلىكى ئۈچۈن ئىشتىن بوشىتىلغانمىش. ئون مىڭ مارك بەرسە ياكوبنىڭ ئىش تارىخى ئارخىپىغا «ھاراقكەش» دېگەن سۆزنى يازارمىش، ناۋادا بۇ سۆزنى يېزىشقا ياكوب قوشۇلمىسا ئون مىڭ مارك بېرىلمەسمىش. بۇ قانداق يولسىزلىق؟! بۇ پېشكەلچىلىك ئازلىق قىلغاندەك، ياكوبنىڭ يوقىلاڭ ئىشلارغا باشلامچى بولۇۋالغىنى نېمىسى؟ ئەگەر ھەيدى مۇھەببەتنى دېمىسە، ئېرىنىڭ كۆڭلىنى دېمىسە، ئۆز نارازىلىقىنى ئېيتاتتى - دە، مۇنۇ ھازىرقى كۆڭۈل غەشلىكىدىن قۇتۇلۇپ قالاتتى. ھازىرچۇ؟ مۇشۇ پەرىشانلىقى بىلەن ماشىنا ۋەقەسى تۇغدۇرۇشمۇ مۇمكىنغۇ؟

ھەيدى چوڭ يولغا ئەگىپ ماشىنىسىنى يۇقىرى سۈرئەت بىلەن ھەيدىدى. سۈرئەت كۆرسەتكۈچ ئىستىرپلىكىسى بىر يۈز قىرىقنى كۆرسىتىپ تۇرسىمۇ ئۇ يەنە خوت يۆتكىدى، ماشىنا سۈرئىتى بىر يۈز سەكسەن كىلومېتىرغا چىقتى. تېز سۈرئەتلىك يوللاردىن باشقا يوللاردا بۇنداق سۈرئەت بىلەن مېڭىش چەكلەنگەن، ھەيدى بۇنى بىلىدۇ، لېكىن ئۇ نېمىشقا قاتناش قائىدىسىگە خىلاپلىق قىلغانلىقى، نېمىگە ئالدىرايدىغانلىقىغىمۇ ئۆزى ھەيران. ئۇ ئىش ئورنى - ماركوسلارنىڭ ئىشىكى ئالدىدىكى ماشىنا ئىسكىلاتى ئالدىغا كەلگەندىلا ماشىنىسىنى كۈندە توختىتىدىغان ئورۇنغا توختىتىپ قويۇپ ئۆز - ئۆزىگە: «پاھ، ساراڭلىقىمنى، نېمانچە تېز ھەيدىدىم؟ ياكوب نېمە قىلسا مەيلى ئەمەسمىدى، باشقىلار ئۈچۈن نېمىگە سەدىپارە بولمەن - ھە؟» دېدى.

— ئەللۇ!

ھەيدى بالكوندا ئۆزىگە قاراپ كۈلۈپ تۇرغان ماركوسنى كۆرۈپ، دەرھال ھېچ نەرسە بولمىغاندەك كۈلۈپ ئوڭ قولىنى كۆتۈردى.

— ئەللۇ، ھەيدى، دېرىزىگە قاراپ بېقىڭ!

ھەيدى ئاۋۋال ساقاللىق ماركوسنىڭ تىنىق كۆك كۆزلىرىدىكى خۇشاللىققا، ئاندىن كېيىن دېرىزىگە قارىدى. ئۇ يەردە ئىككى قىزىل، بىر سېرىق ئېچىلغان ئەتىرگۈل تىزىقلىق تۇراتتى.

— ۋەرەقىنى ئوقۇماي تۇرۇپلا قوللاپسىز — دە، ماركوس.
— بىز ھەممىمىز ئىسانىڭ مالا ئىكلىرى ① تۇرساق بىر — بىرىمىزنى قوللىمىساق بولاتتىمۇ ئەمەس؟ — دەپ چاقچاق قىلدى ماركوس چوققىسى تاقىر، چۆرىسى بۇدۇر چاچلىق بېشىنى سىلاپ، — «بېبىل» ② دا خائىن دېگەن تامغىسى بار يۇداس چېغىدا بىزنى قوللىماقتا، مەن قوللىماي چەتتە تۇراتتىمۇ؟

ھەيدى مۇشۇ چاقچاقچى ئادەمنىڭ ئائىلە ئىشىنى قىلىدۇ. ماركوس ھازىر ئىشسىز، دىسپېرتاتسىيە يېزىۋاتىدۇ. شۇڭا ئۇ ئېيىغا بىر مىڭ ئىككى يۈز مارك ئىشسىزلىق مائاشى ئالىدۇ. ئۇ ئايالى بېئاك خانىمنىڭ ئۈچ مىڭ بەش يۈز مارك ئايلىقىغا تايىنىپ كۈن كەچۈرىدۇ. شۇنداق بولسىمۇ ئۇ دائىملا خۇشال، دائىملا ئالدىراش. ئۇنىڭ ئىشخانىسىغا كىرگەن ئادەم گىلەملەر، ئۈستەللەر، كارىۋاتلارغا چېچىلىپ ياتقان كىتابلار دەستىدىن تاپان قويغۇدەك يەر تاپالمايدۇ. ئۇنىڭ ئۈستىگە كىرگۈچى ئۇنى دائىملا ماشىنكا بىلەن خەت ئۈرۈۋاتقان ياكى يازغانلىرىنى ھېلىقى ئېلېكترونلىق ماشىنىسى بىلەن يېشىل ئېكرانغا چۈشۈرۈپ ئۆزگەرتىپ ئولتۇرغان ھالدا كۆرىدۇ. ھەيدى پۈتۈننىڭ ئۈچىدا دەسسەپ ئۇنىڭغا قەھۋە ئەكىرگەندە، ئۇ دائىم ھەيدىنىڭ كىرگىنىنى تۇيمايدۇ. ئۇنىڭ ئۈستىگە بېئاك خانىمنىڭ نارازىلىقىچۇ تېخى؟ «پۇل بولمايدىغان ئىشلارغا ئۆمرىنى سەرپ قىلىپ قېرىپ كېتىۋاتىدۇ بۇ ئادەم، — دەيدۇ

① ئىسانىڭ ئون ئىككى مالا ئىكلىنىڭ ئىچىدە ماركوس، ياكوب، يۇداس دېگەن ئىسىملار بار.

② بېبىل — «ئىنجىل» توغرىسىدىكى كىتاب.

سېرىق چاپلىق، يوغان كۆز خانىم خاپا بولۇپ، — ئېيتىڭا،
ھەيدى، نېمىشقا ئەرگە تېگىمىز زادى؟ بۇ ئىشسىزلارنى بېقىش
ئۈچۈنمۇ؟ جاپاسىنى تارتىش ئۈچۈنمۇ؟»

ھەيدى ماركوسنىڭ يېنىغا كىردى — دە، كۈلۈپ قويۇپ
باغاقلارنى ئۇنىڭغا بەردى.

— بېئاك خانىم سىزنىڭ بۇ ئىشقا ئارىلىشىشىڭىزغا
نارازى بولماسمۇ؟ — دېدى ھەيدى چېچىلىپ ياتقان بالىلار
قونچاقلىرىنى يىغىشتۇرۇۋېتىپ، تېلېفوندا بىرى بىلەن
سۆزلىشىۋاتقان ماركوسقا قاراپ قويۇپ، — كارخانىچى زاۋۇت
قۇرىدىغان گەپ. بۇنىڭ بىلەن نېمە كارىمىز؟

— گېرمانىيە بىلەن بىزنىڭ كارىمىز بولمىسا كىمنىڭ
كارى بولىدۇ، ھەيدى؟ گېرمانىيەنىڭ شان — شۆھرىتىنى نامايان
قىلىدىغان گىيۇتى قايتا تىرىلمەيدۇ. پانكىلار^①: «ياشىسۇن
فاشىزم!...» دەپ شوئار توۋلاشنى بىلگىنى بىلەن، دۆلەتنى
گۈللەندۈرۈشنى ئويلاپمۇ قويمايدۇ. دۆلەتنى ئاسراش، مىللىي
غۇرۇر، مۇھىت تازىلىقى، ئېكولوگىيەلىك تەڭپۇڭلۇق، ئىنسان
ھوقۇقى، ئېزىلگەن دۆلەتلەر، ئاجىز مىللەتلەرگە ياردەم قىلىش
قاتارلىق چوڭ ئىشلار بىز گېرمانىيە زىيالىيلىرىنىڭ
زىممىسىدە. ۋاھالەنكى، ھەيدى، ھازىر بۇ ئەمگەكچى قاتلامنىڭ
ئون پىرسەنتى، يەنى ئىككى مىليون بەش يۈز مىڭ ئادەم
ئىشسىز، بىز مۇشۇنىڭ ئىچىدە. لېكىن، بىز ئىشسىزلىققا
قارشى كۈرەشتىن مۇھىتنىڭ بۇلغىنىشىغا قارشى كۈرەشنى
مۇھىم بىلىمىز. نېمىشقا دەمىمىز؟ ئالدىنقىسى بىزنىڭ
پايدىمىز ئۈچۈن، كېيىنكىسى گېرمانىيەنىڭ، ياق، پۈتۈن
ياۋروپانىڭ پايدىسى ئۈچۈن!

— دېمەك، بېئاك خانىم سىزنى قوللايدىكەن — دە؟

— كەچتە ئۆزى بىلەن سۆزلىشىپ بېقىڭ، — دېدى

① پانكىلار — غەلىتە كىيىنىپ يۈرىدىغان، فاشىزمنى تەرغىب قىلىدىغان ياشلار.

ماركوس، — بەلكى ئۇ ماڭا قارىغاندا يېڭىراق بىرنېمىلەرنى بىلەر. ئۇ دېگەن ئوتتۇرا مەكتەپنىڭ تارىخ مۇئەللىمى — دە! ئوغللىمىز چېغىدا بۇ ئىشقا كۆڭۈل بۆلمەكتە. ئۇ نېمىلەرنى دەيدۇ دېمەمسىز تېخى: «ھەر كۈنى ئىنسانىيەت ئۈچ يۈز ئەللىك مىڭ گېكتار يەرنىڭ دەرىخىنى يوقاتقۇدەك، ھەر كۈنى بىر خىل ئۆسۈملۈك تۈرىنىڭ تۇخۇمىنى قۇرۇتقۇدەك. ئۇ نېمىدېگەن ۋەھشىيلىك! تەبىئەتنى سۆيىمگەنلىك ئىنسانىيەت ئۈچۈن پاجىئە، بۇ دېگەنلىك ئۆز — ئۆزىنى سۆيىمگەنلىك دېگەن سۆز. بىز ئۇ نادانلىققا قارشى تۇرايلى!» مانا بۇ ئوغللىمىزنىڭ ئەينەن سۆزى. بىز ئۇنىڭ سۆزىنى ئۇنىڭغا ئېلىۋالدۇق.

— ماركوس ئەپەندى، — دېدى ھەيدى ئىش ئۈستىلىگە مۈكچىيۈپ بىرنەرسە يېزىۋاتقان خوجاينىڭ تىك قادىلىپ، — چۈشلۈك تاماقنىڭ تەييارلىقىنى قىلىپ قويدۇم. ئۆي ئىشىمۇ تۈگىدى، ماڭا ئىككى سائەتلىك رۇخسەت بەرسىڭىزكەن، مەن ياكوبنىڭ تاپشۇرمىلىرىنى ئورۇندىمىسام بولمايدىغان ئوخشايدۇ. — ياخشى، ھەيدى، يۇداسنىڭكىگە ۋەرەقە ئاپىرامسىز؟ ئۇنىڭغا دەپ قويۇڭ، ئاشخانىلىققا ياكوب ئىككىمىز پىۋا ئىچكىلى بارىمىز، تاماقمۇ تەييارلىسۇن.

2

يۇداس تىرىشچانلىقى ئۈچۈن ۋاقىتسىز قېرىشقا باشلىغان ئادەم. ئۇنىڭ ئاقىرىشقا باشلىغان بۇدۇر ساقىلى، ئۈستى تاقىر، چەت — چۆرىسى غىجىم چاپلىق بېشىدىكى زىننەت بۇيۇمى، ئۇنىڭ مۈشۈكىنىڭكىگە ئوخشىشىدىغان كۆزلىرى، ئۇزۇن، سېرىق قاشلىرى ئارىسىدا نۇرلىنىپ، قويۇق ساقال — بۇرۇت ئارىسىدىكى قىپقىزىل لەۋلىرى دائىم ھىم يۇمۇقلۇق تۇرىدۇ. ئۇنىڭ سەل مۈكچەيگەن ئۇزۇن گەۋدىسى بىر سوتكىنىڭ ئون تۆت — ئون بەش سائىتىنى تىنمىسىز ھەرىكەت

بىلەن ئۆتكۈزىدۇ. ئىككى گېكتار يېرىگىمۇ، قوي - كالا، ئۆچكىلىرى ئوتلايدىغان سىم بىلەن قاشالانغان بېغىغىمۇ، ئۆيىنىڭ ئىچى بىلەن كىرىدىغان ئىككى قەۋەتلىك ياغاچچىلىق كارخانىسىغىمۇ، ھەتتا بال ھەرە ساندۇقلىرى، پىۋا ئىشلەيدىغان ئەسۋاب - بوچكىلىرى بىلەن رەخت توقۇيدىغان قوپال دەستىگاھقىمۇ بىرلا ئۆزى ھەم خوجاينى، ھەم ئىشچى. ئۇلار ئايالى، شاگىرتى ئۈچى ئۆيدە تاماق ئېتىشىنىمۇ جەدۋەل بويىچە نۆۋەتلىشىپ قىلىشىدۇ. ئۇنىڭ ئايالى ئالىي مەكتەپنىڭ قول ھۈنەرۋەنچىلىك فاكولتېتىنى تۈگىتىپ بىر يىللا ئوقۇتقۇچىلىق قىلغان، لېكىن بىر كەپسىز بالىنى ئۇرۇپ قويغانلىقى ئۈچۈن ئىشتىن توختىغان. شۇڭا، ھازىر بىر مىڭ بەش يۈز مارك ئىشسىزلىق مائاشىغىلا قاراشلىق. مۇشۇ نارازىلىقى بىلەن بۇ ياش، چىرايلىق چوكان دائىملا خاپا، تېرىكىپلا يۈرىدۇ. شۇنىڭ ئۈچۈن، ئۈچ قىز، بىر ئوغلىنىڭ تاپشۇرۇقلىرىنى تەكشۈرۈش، ئايالى ئۈچۈن خىزمەت ئىزدەپ ئۇ يەر - بۇ يەرگە بېرىش ياكى تېلېفون بېرىشىمۇ يۇداسنىڭ ۋەزىپىسى. شۇنچە ئىشنىڭ ھۆددىسىدىن چىققاندىن سىرت، يۇداس كىتاب ئوقۇش، يەلكەنلىك پاراخوت بىلەن دېڭىزدا ساياھەت قىلىش، دوستلىرى بىلەن كوڭۇل ئېچىشقىمۇ ۋاقىت چىقىرالايدۇ تېخى.

ئۇنىڭ بىردىنبىر بايلىقى — ساغلاملىقى بىلەن جىسمانىي كۈچى.

يۇداس قارىماققا ئەللىك نەچچە ياشقا كىرگەندەك كۆرۈنىدۇ. لېكىن، ئۇ بۇ يىل ئوتتۇز سەككىزدە. بۇ ياشقا كىرگۈچە ئۇ ئىنقىلاب قىلىش ئۈچۈن ئىشچىلار ئارىسىدا تەشۋىقاتمۇ ئېلىپ باردى، گېرمانىيەنىڭ غۇرۇرى ھېسابلانغان ئەربابلاردىن لېينىز، كانت، ھېلد، ھومبولد، فېھت، گېگىل، نىتسى، فېيىرباخ، ماركس، ئېنگېلسلارنىڭ پەلسەپە جەۋھەرلىرىنى ئۆزلەشتۈرۈشكە ياشلىق كۈچ - قۇۋۋىتىنى

سەرپ قىلدى. ئۇ گېگىلنىڭ: «شەخسلەرنىڭ ئەڭ ئالىي مەسئۇلىيىتى دۆلەتنىڭ بىر ئەزاسى بولۇشتۇر» دېگەن تەلىماتىنى ئۆز ھاياتىنىڭ قىممىتىنى ئۆلچەيدىغان مىزان - تارازا ھېسابلىدى - دە، گېرمانىيەگە شان - شەرەپ كەلتۈرگەن گىيۇتى، شىللىرلارنى ئۆز ئاتىسىدىن ئۈستۈن بىلدى. 1871 - يىلى ئىككىنچى ئىمپېرىيەنى قۇرۇپ گېرمانىيەنىڭ قەدەدىنى كۆتۈرگەن بىسماركنىڭ قەبرىسىنى دائىم زىيارەت قىلىپ، ئۇنىڭ ئۆز ۋاقتىدا ئوۋچىلىق قىلغان ئورمانلىقلىرىنى ئارىلاپ، ئۇنىڭ نامى بىلەن بىنا بولغان رېستوراننىڭ تاملىرىدىكى بۇغا مۇڭگۈزلىرى بىلەن ھەر خىل ئوۋ مىلتىقلىرىغا قاراپ زوقلىنىشنى كىنو بىلەن تانىسىدىن ئەۋزەل بىلدى...

يۇداس ئۆزىنى ئوت يۈرەك ۋەتەنپەرۋەر ھېسابلاپ يۈرگەن ئاشۇ يىللار ئۇنىڭ قاتتىق زەربە يېگەن يىللىرى بولدى. ئۇ ئالىي مەكتەپتىن قوغلاندى. ئۇ ئوتتۇرا ياشقا يېقىنلاشقاندىلا، ئۆزىنىڭ گېرمانىيە تارىخىدىكى ئۇلۇغلار قاتارىدىن ئورۇن ئالمايدىغانلىقىنى بىلدى - دە، مەرھۇم دادىسىدىن قالغان مۇشۇ جايغا كېلىپ دېھقانچىلىق ۋە ھەر خىل ھۈنەرلەر بىلەن شۇغۇللاندى. ئۇ ھازىر تولىمۇ دەردلىك، چۈنكى دەۋر ئۇنىڭ ئارزۇ - تىلەكلىرىنىڭ ئىشقا ئېشىشىغا يول قويمىدى. ئۇنى ئاز دەپ پەلسەپە، تارىخ، ئەدەبىيات ۋە مائارىپ - ئىنسانشۇناسلىق ساھەلىرىدىكى مول بىلىملىرى زايە كەتتى. گېرمانىيەدە ھېچكىم ئۇنى «بىلىملىك» دەپ ئەتىۋارلىمىدى.

ئۇ دەردىنى ئىچىگە يۇتۇپ، پۈتۈن ئۈمىدىنى بالىلىرىغا بېغىشلىدى. ئۆزى بالىلىرى ئۈچۈن ياخشى شارائىت يارىتىش ئۈچۈن پۈتۈن ئەقلى، جىسمانىي كۈچىنى پۇل تېپىشقا سەرپ قىلدى. ئايالىنىڭ بىر مىڭ بەش يۈز مارك پۇلى بىلەن ياغاچچىلىق ئۆگىنىۋاتقان شاگىرتى ھەر ئايدا تۆلەيدىغان بەش يۈز مارك شاگىرتلىق ھەققى ھېسابقا ئېلىنمىغاندىمۇ،

ياغاچچىلىق كارخانىسىدىنلا ھەر ئايدا بىرنەچچە مىڭ مارك (نەق سان مەخپىي) تاپىدۇ. پەقەت مىلادىيە بايرىمى ئۈچۈن ياغاچتىن تەييارلىغان قىزىقارلىق ئويۇنچۇقلاردىنلا نەچچە ئون مىڭ مارك پۇل تاپىدۇ. ئۇنىڭ ھەيۋەتلىك، ئىككى تۈپ قارىغاي قىشۇياز ياشىرىپ تۇرىدىغان ئازادە ھويلىسىدا ئەڭ زامانىۋى ئىككى ماشىنىسى، موتورلۇق قولۋىقى بالىلىرى ئۈچۈن پولات كۆل، ھەر خىل ماشىنا، تىراكتور، ۋېلىسىپىت، ئويۇنچۇقلىرى، بۇلماقتەك بىر جۈپ ئارغىماق، ئۈچ تۇياق نەسىللىك بۇقىسى، ئوتلىقىدا يىگىرمىدەك قوي، ئۈچ جۈپ سىيىر، غاز، ئۆچكىلىرى تۇرۇپتۇ. ئۇ باي، لېكىن دەردلىك، ئۇ كۈچلۈك، لېكىن بىچارە. ئۇ ئىشچان، لېكىن زېرىكىشلىك. بىر - بىرىگە قارىمۇقارشى بۇ نەرسىلەر ئۇنىڭ ئۆيىدە، بەدىنىدە ئۆسۈپ يېتىلمەكتە.

يۇداس باياتىن توك ھەرىسى بىلەن پەن تىلدى. مانا سائىتىگە قارىدى - دە، ئالدىراپ ياغاچچىلىق كارخانىسىدىن ئاشخانىغا چىقتى. ئۇ يەردە ئايالى چۈشلۈك تاماق ئۈچۈن كالىكەسەي توغراۋاتاتتى.

يۇداس مۇزلاتقۇدىن ئوغلاق گۆشنى ئالدى - دە، ئايالىغا گەپمۇ قىلماستىن كىچىك دۆشكە گۆشنى قويۇپ توغراشقا باشلىدى.

— ئۇلار قاچان كەلمەكچى، يۇداس؟

— ھازىر.

— نېمىشقا بالدۇرراق دېمىدىڭىز، يۇداس؟

— شۇنداق، كەلگەندە دېگىنىم دۇرۇس، ئەنە ئۇلار كەلدى.

— يۈرۈڭ، ئالدىغا چىقايلى، يۇداس.

— بەربىر ئۇلار ئۆيگە كىرىدۇ.

راست دېگەندەكلا ئۆيگە ياكوب، ماركوسلار كىرىپ

كېلىشتى. ئۇلار قۇچاقلاشتى. يۇداسنىڭ ئايالىنى ئۇلار بىر -

بىردىن قۇچاقلاپ ئىككى مەڭزىگە سۆيۈپ چىقىشتى.

ئۇلار ئەنە شۇنداق كۆرۈشۈپ چىققاندىن كېيىن ئايال مۇنداق دېدى:

— مېھمانخانغا كىرىڭلار ئەمەسە، 20 - ئەسىرنىڭ سوتسىيالىستلىرى!

ئۇلار كۈلۈشكەن پېتى مېھمانخانغا كىرىشتى.
ئۇلار بۇ قوپال ئۆي جاھازىلىرى بىلەن بېزەلگەن ئۆيدە ئۆرتۈپە بولۇشۇپ، خېلىغىچە قۇرۇلغۇسى زاۋۇت ۋە ئۇنىڭ ئىنسانغا، تەبىئەتكە كەلتۈرىدىغان زىيانلىرى توغرىسىدا ئۇزاق سۆزلەشتى. ماركوس جەمئىيەت توغرىسىدا، يۇداس دەرەخلەر ۋە قۇشلار توغرىسىدا مىساللارنى ئېلىپ ئۇزاق سۆزلىدى. ياكوب يېزا خەلقىنىڭ ئۆزلىرىنى قوللاش ئەھۋالىنى، ئۆزىنىڭ قىلماقچى بولغان ئىشلىرىنى سۆزلەپ:

— كارخانىچى بىلەن سۆھبەت ئۆتكۈزۈش، يۇقىرىغا ئەرر يوللاش ئۈچۈن يەتتە كىشىلىك ھەيئەت قۇرۇلدى. لومىئورس، بېئاك ۋە مەن بۇ ھەيئەتنىڭ مەسئۇللىرى بولۇپ سايلاندىق. لومىئورس قېرى سىلپىسارلىق دۈكىنىنى ئېتىپ، بىز ئۈچۈن خىزمەت ئىشلىگىلى كۈچىغا چىقتى. بېئاك خانىم ئوقۇتقۇچى، ئوقۇغۇچىلارنى كۈچا نامايىشىغا تەييارلىماقچى. بىزنىڭ كەسپىي پائالىيەتچىلىرىمىزدىن يۇداس، ماركوسلار ۋەرەقە بېسىپ تارقىتىش، كىتاب - گېزىتلەردىن قايىل قىلىش كۈچى زور بولغان پاكىتلارنى تاللاپ تارقىتىش، ھەرقايسى گېزىت، تېلېۋىزورلارنىڭ مۇخبىرلىرى بىلەن ئالاقىلىشىش ئىشلىرىنى ئۈستىگە ئېلىشى كېرەك!...

ياكوب زور كۆلەملىك ئىش تاشلاشقا قوماندانلىق قىلىۋاتقان رەھبەردەك جىددىي، دەبدەبىلىك تەلەپپۇزدا سۆزلىگىلى تۇرغاندا، ئۆيگە چوڭ بىر گىرېلكىدا پىۋا كۆتۈرۈپ يۇداسنىڭ ئايالى كىرىپ كەلدى - دە:

— «ئىنقىلاب» قىلىمىز دەپ ئۆي ئىشىنى بىزگە تاشلاپ قويۇشقا بولمايدۇ، قېنى چىقىپ قول - قولچە تاماققا تۇتۇش

قىلايلى، — دېدى.

ئۇلار كۈلۈشتى — دە، پارقىراپ تۇرىدىغان تۇتقۇچلۇق چوڭ ئىستاكانلاردا پىۋا ئىچىشتى ۋە ئاشخانغا چىقىشىپ بىرى گۆش توغرىسا، بىرى پىياز، بىرى كالىكەسەي توغراپ، توك بىلەن تاماق پىشىدىغان قازان بېشىدا قالغان گەپلىرىنى داۋاملاشتۇرۇشتى ۋە قارارلارنى قوبۇل قىلىشتى.

3

يەتتە كىشىلىك ھەيئەتنىڭ كارخانىچى بىلەن قىلغان تۇنجى سۆھبىتى ھېچ نەتىجىگە ئېرىشەلمىدى. ياكوب بىلەن لومىئورس بوۋاي مەيلى قانچىلىك پاكىت كۆرسىتىپ قۇرۇلغۇسى زاۋۇتىنىڭ كەلتۈرىدىغان زىيانلىرىنى سۆزلىمىسۇن، بەربىر قوللىغۇچىلار كۆپ بولمىدى. ھەتتا بېئاك خانىم چېغىدا جىمجىت تۇرۇۋالدى. كارخانىچى:

— ئۈچ يۈز نەچچە ئۆيلۈكنىڭ توك پۇلى، تېلېفون پۇلى، ئەخلەت، سۇ پۇللىرى زاۋۇت ھېسابىدا بولىدۇ. ئۇنىڭ ئۈستىگە كۆپچىلىك نامىغا بىر باغ، بىر يەسلى، بىر بالىلار تەنتەربىيە زالى ياسىلىدۇ! — دېۋىدى، يىغىلىشقا قاتناشقان يېزىلىقلار بۇ ۋەدىدىن ئۆزلىرىگە كېلىدىغان پايدىنى ھېسابلاش بىلەن ئاۋارە بولۇپ، ياكوب بىلەن لومىئورسنىڭ سۆزلىرىگە قۇلاق سالمىدى.

— دۇنيادا ھەر كۈنى بىر خىل ناباتات ئۆلىدىكەن. ئويلاپ قويۇڭلار، ھايۋان خىللىرى بىلەن ناباتات خىللىرىنىڭ سانى چەكسىز ئەمەس. كۆرۈپ تۇرۇپسىلەر، پۈتۈن بالتىق بويلىرىدا قارىياغاچ قۇرۇپ تۈگىدى. يەنە نېمىلەر يوقىلىدۇ بىلەمسىلەر؟

— ياكوب، بۇ يوقىتىش ھېسابىغا سەن ئۈچ مىڭ بەش يۈز مارك ئايلىق ئالىدىغان توكچى بولۇپ قالسىەن، — دېدى يۈزى مايلاپ قويغاندەك يالتىراپ تۇرىدىغان، قىسقا چاچ، ساغلام

بەدەنلىك كارخانىچى بىرلىيانت كۆزلۈك ئالتۇن ئۈزۈك سېلىنغان بارماقلىرىنى پۈكۈپ ھېساب كۆرسىتىپ، — گېرمانىيە پۇل بىلەن روناق تاپالايدۇ. ئۆسۈملۈك، ھايۋان تۈرلىرى بىلەن روناق تاپسا ئافرىقا، ئاسىيا ياكى جەنۇبىي ئامېرىكا دۇنيانىڭ يۈرىكى ياكى كۆزىگە ئايلانغان بولاتتى. لېكىن بۇ يۈرەك، بۇ كۆز ھازىرچە يەنىلا ياۋروپادا، بايلىقتا بىز ياۋروپادا بىرىنچى، دۇنيادا، مېنىڭچە، ئۈچىنچى ئورۇندا. گەرچە بىزنى باشقىلار ياپونىيەنىڭ كەينىگە قويۇپ تۆتىنچى سانسىمۇ، بىز ھەممىمىز بىر ۋەتەننىڭ بالىلىرى. مەقسىتىمىز مۇشۇ ۋەتەننى دۇنيادا بىرىنچى ئورۇنغا، تەڭدىشى يوق ئورۇنغا ئىگە قىلىش. بۇنىڭ يولى بىرلا، ئۇ بولسىمۇ سانائەتلىشىشنى بىرىنچى ئورۇنغا قويۇش، ھەممىنى مۇشۇ نىشانغا بۇرۇش.

— ياق، ياق، — دېدى لومبىورس قىزارغان يوغان كۆك كۆزلىرى بىلەن كارخانىچىغا ئاللىبى قاراپ قويۇپ، — بۇلار ھەممىسى ۋاقتى ئۆتكەن گەپلەر، ئادولفى گىتلېرنىڭ نۇتۇقلىرىدا تولا تەكرارلانغان گەپلەر بۇ. بىزگە گېرمانىيەمۇ كېرەك، مۇھىمى يەر شارى، ئىنسانىيەت. گېرمانىيە ئىككى قېتىملىق جاھان ئۇرۇشىدا يەر شارىغا، ئىنسانىيەتكە قانچىلىك زىيان سالدى؟ بۇنى ھېسابلاپ كۆرمىگەن بولساڭ بىزنىڭ ماركوسقا مۇراجىئەت قىل. سان — سېپىرلار بىلەن بۇ زىياننىڭ سالمىقىنى ئۇ ساڭا دەپ بېرىدۇ. قانداق دەيسىز، بېئاك خانىم؟ سىزمۇ مېنىڭ پىكرىمنى قوللايدىغانسىز؟

— بۇ ھەرىكەتنىڭ مەنىسى سىز دېگەندەك، — دېدى بېئاك خانىم ياكوبقا قاراپ قويۇپ، — لېكىن، بۇ مۇنەۋۋەر ئەسەرنىڭ باش قەھرىمانى سىز بىلەن مەن ئەمەس. بۇ قەھرىمانلار ياكوب بىلەن ھەيدى. ياكوب ئىشسىز توكچى، ئۇنىڭ كارخانىچىلارغا غەزىپى بار. ھەيدىچۇ؟ ئۇ بىر كۈندە نەچچە خىل ئىش قىلىدۇ. بالا باقىدۇ، ساتىراشلىق قىلىدۇ، ئۆي ئىشىمۇ قىلىدۇ.

ئۇلارنىڭ تەبىئەتكە قارىغاندا، پۇلغا بولغان ئېھتىياجى زور بولسا كېرەك. مەسىلەن، ھەيدىمۇ بۇ كارخانىدا مۇقىم ئىشقا ئىگە بولسا، ئۇنىڭ ئۈستىگە ياكوبمۇ!...

— بولدى قىلىڭ، بېئاك خانىم، بىز توغرۇلۇق بۇنىڭدىن ئارتۇق سۆزلىشىڭىزگە تاقىتىم يوق، — دېدى ياكوب ئاچچىقىدا غالىلداپ تىترەپ، — سىزچە زاۋۇت جەننەت. قۇتۇلدۇرغۇچ خۇدا، شۇنداقمۇ؟ ئۇنداق بولسا بىزنىڭ ھەرىكىتىمىزنى نېمىشقا قوللىدىڭىز؟ نېمىشقا دېرىزىڭىزگە ئىككى قىزىل، بىر سېرىق ئەتىرگۈل قويدىڭىز، نېمىشقا بىزنىڭ ۋەرەقىلىرىمىزنى ئۆز قولىڭىز بىلەن تارقاتتىڭىز؟ بىزنى كارخانىچىغا باش ئەگدۈرۈش ئۈچۈنمۇ؟

— ئەپۇ قىلىڭ، ياكوب، مېنىڭ يامان نىيىتىم يوق. ھەيدىگە ئىچىم ئاغرىيدۇ. ئۇمۇ ۋەرەقە تارقىتىپ يۈرگىنى بىلەن بۇ ئىشقا تازا قىزىقمايدۇ.

— سىز ھەيدىنى مەنچىلىك بىلمەيسىز، ھەيدىمۇ سىزنى مېنى سۆيگەنچىلىك سۆيىمىسە كېرەك.

— لېكىن ئاياللارنىڭ كۆڭلىنى ئاياللار كۆپرەك چۈشىنىدۇ، — دېدى كارخانىچى كۈلۈپ قويۇپ، — ياكوب، مەن ساڭا ۋەدە بېرىمەن، ھەيدى يەسلىگە مەسئۇل بولىدۇ. ئېيىغا ئىككى مىڭ بەش يۈز مارك ھەق ئالىدۇ. ئىش ھەققىنى مۇشۇ نوپابىردىن باشلاپ بېرىمەن.

ياكوب ئورنىدىن تۇردى، ئۇ غەزەپلەنگەن ھالدا:

— مەن ئەمدى جانابىي كارخانا خوجايىنى بىلەن بىر ئۆيدە تۇرالمايمەن. تۇرمۇش غېمىدە بولسام ھاۋا، سۇ، تۇپراق، ئۆسۈملۈك، ھايۋانلار توغرىسىدا باش قاتۇرمىغان بولاتتىم. ئاغىنەم يۇداسنىڭ بىر مەشھۇر سۆزى بار: دۇنيادا ئىككى خىل ئادەملەرلا مەۋجۇت. بىر خىلى ھايۋانلارغا يېقىن، بىر خىلى جانسىز تەبىئەتكە. بىزگە ئوخشاش جانسىز تەبىئەتنىڭ دوستلىرى ھامان ھىمايىسىز ئىكەنمىز. جانابىي لومپورس،

بىز مەغلۇپ بولدۇق، بىزنى كارخانا خوجايىنى ئەمەس، دوستۇمنىڭ ئايالى، يەنى ئەدەپلىك، بىلىملىك بېئاك خانىم يەڭدى. مېنىڭ دوستۇم ماركوسقا ئىچىم ئاغرىيدۇ. نېمىشقا دېگەندە، ئۇ ھەم مەغلۇپ بولغانلار ئىچىدە.

— مېنىڭمۇ سىزگە ئىچىم ئاغرىيدۇ، — دېدى بېئاك خانىم كۈلۈپ قويۇپ، — كارخانىچى بىلەن يامانلىشىپ ھەر ئايدا كىرىدىغان ئالتە مىڭ بەش يۈز ماركىتىن قۇرۇق قېلىۋاتىسىز ناۋادا، ھەيدىنىڭ كۆڭلىنى دېمىسەم، مەن ئاللىقاچان سىلەرنى قوللاپ جانسىز تەبىئەتكە يېقىنلاردىن بولۇپ قالغان بولار ئىدىم. ئىست، ھەيدى! ئۇمۇ ئىشىسىز، سىزمۇ شۇنداق. تەبىئەتنىڭ بۇلغىنىشى ئىشىسىزلىقتىنمۇ يامان بولمىسا كېرەك.

— بولدى قىلىڭ، — دېدى لومىئورس پاخپاق قاشلىرى ئاستىدىكى قىزىرىپ كەتكەن كۆپكۆك كۆزلىرىنى چەكچەيتىپ، — مەن بېئاك خانىم توغرىسىدىكى قاراشلىرىمنى تامامەن ئۆزگەرتتىم. ئەپۇ قىلىڭ، خانىم، بۇ ئۆزگىرىش مېنىڭ تۇتۇرۇقسىزلىقىمدىن ئەمەس، بەلكى كىشىلەرگە باھا بېرىش قابىلىيىتىمنىڭ ناچارلىقىدىن پەيدا بولدى. يەتمىش نەچچە ياشلىق ئادەم ئۈچۈن بۇ خىل قابىلىيەت تولمۇ قىممەتلىك ئىدى، ئىست، ئەمدى مەن جەمئىيەتكە كۆپ ئارىلىشالمايدىغان بولدۇم! — ئۇ ھاسا تايىقىغا تايىنىپ ئىنجىقلاپ ئورنىدىن تۇردى.

— ئەتىلا قۇرۇلۇش باشلايمەن، — دېدى كارخانىچى غۇرۇرىنى نامايان قىلماق بولۇپ پارقىراق، قىپقىزىل يۈزىنى پاكىز ياغلىق بىلەن سۈرتۈپ، ئۇ چۆرىسى جىيەكلىك يالتىراق يۇمشاق سالىفتىكا بىلەن يوغان بۇرنىنى بوشىتىپ بولۇپ، قاقاقلاپ كۈلۈپ سۆزىنى داۋاملاشتۇردى، — كېرەك يوق. ياكوب، ساڭا، ھەيدىگە ۋەدە بويىچە ئىش بېرىمەن، لومىئورس ئاكا، ئەمدى سىرگە سېلىسارلىق دۈكىنىنى ئېچىشنىڭ

ھاجىتى قالمىدى. مەن تازا ئوبدان بىر قەھۋەخانا ئاچمەن. ئورنى كۆل بويىدا بولىدۇ. ئىچىملىك ئۈچۈن سىزدىن ئۆمۈر بويى پۇل ئالمايمەن. بىرلا شەرتىم بار. سىز ئۇنى ئاسانلا قوبۇل قىلالايسىز. شەرت شۇ: ئەتىدىن باشلاپ، ياق، ھازىرنىڭ ئۆزىدىن باشلاپ مېنىڭ زاۋۇتۇم توغرىسىدا يامان گەپ قىلماڭ.

— جانئابى خوجاينى، — دېدى لومىيورس كارخانىچىغا تىكىلىپ قاراپ، — بىز يېڭىلدۇق، لېكىن سىزدىن ئەمەس. شۇنىڭ ئۈچۈن، سىز بىزگە قورال تاپشۇرۇڭلار دەپ بەكمۇ ئالدىراپ چۇقان سالماڭ. مېنىڭچە، سىز زاۋۇت قۇرالمايسىز. چوڭ بالا — قازاننىڭ ئالدىنى ئالىمەن دېسىڭىز، زاۋۇت قۇرۇشقا ئالدىرماڭ. بىز تېخى سۆھبەتنى يەنە باشلايمىز. بەلكى بۇ سۆھبەت ماجىراغا ئايلىنىپ، ئادۋوكات ياللاشقا توغرا كېلەر. بانكىدا يېتەرلىك پۇلۇم بار. مەن، بىزنىڭ غالىبىيىتىمىز ئۈچۈن ھەممە پۇلۇمنى خەجلەشكە رازىمەن، خەير — خوش، قېنى ماڭ، ياكوب.

4

كەچ كۈزنىڭ بۇ تۇمانلىق، قۇياشسىز كۈنلىرى ھەيدى ئۈچۈن تولىمۇ كۆڭۈلسىز تۇيۇلۇشقا باشلىدى. ئاخشام ياكوب ئۆيىدىن چىقىپ كەتتى. ئۇ چىقىپ كېتىش ئالدىدا تەنە بىلەن: — بېئاك خانىمنىڭ ئۆي ئىشىنى قىلمىساڭمۇ بولار. ئەمدى خوجاينىڭ ئىككى مىڭ بەش يۈز مارك بەرسە، قىينالماي جان باقالايسەن! — دەپلا قويدى. ھەيدى ياكوبنى قانچىلىك ياخشى كۆرىدۇ — ھە؟ ياكوبسىز ئۆتكەن بىر كېچە ھەيدىگە بىر ئۆمۈر تارتقان ئازابىتەك ئېغىر سېزىلدى. ئۇ بېئاك خانىمغا پەقەتلا ياكوبنىڭ يىغىسىنى يىغلاپ بەردىغۇ؟ ياكوب زاۋۇت خوجاينىغا قارشى تۇرامدۇ، كوچىغا چىقىپ نامايىش قىلامدۇ، بۇ ئىشلارنىڭ ھەيدى بىلەن نېمە ئالاقىسى بولسۇن؟

ھەيدى: خاتىرجەم ئائىلە، كۆڭۈللۈك تۇرمۇش ۋە مۇھەببەت
 ئۈچۈن ئۆز ئېرىنىڭ ئىشىدىن ئىچىدە نارازى بولغانىدىغۇ؟
 دېمەك، ئۇ سۆيگىنىنىڭ ھەرقانداق ئىشىنى پايدا - زىيان
 سۈرۈشتۈرمەيلا، ئاقىۋىتىنى ئويلاشمايلا قوللاش لازىم ئىكەن -
 دە؟ ھەيدى بۇنىڭ ھۆددىسىدىن چىقالايتتى. ياكوبقا مەدەت
 بېرىپ، ۋەزەقىلىرىنى تارقىتىپ يانتاياق بولالايتتى. ئىستى،
 نېمىشقا شۇنداق قىلىدى؟ مۇھەببەتنى ئاسرايمەن دەپ نابۇت
 قىلغىنى نېمىسى؟ ئەمدى بۇ كۆڭۈل ئاغرىقى بىر ئاخشام
 بىلەنلا ئاخىرلاشمايدۇ - دە؟ مانا ھازىر پوچتىمدىن ئاتىكرىتكى
 تاپشۇرۇۋالدى. گۈللەرنىڭ رەسىمى چۈشۈرۈلگەن ئاتىكرىتكىنىڭ
 كەينىگە: «سىزگە كۆپ رەھمەت، ئون يىرىنچى ئايلىق ئىش
 ھەققىڭىز ئۈچۈن بانكىغا ئىككى مىڭ بەش يۈز مارك
 يوللانماقچى، ھېسايات نومۇرىڭىزنى تۆۋەندىكى ئادرېسقا يوللاڭ»
 دېگەن قىسقىلا خەت يېزىلغان، ئادرېس رەقەملەر بىلەن بايان
 قىلىنغان. بۇ ئادرېس كارخانىچىنىڭ كافىتورىسى بولۇشى
 مۇمكىن. توۋا، بىكاردىنلا ئىككى مىڭ بەش يۈز مارك
 ئەۋەتكىنى نېمىسى؟ كارخانىچى تېخى ھەيدىنى كۆرمىگەن
 تۇرسا، ئۇنىڭ ئۈستىگە ئۇ تېخى كارخانىچىغا ئىش قىلىپ
 بەرمىگەن، ھەتتا ئۇنىڭ ئىشىنى قىلىشقا رازىلىقمۇ بەرمىگەن
 تۇرسا، قانداقمۇ بۇ ئىككى مىڭ بەش يۈز ماركنى قوبۇل
 قىلغىلى بولسۇن. بۇ ئەلۋەتتە بىر خىل ساتقۇنلۇق. ۋىجدان
 ئالدىدا شۇنداق ھۆكۈم چىقىرىشقا توغرا كېلىدۇ.
 ئۇنىڭ كۆزلىرىدىن تاراملاپ ياش قۇيۇلدى. ياكوب ئۆيدە
 بولغان بولسا، كارخانىچى بىلەن ئېلىشىشقا ئۇنىڭغا ۋەدە
 بەرگەن بولار ئىدى. بۇ ۋەدە ئۇنىڭ قولىدىن كەتكەن
 خۇشاللىقىنى، مۇھەببىتىنى قايتۇرۇپ كەلگەن بولار ئىدى.
 لېكىن ياكوب يوق، ئەمدى ئۇنىڭغا كۆز يېشى ھەمراھ.
 ئۇ مەقسەتسىزلا تاختاي پەلەمپەي بىلەن يۇقىرىغا، تۆۋەنگە
 بىرنەچچە قېتىم چىقىپ چۈشتى.

ئىزۋانوك جىرىڭلىدى. ئۇ يۇقىرىدىن ئىككى پەلەمپەينى بىر دەسسەپ ئالدىراپ ئىشىك ئاچقىلى چۈشتى: «ياكوب قايتىپ كەلگەن بولۇشى مۇمكىن، ئەمدى ياكوبنى ھېچ يەرگە كەتكۈزمەيمەن، ئۇنىڭ دېگىنىنى قىلىمەن». ئۇ ھاياجان بىلەن ئىشىك ئاچتى. كەلگۈچى ياكوب ئەمەس، بېئاك خانىم ئىكەن. ھەيدى بېئاك خانىمنىڭ سولغۇن چىرايى، ئۇيقۇسىز كۆزلىرىدىن ئۇنىڭ خاپىلىقىنى چۈشەندى.

— ھازىرلا ماڭاي دەپ تۇراتتىم، — دېدى ئۇ سائىتىگە قاراپ قويۇپ، — ياكوب ئاخشام كەتتى، گاڭگىراپلا قالدىم. — چۈشىنىمەن. مەن بالىلارنى يولغا سالدىم، ئۆي ئىشىمۇ تۈگىدى. بۈگۈن ئۈچ سائەت دەرىسىم بار ئىدى. لېكىن، دەرس ئۆتكۈدەك ھالىم يوق. ماركوسمۇ مەندىن خاپا. ياكوب يۇداسنىڭ ئۆيىگە كۆچۈپ بېرىۋاپتۇ. يۇداس دېھقان بولغىنى بىلەن باي، سېخى ئادەم. ئاڭلىغانسىز، يۇداس بىلەن لومىيوس قېرى خېلى جىق پۇل چىقىرىپ پاۋىل بىلەن ماركوسنىڭ تەبىئەت ۋە ھاۋانىڭ بۇلغىنىشىغا قارشى ماقالىلىرىنى بىرنەچچە گېزىتكە بىراقلا باستۇرۇپتۇ. تېلېۋىزور دىمۇ بەش مىنۇتلۇق خەۋەر، پاكىتلىق سۈرەتلەر بېرىلىپتۇ. ئۇلار ھازىر كارخانىچىغا پۈتۈن جەمئىيەتنى قارشى قوزغاش ئۈچۈن ھەرىكەت قىلماقتا!

ھەيدىنىڭ لەۋلىرى تىترەپ، كۆزلىرىدىن ياشلار تۆكۈلدى. — مەن نېمىشقىمۇ ئىككىلەنگەندىمەن. مېنىڭ كۆڭلۈمنى دەپ سىزمۇ ئۇلاردىن ئايرىلىپ قالدىڭىز، بېئاك خانىم! — ئايرىلىپ قېلىش بىلەنلا ئىش تۈگىسە مەيلىدىغۇ، ھەيدى، ئاخشام بىر پارچە تەھدىت خېتى تاپشۇرۇۋالدىم. خەتنىڭ بىر بۇرجىكىگە ئادەم قېنى تېمىتىلغان. دېمەك، مەن كارخانىچىغا قارشى دەرھال ئوچۇق پوزىتسىيە بىلەن مەيدانغا چىقىشىم كېرەك. بولمىسا مېنىڭ قېنىم تۆكۈلمەكچى! — سىزگە بۇنچە ئۆچمەنلىك قىلغان كىم ئىكەن ئۇ،

بېئاك خانىم؟

— مەن ئادۋوكات تەكلىپ قىلدىم. ئادۋوكات خىمىيەلىك ئۇسۇل ۋە ئىملا تەكشۈرۈش يوللىرى بىلەن بۇ خەتنى يازغۇچى لومىيوس قېرى دەپ ئىسپاتلىدى.

— بۇ قېرى قىلالايدۇ، ئادۋوكات خاتالاشمىغان بولۇشى مۇمكىن، ئۇ قىلمىشىغا ئىقرارمۇ؟

— ياق، ئۇمۇ ئادۋوكات تەكلىپ قىلىپ مېنىڭ ئادۋوكاتىمنىڭ ھۆكىمىنى رەت قىلدى.

— ئەمدى قانداق قىلماقچىسىز، بېئاك خانىم؟

— بىلمەيمەن.

— كارخانىچىنى ئەيىبلەپ نۇتۇق سۆزلەڭ ياكى ماقالە يېزىڭ، ياكى بولمىسا ئوقۇغۇچىلارنى نامايىشقا ئۇيۇشتۇرۇڭ، شۇنداق قىلىشىڭىز جېنىڭىز ئامان قالىدۇ.

— ياق، قورقۇپ مەيدانىنى ئۆزگەرتتى دېگەن نامنى ئالغاندىن، قاتلىنىڭ قولىدا ئۆلگىنىم تۈزۈك.

— نېمە دەيدىغانسىز، بېئاك خانىم. ئۇنداق بولسا ماركوس ئەپەندىگە مەلۇم قىلايلى، ئۇ ئاق كۆڭۈل ئادەم، بىزگە ياردەم قىلىدۇ.

— ياق، ياق، يۈز تۆكۈلىدىغان ئىشنى زادى قىلمايمەن!

— ئۇنداق بولسا بىز ئىككىمىز كارخانىچىنىڭ ئالدىغا بارايلى. بىزنىڭ جېنىمىزغا، ئائىلىمىزگە كەلگەن پالاكەتنىڭ ھەممىسى شۇنىڭ زاۋۇتىدىن كەلگەنلىكىنى ئۇ بىلسۇن. ئۇ ئادەممۇ گېرمانىيەنىڭ ئىستىقبالى توغرىسىدا باش قاتۇرغۇدەكقۇ، ئاياللار بولمىسا ئىستىقبال نەدىن بولسۇن؟ ئاياللارنىڭ كۆز يېشى ھەرقانداق نېمىنى ئېرىتىدۇ، يۈرۈڭ، بېئاك خانىم، شۇنداق قىلايلى.

بېئاك خانىمنىڭ «مىرسىدىس» ماركىلىق ماشىنىسى يۇقىرى سۈرئەتلىك يولغا چىققاندىن كېيىن سائىتىگە بىر يۈز سەكسەن بەش كىلومېتىر تېزلىك بىلەن ئۇچتى. بۇ سۈرئەت

ئىككى ئايالنى غەم - غۇسسىدىن ئازاد قىلىشقا ئاستىلىز قىلماقتا. يېقىنلا يەردىكى شەھەر بۈگۈن يىراقلاپ كەتتىم ياكى قايغۇلۇق ئادەملەر ئۈچۈن جاھاندا قىسقا يول يوقمۇ؟
ئۇلارنىڭ ماشىنىسى ئون بەش قەۋەتلىك بىنانىڭ ئالدىدە توختىدى. بىنانىڭ پېشانىسىگە ئۇلار كۆرۈشمەكچى بولغان خوجايىننىڭ ئىسمى شىركەت ئىسمى بىلەن بىللە يېزىلغان بۇ نام كۈندۈزىمۇ يېشىل - قىزىل رەڭلەردە بىر ئۆچۈپ - بىر يېنىپ تۇراتتى. ئىككى ئايال لىفت بىلەن سەككىزىنچى قەۋەتكە چىقىپ خوجايىن ئىشخانىسىنىڭ ئىزۋانوك كۈنۈپكىسىنى باستى.

— سىلەر كىم؟ — ئىشك ئىزۋانوكىدىن ئاۋاز چىقتى.
ئاياللار ئۆزلىرىنى مەلۇم قىلدى، ئىشك ئۆزلۈكىدىن ئېچىلدى.

ئاياللار كىرگەندە خوجايىن ئۆيىنىڭ پەردىلىرىنى چۈشۈرۈۋېتىپ سىنئالغۇ كۆرۈۋاتاتتى. ئۇ ئاياللارغا قاراپمۇ قويمىدى. ئاياللار ئۇن - تىنىسىز خوجايىن بىلەن بىللە سىنئالغۇ كۆردى، ئاجايىپ كۆرۈنۈشلەر: «يۈندى رەڭ سۇ، سۇ تەركىبىدىكى سارغۇچ ماددا» بىر بېلىق سارغۇچ ماددا بىلەن ئۇچراشتى - دە، سۇ ئۈستىگە لەيلەپ چىقتى. سارغۇچ ماددا بىر يىلتىزغا ماڭدى - دە، ئېكراندا يوپۇرماقلىرى تۆكۈلۈۋاتقان ياغاچ پەيدا بولدى، يەر شارى ئايلاندى، يېشىل جايلار سارغايىدى، ئاندىن ئۈچ يۈز نەچچە مىڭ گېكتار دېگەن رەقەم — ئۇنىڭ كەينىدىن ناھايىتى كۆپ رەقەم ئېكرانغا يېزىلدى، بۇ رەقەم ھېلىقى ئۈچ يۈز نەچچە مىڭ دېگەن رەقەمگە بۆلۈندى ۋە سوئال بەلگىسى قويۇلدى، سوئال بەلگىسى بىردىنلا كۈچلۈك بوراندا ئۆچتى، قۇم دۆۋىلىرى كۆچتى، شەھەرلەرنى باستى، زاۋۇتلار قۇم ئاستىغا كۆمۈلدى، چاك - چاك يېرىلغان يەرلەر، جان تالىشىۋاتقان، ئۆلگەن، سۆڭەككە ئايلانغان سان - ساناقسىز، خىلمۇخىل ھايۋانلار...

ئاخىرىدا «ئېكراندا يەر شارىنى ۋە ئىنسانىيەتنى گۈللەندۈرىدىغانمۇ، ھالاك قىلىدىغانمۇ ئىنسان ئۆزى!» دېگەن خەت چىقتى. خوجايىن سىئالغۇنى ئۆچۈردى - دە، ئاياللارغا قايرىلدى.

— مانا، سىلەرنىڭ ئەرلىرىڭلارنىڭ قەھرىمانلىقى، — دېدى ئۇ قاقاقلاپ كۈلۈپ، — ئۇلار ھەممە تېلېۋىزىيە، رادىيو، گېزىت - ژۇرناللارنى ئىشقا سېلىپ ماڭا ھۇجۇمغا ئۆتتى. لېكىن، بۇ ھۇجۇم گىتلىپىرنىڭ ئۆز كۈچىنى تولىمۇ ئۈستۈن چاغلانغان، ياۋروپاغا ھۇجۇم قىلغىنىغا ئوخشاش بىر تەلۋىلىك. مەن گېرمانىيەنىڭ شان - شەرىپى ئۈچۈن كۈرەش قىلغۇچى ۋەتەنپەرۋەر ئادەممەن. مەن ھەرگىز چېكەتكە، زەھەرلىك گاز، ئاتوم، ۋودورود بومبىسىدەك قىرغۇچى - يوقاتقۇچى ئەمەسمەن. گېرمانىيەنىڭ شان - شەرىپى پۇل بىلەن. بىلەمسىلەر، ئامېرىكا، سوۋېت ئىتتىپاقى، ياپونىيەلەر، نېمىسى بىلەن بىزدىن ئۈستۈن؟ ياكوب، يۇداس، ماركوسىتەك «ئىنسانپەرۋەر» لىرى بىلەنمۇ؟ ياكى خەلقى ھاۋانى، سۈنى، ئۆسۈملۈك، ھايۋانلارنى مىللى مەنپەئەتتىن ئۈستۈن بىلگەنلىكى ئۈچۈنمۇ؟ ياق، ياق، قەتئىي ياق. ئۇلار پۇلى بىلەن بىزدىن ئۈستۈن. ئۇلار بىزدىن دانا ئەمەس، بەلكى بىزدىن پۇللۇق، بىزنىڭ ھالاكىتىمىز پۇلنىڭ قەدرىنى بىلمىگەنلىكىمىزدە. سىلەرنىڭ ئەرلىرىڭلار تارىخنى، پەلسەپەنى، تەبىئەتشۇناسلىق، ئىنسانشۇناسلىقنى بىلگەن بىلەن ئىقتىسادشۇناسلىقنى بىلمەيدۇ، مەن بۇنى بىلىمەن. گېرمانىيەدە بىزدەكلەر ئاز، شۇڭا بىز دۇنيادا بىرىنچى ئورۇندا ئەمەس. شۇنىڭ ئۈچۈن، بىزنىڭ يېرىمىز تۆت دۆلەتنىڭ ھەربىي گازارىمىسى، گىتلىپىر بىرىنچى دۇنيا ئۇرۇشىدىن كېيىن گېرمانىيەنىڭ بويىنىغا سېلىنغان ئاسارەت — ۋېرسال سۈلھى شەرتنامىسىنى ھايت - ھۇيت دېگۈچە بىكار قىلىپ گېرمانىيەنى ياۋروپاغا خوجا قىلالىغان. بىزچۇ؟ تېخىچە يالتا قارارى، تېھران كېلىشىمى،

سان - فرانسىسكو ئاخباراتى دېگەندەك نەرسىلەرنىڭ ئاسارتى
ئاستىدا تۇرۇۋاتىمىز، بۇ ئاسارەتتە ئازغىنە كەم يېرىم ئەسىر
تۇردۇق. بىر ئەسىر، ئىككى ئەسىر تۇرىمىزمۇ؟ گېرمانىيەنىڭ
مۇنەۋۋەر پەرزەنتلىرى مانا مۇشۇنىڭغا باش قاتۇرۇشى كېرەك.
ۋاھالەنكى سىلەرنىڭ ئەرلىرىڭلار!...

— بىزنىڭ ئەرلىرىمىزنى ئەيىبلەش ھەققىڭىز يوق! —
دېدى بېئاك خانىم تاقەتسىزلىنىپ، — بىزگە دۆلەتنىڭ،
مىللەتنىڭ شان - شەرىپىمۇ زۆرۈر، لېكىن ھازىر بىزگە
كېرەك بولۇۋاتقىنى ئائىلىمىزنىڭ شان - شەرىپى، شەخسىي
غۇرۇرىمىز، بىزگە ئائىلە، بەخت كېرەك. قىسقىسى،
ئەرلىرىمىز كېرەك. سىزنىڭ قۇرماقچى بولغان زاۋۇتىڭىز
بىزنى بەختتىن مەھرۇم قىلىدىغان بولدى. ھەيدى تۇل قېلىش
ئالدىدا، مېنىڭ بالىلىرىم ئاتىسىنىڭ ئەقىدىۋازلىقى سەۋەبى
بىلەن يېتىم بولۇپ قېلىشى مۇمكىن. سىز راستتىنلا ئۆزىڭىز
ئېيتقاندەك ئالىيجاناب بولسىڭىز، بىزنىڭ يېزىمىزغا زاۋۇت
قۇرۇش پىلانىڭىزدىن ۋاز كېچىڭ. مۇشۇنداق قىلىشىڭىز بىزگە
تولىمۇ چوڭ ياردەم قىلغان بولىسىز!

— ھا - ھا - ھا!... بېئاك خانىم! — دېدى كارخانچى
مەرۋايىت كۆزلۈك ئالتۇن ئۈزۈك سالغان سول قولىنى ئېگىز
كۆتۈرۈپ، — ساددا ئىكەنسىز، گەپنى ئوچۇق قىلغىنىڭىز
ئۈچۈن سىزگە رەھمەت. لېكىن، مەنمۇ ئەقىدىۋاز. مەنمۇ ئۆز
ئەقىدەم. ئۈچۈن كۈرەش قىلىمەن. مەن يۇقىرى ئىش ھەققى
تۆلەپ ئۈچ نەپەر ئادۋوكات تەكلىپ قىلدىم. مەن رادىيو،
گېزىت، تېلېۋىزىيە ئىستانسىسىلىرىنى ئۆزۈمگە خىزمەت
قىلدۇرالايمەن. مەن ئۈستىدە قەلەمكەش پاللىۋالدىم. ئۇ مېنىڭ
مۇشۇ ئەسىر ئىچىدە گېرمانىيەنىڭ شان - شەرىپى ئۈچۈن
قۇرىدىغان زاۋۇتلىرىم، ياۋروپا ئورتاق بازىرىدا قولغا
كەلتۈرىدىغان ئۈستۈنلۈكۈم، ياۋروپادا، ئاسىيادا
رىقابەتچىلىرىمنىڭ ھاياتىغا كەلتۈرىدىغان كۆڭۈلىسىزلىك.

كىرىزىسلىرىم توغرىسىدا ماقالە يېزىۋاتىدۇ. شۇ كۆڭۈلسىزلىكلەردىن ياكوب، يۇداس، ماركوس، لومپورسلار قېچىپ قۇتۇلالمايدۇ. ئەلۋەتتە، ئەنە شۇ چاغدا ھەيدى خانىم بىلەن بېئاك خانىم بارلىق قايغۇ - ئازابلاردىن خالىي بولىدۇ. ھەيدى خانىم ھازىردىن باشلاپ بىزنىڭ خادىم، ئايلىق ئىش ھەققىڭىزنى ئالغانسىز خانىم. ھە، بېئاك خانىم سىزگە كەلسەك ھېلىقى قان دېغى بار تەھدىت خېتى ھېچ نەتىجىگە ئېرىشەلمەيدۇ. سىز خاتىرجەم بولۇڭ، لومپورس قېرىنى سىزنىڭ ماركوسىڭىزنىڭ ئۆزى ماڭا تىزلاندۇرۇپ بېرىدۇ؟

كارخانىچىنىڭ بىردە مېڭىپ، بىردە توختاپ تۇرۇپ قىلغان بۇ لېكسىيەسى ئىككى ئايال ئۈچۈن تولىمۇ قاتتىق زەربە بولدى. بولۇپمۇ ھەيدى نېمە دېيىشنى، نېمە قىلارنى بىلەلمەي گاڭگىراپ قالدى. كارخانىچى ئۇنىڭ ئائىلىسى، مۇھەببىتى، بەختى بىلەن ھېسابلاشمايدىكەن. ھەيدىنىڭ قارىشىچە، ئادەم ھېسسىيات بىلەن قەدىرلىك، باشقىلارنىڭ شەخسىي ھېسسىياتىغا ھۆرمەت بىلدۈرۈش ئىنسانىيەتچىلىكنىڭ ئالىي بەلگىسى. لېكىن، كارخانىچى ئۈچۈن شەخسىي ھېسسىيات ئەزىمەت بىر نەرسە ئىكەن. ئۇنىڭ قارىشىچە، ھەيدى بىلەن بېئاك ئۆز ئەرلىرىنىڭ مەغلۇبىيىتىنى كۆرۈپ ئازابتىن خالىي بولارمىش، چۈنكى ئەرلىرىنىڭ مەغلۇبىيىتى ھېسابىغا ئاياللىرى ياخشى ئىش ھەققى ئالارمىش؟ بۇ مەغلۇبىيەت ناۋادا جىسمانىي ياكى مەنىۋى ھالاكەت بولسىچۇ؟...

5

ياكوب بىردە يۇداس بىلەن بىللە كىتابخانىلاردىن كىشىلەرنى قايىل قىلىدىغان ئىلمىي يەكۈن، پاكىت ۋە سانلىق رەقەملەرنى ئىزدەپ تېپىپ ماشىنىكىدا ۋەرەقە قىلىپ ئۇرۇپ چىقسا، بىردە يىغىنلارغا قاتنىشىپ نۇتۇق سۆزلەيتتى، بىكار بولسىلا يۇداسنىڭ ياغاچچىلىق كارخانىسىدا تەرلەپ - پىشىپ

توك ھەرىسى بىلەن پەن تىلاتتى. ئۇ پۈتۈن ۋۇجۇدى بىلەن ئۆز ئىشىغا — كارخانىچىنىڭ زاۋۇت قۇرۇشىغا قارشى تۇرۇش «كۈرىشى»گە كىرىشىپ كەتكەنىدى. ئۇ ئائىلىسى، ھەيدى توغرىسىدا ھېچكىمگە ھېچنەمە دېمىدى. يۇداسنىڭ:

— ھەيدى قانداق؟ — دېگەن سوئالىغا قايىقىنى تۈرۈپ:
— ئۆز ئىشى بىلەن، — دەپلا قويدى. لېكىن، ئۇ ھەيدىنى ئويلىماي تۇرالمايتتى، ئايالىنى ئويلىغانسېرى ئۇنىڭ قەلبىدە ئايالىغا بىر خىل ئۆچمەنلىك ئۇلغايماقتا ئىدى. ئۇ ماركوستىن بېئاك، ھەيدىلەرنىڭ كارخانىچى بىلەن قىلغان سۆھبىتىنىڭ مەزمۇنىنى ئاڭلىغانىدى. ماركوس گېپىنى ئاخىرلاشتۇرۇپ، ئۇلارنىڭ نەسىھەت بىلەن كارخانىچىنى ئىنسابقا دالالەت قىلغىنى مېنىڭچە ساددىلىقى، دېۋىدى، ياكوب ساقىلىنى بارماقلىرى بىلەن تاراپ:

— ساددىلىقى دېدىڭما؟ ياق، ئەخمەقلىقى، ئاجىزلىقى، قەلبىنىڭ چوڭقۇر قاتلىمىدىكى قۇلچىلىقنىڭ ئاشكارلىنىشى، — دېدى.

— ئاياللارنى تازا چۈشەنمەيسەن، ياكوب، — دېدى ماركوس پۈتۈنغا قاراپ قويۇپ، — ئۇلارغا ئۇنچىلا قاتتىق تەلەپ قويۇشنىڭ زۆرۈرىيىتى يوق! ئۇلار مېھرىبان، كۆڭۈلچەك، نازۇك.

— ئىككى يۈز يىلنىڭ ئالدىدا بۇ گەپلىرىڭ بەلكى ھېكمەتلىك سۆزگە ئايلانغان بولار ئىدى، ماركوس، لېكىن ھازىر بۇ گەپلەرگە بىرىنچى سىنىپنىڭ ئوقۇغۇچىسىمۇ ئىشەنمەيدۇ. ئۇلار بىزگە ئوخشاش، پەقەتلا جىنسىي پەرقى مەۋجۇت. بىر ئەرنىڭ قەلبىنى چۈشەنمىگەن، ئۇنىڭ ئارزۇ - ئارمانلىرىغا ھەمىنەپەس بولالمىغان، ئەكسىچە ئۆز ئېرىنىڭ ئەقىدىسىدىن ئىچى پۈشۈپ زېرىكىپ يۈرگەن ئايالنى سېنىڭ بايىقى قاراشلىرىڭ بىلەن ئاقلاپ چىققىلى بولمايدۇ. ئۇنىڭ كاساپىتىدىن بېئاك خانىم بىزگە ئاسىيلىق قىلدى، ماركوس،

بۇنىڭدىن كېيىن ھەيدىنى ئاقلايمەن دەپ زادىلا ئاۋارە بولما!
شۇنىڭدىن باشلاپ بۇ ئاغىنىلەر ئوتتۇرىسىدا ھەيدى ياكى
بېئاك توغرىسىدا بىر ئېغىزمۇ گەپ بولمىدى. ئۇلار ھەدەپ
ماقالە يېزىش، تېلېۋىزوردا سۆزلەش، يۇقىرى دەرىجىلىك
ھۆكۈمەت ئەربابلىرىغا ئەرز سۈنۈش، كارخانىچىنىڭ كۆپ خىل
ۋاسىتىلەر بىلەن ئېلىپ بېرىۋاتقان قايتۇرما ھۇجۇمىغا جاۋاب
بېرىش بىلەن ئالدىراش، كۈنلەرنىڭ قانداق ئۆتۈپ كېتىۋاتقىنى
بىلەن ھېسابلاشماي ئىشلەشكە كىرىشىپ كېتىشتى.

سىم - سىم يامغۇرلۇق، يېشىل جىرالارنى قويۇق تۇمان
قاپلىغان دېكابىرنىڭ ئاخىرقى ئەتىگەنلىكى يۇداسنىڭ ئىشىكى
ئالدىغا پاتقاققا مەلەنگەن بىر كۆك ماشىنا كېلىپ توختىدى.
ماشىنىدىن لومبىورس بوۋاي ئىنجىقلاپ چۈشۈپ كەلدى - دە،
يامغۇردىن ھۆللەشكەن شالاڭ چاپلىرىنى سىلاپ قويۇپ ھىم
يېپىقلىق قاشا قاپقىسىنىڭ كۈنۈپكىسىنى باستى.

ئىشىك ئېچىلغاندىن كېيىن ئۇ ئالدىراپ - سەندىرەكلەپ
ئۆيگە كىردى - دە، تېلېۋىزوردا بىر ئىلمىي فانتازىيەلىك
كۆرۈنۈشنى قىزىقىپ كۆرۈۋاتقان ئۈچ دوستىغا «تاك، تاك» دەپ
قىسقىلا سالام قىلدى.

— ياخشى خەۋەر ھەم يامان خەۋەر، — دېدى ئۇ كۆك
كۆزلىرىنى ئالايىتىپ يىگىتلەرگە قاراپ قويۇپ، — كارخانىچىغا
بىرى بارماق قېنىنى بېسىپ خەت يېزىپتۇ. خەتتە ئۇنىڭغا ئۈچ
كۈنگىچە زاۋۇت قۇرۇشتىن ۋاز كېچىش بۇيرۇقى بېرىلگەن.
دېمەك ياكى ئۈچ كۈنگىچە ئاپەت كېلىدۇ، ياكى ئۈچ كۈندىن
كېيىن كارخانىچى بېشىنى يەيدۇ؟ ھە، پاۋىل، نېمىگە
قاراپسەن؟ چۈشەنمىگۈدەك قانداق گەپ بار ئىكەن؟! كارخانىچى
بۇ خەتنى ئېلىپلا قانۇنغا تاپشۇرغان. ئىستىراخوۋانىيە
ئورۇنلىرىمۇ ئۇنىڭ جېنىنى قوغداش ئۈچۈن ئوتتۇرىغا
چىققان، قانۇن - ساقچى، ئىستىراخوۋانىيە كارخانىچىنىڭ
قولچوماقچىلىرى بولۇپ، بىر مۇداپىئەچىلەر ئەترىتى

شەكىللەنگەن. مانا ھازىرنىڭ ئۆزىدە ئۇلار ئىملا، قان تەكشۈرۈش نەتىجىلىرىنى يانچۇقلىرىغا سېلىپ بىزنىڭ يېزىغا كېلىشكەن. ئۇلارنىڭ بىرىنچى گۇمانى، ياق، گۇمان ئەمەس، ھۇجۇم نۇقتىسى ئەلۋەتتە بىز. ھەر ئېھتىمالغا قارشى، بىرىنچىدىن، ياخشى ئادۋوكاتلاردىن ئىككىنى تەييارلاپ قويايلى، ئۇنىڭ خىراجىتى مەندىن بولىدۇ. ئىككىنچىدىن، ئۇلارنىڭ مەسلىسىنى «ماشىنا سوقۇلۇش ۋەقەسى» بىلەن ھەل قىلىۋېتىشىدىن ساقلىنىش ئۈچۈن، ئىككى - ئۈچ كۈنگىچە سىرتقا چىقمايلى.

— ھەممە ۋەھىمنى سەن پەيدا قىلدىڭ، لومىئورس! —
دېدى ماركوس قاپقىنى تۈرۈپ، — سەن بېئاكقا تەھدىت خېتى يازمىغان بولساڭ بۇ ۋەھىمە ھەم بولمىغان بولاتتى. ئېيتقىنا، بېئاك كارخانىچىغا قارشى بىرەر ئىپادە كۆرسەتمەسە خېيىم - خەتەرگە يولۇقامدۇ؟

— تەھدىت خېتى يېزىشقا پېتىنالىغان ئادەم ئەلۋەتتە بېئاكنى ئاياپ قويماسلىقى كېرەك!
— سەن بوۋاي، راستتىنلا مېنىڭ ئايالىمنىڭ جېنىغا زامىن بولامسىنا؟

— خەتنى مەن يازغان بولسام شۇنداق قىلاتتىم.
— سەن تېخىچىلا بۇ خەتنى مەن يازمىغان دەپ تۇرۇۋاتامسىنا؟
— ھازىرغىچە ھېچكىم مېنى قارىلاپ ئىسپات كۆرسەتمەيدى.
— مېنىڭ سەزگۈلىرىم ماڭا خاتا خەۋەر بەرمەيدۇ. مەن كېسىپ ئېيتىمەن، بۇ خەت سېنىڭ!
— سېنىڭ سەزگۈلىرىڭ گۇماندىن باشقىغا يارمايدۇ.
گۇمان ئالدى بىلەن ساڭا زىيانلىق، مەن ئۈچۈن ئۇنىڭ قىممىتى يوق.

— بىلىپ قوي، لومىئورس، بېئاك ھەرگىز خاتا قىلدىم دېمەيدۇ. مەن ئۇنىڭ مېجەزىنى بىلىمەن. ئۇ بىر تەھدىت خېتى، بىر تامچە قاننى كۆرۈپ ئۆزىنى يوقىتىپ

قويدىغانلاردىن ئەمەس. ئۇ ئۆلۈشكە رازىكى، كۆز قارشىدىن قايتمايدۇ. سەن بىلىسەن، مەن ئۇنى تولىمۇ ياخشى كۆرىمەن، بالىلىرىمىز ئۇنىڭسىز قالسا بەختسىز بولىدۇ. تەھدىت خېتىنى يازغان ئادەمنى سەن بىلىشنىڭ مۇمكىن. سەن ئۇنىڭغا ئېيت، مېنىڭ، بالىلىرىمنىڭ يۈز - خاتىرىنى قىلسۇن، ھېلىمۇ خېتىنى ئىناۋەتسىز قىلىۋەتسۇن، بېئىك بىزگە خائىنلىق قىلدى، لېكىن نېمە ئۈچۈن؟ سەن ئۇنى بىلىسەن، ئۇ بىز بىلەن بىر ئەقىدىدە، لېكىن ھەيدىنىڭ كۆز يېشى، ياكوبنىڭ بېشىغا كەلگەن كۈن بىچارە بېئىكنى ئۆز ئەقىدىسىگە خىلاپ ئىش قىلىشقا مەجبۇر قىلدى. ياكوب بىر كارخانىچىنىڭ ناھەق زەربىسىگە ئۇچراپ ئىشىسىز قالدى، لېكىن مۇنۇ يېزا خەلقىنىڭ، ياق گېرمانىيە خەلقىنىڭ، دۇنيا خەلقىنىڭ پايدىسىغا مۇناسىۋەتلىك ئىش ئۇنى تىنچ قويمىدى، بۇ ئىش ھەممىمىزنى تىنچ قويمىدى؛ مەن ئۆزۈمنىڭ دىسسىپلىناتىسىيەمنى تاشلاپ قويدۇم. يۇداس نەچچە يۈز مارك كىرىم قىلىدىغان ئىشنى توختاتتى. ياكوب ھەيدىدىن، مەن بولسام بېئىكتىن ئايرىلغىلىۋاتىمىز. لومبورس، سەنمۇ ئىشىڭنى تاشلىدىڭ، نۇرغۇن پۇل خەجلىدىڭ، لېكىن مېنىڭ ئۈمىدىم ئادەم ئۆلمىسۇن. مەيلى كىم بولسۇن ھايات قالسۇن، بىز قانۇنىي يول بىلەن، گەپ - سۆز، دەۋا - دەستۇر، مۇنازىرە يولى بىلەن ئىشنى ئاخىرلاشتۇرايلى!

— مەن ماركوسنىڭ پىكىرىگە قوشۇلمەن! — دېدى يۇداس، — ئىشنىڭ يولى شۇ، لېكىن...

— لېكىن، — دېدى ياكوب يۇداسنىڭ گېپىنى بۆلۈپ، — مەن كارخانىچىغا تەھدىت خېتى يازغۇچىنى قوللايمەن، بىز ئۇنى سىلەر دېگەن يول بىلەن يېڭەلەيمىز. چۈنكى، بىزدە ئۇنىڭكىدەك پۇل يوق!

— گېرمانىيەدە پۇلدىن باشقا ھەقىقەت يوق دەمىسنا؟ — دېدى يۇداس خاپا بولۇپ، — مەن پارلامېنتقا، ئىشتات باش

مىنىستىرىغا، بارلىق ئۇنىۋېرسىتېتلارنىڭ پروفېسسورلىرىغا
ئايرىم - ئايرىم خەت يازدىم، بىزنى قوللايدىغانلار چوقۇم
كارخانىچىنى قوللايدىغانلاردىن كۆپ !

— يۇداسنىڭ پىكرى توغرا ! — دېدى ماركوس دەرھال
ئۇنى قوللاپ.

— ئارىمىزدىن يەنە خائىنلار چىقىدىغان ئوخشايدۇ ! —
دېدى لومىئورس ئاشخانىدىن بىر رومكا ھاراق ئاچقىپ، —
خائىنلارنىڭ جاجىسى قان، قان تۆكۈلمىسە ئېلىشىش دېگەننىڭ
مەزىسى بولمايدۇ ! مەن ياكوبنى قوللايمەن، كارخانىچىنى سۆز
بىلەن ئەمەس، قان بىلەن يېڭىش كېرەك !

6

پۈتۈن دۆلەتنى خۇددى بەدەندىكى قان تومۇرلاردەك
چىرمىۋالغان يۇقىرى سۈرئەتلىك ئاسفالت يوللاردا
كېچەيۈكۈندۈزلەپ بىر - بىرى بىلەن بەسلەسكەن ماشىنىلار
چىپىشىپ يۈرۈشىدۇ. بۇ ماشىنىلار مىڭلارچە ئەمەس، تۈمەن
ياكى يۈز مىڭلارچىمۇ ئەمەس، مىليونلارچە ! شۇڭا، ھەر يىلى
بۇ يوللاردا سادىر بولىدىغان قاتناش ۋەقەلىرى (پاجىئەلەر)
نەچچە ئون مىڭ قېتىمغا يېتىدۇ. بۇ گۈزەل، راۋان، نۇرلۇق
يوللاردا ماشىنا چاقى بىلەن ئاسفالت سۈركىلىشىدىن زور
مىقداردا كادىمىي پەيدا بولۇپ، ئۇ ئاليومىن قاتارلىق زەھەرلىك
ماددىلار بىلەن ھاۋاغا ئارىلىشىپ ھاياتقا تەھدىت سالغاندىن
باشقا، يەنە نۇرغۇن بەختلىك ئادەملەرنى بەختسىز قىلىدۇ. ئات
ياكى ھارۋا ماڭغان توپىلىق يوللاردا ئون يىلدىمۇ كۆرۈلمەيدىغان
بەختسىزلىكلەر مۇشۇ يۇقىرى سۈرئەتلىك يوللاردا بىر كۈن
ياكى بىرنەچچە سائەتنىڭ ئىچىدە سادىر بولىدۇ - دە، يۈگۈرۈك
ماشىنىلارنىڭ مەخسۇس قاتناش خەۋەرلىرىنى ئاپتوماتىك ھالدا
ئاڭلىتىدىغان رادىيو كانايلىرىدىن بۇ بەختسىزلىك توغرىسىدا

قىسقا، ئېنىق خەۋەر ھەر كۈنى ئاڭلىنىپ تۇرىدۇ. غەرب يوللىرىدىكى بۇ پاجىئەلەرنى پاكار ئۇچىدىغان بىر تىك ئۇچار ئايروپىلان بىلەن ئوت ئۆچۈرۈش ماشىنىسىنىڭ ماڭغان تەرىپىگە قاراپ ئادەملەر ئوڭايلا بىلىۋالىدۇ - دە، ماشىنىلىرىغا تورمۇز بېرىشىپ «ئاۋارىيە» نىڭ ئۆتۈپ كېتىشىنى بىرنەچچە مىنۇت سەۋر - تاقەت بىلەن كۈتىدۇ. يول ئېچىلغاندىن كېيىن ھېچكىمنىڭ خىيالىغا پاجىئە توغرىسىدىكى بىرەر خەۋەر كىرىپ چىقمايدۇ. ئۇلار ئۈچۈن يۇقىرى سۈرئەتلىك يوللار بەخت يولى، ھايات يولى، ئىنسانىيەتنىڭ 20 - ئەسىرنىڭ ئاخىرقى يىللىرىدىكى قەدىمىي، تۇرمۇش رىتىمى بولۇپ تۇيۇلىۋېرىدۇ.

لومبىورس بوۋاي ماشىنىسىغا يېتەرلىك ماي قاچىلاپ يۇقىرى سۈرئەتلىك يوللاردا ئالتە سائەتتىن بېرى چېپىپ يۈرىدۇ. ئۇ ماشىنا سۈرئىتىنى بىر يۈز سەكسەن كىلومېتىردىن زادىلا چۈشۈرمىدى. دېمەك، مىنۇتغا ئۈچ كىلومېتىردىن كۆپرەك يول ماڭدى. ناۋادا، ئۇ ۋەتىنىنى شىمالدىن جەنۇبقا كېسىپ ئۆتمەكچى بولغان بولسىدى، بۇ چاغقىچە بۇ ئىشنى ئاخىرلاشتۇرۇشقا ئاز قالغان بولار ئىدى، لېكىن ئۇ ئالتە سائەتتىن بېرى ئارىلىقلىرى ئىككى يۈز كىلومېتىردىن ئاشمايدىغان ئۇچلا شەھەرنى ئايلىنىپ يۈرمەكتە.

ئۈچ شەھەر ئۇنىڭ پۈتۈن ھاياتىنىڭ تۈگۈچى، تۇرمۇشىنىڭ باشلانغان، گۈللەنگەن، ئاخىرلاشماقچى بولغان ئۈچ تۈگۈنى. بۈگۈن تۇغۇلغان شەھىرىگە ئۈچ قېتىم باردى. شەھىرى لومبىورس كىچىك ۋاقتىدا كۆرگەنىدەك: ئاستا ئاقار دەريا، قىزىل خىشلىق ئىككى - ئۈچ قەۋەتلىك ئۆيلەر، تاش ياتقۇزۇلغان دەرەخسىز، تار كوچىلار... ئوقۇغان، قىزلارنىڭ كەينىدىن چاپقان شەھەرچۇ؟ قەرەللىك ئۇرۇلىدىغان چېركاۋ قوڭغۇرىقى، چېركاۋغا كىرىدىغان قاراڭغۇ كارىدورلۇق تاش دەرۋازا يەنە بۇرۇنقىدەك. بۇ خىلۋەت، بۇدۇر - چوقۇر تاش

تاملارغا يۆلىنىپ تۇرۇپ قىزلارنىڭ يۇمشاق چاچلىرىنى ئويناش ئەجەب كۆڭۈللۈك ئىدى. لېكىن، لومىيورسنىڭ ياشلىقىدا ئۆگەنگەننى تولىمۇ ئاز ئىدى. ئۇ «گىتلىرچى ياشلار ئىتتىپاقى»غا قاتنىشىپ يېزىلارغا چۈشۈپ چېنىققان ۋاقىتنى زادىلا ئۇنتۇمايدۇ. ئۇ تۇنجى قېتىم شۇ چاغدا ئاننا بىلەن ھاياتتىن رازى بولغانىدى. ئاننا ھامىلىدار بولۇپ قالغىنىدا لومىيورس ئەسكەر سېپىدە ئىدى. ئەسكەرلىكتە ئۇ گېرمانىيە بىلەن فىيوربردىن باشقا ھېچنېمىنى بىلمەيتتى. شۇ ئىككىسى ئۈچۈن ياشاش، قۇربان بولۇش ئۇنىڭ بۇرچى ئىدى. لېكىن، لومىيورس قۇربان بولۇشنى خالىغان بىلەن ئىلاجى بولمىدى. ئۇنىڭدىن بۇرۇن گېرمانىيە بىلەن فىيوربرنىڭ ئۆزى ھالاك بولدى... ئۇ ئىلىبا دەرياسىنىڭ كۆۋرۈكىدىنمۇ ئۈچ قېتىم ئۆتتى. دەريا سۈيى قارامتۇل، بېتى سۈيۈن كۆپۈكىدەك كۆپۈكلەر بىلەن تولغان، لومىيورس يىگىرمە نەچچە ياشلىق يىگىت مەزگىلىدە مۇشۇ دەريادىن ئۈزۈپ، ئامېرىكا، ئەنگىلىيە، كانادا بىرلەشمە ئارمىيەسى بىلەن جەڭ قىلغان. گەرچە ئۇلار بېرلىنغا يۈرۈش قىلغان بۇ بىرلەشمە ئارمىيەنى توسۇپ قالالمىغان بولسىمۇ، ئۆز يېرىدە كەلگۈندىلەرگە ئەجەللىك زەربە بەرگەنىدى...

مانا ئەمدى لومىيورس بىر دورىگەر. ئۇرۇش ئاخىرلاشمىغان، گېرمانىيە تەسلىم بولمىغان بولسا، لومىيورس بەلكى دورىگەرمۇ بولالمىغان، مىلتىق ئېتىشتىن باشقىنى بىلمەيدىغان، ئادەم ئۆلتۈرۈشتىن قولى تىترىمەيدىغان ئادەم بولۇپ ياشاۋەرگەن بولار ئىدى. لېكىن، لومىيورس يېڭىلانغان دۇنيادا قىرىق نەچچە يىل ياشىدى. ئۇ دۇنياغا قايتىدىن تۇغۇلغاندەك بولدى. گېرمانىيەنىڭ خارابىلىكتىن ئۆمىلەپ قويۇپ قەد كۆتۈرۈشى ئۈچۈن ئۇ كۈچىنى تەقدىم قىلىشنىڭ مەنىسىنى شۇ چاغدا، يەنى گۈزەل ياشلىقى كەلمەسكە كەتكەن چاغدىلا چۈشەندى. بۇ چۈشەنچە «گېرمانىيە ئۈچۈن، فىيوربر

ئۈچۈن ئۆلۈش» دېگەن چۈشەنچىدىن چوڭقۇر كەڭ مەنىگە ئىگە. ئۇ ھازىر ھايات — ئىنسانىيەت، تەبىئەت ئىككىسىنىڭ نورمال پائالىيىتى، ساپلىقى بىلەن گۈللىنەلەيدۇ، دەپ چۈشىنىدۇ. گەرچە بۇ چۈشەنچىنى ئۇ ياشاۋاتقان تۇرمۇش، ياكوب، يۇداس، ماركوستەك دوستلىرى ئۇنىڭ ئېڭىدا پەيدا قىلغان بولسىمۇ، بۇ چۈشەنچە ھازىر ئۇنىڭ ئۆزىنىڭ...

كۈل رەڭ، يالتىراق ماشىنا يۇقىرى سۈرئەتلىك يوللاردا مانا يەتتە سائەتتىن بېرى چېپىپ يۈرىدۇ. ئۇنىڭ رولىدا يۇقىرىقى سەرگۈزەشت ۋە خىياللارنىڭ ئىگىسى يۇڭلۇق قوللۇق، ئاق چاچلىق، غۇزمەك قاش، قويۇق بۇرۇتلۇق، كۆك كۆزلۈك بوۋاي — لومىئورس سەزگۈرلۈك بىلەن ئولتۇرماقتا. ئۇنىڭ يوغان كۆك كۆزلىرى يانداپ ئۆتكەن ھەربىر ماشىنىغا دىققەت بىلەن قاراپ قويدۇ. يولنىڭ قاسنىقىدىكى ماشىنا چىرىغىدىن نۇر ئېلىپ يولنى يورۇتىدىغان ئەينەك چىراغلار قاراڭغۇنى كۈندۈزدەك يورۇتۇپ تۇرغاچقا، يانداپ ئۆتكەن ماشىنىلارنىڭ ئىگىلىرى ئۇنىڭغا ئېنىق كۆرۈنەتتى... مانا تونۇش قارا ماشىنا «مىرسىدىس» ئۇنى يانداپ ئۆتتى. ئۇ كارخانىچىنىڭ قىسقا چاچ، قىزىل — يالتىراق يۈزلۈك چىرايى، ماشىنىسى بىلەن رەڭداش كاستۇم — بۇرۇلكىسى، سۈر گالىستۇكىنى ئېنىق تونۇدى. كارخانىچى ھەتتا لومىئورسقا قاراپ كۈلۈپ قويدى. لومىئورس ئۇنىڭ مەغرۇر چىرايىنى كۆرۈپ چىشلىرىنى غۇچۇراتتى. لومىئورس ماشىنىسىنىڭ تېزلىكىنى ئاشۇردى. «كەينىدىن قوغلاپ يېتىپ ماشىنا بىلەن ئۇرۇش كېرەك، — دەپ ئويلىدى ئۇ سۈرئەت ئىستېرېلىكىسىنىڭ بىر يۈز توقسانغا چىققانلىقىغا قاراپ قويۇپ، — ياق، مەن بېئاك بىلەن ئۇچراشماقچىدىمغۇ؟ مەن ئۇ مەغرۇر، تەرسا خوتۇنغا خائىنلىق قىلىشنىڭ نېمىلىكىنى كۆرسەتمەي تۇرۇپ ھالاك بولسىمەنمۇ؟ ياق، مەن بېئاك بىلەن يۈگۈن جەزمەن ئۇچرىشىمەن!...»

ئۇنىڭ ماشىنىسى كارخانىچىنىڭ ماشىنىسىغا يېقىنلاشتى.

دەل شۇ پەيتتە، ۋېتسكا يېزىلغان يان يولدىن بىر قىزىل ماشىنا ئوقتەك ئۇچۇپ چىقتى - دە، كارخانىچىنىڭ ماشىنىسىغا كۈچ بىلەن ئۇرۇلدى. ئىككى ماشىنا ئوت، دەھشەتلىك ئاۋاز ئىچىدە كالا - موللاق بولۇشتى - دە، بىرى ئوتتۇرىسىدىكى توسۇققا، يەنە بىرى بېرىقى قىرغاققا ئۇرۇلدى. لومپورس ماشىنىدىن قاڭقىپ چىققۇچىنىڭ قىسقا، بۇدۇر چاپلىرىنى تونۇغاندەك قىلدى. غىل - پال كۆرۈنگەن بۇ ياش كۈچ بىلەن قاڭقىپ چىقىپ سېمونت قىرغاققا ئۇرۇلدى - دە، يۇقىرى سۈرئەتلىك يولغا قىپقىزىل قان ئېقىپ چىقتى. لومپورس چاققانلىق بىلەن ئىككى ماشىنا ئۇرۇشقاندىن كېيىنكى بۇ پۇرسەتتە قان كېچىپ ئۇلاردىن ئۆتۈپ كەتتى. سېكۇنت ئارىلىقىدا پاجىئەنى كۆردى - دە، ئۇچقاندەك ئالغا قاراپ يۈرۈپ كەتتى. بەش مىنۇت ئۆتمەي ماشىنا رادىيو كانىيىدىن ئاپتوماتىك خەۋەر تارقاقچى تۆۋەندىكىنى خەۋەر قىلدى: «... شەھەردىن يىگىرمە يەتتە كىلومېتىر ئون ئۈچ يېرىم مېتىر يىراقلىقتا قاتناش قانۇندىسىگە ئاشكارا بۇزغۇنچىلىق قىلغۇچى قىزىل (×××)، ماركىلىق ماشىنا ھەيدىگۈچى ئايال ئۆز ماشىنىسى بىلەن «مىرسىدس» ماركىلىق (0736) نومۇرلۇق ماشىنىغا كېلىپ ئۇرۇلدى. ھەر ئىككى ماشىنىنىڭ ئىگىلىرى ئۆلدى، ماشىنىلار كۆيۈپ كەتتى. يولۇچىلار ئۆز ئورۇنلىرىدا يىگىرمە مىنۇت كۈتۈپ تۇرۇڭلار، يىگىرمە مىنۇتتىن كېيىن بۇ يولدا قاتناش توختىلىدۇ.»

— ھەيدى! — دەپ ۋارقىرىدى لومپورس غەزەپ بىلەن، —

مەن قىلىدىغان ئىشنى نېمىشقا تارتىۋالسىەن!

ئۇ چارچىغان، روھسىزلانغان ھالدا يۇداسنىڭ ئۆيى ئالدىغا كېلىپ ماشىنىدىن چۈشتى. ئۇ مەست ئادەمدەك ئىشىك قوڭغۇرىقىنى قايتا - قايتا قوپاللىق بىلەن باستى.

ئۆيدە ئۈچ ئاغىنە تېلېۋىزور كۆرۈۋاتاتتى. تېلېۋىزور ئېكرانىغا قانغا بويالغان ئىككى جەسەت، كۈلگە ئايلانغان

ماشىنىلار كۆرۈنمەكتە.

ئاغىنىلەر جىمجىت، ئۇلارنىڭ چىرايلىرىدا غەلىبە شادلىقى يوق ئىدى.

— ھەيدى! — دەپ ساقىلىنى چاڭگاللىدى ياكوب.

— نېمىشقا مەن سېنى ئۆلگەندىن كېيىن چۈشىنىۋاتمەن — ھە؟

— ئۇ بىزنى قوغداش ئۈچۈن شۇنداق قىلدى!

— ياق، ئۆزىنىڭ ئىززەت — ئابروۋىنى قوغداش ئۈچۈن!

— ياق، ھەقىقەتنى قوغداش ئۈچۈن!

— ياق، مۇھەببەتنى قوغداش ئۈچۈن!

— ھەممىسى بىر گەپ! — دېدى لومىئورس بىر ئىستاكىن

ھاراقنى تىترەپ تۇرغان قوللىرى بىلەن كۆتۈرۈپ!

تېلېۋىزىيە دىكتورى سۆزلىمەكتە:

«كارخانىچى سۇيىقەست بىلەن ئۆلتۈرۈلگەن. قاتىل ئۆزىمۇ

ئۆلگەن. لېكىن، خەلقئارا رىقابەت ئۈچۈن كۈرەش قىلىۋاتقان

قابىلىيەتلىك، ۋىجدانلىق، ياش كارخانىچىنىڭ قاتىللىرىدىن

ھايات تۇرۇۋاتقانلىرىمۇ بار. گېرمانىيەنىڭ شان — شەرىپى

ئۈچۈن ئۆزىنى ئاتىغان كارخانىچىنىڭ بۇ دۈشمەنلىرى

سۈرۈشتۈرۈلىدۇ...»

يۇداس تېلېۋىزورنى ئۆچۈردى. ياكوب ئۇنى قۇچاقلىدى.

— ھەممە ۋەزەقىلەرنى كۆيدۈرەيلى! — دېدى يۇداس

قەغەزلەرنى غىجىلاپ!

— ياق، — دېدى ماركوس ئۇنىڭ قولىغا ئېسىلىپ، — بۇ

قەغەزلەر بىزنىڭ ھالال ئىشىمىزنىڭ ئىسپاتى، بۇلار تارىختىن

ئورۇن ئالىدۇ!

— قورقماڭلار، — دېدى لومىئورس، — ئەمدىكى قان

تۆكۈش ئۆچرىتى مېنىڭ، مەن قېرى جېنىم بىلەن سىلەرنى

قوغدايمەن!...

— نۆۋەت بېئاكتىننىڭ ئەمەسمىدى؟ — ماركوس بوۋايدىن

سورىدى.

— ياق، ۋاز كەچتىم، — دېدى لومپورس، — ھېلىقى تەھدىت خېتىنى مەن يازغان، ئۇ ئەمدى ئىناۋەتسىز!
— ھەيدى! — دەپ ۋارقىرىدى ياكوب، — مېنى ئەپۇ قىلغانىدىڭ زادى؟

— يىغلىما، ئۇ ھەقىقەت ئۈچۈن ئۆلدى؟
— ياق، مۇھەببەت ئۈچۈن ئۆلدى!
— ئىككىسى بىر گەپ، — دېدى ماركوس سالماقلىق بىلەن، — ھەقىقەت بىلەن مۇھەببەت ئوتتۇرىسىغا تەڭلىك بەلگىسى قويۇلمىغانى بىلەن، ئىككىسى بىر گەپ!
— مەن ھەيدىنىڭ ھەيكىلىنى ياساپ چىقىمەن! — دېدى يۇداس ياشلىق كۆزىنى سۈرتۈپ، — ھازىر بۇ ئىشنى باشلايمەن!
— ئاھ، بېئاك نېمە بولۇپ كېتەر، بالىلىرىمچۇ تېخى! — ماركوسمۇ كۆز يېشىنى سۈرتتى، ئۇلار يىغلاشتى، بۇ ھېكايە ياكوبنىڭ گېپى بىلەن ئاخىرلاشتى:
— بىز ئىشسىز، شۇڭا قىلىدىغان ئىشىمىز ھەممىدىن كۆپ!

1987 - يىلى بېرلىن، 1988 - يىلى ئۈرۈمچى.

ئىنساب

— خۇدادىن تۆۋەن، پەيغەمبەردىن
يۇقىرى بىرنېمە بار، ئۇ نېمە؟
— ئۇ — ئىنساب!
(ھەدىستىن)

1

مەككە - مۇكەررەم شەھىرىنىڭ «ئىبراھىم خېلىلۇللا كوچىسى» ئۆزىنىڭ ئاۋات دۇكانلىرى بىلەن مەشھۇر. بۇ دۇكانلارغا خىلمۇخىل ماللار تولغان. بۇ كوچا يەنە ھەج كۈنلىرىدە كېچەيۈكۈندۈز ئۆتۈپ تۇرىدىغان ئېھراملىق، كۈنلۈك تۇتۇشقان مېھمانلىرى، قۇيرۇقى ئۈزۈلمەس ماشىنا سەپلىرى بىلەن باشقا كوچىلاردىن پەرقلىق. دۇنيانىڭ ھەممە يېرىدىن كېلىشكەن ھاجىلار بۇ كوچىنىڭ ئىككى قاسنىقىدىكى بايىقى دۇكانلاردىن شۇنچىلىك كۆپ مال سېتىۋالىدۇكى، دۇكاندارلار بۇ كۈنلەردە بۇ يىللىق پايدىنى بىراقلا تېپىۋالىدۇ. شۇنىڭ ئۈچۈن ئۇلار بۇ كۈنلەرنى تولمۇ ئەتىۋارلايدۇ. بۇ كۈنلەرنىڭ بىر مىنۇتىنىمۇ زايە قىلماسلىق ئۈچۈن ھەرقانداق مۇھىم ئىشلىرىنى قايرىپ قويۇپ تىجارەت قىلىشىدۇ؛ ئۇلار دۇكانلىرىغا خىزمەتچى ياللىۋالغاننىڭ سىرتىدا ئۆزلىرىمۇ كۈنىگە ئون نەچچە سائەتلەپ ئەللىك نەچچە گىرادۇسلۇق ئىسسىقتا سودا قىلىدۇ، ھەتتا ئۆزىنى ئارانلا داياپ ماڭالايدىغان قېرىلارمۇ سالقىن ئۆيلىرىدە يېتىشنى خالىمايدۇ. ئۇلار مۇشۇ

بىر - ئىككى ئايدا تاپقان پۇلى بىلەن قالغان كۈنلىرىنى خۇشال - خۇرام ئۆتكۈزىدۇ - دە، كېلەر يىلى شۇ مەزگىلگىچە بۇ لەززەتلىك كۈنلەر توغرىسىدا ئۆزئارا سۆزلىشىدۇ.

ھەر خىل ماللار - رەخت، چامادان، ساندۇقلار بىلەن تولغان دۇكاننىڭ خوجايىنى سەكسەن ئىككى ياشلىق ياقۇپ ھاجىم بۈگۈن نېمە ئۈچۈنكى خېرىدارلارغا سوغۇق مۇئامىلە قىلىدىغان بولۇپ قاپتۇ. ئۇ خېرىدارلار بىلەن باھا تالاشمايلا «ئاخىر كالام، ئاخىر كالام!» دەيدۇ - دە، خېرىدارلارنى قاقچۇرۇپ قويۇۋاتىدۇ. چايداندا چېپىلىق تۇرسىمۇ نېگىر يىگىتكە «چاي ئەكەلمىدىڭ» دەپ كايىپ قويدۇ، ئىشكى ئالدىدىكى سايىۋەن چۈشۈرۈكلۈك تۇرسىمۇ بېشىدىكى قىزىل يوللۇق ئاق ياغلىقنى كۆزىگە تارتىپ قويۇپ ئىسسىقتىن زارلىنىدۇ. ئۇ پات - پاتلا چاقماق بومازى «يوپكىسى»نى كۆتۈرۈپ ئورنىدىن تۇرىدۇ - دە، يولغا قارايدۇ. ھېلىدىن - ھېلىغا «ئۇھ» تارتىدۇ، ئاغزىنى مىدىرلىتىپ ئىچىدە بىرنېمىلەرنى ئوقۇيدۇ. ئۇنىڭ نېگىر يىگىت بىلەن قىلىشىدىغان چاقچىقىمۇ، تىلەمچى نېگىر ئاياللىرىغا قىلىدىغان مەردلىكىمۇ، بېشىغا مېۋە سېۋىتى قويۇۋېلىپ دائىم كېلىدىغان مېۋىچىگە قىلىدىغان زاكازلىرىمۇ بۈگۈن يوق. نېگىر خىزمەتچىسى ئۆز خوجايىنىغا ھەيران. ھەر يىلى بۇ يىگىت مۇشۇ بوۋاينىڭ خىزمىتىنى قىلىدۇ. ئۇ بوۋايدا بۇنداق كۆڭۈلسىزلىك بولغانلىقىنى ئىلگىرى كۆرگەن ئەمەس ئىدىغۇ، بۈگۈن بوۋاينىغا نېمە بولىدىكەن؟

بوۋاي ئۇيغۇسىزلىقتىن قىزارغان، ياشاڭغىراپ تۇرىدىغان كۆزلىرىنى ئۇۋۇلاپ قويۇپ يولۇچىلارغا بىرمۇبىر قارايدۇ، بولۇپمۇ قارا گىرىپ بىلەن پۈتۈن بەدىنى چۈمكەلگەن ئاياللارغا سىنىچىلاپ قارايدۇ - دە، ئۇلار ئارىسىدىن ئۆزىگىلا مەلۇم بولغان بىرىنى ئىزدەيدۇ. بۇ ئاياللار ئۇنىڭ دۈكىنىڭغا ئەگىلىمگەندىن كېيىن ئۆزىچىلا غودۇڭشىپ: «تېلېفون كەلگىلى

ئىككى سائەت بولدى، ئەجەب ئادەمنىڭ قارىسى كۆرۈنمەيدە! دەپ قويدۇ. «پۈتۈن دىققىتىنى پۇل تېپىشقا قارىتىدىغان بۇنداق قاتىلاڭ چاغلاردا بوۋاينىڭ خىيالغا نېمىلەر كىرىۋالىدىكەنە، بۇ قانداق سىرلىق ئىشكەن؟» نېگىر خىزمەتچىسى ھەيران بولۇپ ئۆزىدىن سوراپتۇ.

بوۋاينىڭ بۈگۈنكى تاقەتسىزلىكىنىڭ سىرىنى بىلىشكە قىزىققان نېگىر يىگىت ئەمدى ئۆز خوجايىنىنىڭ ھەربىر ھەرىكىتىگە دىققەت قىلىشقا باشلىدى: بوۋاي ھېلىدىن - ھېلىغا ئۇھ تارتىدۇ، يېنىدىكى كونىرىغان سومكىدىن ئاق قول ياغلىقىنى ئالىدۇ - دە، ئۇنىڭغا تۈگۈلگەن بىر جۈپ ئالتۇن بىلەزۈك بىلەن بىر جۈپ تىللا كۆزلۈك ئۈزۈكنى تىترەپ تۇرغان قوللىرى بىلەن سىلاپ قويدۇ. بوۋاي بىر ئايالغا ئاشىق، ئۇنىڭ تەقەززا بولۇپ كۈتۈۋاتقىنى شۇ ئايال ئىكەن، دەپ ئويلىدى بەدىنى كۆمۈردەك قارا، چاچلىرى كۇچا مەريەسىدەك بۇدۇر، ئۇزۇن ئاق كۆڭلەك كىيگەن نېگىر يىگىت خۇشال بولۇپ.

شۇنداق، ئۇ بىر ئايالنى كۈتمەكتە. ئايال بايا ئۇنىڭغا تېلېفوندا: «دۇكانلىرىغا بېرىپ ئاخىرقى جاۋابىمنى بېرىمەن» دېگەنىدى. ئاياللارنىڭ بۇنداق ئاۋازى يىگىرمە ئىككى يىلدىن بېرى ئۆزىگە ھەمراھ تىلەپ «ئىستىقامەت» تە ئولتۇرغان ئادەمنى ھاياجانغا سالمايتتىمۇ ئەمەسە؟

بوۋاي تاقەتسىزلىنىپ سائىتىگە قارىدى. مانا يەنە يېرىم سائەت ئۆتتى. «يالتايدىمۇيا؟ مەندىن ياشراق، مەندىن بايراق بىر لايىق چىقىپ قالىدىمۇيا؟» بوۋاي ئەنسىزلىك بىلەن شۇلارنى دېدى - دە، نېگىر يىگىتكە ۋارقىرىدى:

— ئابابەكرى، ئۆتكەندە بىز بارغان ھېلىقى بۇخارىنىڭ

ئۆيىنى بىلەمسەن؟!

— بىلىمەن.

— ماشىنا بىلەن شۇ يەرگە بارغىن - دە، ھېلىقى بىزگە

تاتلىق چاي قۇيۇپ بەرگەن دۇكاندار بوۋايغا، ھە، ھېلىقى رادىيو، تېلېۋىزور ساتىدىغان بوۋاي شۇ. شۇ بوۋايغا ئېيت، ھېلىقى مېھماننى سېنىڭ ماشىناڭغا سېلىپ قويسۇن. مېھمان بۇ يەرگە كېلىشتىن يالتايغان بولسا سەۋەبىنى ئېنىق بىلىپ كەلگىن، ئاڭلىدىڭمۇ؟ دەپ باقە، مەن نېمىلەرنى تاپىلىدىم؟!

بوۋاينىڭ ئەرەبچە سوئالىغا نېگىز يىگىت ئەرەبچە جاۋاب بىلەن خوجايىنىنىڭ يۇقىرىقى تاپشۇرمىلىرىنى قايتا تەكرارلاپ چىقتى. نېگىزنىڭ ماشىنىسى ئەگىمدىن ئۆتۈپ تونىلغا كىرگۈچە بوۋاي قاراپ تۇردى - دە، ئۇ كۆزىدىن يىتكەندىن كېيىن ھاياجانلىنىپ شېئىر ئوقۇشقا باشلىدى:

دىلىمنىڭ مىسلىدا بىز دىلنى تاپسام،
مېنىڭ دەردۈ ھالىمنى بىز ئېيتىۋالسام...

«ئاھ، سەكسەندىن ئاشقاندا بېشىمغا ئاشق سەۋداسى چۈشكىنى نېمىسى؟ ياشلىقىمدا پۇل - دۇنيادىن باشقىغا ئاشق بولمىغانىكەنمەن. مانا ئەمدى پۇل - دۇنياغا قانغانمەن، ئاشق - بىقارارلىق ئۆمۈرنىڭ كەنجى كۈنلىرىگە نېسىپ بولغانىكەن - دە! بۇ كۈپۈرلۈك، نەپسانىيەتچىلىك بولماسمۇ؟...»

ئۇ يەنە شېئىر ئوقۇشقا باشلىدى:

گۇناھىڭ بولمىسا زەررى چىگىتتەك،
ياتارسەن گۆردە يېڭى ئۆيلەنگەن يىگىتتەك!

«يېڭى ئۆيلەنگەن يىگىت قانداق بولىدۇ؟ ھەي نۇرىسا خېنىم، سىزنىڭ قارارىڭىز بۇنىڭغا جاۋاب بولالايدۇ!...»

ئۇنىڭ پۈرلەشكەن، تېرىلىرى ساڭگىلاپ قالغان يۈزىدە، خۇنى ئازايغان ئۈمىدلىك كۆزلىرىدە مۇھەببەتنىڭ تەپتى بىلەن بىر خىل جانلىنىش، بىر خىل ئويغىنىش پەيدا بولدى. بۇنى

ھېچكىم سەزمەيدۇ، بىر ئادەم، يەنى ئۇنىڭ ئۆزى، ئۇنىڭ
ھاياتىنىڭ ئاخىرىدا تېپچەكلىگەن يۈرىكىلا سېزىدۇ.

2

بوۋاي ھەر كۈنى كەچ سائەت ئوندىن كېيىن دۇكان
تاقايتتى. بۈگۈن سائەت سەككىز بولمايلا دۇكىنىنى تاقاشقا
بۇيرۇق بېرىپ ئۆزى ماشىنىسىغا قاراپ ماڭدى. ئۇنىڭ ئون
نەچچە يىلدىن بېرى ماشىنا ھەيدەپ كېلىۋاتقان قوللىرى بۈگۈن
بىر كۈندىلا ماغدۇرىدىن قالغاندەك رولىنى تەستە بۇرايتتى.
پۇتلىرىمۇ ھېچ قولاشمايتتى. ئۇ تۆت كوچا ئېغىزىدا قىزىل
چىراغقا قاراپ بىردەم تۇردى - دە، بىردىنلا ماشىنىسىنى يان
كوچىغا بۇرىدى. بۇ كوچا بىلەن شىمالغا كېتىدىغان يورۇق
تونىلغا چىقتى - دە، ئۇدۇللا بارىدىغان جاي - دوستىنىڭ
ئۆيىگە ئايلىنىپ بارماقچى بولدى. ئۇنىڭغا يۇرتىدىن كەلگىنىگە
بىر يىل بولغان بۇ ئايالنى تاپقانمۇ، ئۇنىڭ بىلەن ئۆز ئۆيىدە
بىر قېتىم يۈز كۆرۈشتۈرگەنمۇ مۇشۇ دوستى - ئىبراھىم
ھاجىم ئىدى. ئىبراھىم ھاجىم دوستىغا لايىق تاپمىغان بولسا،
ئەللىك يەتتە ياشلىق بۇ ئايالنىڭ ئۇيغۇرلارغا خاس بېجىرىم،
چىرايلىق چىراي - ھۆسننى ئۆز ئۆيىدە بوۋايغا كۆرسىتىپ
كوزا - كوزاڭ قىلمىغان بولسا، بوۋاينىڭ كۆل سۈيىدەك تىنچ
تۇرمۇشىدا بۇنداق داۋالغۇش بولمىغان، ئۇنىڭ خۇدا بىلەن
ئوقەتتىن باشقىنى يادلىمايدىغان قەلبىگە بىر ئايالنىڭ سېماسى
مۇنداق كىرىۋالمىغان بولاتتى. ئۇ ئاخىرقى ئۆمرىدە ئۇنى تىنچ
قويمىغان دوستى ئىبراھىم ھاجىمنى قانچىلىك ئەيىبلەسمۇ
ھەق. ئۇنىڭ تاپقان لايىقى بوۋاينىڭ ئىچىگە بىر پارچە - ئوتنى
سېلىپ قويۇپ، مانا ئەمدى نېگىز يىگىتتىن: «ياتلىق
بولمىغۇدەكمەن» دېگەن تېتىقسىز جاۋابنى ئەۋەتپتۇ. ئۇنىڭ
بۇ جاۋابى بىر زەھەر بىر خەنجەر، بىر ئوق ئەمەسمۇ؟ يېشى

سەكسەندىن ئاشقان ئادەمنىڭ ئاجىز يۈرىكى بۇنداق زەربىگە بەرداشلىق بېرەلەيتتىمۇ - ھە؟

ئۇ ئىبراھىم ھاجىمنىڭ سەككىز قەۋەتلىك بىناسى ئالدىغا كېلىپ ماشىنىسىنى توختىتىشى بىلەن، كەبە تەرەپتىن ھەيۋەتلىك ئەزان ئاڭلاندى. بوۋاي ماشىنىدىن ئالدىراپ، لېكىن تەستە چۈشۈپ ئىبراھىم ھاجىم مەسچىتىنىڭ تەرەت ئالدىغان زالىغا قاراپ ماڭدى. ئۇ زالىدا دوستىغا ئۇچراپ قالدى.

— ئەسسالامۇئەلەيكۇم، ياقۇپ ھاجىم!

— ۋەئەلەيكۇم ئەسسالام، ئىبراھىم ھاجىم!

شۇنىڭدىن كېيىن ئۇلار «ئىستىنجا» ئۆيلىرىگە كىرىپ كېتىشتى. ئۇلار زالىدىن بىللە چىقىشتى.

— قانداقراق؟

— ئىنشائاللا!

— نامازدىن كېيىن ئۆيىگە كىرەرسەن؟

— ئەلھەمدۇلىللا!

دوستىنىڭ قىسقا جاۋابلىرىدىن ئىبراھىم ھاجىم بىر كۆڭۈلسىزلىكنى سەزدى. لېكىن، گەپ قىلىشقا بولمايتتى. ياقۇپ ھاجىم خۇپتەننىڭ سۈننىتىگە قۇلاق قاقماقتا.

ئىمام پەرھىزنى باشلىدى. ئىمام «ئەلھەمدۇ» نىڭ ئاخىرىسىدىكى «ۋالەز زالىن» نى سوزۇپ ئوقۇغاندا، ئەرەب ئادىتىدە پۈتۈن جامائەت تەڭلا «ئامىن» دەپ ئىمامغا ئەگىشىپ توۋلايدۇ. ياقۇپ ھاجىم بۈگۈن پۈتۈن كۈچى بىلەن شۇنداق قاتتىق توۋلىدىكى، ئۇنىڭ يېنىدىكى ئىبراھىم ھاجىم چۆچۈپ كەتتى. نامازدىن كېيىن ئىبراھىم ھاجىم دوستىدىن سورىدى:

— نېمە بولدۇڭ، نېمانچە توۋلايسەن بايا؟

— نېمە قىلغان بولساڭ شۇ بولدۇم.

— نېمە قىلدىم زادى؟

— ساراڭ قىلدىڭ.

— نۇرىنسا خېنىمنىڭ جاۋابى مۇجمەل بولدىمۇ؟

— قۇرۇسۇن خېنىمىڭ، — دېدى ياقۇپ ھاجىم
ھاسسىنى يەرگە ئاچچىق بىلەن ئۈرۈپ. ئۇ دوستىغا ئاللىبىپ
قاراپ قويۇپ شېئىر ئوقۇدى:

ئەقىدە بىلىمگەن شەيتانى ئەلدۇر،
گەر مىڭ يىل ئەمەل دەپ قىلىسمۇ يەلدۇر.

ئىبراھىم ھاجىمنىڭ ئاچچىقى كەلدى. ئۇ دوستىغا ئو-
رۇنسز كايىغىنى ئۈچۈن ئالايدى.

— ئېيتقىنا، يۇرتتىن چىققاندىن بېرى قىرىق بىر يىل
بىللە ئىبادەت قىلىپ، بىللە ئوقەت قىلدۇق. بىر — بىرىمىزنى
ئالدىمىدۇق، بىر — بىرىمىزنىڭ رىزقىغا كۆز ئالايتماي، بارنى
تەڭ تاللىشىپ يەپ، بىللە پۇل تاپتۇق، نەۋرىلىك بولدۇق،
قېرىغاندا سەن بويتاق قالدىڭ!

قادالسا بىر تىكەن، يا چۈشسە بىر قىل،
ئىرادەسىز ئەمەس، يىراق — يېقىن بىل.
ئىرادە قىلسا ئول ھەييۇ تاۋانا،
قىلۇر بىر لەھزىدە بىلىمەس ئىدانا!

ھەر ئىش ئىرادە بىلەن بولىدۇ. ئىگىسى ئالەمدىن،
ئىنساندىن ئەللىك مىڭ يىل بۇرۇن قەلەمنى ياراتقان. بارلىق
يارالغۇچىنىڭ كەچمىش — كەچۈرمىشلىرىنى شۇ قەلەم
ئاللىقاچان پۈتۈپ بولغان. سېنىڭ كۆڭلۈڭگە ئىشقى سەۋداسىنى
ئەلۋەتتە ئىگىسى سالغان. مەندىن رەنجىسەڭ، ئۆز دوستۇڭنى:
ئەقىدە بىلىمگەن شەيتان، قىلغان ئىبادىتى شامال، دەپ
ھاقارەتلىسەڭ، بۇ قىلغىنىڭ كۈپۈرلۈك ئەمەسمۇ؟

ياقۇپ ھاجىم دوستىغا نېمىمۇ دېيەلسۇن؟ ئۇنىڭ گەپلىرى
يوللۇق، ھەق گەپ!

— سۇبھاناللا!... — ياقۇپ ھاجىم سۈرە ئوقۇپ توۋا قىلدى، — سەۋەنلىك ئۆتۈلدى، گېپىڭ دۇرۇس. ئېيتقىنا، بۇ سەۋدانىڭ داۋاسى زادى نېمە؟

— ئۆيلىنىش! — دېدى ئىبراھىم ھاجىم دوستىنى ئۆيىنىڭ بىرىنچى قەۋىتىدىكى ئۆز ھۇجرىسىغا باشلاپ، — قېنى ئولتۇرغىن، مەن ساڭا مەسلىھەت بېرىمەن. ئايالىڭمۇ ساڭا كۆڭلى بار. سېنىڭ چىرايىڭغا، خۇلقۇڭغا ئەمەس، پۇلۇڭغا، جاڭ - ئالتۇنلىرىڭغا كۆڭلى بار!

— مەيلى، پۇلۇمغا كۆڭلى بولغىنى ماڭا كۆڭلى بولغىنى. پۇلۇم بىلەن جىسمىم بىر ئەمەسمۇ، ئاداش؟
— شۇنداق، توغرا ئېيتتىڭ، سەن بىلەن ماڭا «ئاشىق»، «تۇغقان»، «يېقىن» بولغۇچىلارنىڭ ھەممىسىلا پۇلىمىزنى دەيدۇ. بىلىپ تۇرۇپ ئۇلارنىڭ يالغان مېھرىنى قوبۇل قىلىمىز ئەمەسمۇ، نۇرىنسا خېنىمنىڭ جاۋابىنى مەن ئاڭلىدىم. ئاۋۋال ئۇنىڭغا قانۇنىي مىراس بېكىتىدىكەنسەن، ئاندىن ئۇ سېنىڭ ئەمرىڭگە ئۆتىدىكەن.

— ئاپلا، يامان بولدى. مېنىڭ تېخى تابەم يوق ئەمەسمۇ؟ تابەم بولمىغاندىكىن مىراس قالدۇرۇش ھوقۇقۇم بولمايدۇ - دە!
— شۇنداق، لېكىن بۇنىڭ ئامالى بولىدۇ. سېنىڭ تابەڭ بولمىسا مېنىڭ بار. خوش، قېنى خېنىمغا قانچىلىك بىر نەرسە مىراس قالدۇرماقچىسەن؟

— نۇرىنسا خېنىمنى بىر باي قىلاي دېگەن نىيەتتىمەن. يۈز مىڭ دوللارلىق ۋەج مىراس بېرەتتىم. بىر جايىم ئۇنىڭ نامىغا مىراس قالدۇرۇلاتتى.

— قايسى جايىڭنى بەرمەكچىدىڭ؟

— ئاشۇ ھۆكۈمەت بۇزماقچى بولغان تۆت قەۋەتلىك بىنانى. بۇ بىنا يولغا توغرا كەلمىگەن بولسا، قانچىلىك پۇل بولغان بولاتتى. يەنە ئاز - تولا ئالتۇن، دوللارمۇ بار.

— ئانداق بولسا ئىش پۈتتى، مەن نۇرىنسا خېنىمغا خۇش

خەۋەر يەتكۈزىمەن. تابە ئېلىشقا ئادۋوكات سالايلى. قىرىق بىر يىل ياشايمىزۇ، تابە ئالمايمىز. بۇ قانداق گەپ ئۆزى؟
— كۈپۈرلۈك، كۈپۈرلۈك! — دېدى ياقۇپ ھاجىم بۇ قېتىم دوستىنىڭ خاتالاشقىنىنى سېزىپ، دەرھال ئۆچ ئالماق بولۇپ:

قادالسا بىر تىكەن، يا چۈشسە بىر قىل...

— سۇبھاناللا! — دېدى ئىبراھىم ھاجىم چىرايلىق ياستىلغان تۆت چاسا ساقىلىنى چاڭگاللاپ، — كۈپۈرلۈك. خاتالاشمايدىغان كۈنىمىز يوق، شۇڭا ئاسىي بەندە بىز.

3

بۇ يەرنىڭ قانۇنى شۇنداق: بۇ دۆلەتنىڭ پۇقرالىقىغا رەسمىي ئۆتمىگەن ئادەمنىڭ ئۆي - جايىنى سېتىش، مىراس قالدۇرۇش ھوقۇقى بولمايدۇ. زۆرۈر بولۇپ قالغاندا، ھاجەتمەن تابەسى بار بىر يېقىنىنىڭ نامى ئارقىلىق بۇ ئىشلىرىنى بېجىرەلەيدۇ. ياقۇپ ھاجىم نۇرىسا خېنىمغا بىر جاي بىلەن پۇل ۋە ئالتۇنلىرىنى مىراس قالدۇرۇش ئۈچۈن، ئۆزىنىڭ يېقىنلىرى ئىچىدىن مۇۋاپىق بىر ۋاكالىتچى ئىزدەپ نۇرغۇن ئويلاندى: ئوغلى باشقا شەھەردە، ھۆكۈمەت ئىشى بىلەن. ئۇنىڭغا بۇ ئىشنى ئېيتقىلى بولمايدۇ. قىزى بىلەن كۈيۈ ئوغلىنىڭ نوپۇسى بار، لېكىن ئۇلار ئۆمرى ئاز قالغان دادىسىنىڭ يات بىر ئايالغا بۇنچە مال - دۇنيانى مىراس قالدۇرۇشىغا ھەرگىز يول قويممايدۇ. ئۇنىڭ بانكىدىكى پۇلى، ساندۇقتىكى ئالتۇنى، جايلىرىنىڭ قانۇنىي رەسمىيەتلىرى... ھەممە بايلىقى ئاللىقاچان قىزىنىڭ قولىغا ئۆتۈپ بولغان. ئۇ قىزىدىن بىسوراق بۇنچىلىك پۇلنى بىرىگە ھەرگىز بېرەلمەيدۇ.

لېكىن، قىزى دادىسىنىڭ بىر ئىنسابلىق موماي بىلەن نىكاھلىنىشىنى ئۆزى ئوتتۇرىغا قويغان. نۇرىسا خېنىمنى ھەم قىزى تاپقان. لېكىن، ياش كۆرۈپ قىزىقمىغان، ئەمما ئۇ دادىسىنىڭ ھازىرقى ھالىدىن، يەنى نۇرىسا خېنىم بىلەن دىدارلاشقىنىنى، ئۇ ئايالغا سىلىق سۆزلىرى، يۈزى ئېچىلمىغان قىزلاردەك نومۇسچانلىقى، نازۇكەرەشمە، جادۇ كۆز، چىرايلىق لەۋلىرىدە ئويىناپ تۇرىدىغان تەبەسسۇمى ئۈچۈن ئاللىقاچان «ئاشىق - بىقارار» بولۇپ قالغىنىنى بىلمەيتتى. بۇ ئىشلار دوستى ئىبراھىم ھاجىمنىڭ ۋاستىچىلىكى بىلەن بولغان. ئىبراھىم ھاجىم ئۇنىڭغا قېرىغىنىدا بۇ تارتقۇلۇقنى تېپىپ بەرگەنىدى. ئەمدى بوۋاي ئويلا - ئويلا ئۆزىنىڭ نۇرىسا خېنىمسىز ياشىيالمايدىغانلىقىنى چۈشەندى. ئۇنىڭ ئەس - خىيالى، چۈشى، ھەتتا بەش ۋاخ نامىزىدا خۇدايىمدىن تىلەيدىغان مۇراد - مەقسىتى ئاشۇ ئايال بولۇپ تۇرۇۋاتسا، ئۇ ئاجىز تېنى، چولتا ئەقلى، بوشاشقان ئىرادىسى بىلەن قانداقمۇ بۇ بىر كۈچلۈك ئارزۇ - تەمەنىڭ ھۇجۇمىدىن ئۆزىنى قوغداپ قالالايتتى؟! ... «ئىبراھىم ھاجىمنىڭ تەبەسسى بىلەن مىراس رەسمىيىتىنى ئۆتسەم، مەن ئۆلگەندىن كېيىن بالىلىرىم يات بىر ئايالغا ئۆزلىرىدىن يوشۇرۇنچە قانۇنىي مىراس قالدۇرغانلىقىمنىڭ سەۋەبىنى بىلىدۇ. مېنىڭ ئامالسىز قالغانلىقىمنى، يۈرىكىمگە ماڭا بويسۇنمايدىغان، بەلكى مېنى ئېگىلدۈرىدىغان بىر سەۋداتىڭ كىرىۋالغانلىقىنى چۈشىنىشىدۇ، ئۇلار بىلگەندىن كېيىن مېنى ئەپۇ قىلىشىدۇ، لېكىن ئىبراھىمغا ئىشەنگىلى بولامدۇ؟...»

ئۇ دۈكىنىدا غەمكىن ئولتۇرۇپ يۇقىرىقىلارنى ئويلاۋاتقاندا، دۇكان ئالدىدا ئۇزۇن ئاق كۆڭلەك كىيگەن، تۆت چاسا ساقال قويغان دوستى ئىبراھىم ھاجىمنىڭ ئاۋازى ئاڭلاندى.

— ئەسسالامۇئەلەيكۇم، غەمكىن دوستۇم، قانداق

ئەھۋالىڭ؟

— ئەلھەمدۇلىللا، كەلگىن، ھىلىگەر، كەلگىن!

— ھا - ھا - ھا... چۈش كۆرۈۋاتاتتىڭمۇ؟

— شۇنداق، چۈشۈمدە ئىستىخار قىلدىم.

— لەبىيەي، قانداق؟

— بىر ئىككىمىز تۆگىدە سېۋەتنىڭ ئىككى بېشىغا

ئولتۇرۇپ مەككىدىن مەدىنىگە مېڭىپتىمىز.

— بۇ چۈش ئەمەس، قىزىق ئىككى يىل بۇرۇنقى ئىش.

— ياق، كونا ئىش، يېڭى چۈش.

— خوش؟

— شۇنداق قىلىپ، سەن مېنى قاراقچىغا تۇتۇپ بېرىپسەن!

— ھا - ھا - ھا... ئىستىخارمىش تېخى. ئۆتكەن ئىش

بىلەن خام خىيالىنىڭ قېتىشمىسى، تەمسىز تاماقتەك بىرنېمە؟

نەنىڭ قاراقچىسى ئىكەن ئۇ؟

— نۇرىنسا خېنىم قاراقچى بولماي نېمە؟ — ياقۇپ

ھاجىم ياشاڭغىرىغان، لېكىن ھايات لەززىتىدىن ئۈمىدلىنىپ

ياشارغان كۆزلىرى بىلەن دوستىغا تەلمۈرۈپ قارىدى.

— ئۇ دۇكىنىڭغا كەلدىمۇ؟

— خۇددى ئەزرائىلدەك تۈيدۈرماي كىرىپ كەلدى. مەن

غەپلەت ئۇيقۇسىدا ئولتۇرۇپ ئۇنىڭ ئاياغ ئاۋازىنى تونۇۋالدىم.

كۆزۈمنى ئاچسام قارا پۈركەنجە ئىچىدە بىر نازۇك بەدەن

ئېگىلىپ تۇرۇپتۇ. ئۇنىڭ «ئەسسالام، ھاجىم» دېگەن ئاۋازى

تەتتى. مەن ئۇنىڭغا بىر پىيالە چاي سۈندۈم. كاساپەت،

پىيالىگە جان كىرىپ قولۇمدىن يەرگە چۈشتى. چاي تىزىمنى

كۆيدۈردى. ئۇ نازۇك قوللىرىنى ئىشقا سېلىپ پۈركەنجىنىڭ

ئېتىكى بىلەن تىزىمنى سۈرتتى. ئۇنىڭ تىنىقى يۈزۈمگە

ئۇرۇلدى، يۈرىكىنىڭ گۈپۈلدەشى ئاڭلاندى. ئۇنىڭ سۈزۈك

بارماقلىرى قوللىرىغا تەگدى... مەن بىھوشلاندىم. مەن بىر

ئايالغا ئاشىق بولۇپ باقمىغان. سەكسەن ئىككى يېشىمدا

دېلىمغا بۇ سەۋدانى سالغان ئىگەمگە مىڭ رەھمەت. مەن خۇدانىڭ بۇ نېمىتى ئالدىدا غەيرەتكە كەلدىم.

— خېنىم، مۇشۇ تاپتا مەن ئاخشامقى چۈشۈمنىڭ ئۆزىنى تەكرار كۆرۈۋاتىمەن. ئاللاننىڭ مېنى بەخى بىلەن ئۇچراشتۇرغانلىقىغا مىڭ رەھمەت، — دېدىم. نۇرىنسا خېنىم يۈزىنى قىيا ئاچتى، نىكاھلانماي تۇرۇپ ماڭا يۈزىنى كۆرسەتكىنى ئەلۋەتتە نامەھرەم — گۇناھ. بۇ گۇناھ ماڭا ھېساب، مەن ئۇنى شەيتان بولۇپ ئازدۇردۇم. ئۇ كۈلۈپ تۇرۇپ: — مەن سىلنى قىرىق يىل بۇرۇن چۈشۈمدە كۆرگەن. ئۇ چاغدا سىلى قىرىق ئىككى ياشلىق يولۋاس ئىدىلە، مەن ئون ئالتىگە كىرگەن ھۆر — غىلمان ئىدىم. ئىگىمىز بىزنىڭ كۆڭۈل رىشتىمىزنى شۇ چاغدىلا بىر — بىرىگە ئۇلىغان. لېكىن، قاتمۇقات تاغلار، لاي سۇلۇق دەريالار، گىياھسىز چۆللەر ئارىمىزنى يىراق قىلىپ تۇرغاچقىلا، روھىمىز قوشۇلغان بىلەن جىسمىمىز ھىجرانلىقتا تۇرۇشقانىدى. مانا ئەمدى ئىگىمىز بىزنىڭ جىسمىمىزنىمۇ يېقىنلاشتۇردى، — دېدى.

يەتتە ئىقلىمدا يوق ئەرمىش سەن كەبى نازۇك بەدەن،
سەككىز ئۇچماقتا تىلەيمەن كۆزلىرى دۇردانىنى...

— بەللى، بەللى، مۆجىزە! — دېدى ئىبراھىم ھاجىم دوستىنىڭ يېنىدا چاترىقنى كېرىپ ئولتۇرۇۋېتىپ، — قاراقچى دەيسىنا تېخى، نازۇك بەدەن، كۆزلىرى دۇردانە قاراقچى ئىكەن — دە؟ ھا — ھا — ھا!

— قاراقچى بولماي نېمىدى؟ چۆل قاراقچىلىرى سېنى باغلاپ، ئۇرۇپ پۇلۇڭنى ئالىدۇ. بۇنداق ئاياللارچۇ؟ ئاشۇ بەدەن، كۆز، نازلىرى بىلەن پۈتۈن دۇنيانىڭنى، ھەتتا جېنىڭنى ئالىدۇ. چۆل قاراقچىلىرىغا بىر تىللانمۇ بەرمەسلىك ئۈچۈن

جېنىمىزنى تىكىمىز، مۇنۇ ئايال سۈرەتلىك قاراقچىلارغا
ھەممىنى ئىككى قوللاپ تۇتىمىز. لازىم دېسە جېنىمىزنىمۇ
ئايىمايمىز. خوش دوستۇم، تابە قانداق بولدى؟

— ھەي، دوستۇم ياقۇپ ھاجىم، بولمىدى، يېشىڭ
سەكسەندىن ئاشتى. يېشى ئاتمىشتىن ئاشقانلارغا تابە
بېرىلمەيدىكەن. بۇ يەردە قىرىق بىر يىل ياشىدىڭ،
كۈنلۈكچىدىن كاتتا بايغا ئايلاندىڭ، لېكىن تېخىچە تابە
ئېلىشقا ھەرىكەت قىلمايسىنا؟

— ئىبراھىم خېلىلۇللا كوچىسىدا ھەممە كۈنلەر بىر خىل
ئۆتۈۋەردى، بەش ۋاخ نامازنى ھەر كۈنى قازاسىز ئوقۇدۇم،
بىرىگە ئازار بەرمىدىم، بىرىدىن ئازار يېمىدىم، تابە ئېلىش
ئادەمنىڭ خىيالىغا نەدىن كەلسۇن. راست، بىر قېتىم مۇشۇ
مەسچىتنىڭ ئىمامى ئۈستىدىن ھەرەم قازىسىغا ئەرز قىلىپ
باردىم. سەن بىلىسەن، ئۇ ئىمام بىر يەمەنى ئىدى. ئۇ
چېكەتتى، ھارامدىن قول تارتمايتتى. بىر ھەمىشىرىمىز ئۇنىڭغا
ئۆز ئۆيى - جايىنى سېتىپ بېرىشنى ھاۋالە قىلغانىكەن. ئۇ
ھەمىشىرىمىزنىڭ جايىنى ئون يەتتە مىڭ رىيالغا سېتىپ، ئون
مىڭ رىيالنى قولغا بېرىپ يەتتە مىڭ رىيالنى يەۋاپتۇ.
ھەمىشىرىمىز تابەسى بولمىغاچقا ئەرز قىلىپ ئاقتۇرالمىپتۇ. مەن
بېرىپ قازىغا ئەرز قىلسام، قازى «تابەڭ بارمۇ؟» دېدى، مەن:
«يوق» دېدىم. قازى مېنى ئېلىۋەتكەن تىرىنقىچىلىك كۆرمىدى.
مانا شۇ چاغدا تابە ئېلىشقا ئىلتىماس يازغان، بۇنىڭغىمۇ
يىگىرمە يىلدىن ئاشتى.

— ئەمدى قانداق قىلماقچى؟ نۇرىنسا خېنىمغا مىراس
قالدۇرمىساڭ، بەرىبىر كېيىن خورلىنىدۇ؟

— شۇنداق، لېكىن سېنىڭ نامىڭ بىلەن ھېلىقى جايىنى
خېنىمغا مىراس قالدۇراي دېسەم، ساڭا ئىشەنچ قىلالمايۋاتمەن.
— نېمە؟ ماڭا ئىشەنمەيسىنا؟ مەندىن باشقا ساڭا قانات

ياپىدىغان يەنە كىم بار؟

— دۇرۇس، بىز يەتمىش يىلدىن بېرى ئاغىنە، لېكىن بىر خۇدا، بىر ئۆزۈڭگە مەلۇم، سەن مېنى نۇرغۇن قېتىم بايلىدىڭ. ئويلىغىنا، بىرىنچى قېتىم مېنى نۇرغۇن بايلاپ سۈپۈرگە ھاجىمغا ياخشىچاق بولغاندىن تارتىپ...

— قويغىنا، كونا خاماننى سورۇپ نېمە قىلاتتىڭ؟ ئۇ چاغلاردا ھەممىمىز ئاچ كۆز ئىدۇق...

ئۇلار جىمىپ قېلىشتى. ئىبراھىم ھاجىم سەكسەندىن ئاشقاندا، يەنى پۇلدار، باي بولۇپ، نامى تونۇلغان بۈگۈنكى كۈندە ئۆزىنىڭ دوستىغا قىلغان خىيانەتلىرىنى ئازاب ۋە ئۆكۈنۈش بىلەن ئەسلەپ ئۆتتى.

... ئۇلار قىرىق نەچچە يىلنىڭ ئالدىدا يۇرتىدىن «نىجاتلىق» ئىزدەپ بىللە يولغا چىقتى. ئىككىسى پەرىجە، خۇرجۇنلىرىنى بىر ئېشەككە ئارتىپ، سۈپۈرگە باينىڭ ئارقىسىدىن ئون ئۈچ كۈن مېڭىپ مىڭتېكە (ھازىرقى قونجىراپ) ئېغىزىغا كەلدى. سۈپۈرگە باي قاپىقى ئېچىلمايدىغان، ھەرقانچە ئىسسىق تۇمىقىنى بېشىدىن ئالمايدىغان، كۆك چەكمەن پەرىجىسىنى يەشمەيدىغان، كەم سۆز ئادەم ئىدى. ئۇنىڭ ئات - ئېشەكلەرگە ئارتىلغان ماللىرى، قوينىدىكى ھەمياندا نۇرغۇن ئالتۇن، تەڭگىلىرى بار ئىدى. ئون نەچچە خىزمەتچىسى، تىلى زەھەر، ئاۋازى غاراڭ - غۇرۇڭ غوجىدارى بىللە سەپەرگە چىققاچقا، ئۇ خالتار يورغىسى ئۈستىدە دائىم مۈگدەپ خاتىرجەم ئولتۇراتتى. لېكىن، مىڭتېكە ئېغىزىدىن ئۆتەردە ھۆكۈمەت خادىمى ھەربىر ئادەمدىن بىردىن ئالتۇن تاپشۇرۇشنى تەلەپ قىلغاندا، ئۇنىڭ خاتىرجەملىكى تۈگىدى - دە، ئۇزۇن قاشلىرى كۈرۈك توخۇنىڭ شىللىسىدەك تەتۈر ئۆرۈلۈپ، يول بويى يۇمۇق كەلگەن كۆزلىرى جامدەك ئېچىلدى:

— بىز ئون توققۇز كىشى بىر ئۆلۈش، بىر ئالتۇن بېرىمىز، مۇنۇ قوتۇر ئېشەكنىڭ خوجايىنلىرى ئىككى ئۆلۈش،

ئىككى ئالتۇن بېرىدۇ! — دېدى ئۇ شالاڭ ساقاللىرىنى دىر —
دىر تىترىتىپ...

سۈپۈرگە ھاجىمنىڭ شۇ كۈنكى تەلەتى ئىبراھىمنىڭ
يادىدا ئۆمۈر بويى ساقلاقلۇق!...

— بۇ، بۇ... — دېدى جۈل — جۈل پەرىجە، كونا سالۋار
تۇماق كىيگەن، يېڭىدىن ساقال قويغان ياقۇپ ئۇسسۇزلۇق،
يول ھارغىنلىقىدىن چاك — چاك يېرىلغان لەۋلىرىنى يالاپ
قويۇپ، — بىزدە ئالتۇن يوق، پىشكى تەڭگىمىز بار.

— بىر ئالتۇن قىرىق تەڭگە، تەڭگە تۆلىگەن ئانداق بولسا!
— بار — يوقى قىرىق — ئەللىك تەڭگىمىز بار. بىز
نامرات، ئوقەت ئىزدەپ كېتىۋاتىمىز، تەخسىر!

— ئانداق بولسا ئارقاڭغا يان! — دېدى ئېغىز خادىمى
بايغا ھىجايغان بىلەن، ئىككى نامراتقا قەھرىلىك تىكەن بولۇپ
سانجىلىپ.

— قەشقەر باھاسىدا بىر ئالتۇنغا يىگىرمە تەڭگىدىن
تۆلەيلى ئەمەسە! — دېدى ئىبراھىم قوينىنى كولاپ.

— قەشقەر باھاسى قەشقەردە قالغان. بۇ يەر دېگەن
مىڭتېكە! — دېدى سۈپۈرگە ھاجىم غوجىدارغا قاراپ قويۇپ،
— گەپنى سوزۇشما، بولمىسا مەن تۆلەپ قويىمەن. ئەمما،
گەپنى ئوچۇق قىلاي: داداڭلارنىڭ يۈز — خاتىرىنى قىلدىم.
غوجىدار، بۇلارنىڭ قولىدىن ھۆججەت ئېلىۋال، ھەربىرى قىرىق
تەڭگىدىن قەرزدار! بىلىپ قوي، قىرىق تەڭگىدىن!

... ئۇلار پاكىستان — پىشاۋۇردا، گېلىگىتتا ناۋايلىق
قىلىپ خېلى پۇل تېپىشتى، لېكىن قىرىق تەڭگىنى ئۈزۈپ
بولالمىدى. كاراچىدا پاراخوتتىن مال چۈشۈرۈپ كۈنگە ئون —
ئون ئىككى سائەتلەپ ئىشلەپمۇ قىرىق تەڭگىنى تۈگىتەلمىدى.
قىرىق تەڭگە بىردەم قىرىق ئالتۇنغا، بىردەم پاكىستان
رۇپىيەسىگە، بىردەم ئامېرىكا دوللىرىغا، بىردەم ئەرەب
رىيالىغا ئۆزگىرىپ، ئون ئۈچ ئاي ئۇلار بىلەن بىللە يۈرۈپ،

جىددە شەھىرىگىمۇ يېتىپ كەلدى. ياقۇپ جىددە شەھىرىدە پورتتا يۈگۈرۈپ يۈرۈپ ھامماللىق قىلدى، تازىلىق ئىشچىسى بولدى، پىچاق چاقلىدى، ئاشخانىدا ئىشلىدى. دۈم يېتىپ - دۈم قوپۇپ، ئۈچ ئاي بولغاندا ئۇ تۆت يۈز رىيال سەئۇدى پۇلىنىڭ ئىگىسى بولۇپ قالدى. بۇ چاغدا ئىبراھىم ئاللىقاچان قەرزىدىن قۇتۇلغان، سۈپۈرگە ھاجىمنىڭ مال ساتقۇچىسى بولۇۋالغانىدى. ئۇ مانا شۇ چاغدا بىرىنچى قېتىم دوستىغا خىيانەت قىلدى.

— ھاجىمنىڭ قەرزىنى سۈيلەپ كەلدىم، — دېدى ئۇ ياقۇپ ئىشلەۋاتقان ئاشخانىدا توخۇ كاۋىپىنى ئىشتىھا بىلەن يەۋىتىپ، — قەرز ئۇزارسا سىرتماق بولىدۇ، بىلىدىغانسەن؟
— پىشاۋۇردىلا ئۈچ يۈز رۇپىيە تۆلىدۇق، كاراچىدا يەنە يۈز رىيال بەردىم. مېنىڭ ھېسابىمدا ھاجىمغا بىز قىرىق تەڭگە ئەمەس يۈز نەچچە تەڭگە تۆلىدۇق! بۇنى سەنمۇ بىلىسەنغۇ؟ گۇۋاھلىق بەرگىن!

— ھۆججىتىڭ مانا! — دېدى ئىبراھىم قوينىدىن بىر قەغەزنى چىقىرىپ، — ئۈزۈۋەت، ھاجىم بولمىغان بولسا، بىز بۇ ئۇلۇغ تۇپراققا قەدەم باسالايتتۇقمۇ؟ مەن قەرز ئۈزگىنىڭگە گۇۋاھلىق بېرەلمەيمەن.
— قانچە تۆلەيمەن؟

— ئۆسۈمى بىلەن ئۈچ يۈز رىيال.
ياقۇپ قۇمدا يېتىپ، سوغۇق سۇ ئىچىپ، قارا نان يەپ بىر رىيال - ئىككى رىياللاپ يىغقان پۇلدىن ئۇن - تىنسىز ئۈچ يۈز رىيال ساناپ بەردى. دوستىدىن رەنجىپ جىددەدىن مەككىگە قايتىپ كەلدى. بۇ يەردە بىر يىل ناۋايلىق قىلىپ مىڭ رىيالغا ئىگە بولغاندا، بىر كۈنى دۇكان ئالدىدا يەنە ئىبراھىم پەيدا بولدى.

— ھاجىمۇ بىللە كەلدى، — دېدى ئۇ يالاڭ ئاياغ پۇتلىرى بىلەن يەر تاتلاپ، — بىچارە دىشۋارچىلىققا يولۇقتى. يۇرتتا

ھۆكۈمەت ئۆزگىرىپتۇ دېگەننى ئاڭلاپ ھېلىقى قىزىل كۆز
غوجىدارى بۇ ئادەمنىڭ پۈتۈن مال، ئادەملىرىنى ئېلىپ پاراخوت
بىلەن قېچىپ كېتىپتۇ.

— نەگە قېچىپتۇ؟

— تەيۋەنگە، ئامېرىكىغا!

ياقۇپ سۈپۈرگە ھاجىمنى كۆردى. ئۇ بىر ئۆينىڭ
بوسۇغىسىدا ھېلىقى كۆك پەرىجە، سالۋار تۇمىقى بىلەن
دۈگىيىپ تۈرۈلۈپ ئولتۇرۇپتۇ.

— ئەسسالامۇئەلەيكۇم، ھاجىم دادا!

— مېنىڭ قىرىق تەڭگەمنى نېمىشقا بەرمەيسەن، ھاراملىق؟!

— بەرگەنمەن، ھاجىم دادا، بىر قېتىم ئۆزلىرىگە، بىر

قېتىم مۇشۇ ئىبراھىمغا بەرگەنمەن!

— ئىلا بىلا ئالمىدىم!

— گۇۋاھلىق بەرگىنە، ئىبراھىم ئاداش؟

— ئىلا بىلا ئالمىدىم!

ئىبراھىم سۈپۈرگە ھاجىمنىڭ قەسمىنى تەكرارلىدى.

ياقۇپ سۈپۈرگە ھاجىمغا قارىدى.

— ھاجىم دېگەن سىلىدەك بولامدۇ، ھاجىم دادا؟

— تىلىڭنى تارت نەسارى!

ھاجىم شۇنداق ئالايىدى، شۇنداق تىترىدىكى، ئۇنىڭ شۇ

كۈنكى چىرايى ئىبراھىم ئۈچۈن ئۆمۈرلۈك يادنامە. ياقۇپ

گەپمۇ قىلماي يېنىدىن يەنە ئۈچ يۈز رىيال چىقاردى.

— رازى بولسىلا، ھاجىم دادا!

كۈنلەر، ئايلار، يىللار بىر خىلدا ئۆتۈۋەردى. ئۆز

ۋاقتىدىكى ياقۇپ كۈنلۈكچى ئەرەبىستاننىڭ ئەللىك نەچچە

گىرادۇس بىلەن ئوتتۇز نەچچە گىرادۇس ئارىلىقىدا قىشۇياز

بولۇپ تۇرىدىغان ئىسسىقلىرىدا تونۇر بېشىدا تەر تۆكۈپ،

كاۋاپتەك پىزىلداپ پىشىپ يۈرۈپ، دۈكان، ئۆي ۋە ئايال -

بالىلارغا ئېرىشتى. ئۇنىڭ ئىسمىنىڭ ئاخىرىغا «ھاجىم»

سۈپىتى قوشۇلدى. ئۇ بەش ۋاخ نامىزىنى ئوقۇپ، تېگىشلىك زاكاتنى كەم قىلماي بېرىپ، خاتىرجەم تىجارەت قىلىپ يۈرگەن كۈنلەرنىڭ بىرىدە ئۇنىڭ دۈكىنى ئالدىدا ھاسىغا تايانغان، نەپىسى ئېغىرلاشقان، كۆزىنىڭ خۇنى ئاجىزلاشقان سۈپۈرگە ھاجىم پەيدا بولدى.

— سېنى بۇ ئۇلۇغ جايغا مەن ئەكەلگەن، — دېدى ھاجىم تىترەپ، ھاسىراپ تۇرۇپ، — سەن مېنى تاشلىۋەتتىڭ، سەن ماڭا قارا يۈزلۈك قىلدىڭ، تاپقان پۇلۇڭ ھارام!

بوۋاي تومۇزدىمۇ تىترەيتتى. ئۇنىڭ ئۈچىسىدىكى ھېلىقى ئۆز ۋاقتىدا كۆك ئىكەنلىكىنى ئەمدى ياقۇپ ھاجىمدىن باشقا ھېچكىم بىلمەيدىغان ئۇيغۇر چەكىمىدىن تىكىلگەن جۇل — جۇل پەرىجىسى كىشىلەرنى تەرلىتىدىغان تومۇزدىمۇ ئىگىسى بىلەن بىللە تىترىمەكتە ئىدى.

— راست، راست، ئائىنىسابلىق قىلدىڭ، ياقۇپ ھاجىم! — دېدى سۈپۈرگە ھاجىمنىڭ يېنىدا ئۈنۈپ چىققانداك پەيدا بولۇپ قالغان ئىبراھىم ھاجىم بوۋاينى يۆلەپ تۇرۇپ، — ھاجىمنىڭ ھېلىقى ياخشىلىقى بولمىغان بولسا...

— بولىدۇ، ھاجىم دادا، — دېدى ياقۇپ ھاجىم يانچۇقىنى كولاپ، — مانا مىڭ رىيال، رازى بولسىلا. راست، سىلىگە قارىيالىمىدىم. يەنە قانداق تەلەپلىرى بار؟

— ھاجىم يۇرتقا قايتماقچى! — دېدى ئىبراھىم ھاجىم مىڭ رىيالىنى ساناۋېتىپ، — يول خىراجىتى، سوۋغا — سالام لازىم.

ياقۇپ ھاجىم يۇرتىدىكى تۇغقانلىرىغا ئون ئالتۇن، ھاجىمغا يوللۇق قىلىپ ئون ئالتۇن بەردى. بوۋاي قاپىقىنى ئاچماي، خوش، رەھمەتمۇ دېمەي، ئىنجىقلاپ كەلگەن تەرىپىگە كەتتى.

ئاز كۈندىن كېيىن بوۋاينىڭ ھەرەمدە ۋاپات بولغانلىقى، ئۇنى دەپنە قىلىدىغان ئادەم چىقماي تۇرۇۋاتقانلىقى ياقۇپ

ھاجىمغا خەۋەر قىلىندى. ياقۇپ ھاجىم ئۇنى ئەرەب ئادىتى بويىچە ئۆز ھويلىسىدىكى تەييار قەبرىگە دەپنە قىلدى ۋە نەزىر قىلىپ ئۈچ كۈنگىچە پەتىچىلەرگە ئىشىكى ئالدىدا چاي قويۇشقا بىر يەمەننى يەتتە يۈز رىيالغا ياللىۋالدى.

ياقۇپ ھاجىم ئىبراھىم ھاجىمدىن يىگىرمە ئالتۇننىڭ دېرىكىنى قىلىۋېدى، ئىبراھىم ھاجىم «ئىللا بىللا بىلمەيمەن!» دىن باشقىنى دېمىدى.

«بىر خۇدا، بىر سەنلا بىلىسەن» دېگەن سۆز ئىبراھىم ھاجىمغا تەسىر قىلغان چېغى، يۇقىرىقى ئىشلارنى ئەسلەپ ئۆتكەندىن كېيىن ئىبراھىم ھاجىم كۆز يېشىنى سۈرتتى:

— يۈز ئادەمنى ئۆلتۈرگەن قاتلىنىڭ توۋسىنى قوبۇل قىلغان خۇدايىم مەندەك بىر جاھىل بەندىسىنىڭ گۇناھىدىن كېچىدۇ، ئەلۋەتتە! — دېدى ئۇ ئاخىر ئۇلۇغ - كىچىك تىنىپ، — راست، سۈپۈرگە ھاجىم يىگىرمە ئالتۇننى ماڭا ئامانەت قويغان. بۇ يىگىرمە ئالتۇن سۈپۈرگە ھاجىمنىڭ مۈلكى، مەيلى يوللۇق، مەيلى سوۋغا - سالام قىل، ئۇ سېنىڭ قولۇڭدىن چىقتى، باشقىنىڭ قولىغا كىردى. ئۇ ئەمدى باشقىنىڭ، مەندىن ئۇ پۇلنى تەلەپ قىلساڭ، سۈپۈرگە ھاجىمدەك ئۇلۇغ زاتنىڭ ھەققىگە خىيانەت قىلغان بولسەن، ئىنساب قىل، ياقۇپ ھاجىم!

— ماقۇل، ماقۇل ئىنساب قىلاي، ئىبراھىم ھاجىم، — دېدى ياقۇپ ھاجىم بىر ئاز سۈكۈتتىن كېيىن، — نۇرنىسا خېنىمنى سەن ماڭا تونۇشتۇردۇڭ، ئۇنىڭ سەۋداسىنىمۇ سەندىن كۆرىمەن. نۇرنىسا خېنىم ئۈچۈن مەن ھەرنېمە قىلىشقا رازىمەن. ماقۇل، سېنىڭ تابەڭ بولغاندىكىن مېنىڭ ھېلىقى جايىمنى، يىگىرمە سەر ئالتۇن، ئەللىك مىڭ رىيال پۇلنى نۇرنىسا خېنىمغا قانۇنىي يول بىلەن مىراس قىلىپ توغرىلا! خېنىمنى بۈگۈن - ئەتىنىڭ ئىچىدە نىكاھلاپ ئەمرىمگە ئالاي. ئەمما، مەن ۋاپات بولغاندىن كېيىن خېنىمغا يۈزسىزلىك

قىلما، ئۇنداق قىلساڭ ئەر سات كۈنى قىزىل تىرىنقىم
قىزىلئۆڭگىچىڭدە بولىدۇ. مۈڭگۈزسىزنىڭ مۈڭگۈزلۈكتىن
قىساسىنى ئېلىپ بېرىدىغان خۇدايىم جازا ئۆشەردى ئىنئامىنى
سەندىن ئايىمايدۇ!

4

مۇھەببەتتىن مەست بولۇپ، ھاياتنىڭ ئاخىرىدا بەخت
ئىزدىگەن بوۋاي بالىلىرىنىڭ نارازىلىقىغا قارىماي نۇرىسا خې-
نىمنى نىكاھ قىلدۇرۇپ ئۆز ئەمرىگە ئالدى. نىكاھتىن كېيىن-
كى تۇنجى ئاخشام ئۈچۈن ئۆزىنىڭ ئەڭ كۆڭۈللۈك ئۆيى —
بازار سىرتىدىكى يېڭىدىن سېتىۋالغان بەش قەۋەتلىك، ئەتراپى
بۈك خورمىزارلىق جايىنى تەييارلىدى. قىرىق ئېغىزلىق، ھەم-
مىلا خانىسى ئەڭ ئېسىل، ئىران، يۇنان، ئىتالىيە گىلەملىرى،
ياۋروپا دىۋانلىرى بىلەن بېزەلگەن بۇ ئۆيدە ئۇ ئاخشام ئەر-
ئايال ئىككىسىدىن باشقا ھېچكىم قالمىغاندا، نۇرىسا خېنىم
نېپىز گىرىپ كۆڭلەك، بويۇن، قۇلاق، بىلەك، بارماقلىرى ئال-
تۇن بىلەن نۇرلانغان، ئۆزىدىن گۈپۈلدەپ ئەنبەر پۇرىقى كېلىپ
تۇرغان ھالدا بوۋاينىڭ ئالدىدا يۇمشاق گىلەمدە تىزلىنىپ ئول-
تۇردى ۋە تېخى جەلپ قىلىش كۈچىدىن ئايرىلمىغان خۇمار
كۆزلىرى بىلەن نازلىنىپ تۇرۇپ:

— ھاجىم، مەن بۈگۈن ئۆزۈمنى بەختلىك دەيمەن،
خۇدانىڭ قۇلچىلىقىنى قىلىپ، ھالال ئىشلەپ نېمەتكە
ئېرىشكەن بىر تەقۋادارنىڭ تەرىتىگە سۇ بېرىش ماڭا نېسىپ
بويۇتۇ. مېنى سىلى بەختلىك قىلىدىلا، قانداق قىلسام مەندىن
رازى بولالىكىن؟ — دەپ سورىدى.

بوۋاي شادلانغان، ھاياجانلانغانىدى. ئۇنىڭ ئۈستىگە
يىگىرمە نەچچە يىلدىن بېرى بىرەر ئايالغا تىكىلىپمۇ
قارىمىغان، ئەمما خىيال ۋە چۈشىدە گۈزەل ئاياللار بىلەن

دائىم پىچىرلىشىپ كەلگەنلىكى ئۈچۈن، ئالدىدا ئۆزىگە تەلمۈرۈپ تۇرغان گۈزەل ئايالنىڭ خىيالىمۇ، چۈشمۇ ئەمەس، نەق ئارزۇسىدەكلا راستتىنلا تىرىك ئايال ئىكەنلىكىگە تېخى ئىشەنچ قىلالماي ئارىسالدىلىقتا ھودۇقماقتا ئىدى. ئۇنىڭ شالاڭ ساقىلى، كۆكۈچ لەۋلىرى تىترىمەكتە، قوۋۇز گۆشلىرىمۇ تارتىشىپ لىپىلدىماقتا ئىدى. نۇرىسا خېنىم بوۋاينىڭ چىرايىغا قارىدى - دە، تىترىدى ۋە ئۆزىگە بېقىنمايدىغان سەسكىنىشىنى يوشۇرۇش ئۈچۈن كۆزلىرىنى يۇمدى. بوۋاينىڭ تىترەپ تۇرغان قوللىرى ئۇنىڭ مۇرىسىگە چۈشكەندە، ئۇ خۇددى ئىسسىق يوتقاندىن مۇزدەك سۇغا تاشلانغاندەك بولدى. بوۋاينىڭ تىترەڭگۈ ئاۋازى ئاڭلاندى:

— راست دەۋاتاملا، خېنىم، سىلى خۇددى دېگەنلىرىدەك بەختلىك بولغان بولسىلا ئىدى، بۇ مېنىڭ بەختلىك بولغانلىقىم. ماڭا بەخت لازىممىدى؟ تۆت كۈنلۈكۈم قالغان ئادەممەن. سىلنى نىكاھىمغا ئالغىنىم سىلنى ئايال قىلىپ، ھۇزۇرلىنىش ئەمەس، سىلنى ئاز - تولا پۇل - دۇنياغا ئىگە قىلىش. بىلىپ قويسىلا، مەن سىلىگە بىر قورۇ - جاي، يۈز مىڭ دوللار پۇل، يىگىرمە سەر ئالتۇن مىراس قالدۇردۇم. مەن بىلىمەن، ھازىر بەختىمۇ، مۇھەببەتمۇ، دوستلۇق، ئادەمگەرچىلىكىمۇ ئالتۇن - پۇل بولۇپ قالدى. مەن ئەزىلىك ھوقۇقىمنى ئىشلىتىش كۈچىدىن ئايرىلغان ئاجىز قېرىمەن. ھەرقانداق دورا، ھەرقانداق ئەمەلەشمۇ مەندە يوقالغان كۈچنى تىرىلدۈرەلمەيدۇ. مەن سۆزلەيدىغان مۇردا، تاماق يەيدىغان ھەيكەلمەن. نۇرىسا خېنىم، ماڭا ئېيتسىلا، ئىبراھىم ھاجىم سىلىگە تۇغقانمۇ، ياتمۇ؟ ھېلىلا خۇپتەن ئوقۇدۇق. تەرەت بىلەن تۇرۇپتىمىز، راست گەپلىرىنى قىلسىلا؟

— ئىبراھىم ھاجىم ئاتا باشقا ئانا بىر ئاكام بولىدۇ. ماڭا ۋىزا ئەۋەتىپ بۇ يەرگە ئەكەلگەنمۇ، سىلنى لايىق تاپقانمۇ شۇ كىشى.

— بەلەن، بەك بەلەن! — دېدى ياقۇپ ھاجىم تىترەپ تۇرۇپ، — سىلنى بىر ئەرەبىنىڭ خىزمىتىگە سالغانمۇ، ئۆز ئۆيىدە تۇرغۇزماي، كوچا رابىئاتتا تۇرغۇزغانمۇ ئىبراھىم ھاجىممۇ؟

— شۇنداق، ھاجىم، ئۇ ماڭا: بىرمۇ كىشىگە مېنى ئۆز ئاكام دېمىگىن، ئۇنداق دېسەڭ شۇ ھامان يۇرتقا قايتۇرۇۋېتىمەن، — دېدى.

— ھەي ئۇيغۇر، ھەي ئۇيغۇر، پۇل، پايدا ئۈچۈن ھەممىنى قىلالايدىغان ئۇيغۇر. خېنىم، بىلەملا، مەن خوتۇن ئالىمەن دېسەم، يەمەن، مىسىر، تۈرك، ئەرەب، ھىندونېزىيە، پاكىستان گۈزەللىرى تولۇپ تۇرۇپتۇ، مېنىڭ پۇلۇم ھەرقاندىقىنى ئالدىمدا تىز چۆكتۈرەلەيدۇ. لېكىن، مەن بىر ئۇيغۇر ئايالنى بەختلىك قىلماقچى بولدۇم. مەن مانا شۇ ئارزۇمنىڭ ئىشىقىدا ياندىم، مانا شۇنىڭ ئۈچۈن سىلىگە ئاشىقى — بىقارار بولدۇم. خېنىم، ئىشىمىزغا ئىبراھىم ھاجىمنىڭ ھارام نىيىتى ئارىلىشىپ قالدى. ئۇ سىلنى بەختلىك قىلمايدۇ. ئۇ ئۆز بايلىقىنى كۆپەيتىش ھېسابىغا سىلنى بەختسىز قىلىدۇ. بىر ئۇيغۇر ئايال بىچارە خورلۇققا ئۇچرايدۇ!...

بوۋاينىڭ كۆزلىرىدىن تاراملاپ ياشلار قۇيۇلدى. توختىماي تىترەۋاتقان قوللىرى بىلەن تىزلىنىپ ئولتۇرغان ئايالنى قۇچاقلىدى. ئۇنىڭ ۋۇجۇدى ئېرىدى. پۇت — قولى بوشاشتى، ئەڭ ئاخىرقى ئەرلىك تەلىپى خۇددى قېلىن كۈل ئاستىدا قالغان بىر تال چوغ بورانىنىڭ كۈچى بىلەن كۈل تېگىدىن ئازاد بولۇپ سۇس يالقۇنچىغاندەك، پىل — پىل قىلدى — دە، ماغدۇرسىز قوللىرى بىلەن ئايالنى يۇمشاق چۈشەككە تارتتى. ئۇ ئۇنتۇغان، تامامەن خىيالىدىن كۆتۈرۈلگەن ئىشنى باشلىدى — دە، بىردىنلا ھوشىدىن كەتتى. ئارتۇق خۇشاللىق، بەخت ھالاۋىتىنى بوۋاينىڭ ئاجىز بەدىنى كۆتۈرەلمىدى...

ئارىدىن بىر ھەپتە ئۆتكەندە، ياقۇپ ھاجىمنىڭ جەستى

ئاشۇ يېڭى قورۇسىنىڭ ھويلىسىدىكى يېڭىدىن كولانغان يەرلىككە ئەرەب قائىدىسى بويىچە دەپنە قىلىندى. ئىبراھىم ھاجىم ئۇنىڭ ئۆيىدە ئولتۇرۇپ ئۈچ كۈن قۇرئان ئوقۇدى. يەنە بىر ھەپتىدىن كېيىن، ئۇ نۇرنىسا خېنىمغا ئايروپىلان بېلىتىنى تەڭلەپ تۇرۇپ:

— ئەتىلا يۇرتقا ماڭ، بېرىپلا ئېرىڭ بىلەن ياراش، بالىلىرىڭنى باق، مانا ساڭا مېنىڭ ياردىمىم ئىككى مىڭ ئامېرىكا دوللىرى! — دېدى.

نۇرنىسا خېنىم:

— ھېچ بولمىسا ئېرىمنىڭ يىلىغىچە ئولتۇرىمەن. ئۇنىڭ ئۈستىگە ئېرىم ماڭا بىر جاي، يۈز مىڭ دوللار، يىگىرمە سەر ئالتۇن مىراس قالدۇرغان، بۇ بايلىقنى ئەكىتىمەن، — دېدى.

— مىراس قەغىزىڭ قېنى؟ قازىخاننىڭ مۆھرى بېسىلغان مىراس قەغىزىڭ بولمىسا بىر رىيالىغىمۇ ئىگە بولالمايسەن!

— بۇ قەغەز سىلىدە ئەمەسمىدى، ئاكا! ھاجىم جان ئۈزۈش ئالدىدا سىلىگە شەرەت بىلەن گەپنى ئۇقتۇرغان. ھاجىمنىڭ ھەققىگە خىيانەت قىلمايدىغانلا، ئاكا!

— مەندە ھېچقانداق مىراس خېتى يوق! — دېدى ئىبراھىم ھاجىم قاپلىقنى تۈرۈپ، — ياقۇپ ھاجىم سېنى ئالداپتۇ. تېز كەت، بولمىسا ياقۇپ ھاجىمنىڭ بالىلىرى سېنى سولتىپ قويىدۇ. بىلەمسەن، سەن ئۇنىڭغا تەگمىگەن بولساڭ ئۇ ھېچ بولمىسا بەش يىل ئۆمۈر كۆرەلەيتتى. ئۇلار قانۇنغا ئۈستۈڭدىن ئەر زىھنى، قانۇن چوقۇم سېنى جاۋابقا تارتىدۇ. ئۇنىڭدىن كۆرە...

— نېمە، بوۋاينىڭ ئۆلۈمىنى مەندىن كۆرەمدۇ تېخى ئۇلار؟

نۇرنىسا خېنىم غالىلداپ تىتىردى.

— ئەلۋەتتە. توي ئاخشىمىلا يىقىلغان تۇرسا!...

نۇرنىسا خېنىم ئەتىسى جىددە ئايروپىلاندا ئاكىسى

بىلەن خوشلاشقاندا بۇقۇلداپ يىغلاپ تۇرۇپ:
— ئاكا، مېنىڭ ئورنۇمدا ياقۇپ ھاجىمنىڭ روھىغا ئاتاپ
قۇرئان ئوقۇتۇپ قويۇڭ! — دېدى.
— ئەلۋەتتە، — دېدى ئىبراھىم ھاجىم ئوشۇقنى يېپىپ
تۇرىدىغان ئاق كۆڭلىكىنىڭ چوڭقۇر يانچۇقىدىن قول
ياغلىقىنى چىقىرىپ كۆز يېشىنى سۈرتۈپ تۇرۇپ، —
ئىبراھىم خېلىلۇللانىڭ نامى بىلەن ئادالەت ئۈچۈن ياشاۋاتمەن
سىڭلىم، ئىنساب دىيانەت تۇغى قولىمدا كۆتۈرۈكلۈك،
جازائۇشەردى نەسارىلارغا ئىنئام. مەن دۇنياغا جازا ئۆلخەيرى
ئۈچۈن تۇغۇلغان ئۇيغۇر ئوغللىمەن!...

1988 - يىلى 12 - ئاينىڭ 4 - كۈنى

ھاجىم توغرىسىدىكى ئىغۋالار

... ماقۇل بالام، مەن پىكرىڭنى قوبۇل قىلاي: ناسىر ھاجىمنىڭ ئۈستىدىن يازغان ئەرزىمنى قايتۇرۇۋالاي. لېكىن، مەن ئۆمرۈمدە ھېچكىمدىن ئاڭلىمىغان ئاھانەتنى ھاجىمدىن ئاڭلىدىم، ھېچكىمدىن كۆرمىگەن خورلۇقنى ھاجىمدىن كۆردۈم. مەنمۇ قانۇننى بىلىمەن، ئۇزاق يىللىق ئوقۇتقۇچىمەن. ھازىر دىندار بولغىنىم بىلەن، نۇرغۇن ئۆمرۈم مۇئەللىمچىلىك بىلەن ئۆتكەن. شۇنىڭ ئۈچۈن، قانۇننى بىلىمەن: بىر ئادەمنىڭ ئۈستىدىن ئىغۋا توقۇشقا، بىر ئادەمگە ھاقارەت قىلىشقا قانۇن يول قويمايدۇ. ھاجىم مېنى نەچچە يۈز ئادەمنىڭ ئالدىدا: «پەخرىدىن سەرراپ» دەپ ئاتىدى. ئۇنىڭ پاش قىلىشى بىلەن مۇناسىۋەتلىك ئورۇنلاردىن ئادەم كېلىپ: «قانۇنسىز ئالتۇن سودىسى» قىلىۋېتىپسەن، دەپ مېنى جاۋابقا تارتتى. مەن ئۇلاردىن قاتتىق رەنجىدىم. ئۇلارنى: «تۇخۇمدىن تۈك ئۈندۈرىدىغان مۇتتەھەملەر!» دەپ تىللىدىم. ئۇلار: «ناھىيەلىك سىياسىي كېڭەشنىڭ مۇئاۋىن رەئىسى، ئاتاقلىق دىنىي زات ناسىر ھاجىممۇ يالغانچىمۇ؟» دەپ ھاجىمنىڭ پاش قىلىش ماتېرىيالىنى ئالدىمغا تاشلىدى. ئوقۇپ باقسام قىپقىزىل تۆھمەت! غەزىپىم ئىچىمگە سىغماي شۇ كۈنى نەزىردىلا ھاجىم بىلەن تۇتۇشۇپ قالدىم - دە، كالىچىمنى ھاجىمنىڭ بېشىغا ئاتتىم. ھېلىمۇ ياخشى، كالاچ ھاجىمنىڭ سەللىسىگە تەگكىنى، بولمىسا جامائەت مېنى چالما - كېسەك قىلاتتىكەن. مېنى جامائەت ئۇ كۈنى دۆشكەلەپ، غولۇمدىن ئىتتىرىپ، نەزىردىن قوغلاپ چىقارغاننى ئاز دەپ، ناھىيەلىك جامائەت خەۋپسىزلىكى

ئىدارىسىنىڭ بىر كېچى ھاجىمنىڭ كۈشكۈرتۈشى بىلەن مېنى ئۈچ كۈن سولاپ قويدى... بۇ ئىشلار ھەر كەلمەمدۇ؟ مېنىڭمۇ بالىلىرىم، نەۋرىلىرىم، يۇرت - جامائىتىم بار - دە ! ھاجىم يۈز - خاتىر قىلمىغاندىكىن، مەنمۇ قاراپ تۇرمايمەن - دە. ھاجىمنىڭ ئۈستىدىن سوتقا ئەر ز بەردىم. قانۇن ئالدىدا ھەممە ئادەم باراۋەر. قانۇن مۆتىۋەرگىمۇ، لۈكچەككىمۇ ئوخشاش ئىشلىنىشى كېرەك - دە. ئەر زىمنى ئاڭلاپ ھاجىم كۈندە دېگۈدەك ئەلچى قويۇپ بوسۇغامنى تېشىۋەتتى. بۈگۈن سەن كەپسەن، نېمىمۇ دەيمەن، ماقۇل، ئەر ز يازمىغان بولاي. ماقۇل، ھاجىم بىلەن سىياسىي كېڭەشنىڭ ۋەكىللىكىنىمۇ تالاشماي. لېكىن، سەن ئاڭلاپ قوي، ھاجىم ھەققىدىكى ئىغۋالارنى بىر تەكرارلىۋالاي: ھاجىم مېنى ئىغۋا تارقاتتى دەيدۇ. مەن ئىغۋاچىمۇ ياكى ھاجىم ئۆزى «ئىغۋا» ئۈچۈن ئۇرۇق چاچتىمۇ؟ بۇنى سەن ئۆزۈڭ ئويلاپ خۇلاسەلىۋال. مەن ھاجىم بىلەن بىللە ھەج قىلىش جەريانىدا كۆرگەن - ئاڭلىغانلىرىمنىلا ساڭا دەپ بېرەي:

ھەج قىلىش — ئىسلام دىنىدىكى بەش پەرھىزنىڭ بىرى. مەن بالىلىرىمنىڭ زورى بىلەن ھەج قىلدىم، بالام. ئۈچىنچى ئوغلۇم ئەفرىدىن بۇنىڭدىن ئون يىل بۇرۇن ئۆيدىن يامانلاپ چىقىپ كېتىۋىدى، گۈاڭجۇ دېگەن شەھەرگە بېرىۋېلىپ بەش يىلدىن كېيىن كاتتا سودىگەر بولۇپ قايتتى. يەتتە ئوغلۇمنىڭ يەتتە خىل ھۈنرى بار، بالام. ئەمما، يامىنى ئاشۇ ئەفرىدىن. ئۇ شەيتانغا ئوخشا سالايدۇ، ئالداركۇسىنى ئالدىيالايدۇ. توۋا، مېنىڭ پۇشتۇمدىن ئەفرىدىندەك ئالدامچىنىڭ چىقىشىنى ئويلاپمۇ باقمىغانىكەنمەن. ھازىر ئۇنىڭ ئۈچ شەھەردە دۈكىنى بار، نەچچە يۈز مىڭ سوملۇق دەسمايسى بار. ھازىر ئۇ چوڭ باي. لېكىن، ئۇنىڭ بايلىقى ساختىلىق، يالغانچىلىق بىلەن قولغا كەلگەن. مەن ئۇنىڭ پۇلى بىلەن ھەج قىلىشنى راۋا كۆرمىۋىدىم، قالغان ئالتە ئوغلۇم بىلەن ئىككى قىزىم ھالال

ئەمگەكتىن تاپقان پۇللىرى بىلەن مېنى يولغا سالماقچى بولدى. ئىككى مىڭ ئامېرىكا دوللىرى بولمىسا پاسپورت بەرمەيدىكەن. مېنىڭ بالىلىرىم نەدىن جۈندىدىكىن سەككىز مىڭ ئامېرىكا دوللىرى جايلاپتۇ. ئەفرىدىن مەن بىلەن بىللە بارماقچى بولۇۋىدى، مەن، سودىگەرچىلىك قىلىپ ھەج ساۋابىنى گۇناھقا ئايلاندۇرمىسۇن دەپ ئۇنىڭغا ئۈنىمىدىم. ئاخىر، بالىلىرىم ناسىر ھاجىم بىلەن ئىككىمىزنى يولغا سالدى. ناسىر ھاجىم كىم بولىدۇ، دەمىسەن؟ بىلمەمسەن، ھېلىقى مازارنىڭ جارۇپى شۇ. ئۇ ھازىر سىياسىي كېڭەشنىڭ ئەزاسىمۇ بولدى، بېيجىڭ، ئۈرۈمچىلەرگە ۋەكىل بولۇپمۇ نەچچە قېتىملاپ باردى. بولىدۇ، ناسىر ھاجىم كونكرېت ئادەم. مەن مۇشۇ ئادەمنىڭ ئەھۋالىنى سۆزلەپ بېرەي. ئۇ ئادەم ھازىر يۇرت چوڭى، ھۆكۈمەتنىڭ تىزىمىدا بار ئىناۋەتلىك ئادەم. ئۇ ئادەم ئالدىنقى يىلى ھۆكۈمەتنىڭ ھەج ئۆمىكى بىلەن بىر قېتىم ھەج قىلىپ كەلگەن. بۇ — ئۇنىڭ ئىككىنچى قېتىملىق سەپىرى. ئالدىنقى قېتىم ھەج قىلىپ يانغىنىدا پۈتۈن رايوندىكى يۇرت چوڭلىرى تۆت ئاپتوبۇس بىلەن شەھەرگە كىرىپ ھاجىمنى كۈتۈۋالغانىدۇق. ئۇ بىزنىڭ تۇنجى ھاجىمىمىز بولغاچقا، بىز ئۇنىڭ پەشلىرىنى سۆيىدۇق. ئۇنىڭ ئۆيىدە بىر يۈتۈم زەمزمە سۈيى ئىچكەنلىكىمىز ئۈچۈن، ئۆز قولىدا بىردىن تەسۋى تەقدىم قىلغانلىقى ئۈچۈن ئۆزىمىزنى بەختلىك — ئامەتلىك ھېسابلىدۇق. ھاجىم ئات ياكى ئېشەك بىلەن كوچىلاردىن ئۆتسە، ھەممىمىز بېشىمىز يەرگە تەگكۈچە ئېگىلىپ سالام بەردۇق. ئۇنىڭ ئارقىسىدا ناماز ئوقۇشنى ساۋاب بىلىپ، يىراق كۆرمەستىن ناسىر ھاجىم ئۆز ۋاقتىدا جارۇپلۇق قىلغان، ھازىر ئىماملىق قىلىۋاتقان جۈمە مەسچىتىگە بېرىپ بەش ۋاخ نامىزىمىزنى ئوقۇدۇق. نەزىر — چىراغ، ئۆلۈم — يېتىم مەرىكىلىرىدە ئۇنىڭغا ئون سوم شۇڭغۇتۇش ئورنىغا يۈز سوم شۇڭغۇتتۇق. ئۇنىڭ دۇئاسى، ئۇنىڭ دەمىدىسى قىرىق

يىللىق كونا كېسەلگە، ئوتتۇز يىللىق تۇغماس خوتۇنغىمۇ داۋا - شىپا بولىدۇ دېسە، ئۇنىڭغا ئىشەندۇق. ئۇ بىزنىڭ بۇ يېزىلىرىمىزدا تىل تەڭگۈزگىلى، گۇمان قىلغىلى بولمايدىغان بىر «پەيغەمبەر»گە ئايلىنىپ قالدى. ئۇنىڭ ئىززەت - ئابروۋى، كىرىم - تاپاۋىتى مانا شۇنداق راسا كۆپىيىۋاتقان كۈنلەرنىڭ بىرىدە، ناسىر ھاجىم چاندۇرۇپ قويدى. نېمە قىلدى دەمىسنا؟ بىر تۇل ئەما ئايال ئۆز قىزىنى ھاجىمغا دۇئا قىلدۇرغانىكەن، ھاجىم يۇرت - جامائەتتىن ئەيمەنمەستىن ئۆزىنىڭ يەتمىشتىن ئاشقان، يۇرت - جامائەت ئىچىدە ئىناۋىتى بار ھاجىم ئىكەنلىكىنى ئۇنتۇپ، ئون يەتتە ياشلىق مەسۇم قىزىنى مومىيى ئۈستىگە نىكاھ قىلدۇرۇپ توقاللىققا ئاپتۇ. ھاجىمنى يۇرت - جامائەت قانۇنىي جازادىن ساقلاپ قالدۇق. لېكىن، ئۇنىڭ ئىناۋىتىنى ساقلىيالمىدۇق.

مانا مۇشۇ ناسىر ھاجىم ماڭا ھەمراھ بولدى. ھاجىم ماڭا: — ئىككىنچى قېتىم ھەج قىلىپ پاكلىنىپ كېلىمەن. خۇدا بەندىسىنى كەچۈرىدۇ. مەن ئەرەپاتتا ھەممە گۇناھىم ئۈچۈن خۇدايىمدىن كەچۈرۈم سورايمەن! — دېدى.

بىز ناسىر ھاجىم ئىككىمىز بۇ يىل 6 - ئايدا يۇرت - جامائەتكە كاتتا نەزىر بېرىپ، يۇرتنىڭ دۇئا ۋە سوۋغا - سالام يوللۇقلىرىنى قوبۇل قىلىپ يېزىدىن شەھەرگە كىردۇق. ۋىلايەتلىك ساقچى ئىدارىسى بىلەن ئىسلام جەمئىيىتى بىزنى يىغىپ بىر ھەج ئۆمىكى تەشكىللىدى. بىز تۇغقان يوقلاش ۋەزىپىسى بىلەن ماڭىدىغانلار ئوتتۇز تۆت كىشى ئىكەنمىز. كۆپچىلىك مېنى ھەج ئۆمىكىنىڭ باشلىقى قىلىپ سايلاپ قويدى. مەن ناسىر ھاجىمنى كۆرسىتىۋىدىم، مەندىن باشقا ئىككى ئادەم ئۇنى قوللاپ ئاۋاز بېرىپتۇ. ئۆمرىدە تۆت ئادەمگە باشلىق بولۇپ باقمىغان ماڭا ئوخشاش بىر سەھرالىق ئوتتۇز نەچچە كىشىلىك ھەج ئۆمىكىگە باشلىق بولۇپ سايلانسا، تولىمۇ كۈلكىلىك تۇيۇلىدىكەن. ھەممىدىنمۇ ماڭا بۇ ئىش

كۈلكىلىك تۇيۇلدى. ساقال قويغىنىم ياخشى بولغانىكەن. مەن نەۋرە كۆرگەنلىكىم ئۈچۈن يېزا ئادىتىگە ئەمەل قىلىپ ساقال قويغانمەن. ساقال بىلەن ھۆرمەت تېپىش خىيالىمغا كىرمىۋىدى، بۇ قېتىم ساقالنىڭ ھۆرمىتى بىلەن «باشلىق» بولۇپ قالدىم، دەپ ئويلىدىم.

— ياق، ساقالنىڭ ھۆرمىتىنى قىلسا مېنى سايلىسا بولاتتى، — دېدى شەھەردىن قەشقەرگە يولغا چىققان كۈنىمىز ناسىر ھاجىم چىرايلىق، تۆت چاسا ساقىلىنى سىيپاپ قويۇپ، مەيۈس ھالدا، — سىزنىڭ بۇ گېپىڭىز توغرا ئەمەس. كۆپچىلىك سىزنىڭ مۇئەللىم بولغانلىقىڭىزنى ھۆرمەت قىلىشتى. ھەممىنى بىلدىم، ئەپەندى. ھەج قىلغۇچى ئوتتۇز نەچچە كىشىنىڭ يىگىرمە نەچچىسى سىزنىڭ ئوقۇغۇچىلىرىڭىز ئىكەن. ئۇلار ھەج قىلغىلى ئەمەس، سودا قىلىپ پۇل تاپقىلى كېتىپ بارغان سودىگەرلەر. سىز ساپلا سودىگەرلەرنى تەربىيەلەپسىز. يۈز بالىڭىزنىڭ توقسىنى سودىگەر. سودىگەر دېگەندە ئىمان سۇيۇق بولىدۇ. بۇنداق ئىمانى سۇيۇق ھەج ئۆمىكى بىلەن بىللە سەپەر قىلىشمۇ بىر گۇناھ، ئەپەندى. سىز بۇلارغا باشلىق بولدۇم دەپ خۇشال بولۇۋاتىسىز. بىلەمسىز، سىز گۇناھكارلارغا باش بولىڭىز، ھى - ھى - ھى...

— ھاجىم، ھەج سەپىرىدە كىشىگە ئازار بېرىش، قوپال گەپ قىلىش ھەتتا ئېھرامغا كىرگەندىن كېيىن گۈل - گىياھلارنى ئۈزۈش، ھاساراتلارنى ئۆلتۈرۈشمۇ گۇناھ بولىدۇ، شۇنداقمۇ؟

بىز ئاپتوبۇسنىڭ ئالدىدا ئولتۇرىمىز. ئارقىمىزدا ئوتتۇز نەچچە ھەج قىلغۇچى ئولتۇرۇپتۇ. بىز چۈشكەن قىرىق نەچچە ئورۇندۇقلۇق، چەت ئەلدە ياسالغان ئالىي دەرىجىلىك ئاپتوبۇسنىڭ بوش قالغان ئورۇندۇق ۋە ئاپتوبۇسنىڭ ئۈستى ھەج قىلغۇچىلارنىڭ چامادان، چىڭداغان مىشكاپ، خالتىلىرى

بىلەن تولغان، ھاجىمنىڭ كۆزدە تۇتقىنى مانا شۇ ماللار ئىدى. ئۇ مېنىڭ گېپىمنى ئاڭلاپ كەينىگە بۇرۇلدى - دە، كۆپچىلىككە ئاڭلىتىپ تۇرۇپ:

— ئازار بېرىش، قوپال گەپ قىلىش گۇناھ، لېكىن پەرھىز ئادا قىلغىلى ئەمەس، باي بولۇپ كېلەيچۇ دەپ ھەج قىلغىلى يولغا چىقىش تولىمۇ چوڭ گۇناھ. خۇدانى ئالداش، ئىماننى سېتىش دېگەن مانا شۇ!

— ئۇنداقتا سىلنىڭ ئىمانلىرىچۇ، تەخسىر! — دېدى ئېگىز، چوقۇر يىگىت ئورنىدىن تۇرۇپ، — راست، مەن ئۈزۈم سودىگىرى. سوۋغا - سالام ئۈچۈن ئىككى - ئۈچ يۈز مېتىردەك شايى بىلەن ئىمبوس ئالدىم. سىلچۇ؟ ماشىنىدىكى يۈكنىڭ يېرىمى سىلنىڭ، تەخسىر. قانچىلىك يوپىكا، چۈچۈنچە، مەرۋايىت ئالدىلا؟ يول ئۇزۇن، تېخى كۆرىمىز. كىم سودا قىلغىلى، كىم ھەج قىلغىلى كېتىپ بېرىپتۇ؟ ياراتقان ئىگىسى ھەممىنى كۆرۈپ تۇرىدۇ!

— بەس، ھاي قاسىم ئۇكام، — دېدىم مەن تەخسىر قىلالماي، — ھاجىمنىڭ گەپلىرى يوللۇق، راست ئېيتىدۇ، ھەج قىلغىلى ساپ نىيەت بىلەن مېڭىش زۆرۈر.

يول ئۇزۇن، سەپەر مۈشكۈل، ماشىنىدىكىلەر تېزلا بىر جامائەت بولۇپ قالدۇق. سۇ بار يەرلەردە توختايمىز، بەش ۋاخ نامازنى قازا قىلمايمىز. مەن ئەزان ۋە تەكبىر ئېيتىمەن، ئىمامەتچىلىككە ھاجىمنى ئۆتكۈزۈپ قويدۇق. ھەر ۋاخ نامازدىن كېيىن ناسىر ھاجىم «ھەج ساۋاتلىرى» ئىسلام دىنىنىڭ ئەۋزەللىكلىرى ئۈستىدە ئۇزاقتىن - ئۇزاق كىتابخانلىق قىلىدۇ. نامازدىن كېيىن ماشىنىدا كېتىپ بېرىپمۇ ساۋاب ۋە گۇناھلار ئۈستىدە ئاۋازلىرى پۈتكۈچە سۆزلەيدۇ. مەن قايىلمەن، ناسىر ھاجىم شەرىئەت ئىلىمى چوڭقۇر كىشى ئىكەن. قاراڭ، «قۇرئان كەرىم» كەلىمىلىرى ئۈستىدە شۇنداق تەپسىلىي سۆزلىدىكى، قۇرئاندىكى ئالتە مىڭ ئالتە يۈز ئاتىمىش

ئالتە ئايەتنى تۈرلەرگە بۆلۈشنى مەن بىرىنچى بولۇپ ھاجىمدىن ئاڭلىدىم. نېمە، قانداق تۈرلەرگە بۆلۈنىدىكەن دەمىسنا؟ ساڭا بۇنىڭ نېمىگە لازىمى بار بالام؟ بوپتۇ، بۇمۇ بىر بىلىم دەپ تونۇغان بولساڭ دەپتىرىڭگە يېزىۋال، ھە، راستتىنلا ئاۋۇ ئۇنىۋالغۇ دېگەن نېمەڭ ھەممىنى ساڭا خاتىرىلەپ بېرىدۇ ئەمەسمۇ. ئۇنداق بولسا بىلىۋال: قۇرئاندىكى ئالتە مىڭ ئالتە يۈز ئاتىش ئالتە ئايەت تۆۋەندىكىچە تۈرگە بۆلۈنىدىكەن:

مىڭ ئايەت ۋەندە (يەنى ئەمرىگە مەدھىيە).

مىڭ ئايەت ۋەئىدە (يەنى تەھدىت).

مىڭ ئايەت ئەمرى (يەنى بۇيرۇق).

مىڭ ئايەت فەھىيە (يەنى مەنى، چەك).

مىڭ ئايەت قىسسە (يەنى ۋەقەلەر).

مىڭ ئايەت مىسال (مىسالنى ئۆزۈڭ بىلىسەن).

بەش يۈز ئايەت ھالال - ھارام.

يۈز ئايەت دۇئا (يەنى تىلەك).

ئاتىش ئالتە ئايەت ناسۇخ - مەنسۇخ (تىلاۋەت قىلىنىدۇ، ئەمەل قىلىنمايدۇ، دېگەن سۆز).

— ناسىر ھاجىمنىڭ ئەڭ كۆپ سۆزلەيدىغىنى ھالال ۋە ھارام توغرىسىدىكى بەش يۈز ئايەت. قارا، بالام، ھاجىم ھالال بىلەن ھارامنىڭ تۈرلىرىنى شۇنداق سانايدۇكى، ئاڭلىغان ئادەمنىڭ ئاغزى ئېچىلىپ قالىدۇ. ئۇ، دۇنيادىكى ھارام نەرسىلەرنىڭ سانىنى بىرنەچچە يۈزگە، ھەتتا بىرنەچچە مىڭغا يەتكۈزگەن. ئۇنىڭ دېيىشىچە: ئادەم پىلىسرائتنىڭ ئۈستىدە ماڭغۇدەك، ئازراقلا دىققەت قىلمىسا ھاراملىق پاتقىقىغا دەسسەۋالىدىكەن. كۆپچىلىك سەپەر جەريانىدا ھاجىم توغرىسىدىكى ھېلىقىدەك گەپلەرنى ئۇنتۇپ ئۇنى ھۆرمەتلەشكە، ئۇنىڭغا ئىخلاىس قىلىشقا باشلىدى. ئۇ ئاشۇنداق قىلىپ گەپ - سۆزسىزلا بىزنىڭ ھەج ئۆمىكىمىزنىڭ بىرىنچى نومۇرلۇق ئادىمىگە ئايلىنىپ قالدى. مەن ھەج ئۆمىكىنىڭ باشلىقى

بولغىنىم بىلەن ھېچقانداق بىر ئىشنى ناسىر ھاجىمنىڭ مەسلىھەتسىز قىلمايدىغان بولۇپ قالدۇم. ئۇ ئوتتۇز نەچچە كىشىنىڭ ئەقىلدارى، رەھبىرى، پېشۋاسى بولۇپ قالدى.

— ئۇنىڭ دۇئا قىلىنغان قىزنى ئالغىنى ئىغۋا ئىكەن.
— شۇنداق بولماي نېمە بولاتتى، بىز ئۇيغۇرلار پىتنە - پاساتقا شۇنداق ئۇستا تۇرساق...

— پىتنە توقۇيدىغان بولساق ئىگەكىم...

— ھاڭگىنى مادا قىلىۋېتىمىز !

— نارەسىدەنى قاتىل قىلىۋېتىمىز !

— ئۆزىمىز توقۇغان پىتنىگە ئۆزىمىز ئىشىنىمىز !

ئاخشىمى چۆلىدىكى ئازادە شەخسىي سارايدا يېتىپ قىلىنغان بۇ سۆھبەتكە يەنە مەن چەك قويدۇم:

— قويۇڭلار دەيمەن، غەيۋەت - شىكايەت گۇناھ !

— بىز بىرىنى دېمىدۇق.

— ئۇيغۇرلار توغرىسىدا دەۋاتىسىلەرغۇ، بۇ گۇناھ ئەمەسمۇيا؟

— بىزمۇ ئۇيغۇرغۇ. ئۆز - ئۆزىمىزنى دېسەك گۇناھ ئەمەستۇ، ئەپەندى؟

مەن دائىم مۇشۇنداق سوئاللارغا جاۋاب بېرەلمەيمەن. نېمىشقا دەمىسنا؟ پاكىتلار مېنىڭ ئاغزىمنى تۇۋاقلاپ قويدۇ، بالام. راست، بىز پىتنە - ئىغۋاسىز ياشىيالايمىز. مەن ئۆز خەلقىمىزنى ياخشى كۆرىمەن، بالام. ئۇيغۇر دېسە تىك تۇرىمەن. لېكىنرە، بۇرۇن ئۆز خەلقىمنى ياخشى كۆرگەن بىلەن ياخشى بىلمەيدىكەنمەن. مانا قارا، بۇ قېتىم خەلقىمنىڭ موللىلىرى، زىيالىلىرى، سودىگەرلىرى، ئەخمەقلىرى، كۆكەرمىلىرى... خىلمۇخىل كەسىپ، خىلمۇخىل مەجەزلىكلىرى بىلەن بىللە سەپەر قىلىپ، پايدا - زىيان، راھەت - جاپادا بىللە، بىردە يول قويۇپ، بىردە تالىشىپ، قىزىرىشىپ يۈرۈپ خەلقىمنى چوڭقۇرراق چۈشەندىم. بالام،

بەزى ئادەملەرگە ھەيران قالدىم: ئۇلارغا خۇدايىم شۇنداق بىر كۆز بېرىپتۇ، ئۇ كۆز باشقىلارنىڭ ئەيىبىنىلا كۆرىدىكەن، ئۇلارغا شۇنداق تىل بېرىپتۇ، بۇ تىل باشقىلارنىڭ يامان گېپىنىلا قىلىدىكەن، ئۇلارغا يەنە شۇنداق بىر مېڭە بېرىپتۇ، بۇ مېڭە باشقىلارنى ۋەيران قىلىشنىلا ئويلايدىكەن !

... قېنى چاي ئىچ، بۇ گەپلىرىمنى ئۇنىئالغۇدىن ئۆچۈرۈۋەت، باشقىلار ئاڭلاپ قېلىپ رەنجىپ يۈرمىسۇن يەنە !
— مەن يولدىن چىقىپ كەتتىم، نەگە كېلىۋىدىم - ھە؟
ھەئە شۇنداق. ھېلىقى چۆلىدىكى سارايدا بوسو، پېتىر مانتا، چەينەك شورپىلىرى بىلەن ياخشى تويغاندىن كېيىن خۇپتەننى ئوقۇپ، قوغۇن - تاۋۇز شىرنىسىدىن بوشاشقان، شۇ سەۋەبتىن سىم كارىۋاتتا پاكىز كىرلىك سېلىنغان كۆرىپە ئۈستىدە يېتىشقان ياش سەپەرداشلارنىڭ سۆھبىتىگە كېلىپ توختىغانمەن.

بىز ئون كىشىلىك چوڭ ئۆيدە سۆھبەتتە، ھاجىم ياندىكى كارىۋاتلىق ھۇجرىدا يالغۇز خورەك تارتماقتا. بىز ئۇنىڭ خورىكىنى ئېتىبارغا ئېلىپ ئاشۇ يالغۇز ئۆيگە ئورۇنلاشتۇرغان.

— ھاجىمنىڭ خورىكى مۇشۇ ئۆيگە ئاڭلىنىپ ئۇخلىيالمايۋاتمەن !

— ھاجىمنىڭ خورىكى ماشىنىنىڭ ئاۋازىنىمۇ بېسىپ چۈشىدىكەن !

— خۇدايىم ئىشتىھا بىلەن ئۇيقۇنى ھاجىمدىن ئايمىغانىكەن.

— بۈگۈنكى تاماق پۇلىنى تۆلىگىنىڭگە چىدىيالماي ھاجىمنىڭ يامان گېپىنى قىلىۋاتامسۇن، چىدىماس؟

— ھاجىمنىڭ تاماق، ياتاق پۇلىنى ئۈستىمىزگە ئالغىنىمىز ساۋابلىق ئىش، ئاغىنىلەر !

— نەچچە تاي مېلى بىلەن مەرۋايىتلىرىنى چېگرادىن

ئۆتكۈزۈشۈپ بەرسەك توپتوغرا جەننەتكە كىرسەن، ئەمەت
ھاجىم !

— قاسىم چوقۇر، ھەرەمگە ئۈزۈم ئېلىپ ماڭالمىدىم دەپ
غەم بىلەن ئۇخلىيالىمايۋاتامسەن؟ قەشقەردىن كاۋاپدان ئېلىۋال،
بېيجىڭ، گۇاڭجۇلاردا كاۋاپچىلىق قىلغان ئۇيغۇرغا ئىسلامئاباد،
كاراچى، جىددە، مەككىلەر نېمىدى؟

— سەن دوغايچىلىق قىلغىلى ماڭدىڭمۇ ئەمىسە؟ ئەمەت
دوغايچى بىر دومىلاپلا ئەمەت ھاجىم بولۇۋاپتۇ تېخى !

— بولدى قىلىڭلار، ھاجىم ئويغىنىپ قالمىسۇن يىگىت -
لەر، — دېدى ئارىمىزدىكى قېرى ئىشچى ئۆز كارىۋىتىدا تەسۋى
سىرىپ، ئاغزىنى مېتىلدىتىپ قىلىۋاتقان تەقۋادارلىقىدىن
مەغرۇرلىنىپ، — بىلەمسىلەر، ناسىر ھاجىم تەكشى ئادەم ئە -
مەس، سىلەرنىڭ مۇشۇ چاقچاقلىرىڭلارنى چۈشىدە ئاڭلىدى ئۇ.
ھەج سەپىرىدە چاقچاق ھارام، ئۇنتۇپ قالماڭلار !

— غەيۋەت ھارام، چاقچاق ھارام، ئاچ كۆزلۈك، خىيانەت،
نامەھرەم، كۈپۈرلۈك، شېرىكلىك... يەنە نېمىلەر ئىدى؟ قاسىم
چوقۇر، سەن ياخشى يادلىۋال جۈمۇ؟

— ئەمەت دوغايچى، سەن بوينۇڭغا تۇمار قىلىپ ئېسىۋال،
ھارام بىلەن ھالالنىڭ پەرقىنى بىلمەيدىغاندىن ئارىمىزدا بىرلا
سەن بار !

بىز ئاشۇنداق چاقچاقلار بىلەن ئۇخلاپ قالدۇق.
يەرگە يورۇق چۈشمەستە بىز ماشىنىغا چىقىشتۇق. ئىشىك
ئالدىدا سارايۋەن ئايال پەيدا بولدى.

— قايسى ھاراملىق ئەدىيالىنى ئېلىپ ماڭدى؟ — دەپ
ۋارقىرىدى ئۇ قوللىرىنى شىلتىپ، — ئۈچ كويچەنلىك ياتاق
پۇلى تۆلەپ ئوتتۇز كويچەنلىك ئەدىيالىنى ئېلىپ ماڭغان
ئائەھلىنى تېپىپ بەرمىسەڭلا ماشىناڭلارنى ماڭدۇرمايمەن !

مەن تۆش يانچۇقۇمدىن ئوتتۇز يۈەن چىقىرىپ ئايالغا
يېلىندىم:

— سىڭلىم، مەڭ، يېڭىسىنى ئېلىۋېلىڭ، ھەج سەپىرىگە ماڭغان ئادەملەرگە قارا چاپلىماڭ!

— ۋاي ئازازۇل دوزىخى! — دېدى ناسىر ھاجىم ئايالغا ھومىيىپ، — پۇل بەرمەڭ بۇ تويمىغۇر قانچۇققا!
جېدەل چىقاتتى، لېكىن شوپۇرىمىز مېنىڭ ئىشارىتىم بىلەن ماشىنىنى ھەيدىدى.

بىز سەپەر ئۈستىدىكى ئاخىرقى بامدات نامىزىنى بىر قوغۇنلۇقتا ئوقۇدۇق. مەن ھاجىمنىڭ بىر يېڭى ئەدىيالىنى جايىناماز قىلىپ بىزگە ئىمامەتچىلىك قىلىۋاتقىنىنى كۆردۈم — دە، ھېلىقى سارايۋەننى ئېسىمگە ئېلىپ سەسكىنىپ كەتتىم.

— قەشقەرگە كېلىپ قالدۇق، جامائەت! — دېدى ھاجىم ئورنىدىن تۇرۇپ كۆپچىلىككە قاراپ، — ئۇلۇغ ئاپپاق غوجام مازىرى بار مۇقەددەس شەھەرگە پاك ئىمان، پاك نىيەت، پاك بەدەن بىلەن كىرەيلى. ئەنە سۇ، تەرەت ئېلىپ ماشىنىغا چىقايلى.

بىز ئۇنىڭ دېگىنىنى قىلدۇق. ئۇ سەللىسىنى قايتىدىن ئۆرۈپ سەللىسىنىڭ پەتتىسىنى ئالدىغا چۈشۈرۈپ قويۇپ، ئۇزۇن قاشلىرى ئاستىدىكى يوغان كۆزلىرىنى يېرىم يۇمۇپ بىزگە باشلامچى بولۇپ سۈرە باشلىدى:
— لەببەك، ئاللاھۇمما لەببەك!...

قەشقەر شەھىرىنىڭ خام بازىرىدىكى ئابدۇقادىر داموللام مەدرىسەسىگە (ئۇ جاي ھازىر سىياسىي مەكتەپ ئىكەن) سۈرە ئوقۇپ ھەيۋەت بىلەن كىرىپ كەلدۇق!...

خوش، ئۆي ئىسىپ كەتتى، قالغان گەپنى باغقا چىقىپ قىلىشايلى. قېنى، ئوغلۇم ئەيسىرەم، مەرھەمەت قىل، بالىلار باغقا — ئالما تېگىگە ئورۇن راسلاپ قويۇپتۇ.

كۆرپە بېسىپ ئولتۇرغىن، مامۇق ياستۇقنى قولتۇقۇڭغا قىسىپ يانپاشلا. ھە، مانا شۇنداق. بالىلار چايىنى ئۈزۈلدۈرمەڭلار. گەپ ئۇزۇن، تېخى ئەمدى باشلاندى، بالام.

ئۇنىڭغا زاپاس لېنتىسى باردۇ - ھە؟ ئۇنداق بولسا ياخشى. خوش، قەيەرگە كېلىۋىدىما؟

ھە، راستتىنلا خام بازىرىدىكى ئابدۇقادىر داموللام مەدرىسەسىگە كېلىۋىدۇق. شۇنداق قىلىپ بىز مەدرىسە ھۇجرىلىرىغا جايلاشتۇق. ھويلا مىغ - مىغ ئادەملەر بىلەن تولغانىكەن. مەن ئۇ كۈنى شۇنداق چارچىدىمكى، بالام، ئون پۇتلۇق يەرنىڭ زىغىرىنى چالغا بىلەن چاپقاندەك بولدۇم. نېمىشقا دەمىسنا؟ مەن ئۆمەك باشلىقى - دە، بۇ يەردە ئۆمەك باشلىقىنىڭ ئىشى شۇنچىلىك جىقكى، ئۇنى بىر دېمە، ئوتتۇز تۆت ئادەمنى ياتاقلارغا بۆلۈش، ئانىكتلارنى تولدۇرۇش، ساقچى ئىدارىسىدە ئۆچرەت تۇرۇپ پاسپورت ئېلىش، ئۇ يەردىن پوچتىخانىغا كېلىپ پوچتا ھەققى (بۇ نېمىسكىنتاڭ) تۆلەش، بانكىغا بېرىپ قىستىلىپ يۈرۈپ ھەربىر كىشىگە ئىككى يۈز ئامېرىكا دوللىرى تېگىشىپ ئېلىش. بۇ يەردە ئىككى مىڭ ئامېرىكا دوللىرى كۆرسەتمىسەڭ تېخى ساڭا پۇل تېگىشىپ بەرمەيدىكەن دېگەنە! ناسىر ھاجىم ئۇ يەردىمۇ بىر جالىق قىلدى جۇمۇ، بالام. مەندىن مىڭ دوللار ئېلىپ ئۆزىدىكى سەككىز يۈز دوللارغا قوشۇپ كۆرسىتىپ ئۆتكەلدىن ئۆتۈۋالدى. ماڭا قايتۇرۇپ بەرگەن مىڭ دوللاردىن ئىككى قەغەز كەم چىقتى جۇمۇ، بالام. بۇنى قانداقمۇ ھاجىمغا دېگۈلۈك، بەلكى قېرى ئادەم چۈشۈرۈپ قويغاندۇر ياكى بىرى ئېلىۋالغاندۇر. لېكىن مەن، نېمىلا بولسۇن ئىشنىڭ پۈتكىنىگە خۇشال. كەچتە ھېرىپ ياتاققا كەلسەم يەنە ھاجىمنىڭ جېدىلى. ئادەم ياتىدىغان ئۈچ كارىۋاتقا ھاجىم ئۆزىنىڭ يۈك - تاقىنى قويۇۋالغانىكەن، ئۈچ ئادىمىمىز تالادا قاپتۇ. ھاجىمنىڭ يۈكلىرىنىڭ توللىقىنى دېمەپتىمەن تېخى، مېنى چارچىتىپ ھالىمدىن كەتكۈزگەنمۇ شۇ يۈكلىرى ئىدى. ئۆمەك باشلىقى بولغانلىقىم ئۈچۈن بىرمۇ ئادەمنىڭ يۈكىنى تالادا قويماسلىقىم لازىم - دە. مەن توشۇماي كىم توشۇيتتى ئەمەسە. قارا تەرگە

چۆمگۈچە يۈك توشۇدۇم، بالام. بۇ چاغدا قۇرئاندىكى ھېلىقى بەش يۈز ھالال - ھارام، ناسىر ھاجىمنىڭ ھاراملار تىزىملىكى ھەممە ئادەمنىڭ ئېسىدىن چىقىپ كەتكەنىدى. ئاخشىمى ياتاق ماجىراسىدا قاسىم چوقۇر يەنە بۇ گەپنى قوزغىدى:

— ھاجىم، غوجامنىڭ ئېشىكى چۈشەكتە يېتىپ، مالىيى توپىدا ياتسا، بۇ ئېشەك غوجامغا ھالالغۇ دەيمەن؟ — دېدى ئۇ ھاجىمنى مەسخىرە قىلىپ. شۇنىڭ بىلەن ياشلارنىڭ ئېغىزلىرى ئېچىلدى:

— موللىنىڭ دېگىنىنى قىل، قىلغىنىنى قىلما!

— ھەممىنى موللا بىلىدۇ، موللا قويۇپ كۆلگە...

— پاھ، ھاجىم، ئون تاي مال ئېلىپ مېڭىپتىلا، تاموژنا بىلەن پۈتۈشۈپ قويلمۇ نېمە؟

ھاجىم ئۇ چاغدا شۇنداق بىر ئادەمگە ئۆزگىرىۋالدىكى، قويىۋەر، ئۆزىنىڭ ئىززەت - ئابروۋى، تەقۋادارلىقى ۋە يول بويى قىلغان ۋەز - نەسىھەتلىرىنى ئون تاي مال ئۈچۈن يۈنىدەك تۆكۈپ تاشلاپ، ھارسىز، بىچارە، پاڭغا ئايلىنىۋالدى. ئۇ قارا يەكتەك ئۈستىدىن كۆپ پوتا باغلاپ، ئاق شاپاق دوپپىسىنى كۆزىگە چۆكۈرۈۋېلىپ، كارىۋاتتا تۈگۈلۈپ ئولتۇرۇۋېلىپ ھەممە زەربە، ئاھانەتلەرگە چىداشلىق بەردى. لېكىن مەن چىدىمىدىم:

— بولدى، يۈرۈڭلار، كارىۋات يېتىشمىگەنلەرنى مەن مېھمانخانىغا ئورۇنلاشتۇرىمەن، — دېدىم ئاخىر ئورنۇمدىن تۇرۇپ.

ھاجىمنىڭ شۇ كۈنلەردىكى بىچارە، مىسكىنلىكىنى ئويلسام كۈلگۈم كېلىدۇ، بالام. ئازراق پايدا ئۈچۈن ئۆزىنى خورلاش، باشقىلارغا يېلىنىش، باشقىلارنىڭ ئايىغىدا ئۆمىلەش بىز ئۇيغۇرلاردىلا بار ئەيىبمۇ ياكى باشقا مىللەتلەردىمۇ بارمۇ؟ بۇنى مەن بىلمەيمەن، سەن ياخشى بىلىسەن، بالام. يېرىم كېچىدە بىرى مېنى ئىرغىتىپ ئويغاتتى.

— بۇ مەن، ناسىر ھاجىم، — دېدى ئۇ مەن چالا
ئويغانغاندىن كېيىن پىچىرلاپ، — يۈرۈڭ باشلىق، تالاغا
چىقىڭىز، سىز ماڭا مەسلىھەت بەرمىسىڭىز بولمىدى.
بىز ھويلىغا چىققاندىن كېيىن ئۇ پىچىرلاپ تۇرۇپ:
— سىز راستتىنلا ھېچقانداق مال، سوۋغا — سالامسىز
يولغا چىقتىڭىزمۇ؟ — دەپ سورىدى.

— شۇنداق، تەخسىر، ھەج قىلغىلى چىقتىم.
— تائىفتا تۇغقانلىرىم بار دېۋىدىڭىزغۇ؟
— شۇنداق، شىرەم تۇغقان.
— ئۇنداقتا مۇنۇ تۆت كوپتىنى ئېلىۋېلىڭ، قۇرۇق قول
بارغاندىن ياخشى. سىز تولا خام ئادەم ئىكەنسىز.
مەن كوپتىلارنى قوبۇل قىلدىم ھەم ئىككى يۈز سوم
تەڭلىدىم.

— ياق، بۇ مېنىڭ سىزگە قىلغان ياردىمىم. سىز ماڭا
كۆپ ياردەم قىلدىڭىز. ئۆمەك باشلىقىنىڭ ھالىدىن خەۋەر
ئېلىش ئەزالارنىڭ بۇرچى. بۇنى ئوتتۇز تۆت، ياق، ئوتتۇز ئۈچ
ئەزانىڭ ئىچىدە بىر مەنلا چۈشىنىدىغان ئوخشاشمەن!
— ئېسىمگە سالغانلىرىمۇ چوڭ ياردەم، تەخسىر،
شۇنداقتىمۇ بىكارغا ئالالمايمەن!

— ماقۇل ئەمەس، دانىسى ئەللىك كويدىن ئەمەس، قىرىق
بەش كويدىن ئۆز باھاسىدا بولسۇن، پۇلنى يۇرتقا بارغاندىن
كېيىن بېرىڭ.

بىر ئازدىن كېيىن ئۇ:

— مېنىڭ ئىككى تاي يۈكۈم سىزنىڭ پاسپورتىڭىز بىلەن
تاموژنىدىن ئۆتسە قانداق دەيسىز، تەنجاڭ! — دېدى.
ئۇ بىردەمدىلا خەنزۇچىلاپ «تەنجاڭ» (تۈەنجاڭ — ئۆمەك
باشلىقى دېمەكچى) دېگەن سۆزنىمۇ ئىشقا سالدى. مەن ئۇنىڭ
تەلىپىنى قوبۇل قىلدىم. ئەتىسى ماللار ئۆتكۈزۈلۈپ بولۇپ،
بىز قەشقەردىن پاكىستانغا قاراپ يولغا چىقتۇق. ھەممە ئادەم

ھاياجانلانغان، ھويللار، كوچىلار خوشلاشقۇچىلارنىڭ يىغا - زار، ھۆكمەت، تىلاۋەت دۇئالىرى بىلەن تولغان، ماشىنىلارغا يۇرت - يۇرت بويىچە ئورۇنلاشقان ھەج ئەھلى. ئەنە شۇنداق خوشلىشىۋاتقاندا، بىزنىڭ ناسىر ھاجىم قايتىدىن جانلاندى. ئۇ قارا پەشمەت، ئاپپاق كۆڭلەك، چىرايلىق ئورالغان سەللىسى، تۆت چاسا چىرايلىق ساقىلى بىلەن ھەممە ئادەمنىڭ دىققىتىنى تارتماقتا ئىدى. ئۇ سۆزلىمەكتە، ئايەت ئوقۇماقتا، كەينى - كەينىدىن دۇئا قىلماقتا ئىدى. پۈتۈن خەلق ئۇنىڭ ۋەز - نۇتقىنى ئىخلاىس بىلەن ئاڭلىماقتا:

— ھەج قىلغىلى ماڭغان ھەربىر مۇسۇلمان خۇدادىن باشقىنى ئويلىماسلىقى، پەرھىز ئادا قىلغىلى ماڭغان ھەربىر ئۈممەت خۇدانىڭ بىر نامىدىن باشقا نامنى تىلغا ئالماسلىقى، دىلغا پۈكمەسلىكى لازىم. كىمدىكىم مال - دۇنيا، ئالتۇن - كۈمۈش ۋە سۆۋەسىسىگە چۈشىدىكەن، ئۇنداق ئادەمنىڭ قىلغان ھەجى قوبۇل بولمايدۇ...

ئەنە شۇنداق، بالام ئەيسىرەم، بىز خەق مەنپەئەت ئۈچۈن ھەممىنى قىلالايدىكەنمىز، بىچارە بولىدىغان، ئۇششۇق بولۇۋالىدىغان جايدا ئۈنمۇ قاملاشتۇرالايدىكەنمىز. مەرتىۋە، ئابروى تالىشىدىغان سورۇن تېپىلسا باشقىلارغا زادىلا ئۇلۇش قالدۇرمايدىكەنمىز.

ئوپالدىن ئۆتۈپ تاقىر تاغقا ياماشقاندىن كېيىن، ھاجىم بېشىنى مۈرەمگە قويۇۋېلىپ شۇنداق خورەك تارتتىكى، بۇ خورەك تاكى قاراڭغۇ چۈشكەندە تاشقورغانغا كەلگۈچە ماشىنىدىكى ھېچ ئادەمگە ئارام بەرمىدى. ياشلىرىمىزنىڭ ئاغزى ئېچىلدى:

— ئون تاي مالىنىڭ ئالتىسى تاموژنىدىن ئۈستىلىق بىلەن ئۆتتى. تۆت تاي مال ئورۇندۇقنىڭ ئاستىدا، ماشىنىنىڭ ئۈستىدە خاتىرجەم بولۇۋالغان ھاجىم بۇنچىلىك ھۆركىرمەيتتىمۇ ئەمەسە!

— ھاجىمدىن سورىۋالماپتىمىز - دە، كۆل بۇقىسى
ھۆركىرىگەندەك ئاڭلىنىدىغان خورەك ھالالىمىدۇ، ھارامىمىدۇ؟
— ھەي يىگىتلەر، ياخشى گەپلەرنى قىلايلى، ئازار
بولدىغان گەپلەرنى قىلمايلى.

مەن ھېلىدىن - ھېلىغا ياشلارنى نەسىھەت بىلەن
توسۇۋالىمەن. ھاجىم بۇ تاپا - تەنلەرنى نەدىن ئاڭلىسۇن،
ئۇنىڭ ئۈچۈن مەن ئازابلىنىمەن، خىجىل بولىمەن. بۇ ئازاب،
خىجالەتچىلىك، مېنى ئۇنىڭ يۈكلىرىنى توشۇغاندىنمۇ،
تاموژىنىدىن ئۇنىڭ يۈكىنى ئۆتكۈزۈپمەن دەپ خادىملارغا
يېلىنغاندىنمۇ بەكرەك تەرلەتتى، بالام.

تەرلەپ - پىشىپ، ھېرىپ - چارچاپ، ھاۋاسى شالاڭ تاغ
ئۈستى «مىڭتېكە» (قونجىراپ) ئېغىزىغىمۇ كەلدۇق. مەن بۇ
يەرنى مىڭتېكە دېيىشنى لايىق كۆرۈۋاتىمەن. ئارىمىزدا خېلى
بىلىملىك ئادەملەرمۇ بار ئىكەن. «قونجىراپ» دېگەن سۆز
پارسچە «قان ئاقار دەريا» دېگەن بولىدىكەن. بۇ يەرنىڭ
ئۇيغۇرچە مىڭتېكە دېگەن ئىسمىمۇ بار ئىكەن ئەمەسمۇ. بىز
نېمىشقا ئۇيغۇرچە يەكەن دەرياسى، مىڭتېكە دېگەن سۆزلەرنى
قوللانماي «زەرەپشان»، «قونجىراپ» دېگەندەك پارسچە سۆزلەرنى
قوبۇل قىلىمىزكىنتاڭ!

ماقۇل، گەپنى شاخلاتماستىن ئاشۇ «مىڭتېكە» ئېغىزىغا
كېلەي. بۇ يەردە بىزنى قەشقەردىن ئەكەلگەن ماشىنىلار يەرگە
چۈشۈردى - دە، بىز چېگرادا تەكشۈرۈشتىن ئۆتۈپ ئاندىن يەنە
قايتىدىن ماشىنىلارغا ئولتۇرۇپ، پاكىستانغا قاراپ ماڭدۇق.
مانا شۇ يەردە ھەممە ئادەمنىڭ ئەستەر - پاختىسى چۈۋۈلىدىغان
گەپ ئىكەن.

ئۈستى سولياۋ بىلەن يېپىلغان تەكشۈرۈش ئۆيلىرىگە
ھەممە يۈكنى كۆتۈرۈپ ئەكىرىدىغان گەپ ئىكەن. بۇ يەردە
ھېچكىم - ھېچكىمگە ياردەم قىلمايدىكەن. ئادەملەر
سەمىمىيەت، راستچىللىق دېگەنلەرنى مانا مۇشۇ يەرلەردە

تامامەن ئۈنۈشتۈشكەن. مەن ئاران - ئارانلا نەپەس ئېلىپ ياندىكى ئاشخانا سايىسىدا ئولتۇرۇپ تەكشۈرۈشتىن ئۆتۈۋاتقان خوتەن ھەج ئۆمىكىدىكىلەرنىڭ قىزىقچىلىقىنى كۆرمەكتىمەن. بۇ يەردە خالىتلار ئۆلچىنىدۇ، تالونلار تەكشۈرۈلىدۇ، بەلگىلىمىدىن ئارتۇق ماللار تۇتۇپ قېلىنىپ، مال ئىگىلىرىنىڭ قوللىرىغا تالون بېرىلىدۇ، ئۇ تالون بىلەن ھەج قىلىپ قايتقاندا تۇتۇپ قېلىنغان ماللىرىنى قايتۇرۇپ ئەكىتىدۇ. بىزنىڭ ھەج قىلغۇچىلىرىمىزنىڭ پەم - پاراستىگە ھەيران قالدىم. بىر خالتىنى تارتقۇزۇپ بىرنەچچە خالتىنى ئۆتكۈزۈۋاتقان، مومىلارنىڭ بويۇنلىرىغا، بىلەكلىرىگە قات - قات مەرۋايىت باغلاپ، ھەتتا تەكشۈرۈشتىن ئۆتۈپ بولغانلارغا ئۈستىلىق بىلەن ماللىرىنى شۇڭغۇتۇپ بېرىش ئارقىلىق ماللىرىنى ئۆتكۈزۈۋاتقانلار ماڭا ئۆز ھۈنەرلىرى بىلەن كۆرۈنۈپ تۇرماقتا. تاموژنا خادىملىرىنىڭ سەگەك كۆزلىرى، مول تەجرىبىلىرى بىزنىڭ ھەج قىلغۇچىلىرىمىز ئالدىدا ئۆز رولىنى يوقاتقان.

مەن ئۆزۈم بىلەن بىللە نەچچە كۈنلەپ سەپەر قىلغان، ئادەتتە ئۆز گېپىنىمۇ ئوڭلاپ قىلالمايدىغان، ناچار كىيىنگەن دېھقانلارنىڭ بۇنچىلىك ماھارەتىنى ئۆگىنىۋالغىنىغا ھەيرانمەن. مەندىن باشقا ھەممىلا ئادەم مال ئەكەلگەن. ھەممىلا ئادەم تاموژنىدىن ئارتۇق ئۆتكۈزۈشنىڭ كويىدا.

— ھاجىمنىڭ ماللىرى ھارام بولىدىغان بولدى، — دېدى قاسىم چوقۇر خۇشال بولۇپ، — قاراڭلار، بوز يەرگە مۆكۈنگەن دوغداقنىڭ ئۆزى، ئۇنىڭ ماللىرى...

مەن شۇ چاغدىلا يول بويى يېنىمدا ئولتۇرغان، قىلىقلىرى بىلەن جېنىمغا تەگكەن يۇرتلۇقۇم ناسىر ھاجىمنىڭ ئارىمىزدا يوقلۇقىنى بايقىدىم. ئۇ يولنىڭ ئوتتۇرىسىغا بولۇشىغا تاشلانغان مىشكاپ، خالتا، چامادانلار ئارىسىدا شاپاق دوپپىسىنى كۆزىگە چۈشۈرۈۋېلىپ مۈكچىيىپ يۈرەتتى.

ياشلارنىڭ ئاغزى ئېچىلدى:

— مەرۋايىتلىرىنى بويىنغا ئاسارمىكىن بۇ ھاجىم!
— ماللىرىنى تارتىۋالسا ھوشىدىن كېتەرمىكىن دەيمەن!
— ھەي ئەمەتجان، ھېچ بولمىسا ماللىرىنى تارازا يېنىغا
ئەكىلىشىپ بەرسەڭ بولمامدۇ، ئۈنتۈما، قېرىلارغا ياردەم
قىلماق ھالال!

— ھارامنى كۆتۈرمەك ھالال دېگەنە!
— ئاپلا، ھاجىم ھېلىقى ھاراملارنىڭ تىزىملىكىگە
ئۆلچەمدىن ئارتۇق مال ئېلىش ھارام دېگەننى
كىرگۈزمىگەنكەن - دە!

— ھاي يىگىتلەر، يۈرۈڭلار ياردەم قىلايلى بىچارە بوۋايغا!
مەن يەنە ئىككى - ئۈچ يىگىت بىلەن ھاجىمغا ياردەم
قىلىشقا باردىم.

— ئە... ئەزالىرىغا قارىمايدىغان قانداق ئۆمەك
باشلىقسەن، ئەپەندى!

ھاجىم بىرنەچچە مىنۇتنىڭ ئىچىدىلا قېرىپ -
مۈكچىيىپ، قارىداپ - سارغىيىپ كېتىپتۇ. ئۇ خۇددى
بەزگەكتەك تىترىمەكتە ئىدى. مەن يۇمشاق كۆڭۈل ئادەم
ئىكەنمەن. ئۇنىڭغا بىردىنلا ئىچىم ئاغرىپ قالدى:

— ماۋۇ ئىككى بوپىنى مەن ئۆتكۈزۈپ بېرەي، يەنە
نېمىلىرى بار، تەخسىر؟

ئۇ قوينىدىن بىر كىر خالتىنى ئالدى. خالتا ئېغىر ئىدى.
— مەرۋايىت، - دېدى ئۇ ياشاڭغىراپ تۇرغان كۆزلىرى
بىلەن ماڭا قاراپ يېلىنىپ، - بىرىنىڭ ئاماننى ئىدى.
ناھايىتى بەش كىلو...

— ئەكىلىڭ، مەن ئۇنى ئۆتكۈزۈشۈپ بېرەي.
مېنىڭ ئۆمەك باشلىقى ئىكەنلىكىم شۇ يەردە ھەممىنىڭ
يادىغا كەلدى. مەنمۇ شۇ يەردىلا ئۆزۈمنى راست باشلىق ھېس
قىلدىم: ھاۋا يېتىشمەي ھالسىرىغان قېرىلارغا ئۇسسۇزلۇق

تېپىپ بېرىش، ماللارنى رەتلىك تىزىش، ئەزالارنىڭ پاسپورت، ئانكىتلىرىنى رەتلىشىپ بېرىش، يۇقىرى بېسىملىق قازاندا پىشقان كۆكتاتسىز سۇيۇقئاشقا ئادەملەرنى ئىنساب بىلەن ئۆچرەت ساقلاشقا دەۋەت قىلىش، ھەممە ئادەمگە يېتىپ بىر ئادەمگە يەتمىگەندە، سۇيۇقئاش يەتمىگەن شۇ بىر ئادەم بىر مەن ئۆزۈم بولۇپ قېلىش، تېخى سۇيۇقئاش تالىشىپ بىر - بىرىنى ئىتتىرىشىپ ئاخىرىدا ياقىلىشىپ قالغان ئۇيغۇرلىرىمنى ئاجرىتىپ قازى بولۇپ ماجىرا سوراش، مانا بۇلارنىڭ ھەممىسى ئۆمەك باشلىقىنىڭ قىلىدىغان ئىشلىرى. ئەلۋەتتە، بۇ ئىشلاردا ھەركىم مېنى ئەسلەيدۇ - دە، بالام.

ئۆمەك باشلىقى بولغانلىقىم ئۈچۈن باشقىلارنىڭ قانۇنغا خىلاپ قىلمىشلىرىغا سۈكۈت قىلدىم. بۇنىڭ ئازابى ئازمۇ، بالام.

بىز يېزىدا خۇددى قويدەك ياۋاش، شەبنەمدەك تازا ئۆسكەن ئادەملەر. راستنى راست، يالغاننى يالغان دەپ ئادەتلەنگەن. ھۆكۈمەت بىرىنچىمىنى بىلمىسە چېگرادىن ئۆتكۈزۈلىدىغان مالغا چەك قويامدۇ؟ لېكىن، بىزنىڭ ئادەملەرنىڭ ھەممىسىلا مۇشۇ چەكنى بۇزدى. بۇزغاندىمۇ يوق قىلدى دېگەن. بۇنىڭ ئازابىنى بىرلا مەن تارتتىم. نېمىشقىمۇ مۇئەللىم بولغاندىمەن؟ دەپ ئويلىدىم، بالام. ساختىلىق، يالغانچىلىق، ئالدامچىلىق تەرىپىدە تۇرۇش قانچىلىك ئازاب - ھە؟ لېكىن، چېگرادىن ئۆتۈپ بولغاندىن كېيىن ئازابقا ئازاب قوشۇلدى: مەن ھاجىمنىڭ ماللىرىنى سالامەت ئۆتكۈزۈشۈپ بېرىش ئۈچۈن ئەزالارغا نەسىھەت قىلدىم. ئەزالار قولمۇ قول قانات يېيىپ ئۇنىڭ ھەممە مېلىنى ئۆتكۈزۈشۈپ بەردى. ئۇنىڭ ھەممە مەرۋايىتلىرىنى ئۆمىكىمىزدىكى ئاياللار بويۇنلىرىغا باغلىشىپ ئۆتكۈزۈشۈپ بەردى. لېكىن، مەن ساناپ، ئۆلچەپ ئۆتكۈزۈۋالمىغان مەرۋايىتنى ھاجىم مەندىن ساناپ ئۆتكۈزۈۋېلىپ، كۆزلىرىنى يېرىم يۇمۇپ نالە قىلىشقا باشلىدى:

— كىشىنىڭ ھەقىقى ھارام، مېنىڭ بەش تىزىق مەرۋايىتىم كەم تۇرىدۇ. كىم ئالغان بولسا قىلغان ھەجى قوبۇل ئەمەس! — دېدى ئۇ ماشىنىدا ئۆرە تۇرۇۋېلىپ ۋارقىراپ. مەن ئۇنىڭ پېشىنى تارتتىم:

— ئاياللارغا ئازار بولىدۇ ھاجىم، تارتقان زىيانلىرىنى مەن تۆلەپ بېرەي، ۋارقىرىمىسلا!

ھاجىمنىڭ دېگىنى بويىچە پۇل تۆلىدىم. بۇنىڭ كارى چاغلىق. سېنىڭ بەربىر يانچۇقۇڭدىكى پۇلمۇ باشقىلارنىڭ بالام. لېكىن، ئاق كۆڭۈل ئادەملەرنى بولۇپمۇ كۆيۈمچان ئاياللارنى ناھەق قارىلاش، ماڭا ئوخشاش «ئىنساب دالالەتچىلىرى»گە تولمۇ ھار كېلىدىكەن.

مەن قالغان پۈتۈن سەپەر داۋامىدا ھاجىمغا گەپ قىلىمىدىم. ئۇنىڭغا ئىقتىدا قىلىپ نامازمۇ ئوقۇمىدىم. ئۇ «مىڭتېكە» ئېغىزىدىن ئۆتكەندىن كېيىنلا قايتىدىن جانلاندى. ۋەز - نەسىھەت، سۈرە، ھالال - ھارام ھەققىدىكى ئىزاھاتلار، بولۇپمۇ ھەج قىلغۇچىنىڭ سۈپەتلىرى توغرىسىدىكى گەپلىرى پۈتۈن يول بويى توختىمىدى.

ئاخىر ئاجايىپ ئېگىز تاغلاردىن، تىك قىيالاردىن، قورقۇنچلۇق سۇ بويلىرىدىن سالامەت ئۆتۈپ، كوئېنلۇن - ھىمالايا تاغلىرىنىڭ تۇتىشىدىغان جايىدىكى ئۆتەڭ - سوس شەھىرىگە يېتىپ كەلدۇق. بىز بۇ يەردە بىزنى قەشقەردىن ئەكەلگەن شوپۇرلار بىلەن خوشلىشىپ پاكىستان ماشىنىلىرىغا چىقتۇق. مەن باشقىلارنىڭ خىزمىتى بىلەن بولۇپ ئورۇن ئىگىلىمىگەنكەنمەن، ئالدىنقى قاتاردىن ماڭا قالدۇرۇلغان ئورۇنغا ھاجىم ئۆز چامادانىنى قويۇۋاپتۇ. مەن ئۇن - تىنسىز ئەڭ كەينىگە بېرىپ ئولتۇردۇم.

— پەخرىدىن ئەپەندى، چامادانىنى ئېلىۋېتىپ ئالدىدا ئولتۇرسىلا، — دېدى قاسىم ئورنىدىن تۇرۇپ، — چامادان ئارقىدا تۇرسىمۇ بولىدۇ.

— ياق، ياق، ئۇكام قاسىم، ماشىنىنىڭ كەينى ئازادە ئىكەن، پۇت - قولۇمنى سۈنۈپ ئولتۇرغىلى قوي !
ھاجىم ماڭا ئاللىپ قاراپ قويدى.

پاكىستانلىق ساھىبخانا — چاڭگا ساقاللىق ئادەم بىزنى شەھەرنىڭ سىرتىدىكى دۆڭگە جايلاشقان مەسچىتكە باشلاپ باردى. بۇ چاغدا ناسىر ھاجىم ئانچە - مۇنچە ئوردۇ تىلى بىلگەنلىكى ئۈچۈن دەرھال ئالدىنقى سەپكە ئۆتۈۋالدى. مەسچىت ئالدىدا شۇ يەرنىڭ ھاكىمى، شەھەر چوڭلىرى بىزنى قارشى ئېلىپ تۇرۇشقانىكەن. ھەربىر ھەج ئۆمىكىنىڭ باشلىقلىرى ئاۋۋال چۈشۈپ ئۇلارنىڭ قارشى ئېلىشى ۋە ئۆمەك باشلىقلىرىنىڭ بويىغا ئاسىدىغان ئالاھىدە چەمبىرەكنى قوبۇل قىلىدىغان گەپ ئىكەن. مانا شۇ چاغدا ناسىر ھاجىمغا قايىل بولدۇم. مەن ئارقىدىكى ئورنىمدىن قوزغالغۇچىلا ئۇ خۇددى يىگىتلەردەك تېتىكلىشىپ نەلەردىدۇر كىيىپ ئۆلگۈرگەن چۈنچە پەشمەت، چىرايلىق سەللىسى بىلەن سۈرلۈك قىياپەتكە كىرىپ ساھىبخانلارنىڭ ئالدىدا پەيدا بولدى ۋە ئۇلار بىلەن كۆرۈشۈپ چەمبىرەكنى قوبۇل قىلىپ بويىغا ئېسىۋالدى. بىزگە كەڭ زالدا بىر قانچىدىن ئاچچىق - چۈچۈك سۈيۈقئاش تارتىلدى. ھاجىم يۇقىرىدا، بىز پەگاھدا ئولتۇرۇشتۇق.

— پەخىرىدىن ئەپەندى، بىز سىزنى ئۆمەك باشلىقى قىلىپ سايلىغان، نېمىشقا ئورنىڭىزنى تارتقۇزۇپ قويسىز؟
— ھۆرمەتنى ھاجىمغا ئۆتۈنگىنىم توغرا، ئۇكام قاسىم، قورساقنى كەڭ تۇتايلى ! — دېدىم مەن چىن دىلىمدىن ھاجىمغا قايىل بولۇپ.

بىزنىڭ ياشلارنىڭ ئاغزى ئېچىلدى:

— جاپاغا سىز، راھەتكە ئۇ !

— جاپاغا سىز، ئابروىغا ئۇ !

— ھالالغا سىز، ھارامغا ئۇ، ۋوي ھاجىم بولماي قالغان

لەنتى !

— ھاي، قويۇڭلار، كىشىگە ئازار بولىدىغان گەپلەرنى قىلمايلى !

ئاجايىپ ئېگىز تاغلارنى مەن شۇ يەردە كۆردۈم. بۇلۇتلارنىڭ ئۈستىدە، ئاسماننىڭ قەرىدە تۇرىدىغان بۇنداق قارلىق ئېگىز چوققىلارنى مەن كۆرمىگەنىمەن. ئۇ يەرنىڭ يوللىرىچۇ؟ ئۈستۈڭ تىك قىيا، ئاستىڭ بۇزغۇنلۇق دەريا، ئاسمانغا قارىساڭمۇ، يەرگە قارىساڭمۇ بېشىڭ قايدۇ. پاكىستان شوپۇرلىرىغا ئاپىرىن ! ئاشۇنداق خەتەرلىك، ئەگرى - بۈگرى يوللاردا ماشىنىنى تۈزدە ھەيدىگەندەك ھەيدەيدىكەن. بالام، مەن باشتا قورقتۇم، ئەندىكىتم، ئاستا - ئاستا كۆندۈم. لېكىن، ھاجىم شوپۇرلارنى بىردە ئۇيغۇرچە، بىردە ئوردۇچە، بىردە ئەرەبچە ھەتتا بىردە خەنزۇچە تىل بىلەن شۇنداق تىللىدى، قارغىدىكى، ھاجىمنىڭ قارغىشىنىڭ ھېكمىتى بولغان بولسا، ئاشۇ شوپۇرلار غۇلاپ ئۆلگەن بولار ئىدى. مەن ئاخىر ئارقىدىكى ئورنۇمدىن ھاجىمنىڭ يېنىغا كەلدىم. بۇ قېتىم غەزىپىمنى يوشۇرالمىدىم:

— ئۇ سىزنىڭ جامائىتىڭىز ئەمەس، چەت ئەللىك، ماۋۇ تىللىرىڭىزنى توختىتىڭ تەخسىر.

— سەن پەخرىدىن بىزدەكلەرگە ئۆلۈم تىلەيسەن، يامان نىيەت بىلەن بۇ سەپەرگە چىققانسەن !

ئۇ ماڭا يەيدىغاندەك ئالىيىپ قارىدى. مەن ئۇنىڭ ئىككى قېتىم «سەن» دېگىنىگە خاپا ئەمەسمەن: «يامان نىيەتلىك» دېسىمۇ مەيلى، لېكىن زەبىزنى تېزىرەك قارارگاھىمىزغا يەتكۈزۈش ئۈچۈن جاپا چېكىۋاتقان مېھماندوست پاكىستانلىق شوپۇرنى «ئاستا ماڭمىدىڭ» دەپ تىللىغىنى ماڭا بەكمۇ ھار كەلدى. بىر چەت ئەللىكنىڭ ياخشى نىيىتىگە بىشەملىك بىلەن ھۇجۇم قىلغۇچى نەق مېنىڭ يۇرتلۇقۇم، مېنىڭ ئۇيغۇرۇم ئەمەسمۇ؟ بۇنىڭغا ئادەمنىڭ زەردىسى ئۆرلىمەمدۇ، بالام !

سەپەر ئاخىرلاشتى. بىز يېرىم كېچىدە راۋالپىندى بىلەن ئىسلامئاباد ئارىلىقىدا ياپيېشىل، مۇنبەت، قاراچىلان تۇپراققا سېلىنغان «ھاجىخانا» غا كېلىپ ئورۇنلاشتۇق. ماشىنىلاردىن ماللارنى ئىككىنچى قەۋەتتىكى ياتاقلارغا توشۇماق بىر ئېغىر ئەمگەك. ھاجىمىنىڭ ماللىرىنىڭ ھەقىقىي مىقدارىنى مانا مۇشۇ يەردە بىلىدىم. ئۇنىڭ ھەممە مېلى ئەگەر كىلو بىلەن ھېسابلانسىمۇ بەش - ئالتە يۈز كىلو كېلىدۇ. نېمىشقا دېگەندە، ئۇنىڭ بىردىنبىر ياردەم قىلغۇچىسى بولغان پەخرىدىن ئەپەندى تەرلەپ - پىشىپ، ھارغان - چارچىغىنىغا قارىماستىن، ئۇنىڭ ھەممە يۈكىنى توشۇدى ئەمەسمۇ؟

— نېمىشقا توشۇيسىز دەمسىنا؟ ئۇنتۇپ قالدىڭمۇ، ئۇ مېنىڭ يۇرتلۇقۇم، ئۇيغۇرۇم، مەن ئۇنىڭ ئۆمەك باشلىقى!

ھاجىخاننىڭ خەيمىيەن كۆرىپىلىك، يەردە ئىككى شامالدىرغۇچ گۈركىرەپ تۇرىدىغان، تورۇستا ئالتە دانە پىرقىرىغۇچ شامال چىقىرىپ پىرقىراپ تۇرىدىغان ياتاقلىرى، قارا ئۇن چەلىپكى، قېتىقى، تۆمۈر قاچىلاردىن قۇيۇپ ئىچىدىغان مۇزدەك سۈيى پات ئارىدىلا سەپەر ئۈستىدىكى ھەممە كۆڭۈلسىزلىكلەرنى ئۇنتۇلدۇرۇۋەتتى. مېنىڭ ئىشىم يوق، بەش ۋاخ ناماز ئوقۇيمەن، راۋالپىندىنىڭ راجى بازىرىغا ياكى ئىسلامئابادتىكى «فەيسال جامەسى» گە بارىمەن - دە، پاكىستانلىق كىراكەشلەرنىڭ قوڭغۇز سۈرەت، ئورۇندۇقى قاتتىق، سىرلىرى ئۆچكەن ماشىنىلىرىدا ھۇزۇرلىنىپ ئولتۇرۇپ سەيلە - تاماشا قىلىمەن. ھاجىمچۇ دەمسىنا؟ ئۇ ئادەم بەش ۋاخ نامازنىمۇ «ھاجىخانا» سىرتىدىكى «ھاجىلار بازىرى» دا ئۆزىنىڭ يىپەك ماللىرى بىلەن مەرۋايىتلىرىنى يېيىۋېلىپ ئەتىدىن - كەچكىچە سودا قىلىدۇ، پەقەت خۇپتەندىن كېيىنلا ماڭا ئېلېكترونلۇق ھېسابلاش ماشىنىسىنى تۇتقۇزىدۇ - دە، بىر كۈنلۈك سودىسىنى ھېسابلاتقۇزىدۇ:

— شايى ئىككى يۈز يىگىرمە رۇپىيەدىن بىر مىڭ تۆت يۈز مېتىر...

ئۇنىڭ پۇلى كۈندىن - كۈنگە كۆپەيمەكتە. ئەكەلگەن ماللىرى بىرگە ئىككى، ھەتتا ئۈچ پايدا بىلەن سېتىلماقتا. لېكىن، ئۇ يەنىلا خېرىدارلارنى تىللايدۇ:

— ۋوي پاكىستانلىق پىت كۆزلەر!...

ھاجىم قاتناش، ياتاق، تاماقنى بىكارغا بەرگەن، ئۇنىڭ ئۈستىگە سودىدا شۇنچە پايدا كەلتۈرۈۋاتقان پاكىستانلىقلارنى تىللىغىنى ئۈچۈن مەن ئازابلىنىمەن.

مېۋىگە باق، چايىنى يېڭىلاڭلار! غىزا تەييار بولغۇچە پارىڭىمنى تۈگىتەي، قانداقراق؟ تازا ياخشى بولۇۋاتىدۇ دەمسىنا؟ ناسىر ھاجىمنىڭ غەيۋىتى بولۇپ قالمىسۇن - ھە، يەنە؟ ئۇنىڭلارنى ھاجىم ئاڭلاپ قالسا مېنىمۇ، سېنىمۇ جايلىۋېتىدۇ جۇمۇ. نېمە، قانۇن، سىياسەت دەمسىنا؟ بىلىپ قوي، ھاجىم بىز بىلمىگەن قانۇن، سىياسەتلەرنى بىلىدىغان ئادەم. ھەر ھەپتىدە بىر قېتىم ھاجىمغا يۇقىرىدىن پىكاپ كېلىدۇ. ئاڭلىساق، ئۇ پىكاپ ھاجىمنى مۇھىم ئۆگىنىش، مەجلىسلەرگە ئاپىرارمىش. ھازىر ھاجىم كىم؟ ئۇ بىزنىڭ يۇرتىنىڭ «پەيغەمبىرى»، ئۇنىڭ رازىلىقىسىز قىز تالالىق قىلمايمىز، ئۇنىڭ دۇئاسى بولماي تۇرۇپ تەۋەللۇتتىكى ئاياللارمۇ يەڭگىيەلمەيدۇ. ئۇنىڭ نامىدا بىر كاتتا مەسچىت سېلىندى. «ناسىر ھاجىم مەسچىتى» دېسەڭ، پاكىستاندىكى فەيسال جامەسى، قەشقەردىكى ھېيتگاھ جامەسى، ئۈرۈمچىدىكى خانتەڭرى جامەسى، غۇلجىدىكى بەيتۇللادەك ھەممە ئادەم بىلىدۇ، بالام. بۇ مەسچىتنىڭ پۇلىنى ھاجىم چىقارغانمۇ دەمسىنا؟ شۇنداق دېسىمۇ بولىدۇ. ھاجىمنىڭ بىر جۈمەدە قىلغان كىتابخانلىقى، بىر دۇئاسى بىلەن، بىزنىڭ يۇرتتىن گۇاڭجۇ، بېيجىڭ، شاڭخەيلەرگە بېرىپ باي بولۇپ قايتقان سودىگەر دېھقانلار بىلەن يېزىمىزدا كارخانا ئاچقان، خىلمۇخىل

ئوقەتلەر بىلەن بېيىغان دېھقانلار پۇل دېگەننى تۆكۈپ تاشلىدى. بىرلا سودىگەر ئىككى يۈز پارچە گىلەم تەقدىم قىلدى دېگىنە! شۇنداق، پۇل سودىگەردىن بولغىنى بىلەن، دۇئا - تىلاۋەت ناسىر ھاجىمدىن ئەمەسمۇ؟ ئۇنداق بولغاندىكىن، مەسچىتنىڭ نامى «ناسىر ھاجىم مەسچىتى» بولىدۇ - دە!

نېمە، ھېكايىنىڭ ئاخىرىنى ئاڭلاشقا ئالدىراۋاتىمەن دەمسىنا؟ ماقۇل ئەمىسە، نەگە كېلىۋىدىم؟ ھە، راستتىنلا ھاجىمنىڭ پاكىستانلىق خېرىدارلارنى تىللىغان يېرىگە كەلگەندىم.

شۇ بىر كۈنكى ھېسابتىلا ھاجىم ئوتتۇز سەككىز مىڭ رۇپىيەگە مال سېتىپ، يىگىرمە مىڭ رۇپىيە پايدا تاپقان!

ھاجىم شۇ كۈندىن باشلاپ ماڭا پۇلنى ھېسابلاتقۇزمايدىغان بولۇۋالدى. ئاخشىمى تەرگە مىلىنىپ كىرىدۇ - دە، خۇپتەننى ئالدىراپلا ئوقۇيدۇ، شامالدۇرغۇچقا قاقلىنىپ يېتىپ ھېلىقى خورىكىنى بەھۇزۇر باشلىۋېتىدۇ.

ئىسلامئاباد ئايرودۇرۇمىغا ماڭىدىغان كۈنىلا مەن ھاجىمنىڭ ماڭا گەپ قىلغىنىنى ئاڭلىدىم. ئۇ خۇشال، چىرايلىق كىيىنگەن ھالدا ماڭا ھەج ساۋاتلىرىدىن دەرس سۆزلەشكە باشلىدى:

— ھەرەمدە ئوقۇغان بىر رەكەت ناماز باشقا يەردە ئوقۇغان يەتمىش مىڭ رەكەت ناماز بىلەن باراۋەر. ھاجىم بولماقلىق خۇدانىڭ ۋىسالى ئۈچۈن دەرۋىش بولماقلىق دېگەن سۆز. كۆردىڭىزمۇ، بىزنىڭ ناپىسەنت ھاجىلىرىمىز چامادان، سومكىلارغا نېمىلەرنى تولدۇرۇۋالغان؟ سىزنىڭ سومكىڭىزمۇ سەككىز ئايلىق قورساققەك، ھى - ھى... بۇنداق ناپىسەنتلىك قىلىشىڭىز قىلغان ھەجىڭىز راۋا بولمايدۇ، ئەپەندى. مانا مەن بىرلا كىچىك سومكا بىلەن...

مەن ئۇنىڭ قانچىلىك مالنى ئامېرىكا دوللىرىغا ئايلاندۇرۇپ بولغانلىقىنى بىلمىگەن بولسام، ئۇنىڭ ماللىرىنىڭ

ھەممىدىن جىق ئىكەنلىكىگە گۇۋاھچى بولمىغان بولسام
بەلكىم ئۇنىڭغا خاپا بولمىغان بولار ئىدىم، لېكىن سۆزلىمەي
بولمىدى:

— كىمنىڭ راۋا، كىمنىڭ راۋا ئەمەسلىكىگە ھۆكۈم
قىلغۇچى بەندە ئەمەس، ئاللاتائالانىڭ ئۆزى، تەخسىر!
لاشەرەكەلەك!

مانا شۇ بىر ئېغىز گەپ بىلەن ھاجىمنى رەنجىتىپ
قويدۇم. بىز ھەر قۇرى ئون بەش ئورۇندۇقلۇق ئاجايىپ چوڭ
ئايروپىلان بىلەن ئىسلامئابادتىن كاراچىغا باردۇق. كاراچىدا
ئېھرام باغلىدۇق. يەنە شۇنداق ئايروپىلان بىلەن قىزىل دېڭىز
ئۈستىدىن ئۇچۇپ ئۆتۈپ، ئەرەب يېرىم ئارىلى ئۈستىدىن
توغرا كېسىپ ئەرەب قولتۇقى بويىغا جايلاشقان جىددە
شەھىرىگە كەلدۇق. بۇ سەپەردە ھاجىم بىلەن يانمۇيان
ئولتۇردۇق. لېكىن، ھاجىم ماڭا گەپ قىلماق تۈگۈل قاراپمۇ
قويمىدى.

جىددە ئايروپىلانىڭ تەكشۈرۈش ئۆيىدە ئەرەب
خادىملىرى مېنىڭ چامادىنىمنى چۇۋۇپ شۇنچىلىك قاتتىق
تەكشۈردى. مېنىڭ يېنىمدا تۇرغان ھاجىم ئۇيغۇرچە «تۈركىي
تىللار دىۋانى» نى «لۇغەت» دەپ ئۇقتۇرۇپ بېرىشكىمۇ
ئۈنىمىدى... بىز مەككە مۇكەررەمە شەھىرىگە چۈشتىن بۇرۇن
يېتىپ كەلدۇق. مەن «مۇسفىلە» كوچىسىدىن ناھايىتى
تەسلىكتە بىر ئېغىز ئۆي ئىجارىگە ئالدىم. ھاجىمنى شۇنىڭدىن
باشلاپ يوقىتىپ قويدۇم.

مەن كۇچا رابات، قەشقەر رابات، خوتەن راباتقىمۇ ھاجىمنى
ئىزدەپ باردىم. لېكىن، ھاجىمنىڭ دېرىكىنى ئالالمىدىم. پەقەت
ئەرەپات كۈنىلا، بىز مېنادىكى چېدىرلاردىن ئورۇن ئالغان
ئاخشىمىلا ھاجىمنى ئىشتىھا بىلەن توخۇ گۆشى بېسىلغان
پولۇ يەۋاتقان ھالەتتە كۆرۈپ قالدىم.

— ئەسسالامۇئەلەيكۇم، ھاجىم!

— ۋە ئەلەيكۇم ئەسسالام، ئەسسالامۇ ئەلەيكۇم !
— نەلەردە يۈردىلە، ھاجىم؟
— كەلگەن كۈندىن تارتىپ كېچەيۈكۈندۈز ھەرەمدە بولدۇم، ئەپەندى.

مەنمۇ كەلگەن كۈنلا ھەرەمگە بېرىپ ئىككى رەكەت ناماز ئوقۇپ، كەبىنى يەتتە ئايلىنىدىم، سافا مەرۋىنى يەتتە قېتىم قاتراپ مېڭىپ تاۋاب قىلدىم. چېچىمنى ئالدۇرۇپ بولۇپ يۈيۈنۈپ ئېھرامدىن چىقىپ كىيىمنى كىيىۋالدىم. لېكىن، ھاجىم كەبىنىڭ يۇمشاق گىلەم سېلىنغان، مۇزدەك سۇ ئۈزۈلمەيدىغان سالقىن قويىنىدا كېچەيۈكۈندۈز يېتىپ - قوپۇپ، قۇرۇق نان بىلەن سوغۇق سۇ ئىچىپ ئىبادەت قىلغانىكەن - دە !

— ياتاققا پۇل تۆلەشتىن قاچقان گەپ ! — دېدى قاسىم چوقۇر قۇلىقىمغا پىچىرلاپ، — يىگىرمە مىڭ ئامېرىكا دوللىرى بىلەن كەلگەن ئادەم بىر ئېغىز ئۆي ئىجارە ئالسا بولماسمىدى. قاراڭ، قېرى تېكىدەك بىخسىپ - پۇراپ كېتىپتۇ خەسسى ھاجىم !

— يامان گەپ قىلما قاسىم، سەن پەرھىز ئادا قىلغىلى ئەرەپاتقا ماڭغان ھاجىسەن !

ئەرەپات كۈنى مىليونلىغان ئادەملەر ئۆز دۆلەتلىرى بويىچە قوللىرىنى گىرەلەشتۈرۈپ تۇتۇشۇپ، ئۆز دۆلەت بايرىقى ئاستىدا ئەرەپات تۈزلەڭلىكىگە ماڭىدىكەن. ماشىنا، پىيادىلەر توپى چەكسىز، مەن ئۆمرۈمدە مۇنچىلىك نۇرغۇن ئادەم قاينىمىنى كۆرمىگەنمەن بالام. كۈن شۇنچىلىك ئىسسىق، ئەللىك گىرادۇستىن يۇقىرى دېگىنە ! لېكىن، سۇ بىلەن مۇز باياشات. مېنىڭ كۆزلىرىم يەنىلا شۇنچە جىق ئادەملەر ئارىسىدىن ھاجىمنى ئىزدەيدۇ. ھاجىم ھېچ يەردە كۆرۈنمىدى. بىز بىر كۈن شۇ تاشلىق سايدا ئىبادەت قىلىپ ئولتۇردۇق. مېنىڭ كۆڭلۈم بىر خۇدادىن باشقا ھېچ نەرسىنى سېغىنمىدى.

بالام، مەن گۇناھلىرىمغا كەچۈرۈم سورىدىم، ئەڭ ئالىي تىلەكلىرىمنى بايان قىلدىم. گۇناھلىرىم ئۈچۈن خۇدادىن كەچۈرۈم سوراۋېتىپ ھاجىمنى يادىمغا ئالدىم. نېمە ئۈچۈن ئۇ كىشى يادىمغا چۈشكىنى ئۆزۈمگىمۇ قاراڭغۇ، ئىشقىلىپ ھاجىم يادىمغا كەلدى. تازا شۇ چاغدا نەچچە مىڭلىغان دۇئا - تىلاۋەت قىلغۇچىلار ئارىسىدىن ھاجىمنىڭ ئاۋازىنى ئاڭلاپ قالدىم. قانداق تونۇۋالدىمكىن، بۇ ئۆزۈمگىمۇ قاراڭغۇ، ھاجىم تاشلىق يەردە تىزلىنىپ ئولتۇرۇۋېلىپ، ئالقانلىرىنى بېشىدىن ئېگىز كۆتۈرۈۋېلىپ، يىغلاپ تۇرۇپ دۇئا قىلىۋاتقانكەن. ئۇنىڭ بار ئاۋازى بىلەن چىرقىراپ:

— خۇدايىم، خۇدايىم! — دەپ ۋارقىرىغىنى، ھۆڭگۈرەك ئېيتىپ يىغلىغىنى، شۇ چاغدىكى كۆزلىرى يۇمۇلغان، ساقاللىرى تىترىگەن ھالىتى، ئېھرام ئىچىدىن يېرىم يالىڭاچ چىقىپ تۇرغان تېرىلىرى بوشاشقان، لاي توپا باسقان گەۋدىسى ھېلىمۇ كۆز ئالدىمدا تۇرۇپتۇ، بالام. مېنىڭ ھاجىمغا تولىمۇ ئىچىم ئاغرىدى. مەن ئۇنىڭ ھەممە يارامسىزلىقلىرىنى ئۇنتۇپ، ھاجىم ئۈچۈن خۇدايىمدىن ئەپۇ - مەغپىرەت تىلىدىم، بالام.

شۇنىڭدىن كېيىن ھاجىمنى كۆرمىدىم. بىز سەئۇدى ئەرەبىستاندىكى ھەج پەرھىزى ئادا قىلىش ئىشىمىزنى ئاخىرلاشتۇرۇپ، تۈركۈم - تۈركۈمگە بۆلۈنۈپ كەلگەن يوللىرىمىز بىلەن پاكىستانغا قايتتۇق.

يولدا كېتىۋېتىپ يېنىمدىكى ئەمەتجان بىلەن قاسىم چوقۇردىن:

— ناسىر ھاجىم يەنە مەككە مۇكەررەمەدە قالدغۇ دەيمەن، ئاڭلىسام كەبىگە كىرىۋاپتۇدەككۇ؟ — دەپ سورىدىم.

ئەمەتجان قاسىم چوقۇرغا قاراپ كۈلۈپ قويدى:

— دەڭلا قاسىماخۇن، ھاجىم نېمىلەرنى قىلدى؟ — دەپ

سورىدى.

— سەن دېمەمسەن، شېرىكلىشىپ ئوقەت قىلغان سودىگەرلەر بولغاندىكىن...

— ئەپەندى، ھاجىم كەبىدە قالمايدى، ئۇ ھازىر پاكىستاندا، — دېدى ئەمەتجان مازاق ئارىلاش كۈلۈپ قويۇپ، — ئۇ توپتوغرا يىگىرمە تاي چىكەن، ئون تاي بۆرتمە شال بىلەن كەشمىر ياغلىق تويۇن قىلدى (پوچتىدىن سالىدى)، ئۆزى بىلەن يەنە ئون تايىدەك مال ئېلىپ ماڭدى!

— بىر مىڭ يەتتە يۈز رىيالىدىن تۆت پىدىيون ئالغىنىنى كۆزۈم بىلەن كۆردۈم، — دېدى قاسىمۇ قوشۇمچىلاپ.

مەن مۇسقىلە كۈچىسىدىكى سەئۇدى ئەرەبىستان پۇقرالىقىغا ئۆتكەن ئۇيغۇر دۇكاندارلاردىن ئاشۇنداق تاي — تاي مال ئېلىۋاتقان سودىگەرلەرنى كۆپ كۆرگەن، لېكىن ھاجىمنى كۆرمىگەندىم.

— نېمە، ئىشەنمەيسىز مۇئەللىم؟ — دېدى قاسىم كۈلۈپ، — ئۇ ھەممە مالنى مەككىدىن ئەمەس، مەدىنە شەھىرىدىن ئالدى. شۇ يەردىن پوچتىغا سالىدى. نېمىشقا بىزدىن بالدۇر كەتتى دەمسىز!؟ مۇئەللىم، سىز بەكمۇ تۈز كۆڭۈل — دە. ئۇ قالغان مالنى پاكىستاندىن ئالىدۇ، ئۇ شۇ تاپتا جەزمەن راۋالپىندىدىكى قەشقەر خوۋۇزدا يېتىپ — قوپۇپ، راجى بازاردىن ئەرزان ماللارنى ئېلىپ پوچتىدىن ماڭدۇرۇش بىلەن ئاۋارە، ئۇ ھاجىم ئەمەس، سودىگەر!

— قاسىم ئۇكام، ھاجىمنىڭ يامان گېپىنى قىلمىغىنا، بۇ ئۇنىڭ ئىككىنچى قېتىم ھەج قىلىشى، بىرىنچى قېتىم ھەج قىلىپ ھاجىم نامىغا خىلاپ ئىشلارنى قىلغانلىقى ئۈچۈن، بۇ قېتىم خۇدايىمدىن گۇناھلىرى ئۈچۈن ئەپۇ سوراپ ئىككىنچى قېتىم ھەج قىلغىلى كەلگەن ئادەم. ئۇنىڭ ئاز — تولا پۇل تاپقىنىغا كەلسەك، ئۇ بۇ پۇلنى ساۋابلىق ئىشقا سەرپ قىلماقچى، ئۆزى شۇنداق دېدى، ئۇكام!

بىزنىڭ سۆھبىتىمىز تېزلا ئاخىرلاشتى. لېكىن، ھاجىم

توغرىسىدىكى ئوي - خياللىرىم ئاخىرلاشمىدى، مەن يول بويى ھاجىم توغرىسىدا ئويلىنىدىم: بىزنىڭ ھۆرمەتلىك ئادەملىرىمىزنىڭ ھەممىسىلا ھاجىمدەك ھەم خەلقنى، ھەم خۇدانى ئالدايدىغان ساختىپەزلىەرگە ئايلىنىدىغان بولسا، بىزدەكلەرنى، بولۇپمۇ ئاق كۆڭۈل، ياۋاش - يۇمشاق ئادەملەرنى كىم ھىمايە قىلىدۇ؟ ياۋاشلار دائىم زەربىدىن نېرى بولالمايدۇ. ئۇلار ئۈچۈن ھىمايە ناندەك زۆرۈر، بەش پەرھىزدەك مۇھىم، بالام!

پاكىستاندىكى ھاجىخانا ھاجىلار بىلەن تولدى. لېكىن، ھازىر بۇ يەردە سۆزلەپ تۇرىدىغان رادىيو، يۈگۈرۈپ يۈرىدىغان ئۇزۇن كىيىملىك مۇلازىمەتچىلەر، ئىككى دەرۋازا ئالدىدىكى ھاجىلار بازارلىرىمۇ يوق، بۇ يەر چۆلدەرىگەن. بىزنىڭ ھاجىلىرىمىزنىڭ ئۈزۈلمەي كىرىپ - چىقىپ تۇرىدىغان ماللىرىنى توشۇغۇچى كىرا ماشىنىلىرىدىن باشقا ماشىنىلارمۇ يوق.

مەن بۇ شەھەردىمۇ ناسىر ھاجىمنى تاپالمىدىم. توۋا دەيمەن، بالام، ئادەم ئاجايىپ ئىشلارنى كۆرىدىكەن - دە! بىز پاكىستاندىن ماشىنىلار بىلەن يەنە يولغا چىقتۇق. مەن پوچتىدىن ئالدىدىغان مېلى يوق ھاجىم بولغاچقا، ئالدىدا ماڭىدىغانلار قاتارىغا قېتىلدىم. قالغانلار ماللىرىنى ساقلاپ ھاجىخانىدا قېلىشتى. بىز كۈن ئولتۇرغاندا «مىڭتېكە» ئېغىزىغا يېتىپ كەلدۇق. بىز ئەمدى بۇ يەردە بىرمۇبىر تەكشۈرۈلمىز.

بىز ماللىرىمىز بىلەن ھويلىغا توپلاندىق. ئۇ يەردە ئىسمىمىز چاقىرىلغاندا تەكشۈرۈش زالىغا بىرمۇبىر كىرىمىز. مەن مانا شۇ تەكشۈرۈش زالىدا ھاجىمنى كۆرۈپ قالدىم. ھاجىم پاكىستاندىن ئەرزىان باھادا (جۇڭگو پۇلىغا ئون - ئون بەش يۈەن) سېتىۋالغان چەت ئەل پەلتوسى بىلەن تولىمۇ كۆركەم كۆرۈندى. ئۇ ساقىلىنى قىسقا ياستىپ شىلپە كىيىپ

ھەقىقىي «دىپلوماتىيە خادىمى» قىياپىتىگە كىرىۋاپتۇ. ئۇ بىر يىگىتنىڭ قۇلقىغا پىچىرلاپ قويۇپ، ماڭا ھومىيىپ قاراپ ئولتۇراتتى.

— بار — يوقى مۇشۇ بىر چامادان، بىر سومكىمۇ؟ —
تاموژنا خادىمى سىلىق — سىپايە سورىدى.

— مال ئاز بولغىنى بىلەن ئالتۇن كۆپ — دە! — دېدى
ھاجىم مېنى خۇددى تۇنجى قېتىم كۆرۈۋاتقاندىكى يات ئاۋازدا
سۆزلەپ، — مېنىڭ پەرىزىمچە، بۇ كىشىنىڭ پۇلدار ئوغۇللىرى
بار، بۇ كىشى سەككىز مىڭ ئامېرىكا دوللىرى بىلەن چەت
ئەلگە ماڭغان، ئىككى مىڭ دوللار ھەج خىراجىتىگە كەتتى
دېسەكمۇ ئالتە مىڭ دوللارلىق مال ئېلىپ قايتقان گەپ. قېنى
ئەپەندى، ئالتۇن، سائەت ۋە مارجانلارنى ئۈستەلگە
ئۆزلۈكىڭىزدىن قويۇڭ!

مەن چامادان، سومكامنى ئاچتىم — دە، ھەممە مېلىمنى
ئۈستەلگە يايىدىم. بالىلىرىمغا ئالغان ئۇششاق — چۈششەك
سوۋغىلاردىن باشقا ھېچنېمە چىقمىغاندىن كېيىن، تاموژنا
خادىمى — ياش، چىرايلىق يىگىت ھاجىمغا قاراپ ئالايدى:

— سىلى بىزگە ياردەم قىلىمەن دەپ ئاۋازە بولمىسىلىمۇ
بولاتتى ھاجىم، بىز كىملىرىنى قانداق تەكشۈرۈشنى ئۆزىمىز
بىلەتتۇق!

— ئۇنداق دېمەڭ ئوغلۇم! — دېدى ھاجىم سالماقلىق
بىلەن، — مەن ھۆكۈمەت پايدىسىغا ئىش قىلىمەن، سىلەردىمۇ
سىلاپ — سىيىپ ئۆتكۈزۈۋېتىدىغانلار بار، ھاجىملار
ئارىسىدىمۇ تۇيدۇرماي كۆزگە قۇم چاپىدىغان ساختىپەزىلەر
كۆپ. سىز مېنىڭ كىم ئىكەنلىكىمنى بىلىسىز، مەن ھەم
ھۆكۈمەتنىڭ، ھەم خەلقنىڭ ۋەكىلى!

ئۇنىڭ «ۋەكىل» بولۇۋېلىپ، ھاجىملار ئىچىدىكى
سودىگەرلەرنى تاموژنا خادىملىرىغا بىرمۇبىر تونۇشتۇرۇپ،
ھەسسەلەپ باج چۈشكەنلىكى ئۈچۈن ئەلەمدىن يىغلىغان،

سارغايغان، ھوشىدىن كەتكەن چىرايلىرىنى كۆرۈپ خۇرسەن بولغانلىقى مېنى غەزەپلەندۈرمىدى، مېنى غەزەپلەندۈرگىنى، ئۇنىڭ سالىمىمنى ئىلىك ئالماي، مېنى «ئالتۇن سودىگىرى» دەپ تاموژنا خادىملىرىغا تونۇشتۇرغىنى بولدى. دېمەك، ئۇ ماڭا تۆھمەت قىلغانىكەن، باشقىلارنىمۇ تۆھمەت بىلەن زىيانغا ئۇچرىتىشى تۇرغان گەپ ئەمەسمۇ؟ مېنىڭ يۇرتلۇقۇم، مېنىڭ ئۇيغۇرۇم بولغان ئادەمنىڭ باشقىلارغا زىيان سېلىشى مېنى بەكمۇ ئازابلىدى.

بىزنىڭ خەلقىمىز، بولۇپمۇ يۇرت چوڭلىرى يەنە بىرنەچچە كۈندىن كېيىن ھاجىمنىڭ پېشىنى كۆزلىرىگە سۈرتۈپ، سۆزلىرىنى تۇمار قىلىپ بويۇنلىرىغا ئېسىۋېلىشىدۇ. ھاجىم بولسا بىردە تەقۋادار، بىردە بىچارە، بىردە غادايغۇچى، بىردە ئۆمىلىگۈچى، بىردە ساخاۋەتچى، كەڭ قورساق، مېھرىبان، بىردە بولسا زالىم، تۆھمەتخور، كۆڭلى قارا سۇيىقەستچى. ئۇ خۇدايىمغا ھىيلە ئىشلىتىدىغان ئادەم تۇرسا، بەندىلەرگە ئادىللىق قىلاتتىمۇ ئەمەس؟... ئويلساملا يۈرىكىم ئېچىشىدۇ، ۋۇجۇدۇم كۆيىدۇ. ھەي بالام، بۈگۈن مېنىڭ ئويلانغانلىرىم بولۇۋاتىدۇ. بىزنىڭ جامائەت ھازىر ناسىر ھاجىمنى بېشىغا ئېلىۋالدى. ھاجىمغا يارماق، ھاجىمنىڭ ئىلتىپاتىغا ئېرىشمەك ھازىر خەلقىم ئۈچۈن ھەج قىلغانغا ئوخشاش بىر ئۇلۇغ ئىش. مەن مانا شۇنىڭ ئۈچۈن، يەنى خەلقىمىزنىڭ ھېچ نەرسىنى بىلمەيلا بىر ئادەمنىڭ نامى بىلەن سەللىسىگە چوقۇنۇۋاتقانلىقى ئۈچۈن ئازابلانماقتىمەن.

مىڭتېكىدە نە ياتاق، نە ئاشخانا، نە سۇ يوق. ئەتراپتىكى تۆپىلىكلەر ئاپپاق قار، مۇز توڭلىغان تاغ سۈيىدە ئامالسىز تەرەت ئېلىپ، دالادا بەش ۋاخ ناماز ئوقۇپ، سوغۇق چېدىرلاردا قىستىلىشىپ ياتىمىز. ھاجىلارنىڭ تولىسى نۇرغۇن مال بىلەن چېگرادىن ئۆتكەنلىكى ئۈچۈن ئۇلار نۇرغۇن باج تۆلەشكەن. مەن ئۇلارنىڭ باجغا چىدىماستىن، ھاجىمنى قارغاشلىرىنى ئاڭلاپ

چىداپ ياتىمەن. بولۇپمۇ، ياش ھاجىملار بىلەن، ئاتا - ئانا،
قېرىنداشلىرىنىڭ ئالدىلىرىغا چىقىشقان ياشلارنىڭ ئاغزى
ئېچىلغان:

— باج كادىرى بەش مىڭ كوي باج تۆلەيسەن دېسە، ناسىر
ھاجىم باج كادىرىغا: «سەن نېمىشقا بۇلارنىڭ ماللىرىنى ساناپ
ئۆلچەپ كۆرمەيسەن؟ سېنى يۇقىرىغا چاقىمەن» دەپ قورقۇتۇپ،
ھەممە تاغارلىرىمنى يەشتۈردى. قاراپ تۇرۇپلا يىگىرمە ئۈچ
مىڭ كوي تۆلەتكۈزدى. ئوغرى ھاجىم ئون يەتتە مىڭ كوي
زىيان سالدى!

— ماڭا ئون ئىككى مىڭ كوي!

— ماڭا ئوتتۇز بەش مىڭ!

— ماڭا ئون ئىككى مىڭ!

— ئۆزى قانچىلىك باج تۆلىگەندۇ ئۇ ئوغرى؟

— ئۇنىڭ خىزمىتىنى مۇكاپاتلاپ باج ئالماس بەلكى!

— تاموژنىدىكىلەرمۇ ئۇنىڭدىن جاق تويۇپتۇ!

— قۇتۇلۇش ئۈچۈن بولسىمۇ باج ئالماس ئۇ ئوغرىدىن!

— تۆھپىسىمۇ بار، ھەيۋىسىمۇ بار، تۆھمىتىمۇ بار!

— يىغىسىمۇ، تۆۋىسىمۇ بار!

— قايتىپ ئۆيگە بارغاندىچۇ؟

— بېشىدا سەللە، قولىدا تەسۋى، ئاغزىدا ئىمان، قوينىدا

زەللە، ئاغزىدا ئەپسۇن، كۆڭلىدە شەيتان!

قاسىم چوقۇر بىلەن ئەمەتجان بىردەمدىلا ناسىر ھاجىم

توغرىسىدا بىر مىسرادىن شېئىر تەييارلاپتۇ، مەن لام - جىم
دېمىدىم.

شۇنىڭدىن كېيىن ناسىر ھاجىمنى كۆرمىدىم. ئەتىگەنلىكى

بىز قەشقەرگە قاراپ يولغا چىقتۇق. مەن ھاجىم بىلەن

ئۇچرىشىپ قېلىشتىن ئەنسىرەپ قەشقەردىمۇ ئۇزاق تۇرمىدىم.

غەيۋىتىم ئاخىرلاشسۇن بالام. ھاجىم مەندىن بىر ئاي

كېيىن قايتىپ كەلدى. ئۇنى يۇرت - جامائەت تۆت ماشىنا

بىلەن شەھەرگە كىرىپ ھۆرمەت - داغدۇغا بىلەن قارشى
ئېلىپ مەھەللىگە ئەكەلدى. قاسىم چوقۇرنىڭ دېيىشىچە، ئۇ بۇ
قېتىم ناھايىتى نۇرغۇن پۇل - مال بىلەن كەپتۇ. ئوغلغا
شەھەردە، كېلىنىگە ناھىيەدە دۇكان ئېچىپ بېرىپتۇ. ئۇلارنىڭ
دۇكانلىرى ماللىرىنىڭ توللىقى، خىللىقى بىلەن ھەممە
دۇكانلارنى بېسىپ چۈشەرمىش!

نېمە، ئەمدى ئۇ راست ھاجىم بولىدۇ دەمىسنا؟ مازاق
قىلىۋاتىسەن - ھە؟ دۇرۇس، مەن ھازىر «ئالتۇن سودىگىرى»
دېگەن نامغا ئېرىشتىم. مېنى «سودىگەر ھاجىم»، «زەرگەر
ھاجىم» دەيدىغانلار كۆپەيمەكتە. ناسىر ھاجىمنىڭ بىرىنچى
تۆھپىسى مانا شۇ، بالام! بۇ تۆھمەت، لېكىن راستقا
ئايلىنىدىغان تۆھمەت. بۇ نېمىشقا دەمىسنا؟ «ئۇلۇغ»
ئادەملەرنىڭ تۆھمەتلىرى ناھايىتى ئاسانلا راستقا ئايلىنىدۇ،
بالام. بىزنىڭ راست گەپلىرىمىزچۇ؟ ئوخشاشلا ناھايىتى
تېزلىكتە ئىغۋاغا ئايلىنىپ قالىدۇ. بولدى بالام، ھاجىم
ھەققىدىكى «ئىغۋالار»نى ئاخىرلاشتۇراي، ئۇنىڭ پېشىنى
سۆيۈش ئۈچۈن ئۆمىلىشىپ يۈرگەن جامائەت بۇ ئىغۋالارنى
ئاڭلىسا، مېنى ھېلىقى «ئالتۇن سودىسى» قىلغان «جىنايىتىم»
بىلەن قوشۇپ جازالاپ قويىدۇ. مەن خۇدادىن قورقىمەن،
جامائەتتىن، قانۇندىن قورقىمەن. مەن ھاجىمدەك ئىككىنچى
قېتىم «ھەج» قىلىپ گۇناھتىن قۇتۇلالمايمەن!

1988 - يىلى 12 - ئاينىڭ 31 - كۈنى، ئۈرۈمچى.

باش - ئاخىرى يوق خەتلەر

قىممەتلىك دوستۇم گۈلمىرە، مەن بۇ خەتلىرىمنى ھېكايىگە ئوخشىتىپ يېزىۋاتىمەن. نېمە ئۈچۈن ساڭا ئارقا - ئارقىدىن خەت يازمەن، بۇ ئۆزۈمگىمۇ قاراڭغۇ. يېقىندىن بېرى ساڭا خەت يېزىشنى ئارزۇ قىلىدىغان بولۇپ قالدىم. بۇنىڭ سەۋەبىنى ئاخىرقى خەتلىرىمنى ئوقۇپ چىقىپ چۈشىنىپ قالارسەن... سەن بىلىسەن، مەن رومان ئوقۇشقا تولىمۇ ھەۋەسكار ئىدىم. «چالغۇشى» نى دەپتەرگە كۆچۈرۈپ چىققانلىقىم يادىڭدۇر - ھە؟ «ئۆتكەن كۈنلەر»، «مېھرابتىن چايان» لار ھازىرمۇ يېنىمدا جۈمۇ؟ لېكىن، ھازىر بۇ كىتابلار كونىراپ قالدى. مەن ھازىر ئەرەبچە رومان ئوقۇيالايدىغان بولۇپ قالدىم. كۈنبويى قىلىدىغان ئىشىم كىتاب ئوقۇش، ياسىنىش... مەن ئالتۇن - كۈمۈش، ياقۇت - مەرۋايىت ئىچىدە، خان ئوردىسىدەك ياسىداق ئۆيدە ياشاۋاتىمەن. مەن راھەت - پاراغەتنىڭ يۈكسەك چوققىسىدا تۇرغانلىقىم ئۈچۈن ئۆتكەن كۈنلەرنى ئۇنتۇماقچى، ھەممىنى باشقىدىن باشلىماقچى بولغانىدىم. لېكىن، ئۆتكەن كۈنلەر ئادەمنىڭ يۈرىكىگە يىلتىز قالدۇرۇپ ئۆتىدىكەن. ئۇنى يۇلۇپ ئېلىۋەتمەك تولىمۇ تەس ئىكەن، ياق، مۇمكىن ئەمەس ئىكەن. مەن يىگىرمە تۆت ياشقا تولغان كۈنۈم ئاتىشىش نەچچە ياشلىق باي بىلەن توي قىلغىنىمدا سىلەر مېنى مازاق قىلىش ئۈچۈن تويۇمغا كەلدىڭلار، لېكىن ھەربىرىڭلارنىڭ قۇلىقىغا بىردىن ئالتۇن ھالقا سېلىپ قويۇۋىدىم، مازاق، تاپا - تەنە ئۈچۈن تەييارلىغان سۆزلىرىڭلار ئاپىرىن - مەدھىيەگە ئۆزگىرىپ كەتتى. مەن

بۇنى سەزدىم، سىلەردىن نەپرەتلەندىم ۋە پۇلنىڭ كۈچىگە قايىل بولدۇم. مەن ئەقلىمنى بىلسەم، ئىنسانلار تەلپۈنىدىغان نەرسە پۇل ئىكەن. ھەرقانداق چىرايلىق، داغدۇغىلىق گەپلەرمۇ پۇل يالقۇنىدا ئېرىدىكەن ياكى رەڭگىنى ئۆزگەرتىدىكەن. مەن بۇ سىرنى چۈشەنگەندىن كېيىن ئاتىشىم نەچچە ياشلىق بوۋاينىڭ نىكاھىغا ئۆتۈشنى خۇشاللىق ۋە مۇھەببەت بىلەن قوبۇل قىلدىم. ناۋادا، باشقا بىرى ئۆزىنىڭ ئاجايىپ گۈزەل چىرايىنى، ياشلىقىنى ۋە «ئىستىقبال» دەپ ئاتىلىدىغان كەلگۈسىنى پۇل - پۈچەك ئۈچۈن قۇربان قىلغان بولسا، مەن ئۇنىڭدىن نەپرەتلەنگەن ۋە ئۇنى تىللىغان بولاتتىم. لېكىن، مەن ھېچكىمدىن نەپرەتلىك گەپ ئاڭلىمىدىم. مانا شۇنىڭ ئۈچۈن مەن ئۆتمۈشكە نەپرەتلەنگەندىم. لېكىن، نەپرەت بىلەن ئۆتۈش ئىككى نەرسە ئىكەن...

مەن بۈگۈن چوڭ بىر مەرىكىگە بېرىپ ئۆز چىرايىم، بايلىقىم بىلەن ماختىنىپ كەلدىم. لېكىن، كۆڭلۈم غەش، روھىي ھالىتىم ناچار. يالغۇز ئۆيدە ئەينەككە قاراپ ئۇزاق ئولتۇردۇم. كۆز ئالدىمدىن ياشلىق، بالىلىق چاغلىرىم زادىلا كەتمەي تۇرۇۋالدى. غەشلىكتىن قۇتۇلۇش ئۈچۈن بىرى بىلەن مۇڭدېشىش كېرەك. بىرىگە ئۆز بەختىمنى كۆز - كۆز قىلىشىم كېرەك. بۇ خىل كۆز - كۆز قىلىش ئاغرىق پەسەيتىش دورىسىغا ئوخشىشىپ كېتىدۇ. مېنىڭ نېرۋىلىرىم بىرمەھەل ئالدىنىدۇ - دە، مەن ئۆز تۇرمۇشىمدىن رازى بولۇپ قالىمەن. ساڭا ماختىناي: مەن ئالتۇن - كۈمۈش، ياقۇت - مەرۋايىت ئىچىدە (مېنىڭ خېتىم ئارقىلىق ساڭا ھەم ھال ئېيتقۇم، ھەم ماختانغۇم، تۇرمۇشىمنى كۆز - كۆز قىلغۇم كېلىدۇ)، ماڭا بۇ يەردە ماختىنىشقا ئورۇن يوق. يېنىمدا سىلەر - مېنىڭ بىللە ئۆسكەن دوستلىرىم بولساڭلار ئىدى، قانچىلىك ماختانساممۇ بولاتتى. سىلەر ماڭا ھەيران قالاتتىڭلار، مېنىڭ ھاياتىم بىلەن پەخىرلىنەتتىڭلار، چىن كۆڭلۈڭلەردىن ماڭا

بەخت تىلەيتتىڭلار...

لېكىن، ھازىر مېنىڭ ئاق كۆڭۈل دوستلىرىم — سىلەر مەندىن تولمۇ يىراقتا. ئارىمىزدا قارلىق تاغلار، شاۋقۇنلۇق دەريالار، قۇملۇق چۆللەر، نەچچە مىڭ كىلومېتىرلىق ئۇزۇن يوللار بار.

سەن بىلسەن، مەن كىچىكىمدىنلا زىبۇ — زىننەتكە ئامراق ئىدىم. يادىڭىدۇ؟ سېنىڭ ھېلىقى ھېقىق مارجانلىرىڭ يوقالغاندا قانچىلىك يىغلىدىڭ — ھە؟ سېنىڭ كۆز يېشىڭ مېنىڭ قەلبىمگە يىڭنىدەك سانجىلدى. لېكىن، نەپسىم ئىنسابىمدىن غالىب ئىدى، مەن مارجانلىرىڭنى تىقىۋالغانىدىم. دوستۇم، مانا ئەمدى شۇ قىلىقىم ئۈچۈن ساڭا خەت بىلەن خالتا ئەۋەتتىم. خالتىدا تۈركىيەنىڭ قىزغۇچ ئالتۇندىن ئىشلەنگەن مېداليونى بار. مۇشۇ سوۋغام بىلەن كۆڭلۈڭدىكى غەشلىك يوقىلار، بەلكى...

... مەن ساڭا خەت يېزىۋېتىپ ئۆزۈمچىلا نومۇستىن تەرلەۋاتمەن، توۋا، ھېلىقى چاغدا سېنىڭ گىرىپ كۆڭلىكىڭگە ئەتەي سىياھ تۆكۈۋەتكەندىمۇ سېنىڭ كۆزلىرىڭگە ياش كەلگەنىدى. لېكىن، لەۋلىرىڭ يەنىلا كۈلكىگە مايىل كۆرۈنگەن...

دوستۇم گۈلمىرە، شۇنىڭ ئۈچۈن ئالدىڭدا ماختانغۇم، تۇرمۇشۇمنى كۆز — كۆز قىلغۇم كېلىدۇ: بىلەمسەن، بوۋىيىمغا ھەر كۈنى سېنىڭ گېپىڭنى قىلىپ بېرىمەن، بوۋىيىم سېنىڭ گېپىڭ چىقسا بۆلەكچىلا جانلىنىپ كېتىدۇ ۋە مېنىڭ چىشىمغا تېگىپ:

— ئەكىلىپ ھەمراھ قىلىپ بېرىيمۇ؟ سەنلا ماقۇل دېسەڭ قولۇمدىن كېلىدۇ، — دەپ قويدۇ. بۇ گەپلەرنى ئاڭلىسام كۆڭلۈم بۇزۇلىدۇ. ياشلىقىم، ئارزۇ — ئارمانلىرىم كۆز يېشىم بىلەن بىللە پەيدا بولىدۇ — دە، «بوۋىيىم» كۆزۈمگە سوغۇق، كۆرۈمسىز كۆرۈنۈپ قالىدۇ.

بۇنداق دېسەم «بوۋايغا ياتلىق بولۇپ پۇشايماندا قاپتۇ» دەپ ئويلاپ قالمايەنە. مەن بوۋاينى ياخشى كۆرىمەن. ئۇنىڭغا خۇدايىمدىن ئۆمۈر تىلەيمەن. بوۋاي ئاتىشى ئالتىگە كىرگەن بىلەن ماڭا ئوتتۇز ياشلىق قىران يىگىتنىڭ مۇھەببەت ھارارىتىنى تەقدىم قىلماقتا. دوستۇم، يىگىرمە بەش يېشىدا بۇنچە ياشلىق (دادامدىن ئون ياش چوڭ) ئادەمنى تاللىۋالغىنىمغا پۇشايمان قىلمايمەن. بوۋاي — مېنىڭ مېھرىبان، سېخىي ئېرىم بولمىغان بولسا، مەن ساڭا نېمە بىلەن ماختىنالايتتىم؟...

... دوستۇم، بۈگۈن ئۆيىمىزگە يۈرتىمىزدىن بىرنەچچە «ھاجىم» مېھمان بولۇپ كەلدى. مەن ئۇلارنىڭ ئاۋازىنىلا ئاڭلىدىم. بىر ئاۋاز ماڭا تولىمۇ تونۇش ئاڭلاندى. دېرىزىدىن ماراپ ماشىنىغا چىقار ۋاقتىدا ئۇلارنى غىل - پال كۆرگەندەكمۇ بولدۇم: ھېلىقى قول ھارۋىسىدا ئالما ساتىدىغان باققال بالا ھەج قىلغىلى كەلگەنمۇ، نېمە؟ ئۇنىڭ ھېلىقى شوخ، ھىيلىگەر كۆزلىرى ھايت - ھۈيت دېگۈچىلا بىزنىڭ بۇ ئالتە قەۋەتلىك بىنايىمىزنىڭ ھەممە دېرىزىلىرى، مەرمەر تاشلار ياتقۇزۇلغان ھويلىدىكى فونتان، ئىككى تۈپ خورما، كۆلدىكى بىر جۈپ ئاق قۇ، ھەتتا ئامېرىكىدىن كىرگۈزۈلگەن بىر جۈپ يېڭى ماشىنىلىرىمىزنى كۆرۈپ بولدى. مەن ئۇنىڭ بىزنى ئالدايدىغان چىرايلىق، لېكىن نەپرەتلىك كۆزلىرىدىن پۇل، دۇنياغا بولغان چەكسىز ئاچ كۆزلۈك، ھېرىس ۋە قىزىقىشنى بايقىدىم. ئۇنىڭ ماڭا كەلتۈرگەن كۆڭۈلسىزلىكلىرىمۇ شۇ كۆزلىرىدىن كەلگەن ئەمەسمۇ؟...

... بولدى، بۇ «ئالمىچى ھاجىم»نى ئۇنتاي، مەن ساڭا ماختىناي: يۇقىرىدا تىلغا ئېلىنغان ھەممە بايلىق مېنىڭ. مەن بوۋىيىمنى شۇنىڭ ئۈچۈن سۆيىمەن: ئۇ قانۇنىي يول بىلەن بۇ بايلىقنى ماڭا مىراس قالدۇردى. بىلەمسەن، «بوۋاي»نىڭ نە ئوغلى، نە قىزى يوق. بارلىق مىراسخورى بىز ئۈچ ئايالى.

ئاياللىرىنىڭ چوڭلىرىنىڭ ئۆيلىرى باشقا شەھەرلەردە. بوۋاي دائىم مېنىڭ يېنىمدا تۇرىدۇ.

... دوستۇم، ساڭا بۇ مەملىكەتتىكى تويۇم ۋە نيۇيورك شەھىرىگە تويغا بارغانلىقىم توغرىسىدا ھېكايە قىلىپ بېرى. سەن بەلكى بۇ گەپلەرگە ئىشەنمەيسەن، لېكىن مەن راستىنى يېزىۋاتىمەن، ناۋادا باشقا بىرى ماڭا سۆزلەپ بەرگەن بولسا مەنمۇ ئىشەنمىگەن بولاتتىم.

يۇمشاق، سىلىق، سالىق (خۇددى بىزنىڭ يۇرتىنىڭ سېنتەبىر ئايلىرىدەك) ماشىنا بىلەن شەھەردىن سىرتقا قاراپ ماڭدۇق. ماشىنا ئىچىدە بوۋىيىمىدىن باشقا ھېچكىم بولمىغاچقا مەن چۈمپەردەمنى ئېلىۋەتتىم. بۇ يەرگە مودا بولغان قارا گىرىپ ئۇزۇن كۆڭلىكىم زىلۋا بەدىنىمگە ياراشقان، بوينۇمدىكى بىرلىيانت كۆزلۈك مېدالىئون، قۇلقىمىدىكى ئاجايىپ ھالقام ماشىنا ئەينىكىدىن كۆرۈنۈپ تۇرىدۇ. مەن شۇنچىلىك ئاقىرىپ كەتكەنمەن (بىر يىلدىن بېرى كۈن كۆرمىگەنلىكىم ئۈچۈنمىكىن)، ھېلىقى چاغدا قايتا تەربىيەدىن شەھەرگە بىر تويغا كەلگەنمىدە يېرىلىپ كەتكەن قىزىل - قارا يۈزلىرىمنى كۆرۈپ، مازاق قىلىشىپ لەۋلىرىنى پۈرۈشكەن ماشىنىچى قىزلار ئەمدى كۆرگەن بولسىدى، دەپ ئويلايمەن. ئاداش، ئۇلار مېنى كۆرسە جەزمەن بىر - بىرىگە: «باي بولغاندىكىن سۈت بىلەن يۇيۇنار ھەرقاچان» دېيىشەر... دوستۇم، مەن ھازىر ئاجايىپ گۈزەلمەن. بارماقلىرىمدىكى بىر - بىرىدىن چىرايلىق ئۈزۈكلەر، ئاپپاق بىلەكلىرىمدىكى كۆزنى چاقىدىغان قۇر - قۇر بىلەزۈكلەر... بىر مىڭ تۆت يۈز ئامېرىكا دوللىرىغا ئالغان ئالتۇن سائەت... باشقىلارنىڭ بولغىنىدا مەن كۆرۈپ ھوشۇمنى يوقىتار ئىدىم. لېكىن، ئۇلارنى يىغسا مېنىڭ بىر قېتىم مىيىقىمدا كۈلۈپ قويغىنىمغا تەڭ كەلمەيدۇ. دوستۇم، بۇ بوۋىيىمنىڭ ماڭا ئېيتىدىغان شېرىن سۆزلىرىنىڭ بىرى...

قويۇق خورمىزارلىققا شۇنچىلىك كۆپ چېدىرلار تىكىلگەن، شۇنچىلىك كۆپ قازانلار ئېسىلغان، بوۋاي مېنىڭ قۇلىقىمغا:

— توقسان ئالتە قوي سويۇلدى، قىرىق ئالتە چېدىر تىكىلدى، ئەڭ ئاتاقلىق بايلاردىن ئوتتۇز ئىككىسىگە، دوستلاردىن بىر يۈز يىگىرمە ئىككىسىگە باغاق تارقىتىلدى. ئۆزىمىز بىلەن بىر يۈز ئەللىك بەش جۈپ بولدۇق. لېكىن، بۇ بىر يۈز ئەللىك بەش جۈپ ئادەم ئون بەش مىليون ئادەمگە ۋەكىللىك قىلىدۇ. پۈتۈن مەملىكەت بۈگۈن بىزنىڭ تويىمىز بولغانلىقىنى بىلىدۇ، — دېدى.

بۇ يەرنىڭ خەلقى پۇل - دۇنيا بىلەن ماختىنىشتا دۇنيادا بىرىنچى ئورۇندا تۇرسا كېرەك. ئەرلەر ئالتۇنلىرى بىلەن، ئىمارەتلەرنىڭ سان - سۈپىتى بىلەن ياكى بۇ يىلقى ھەج مەزگىلىدە ئۆيلىرىنىڭ ئىجارىگە بېرىپ تاپقان پۇلى، دۇكانلىرىدا سودا بولغانلىقى بىلەن ماختانسا، ئاياللىرى زىبۇزىننەتلىرى، قايسى مەملىكەتلەردە زىيارەت قىلىپ يازنى ئۆتكۈزگەنلىكى، خان ئائىلىسىگە جەمەت كېلىدىغان خېنىملار بىلەن بېرىش - كېلىش قىلغانلىقلىرى، ئېرىنىڭ ۋەدىلىرى، بالىلىرىنىڭ ئوقۇش، قىلىقلىرى، ھەتتا ئالدىدىن ئاشقان تاماقلىرى بىلەن ماختىنىدۇ.

بىز چېدىرلارنى ئارىلىدۇق: فىرانسىيە، ئىتالىيە، ھىندىستان، تۈركىيە، تۇنىسلارنىڭ ئەڭ ئېسىل گىلەملىرى سېلىنغان چېدىرلاردىن بۇرنۇڭغا گۈپۈلدەپ ئەنەبەر پۇرىقى ئۈرۈلۈپ تۇرىدۇ. داستانلاردىكى مېۋىلەر دۇنيانىڭ ھەممە يەرلىرىدىن كەلگەن. پۈتۈن - پۈتۈن پېتى تونۇردىن چىققان پاقلان گۆشلىرى (تونۇر كاۋىپى بۇ يەردە ئەتىۋارلىق)، تونۇر كاۋىپىنىڭ شورپىسىدا پىشقان مەزىلىك پولۇ، ھەر خىل شەربەتلەر... كىشىنىڭ ئىشتىھاسىنى ئاچىدۇ. لېكىن، تويلاردا بۇ نېمەتلەر زادىلا يېيىلمەيدۇ. ئاياللار ھەتتا بىر - ئىككى

چىشلەم بىلەنلا قوللىرىنى سۈرتىدۇ (گەرچە قورسقى ئاچ بولسىمۇ)، ئاياللار ئۆزلىرىنىڭ مۇشۇ «توقلۇقى» بىلەنمۇ ماختىنىدۇ. ئاشقان تاماقلارنى مەخسۇس توڭلاتقۇلىرى بار ماشىنىلار كېلىپ ئەكىتىدۇ - دە، مۇشۇ خىل غىزالارغا قاراشلىق ئائىلىلەرگە ئۆز قەرەلىدە ئاپىرىپ بېرىدۇ.

مەن توي تەييارلىقىدىن رازى بولدۇم. لېكىن، پۇلغا بولغان ئامراقلىقىم ۋە خوجايىنلىقىم مېنى سۆزلەشكە مەجبۇر قىلدى: — نېمىشقا بۇنچىلىك ھەشەمەتلىك توي قىلىپ پۇل زايە قىلىمىز؟

— پۇل دېگەننى چاپىمىز، تاپىمىز، ئۇ دائىم قول يۇغاندەكلا بىر ئىش.

— ئۆيلىرىمىزمۇ كاتتا، نېمىشقا ئۆيلىرىمىزدە مېھمان ئۇزاتمايمىز؟

— بۇ يەردە ئەرلەرنىڭ تويىدا قانچە چېدىر تىككەنلىكى نام - ئابروىغا مۇناسىۋەتلىك.

ئېرىمنىڭ تاپشۇرمىسى بويىچە مېھمانلار كەلگەندە چۈمپەردە ئىچىگە يوشۇرۇندۇم. ئەرلەر بىلەن ئاياللار ئايرىم - ئايرىم كۈتۈلدى، مەن ئاياللارغىمۇ ئارىلاشماي مەخسۇس چېدىردا توي كىيىمى بىلەن ئىززەت ساقلاپ ئولتۇردۇم. چۈمپەردە ئىچىدە تۇرۇپ تەقدىم قىلىنىۋاتقان توي سوۋغاتلىرى: ئالتۇن - مەرۋايىت، ئېسىل رەختلەر، ئالتۇن جابدۇقلار، زامانىۋى ئۆي - مۈلۈكلىرىنى كۆرۈپ تۇرىمەن. دوستۇم، بۇ سوۋغىلار بىزنىڭ پۇلىمىزغا نەچچە يۈز مىڭ يۈەنگە يارايدۇ دېگەنە.

لېكىن، مەن ئامېرىكىدا كۆرگەن قىز سوۋغىلىرىغا سېلىشتۇرغاندا ماڭا چۈشكەن بۇ سوۋغىلار ھېچ گەپ ئەمەس. بىزگە نيۇيوركتىكى ئەڭ كاتتا مېھمانخانىنىڭ بىر ئېغىز ئۆيىنىڭ بېلىتى، ئامېرىكىغا بېرىپ - كېلىدىغان ئايروپىلان بېلىتى سېلىنغان بىر كونۇپىرت پوچتا ئارقىلىق كېلىپ

تەگدى. كونۇپرتقا باغاق بىلەن يۇقىرىقى بېلەتلەر بىللە سېلىنغانىكەن. بىز ئەر - خوتۇن ئايروپىلان بىلەن نيۇيوركتا توغرا باردۇق. بىر باي (بىزنىڭ بوۋاينىڭ بىر يېقىنى) ئۆز ئوغلىنىڭ تويىنى مۇشۇ مەشھۇر شەھەرگە ئورۇنلاشتۇرغانىكەن. بەلكى سەن «نېمە ئۈچۈن؟ ياكى قىز ئامېرىكىلىقمۇ؟» دەپ سوراپ قالارسەن. ياق، قىزمۇ مۇشۇ يەرلىك. ئۇلار پۇل خەجلەش ئۈچۈن، پۇل خەجلەپ نام - ئاتاق چىقىرىش ئۈچۈن شۇنداق قىلىشىدۇ.

شۇنداق قىلىپ مەن ئاجايىپ ئېگىز بىناللىرى، پاكىز كۈچلىرى، مەدەنىيەتلىك ئادەملىرى بىلەن دۇنيادا داڭقى بار مەشھۇر شەھەرگە كەلدىم. بىزنىڭ ياتاق ئاتىمىش تۆتىنچى قەۋەتتە ئىكەن، ياتاقنىڭ بىر كۈنلۈكى ئۈچ يۈز نەچچە ئامېرىكا دوللىرى ئىكەن (ياتاقنى تەسۋىرلەپ سېنىڭ ئىچىڭنى پۇشۇرۇپ قويماي يەنە). بىز دۇنيانىڭ ئۇ يەر - بۇ يېرىدىن كەلگەن ئىككى يۈز نەچچە ئەر - خوتۇن (قىز - يىگىتلەرنىڭ سانى نامەلۇم) مانا مۇشۇ مېھمانخانىدا توي مۇراسىمىغا قاتناشتۇق. مەن كەتكەن پۇلنى ھېسابلاپ ئاۋارە بوپتىمەن: مەسىلەن، بىر كىشىگە يىگىرمە مىڭ دوللار كەتتى دېسەك، ھەممىسى بولۇپ قانچە؟... ناۋادا، بىر مېھمانخانىغا خەجلىگەن پۇل بىزنىڭ يېزىلىرىمىزنىڭ بىرىگە تەقدىم قىلىنسا قانچىلىك ئىش قىلىۋالغىلى بولار - ھە؟... دېگەنلەرنى ھېسابلاپ ھېرىپ كەتتىم... كەچتە قىزنىڭ يۈز ئاچقۇ مۇراسىمى بولدى. بىر يىگىت قىزنىڭ يىپەك رومىلىنى ئاچتى. ھەيۋەتلىك زالدا ھەيرانلىق نىشانى - قىيىقاس - چۇقان كۆتۈرۈلدى. قىز گۈزەل ئىدى. ئۇنىڭ سۈتتەك ئاق يۈزى، ئاجايىپ چىرايلىق چاچلىرى، بۇرۇن، قاش - كۆزلىرى مېنىمۇ ھەيران قالدۇردى. مەن زالىدىكى چۈمپەردىسىز ئولتۇرغان خېنىملارغا (بۇ يەردە ئاياللار چۈمپەردىسىز، ئەرلەر ياۋروپاچە كىيىنگەن) بىر - بىرلەپ قارىدىم. ياق، ھېچكىم بۇ قىز بىلەن چىرايدا

تەڭلىشەلمەيدىكەن. گۈزەل قىزنىڭ لەۋلىرى كۈلۈمسىرىدى، يۈزى قىزاردى. لېكىن، ئۇ كۆزىنى ئاچمىدى. بىر يىگىت ئورنىدىن تۇردى - دە: «مەن كۆزىنى ئاچۇرىمەن!» دەپ قىزغا قاراپ ماڭدى. ئۇ يانچۇقىدىن بىر سىقىم تىللانى ئالدى - دە، بىر تال تىللانى تىلى بىلەن نەمدەپ قىزنىڭ پېشانىسىگە چاپلىدى، قىز كۆز ئاچمىدى، تىللا كۆز يوپۇرمىقىدەك يەرگە چۈشتى. يىگىت يەنە چاپلىدى، قىز كۆز ئاچمىدى، يىگىت ئارقا - ئارقىدىن تىللا چاپلاۋەردى. قىز كۆز ئاچمىدى. يىگىتنىڭ تىللالىرى تۈگەپ باشقا بىر يىگىت ئورنىدىن تۇردى.

دوستۇم، مۇبالىغە ئەمەس، باي يىگىتلەر قىزنىڭ پېشانىسىگە شۇنچە جىق تىللا چاپلىدىكى، قىزنىڭ ئەتراپىدىكى تىللالارنى يىغسا جەزمەن بىر جاۋۇر ئالتۇن بولىدۇ. بۇ ئالتۇن بەلكى ئون كىلو ياكى يىگىرمە كىلو كېلەر، ئىشقىلىپ، بۇ كۆڭۈل ئېچىش ئۈچۈن سەرپ قىلىنغان ئالتۇنلار بىلەن بىزنىڭ يۇرتىمىزدا كىچىكرەك شەھەر قۇرغىلى بولار ئىدى. بىز مېھمانخانا ھۇجرىسىغا كىرگەندە مېنىڭ بوۋىيىم ئۈستەلگە قويۇلغان كۈمۈش پىيالىنى تىللا بىلەن تولدۇرغاندا «پاھ» دەپ ۋارقىرىۋەتكەنىدىم. بوۋاي:

— بۇ بىر رەسىم - قائىدە، ھەيران قالغۇچىلىكى يوق، — دېگەندە، مەن:

— بىر ئىمارەت پۈتمىدىغان ئالتۇننى بېرىۋەتتىڭىز، — دېگەنىدىم، مانا ئەمدى، قىزنىڭ چۆرىسىگە جىرىڭلاپ چۈشۈۋاتقان تىللالارنى كۆرۈپ، زادىلا ئۆزۈمنى تۇتۇۋالالمىدىم: پاھ، «بويى بىلەن تەڭ ئالتۇن...» دېگەن سۆزنى ئاڭلىغان، لېكىن بۇ گەپنىڭ راستلىقىنى بۈگۈن كۆردۈم، دەپ پىچىرلىدىم بوۋىيىمغا، بوۋىيىم كۈلۈپلا قويدى.

دوستۇم، ھېلىقى قىز راستتىنلا بويى بىلەن ئالتۇن ئارىسىدا قالدى.

نيۇيوركتقا توپغا بېرىپ، پۇل دېگەن نەرسىنىڭ بۇ يەردە قانچىلىك ئەرزىمەس نەرسە ئىكەنلىكىنى كۆردۈم. بۇ يەردە ئادەملەر قەغەز پۇل ئەمەس، ساپسىرىق ئالتۇن تىللارنى دەسسەيدىكەن، چاقچاق قىلىپ خۇددى تاش ئالمىدەك بىر - بىرىگە ئاتىدىكەن!... دوستۇم، سەن بىلىسەن، مەن پۇلغا تولىمۇ ئامراق، پۇلغا ئىگە بولۇش، نۇرغۇن پۇلنىڭ خوجايىنى بولۇش ئىستىكى مېنى ۋەتەن - يۇرتۇمدىن كېچىشكە مەجبۇر قىلدى. مەن ئەنە شۇنداق نۇرغۇن قۇربان بېرىشلەر ھېسابىغا بۈگۈن نۇرغۇن بايلىقنىڭ قانۇنىي مۇراسخورىغا ئايلىنالىدىم. مەن پۇل ۋە راھەت تۇرمۇش بىلەن ھەممىنى ئۇنتۇماقچى، ھەممىنى باشتىن باشلىماقچىدىم، لېكىن بۇ ئىش تولىمۇ تەس ئىكەن. مەن ھېلىقى ئالمىچىنى كۆرگەن كۈندىن بېرى ياشلىقنى، تۇغۇلغان، كىندىك قېنىم تۆكۈلگەن يۇرتىنى، دوستلارنى ئۇنتۇش زادىلا مۇمكىن ئەمەسلىكىنى چۈشەندىم. مەن مانا ئۈچ كۈندىن بېرى راھەت ئىچىدە ئازابلىنىۋاتىمەن. نۇرغۇن پۇلغا ئىگە بولغان تۇرۇقلۇق يوقسۇزلۇق دەردى بىلەن ئۆرتىنىۋاتىمەن. دوستۇم، مەن ساڭا باشتا «ماختىنىمەن» دېگەندىم، ئەلۋەتتە ماختانغۇچىلار مەڭگۈ غالىبلار ئەمەس ئىكەن. شۇنداقلا ئارزۇ قىلغۇچىلار، تەلمۈرگۈچىلەرمۇ مەڭگۈ بىچارىلەر ئەمەس ئىكەن...

مەن ئاخشام بوۋىيىمىدىن سورىدىم:

— ھاجىلار سىزدىن ياردەم سوراپ كەلگەندۇر ھەرقاچان - ھە؟
— شۇنداق - دە، — دېدى بوۋىيىم قاپىقىنى تۈرۈپ، — ھېلىقى شاپاق دوپپا كىيگەن ياشراقى، ھە، راست، سىز ئۇلارنى كۆرمىدىڭىز - ھە؟ ئۇلارنىڭ ئىچىدىكى ياشراقى، مىللەتنى تەربىيەلەش، خەلققە ياردەم قىلىش ھەربىرىمىزنىڭ بۇرچى، بىز بايلار پۇل چىقىرىپ مەكتەپ ئاچتۇق. تۆت قەۋەتلىك بىنا سالدۇق. ھازىر ئىككى يۈز ئوقۇغۇچى ھەر خىل تىللارنى ئۆگىنىۋاتىدۇ. بىزنىڭ مەكتىپىمىزگە قانچىلىك ياردەم

قىلالايسىز؟ دەيدۇ تېخى.

دوستۇم گۈلمىرە، ھېلىقى جادۇ كۆز ئالمىچى ھازىر راستتىنلا بايمۇ؟ بايلار پۇل چىقىرىپ مەكتەپ سالدۇق دەپتۇ، شۇ ئالمىچى راستتىنلا شۇنداقمۇ؟ مەن دېرىزىدىن ئۇنىڭ كەڭ پۇچقاقلق ئىشتان، ئاق كۆڭلەك، شاپاق دوپپا كىيۋالغىنىنى كۆرگەن. ئۇ مەن كۆرگەن تۇرقى بىلەن ھېچبىر بايغا ئوخشىمايدۇ، بەلكى تىلەمچىگە ئوخشىشىدۇ. مەن ئۇنى ھېلىقىدەك، رېزىنكە ئۆتۈك، مايلىق شەپكە، شەپكىدىن چىقىپ تۇرغان بۇدۇر چاپلىرى، ئەلەم ۋە تەنە سىڭگەن سىرلىق كۆزلىرى بىلەن كۆرۈشنى خالايتتىم...

ئەتىسى بوۋىم كەچ قايتىپ كېلىپ ئالمىچىنى كايىشقا باشلىدى:

— بايلارنى يىغىپ ھېلىقى شاپاق دوپپىلىق چاي تەييارلاپتۇ، بايلار بىر - بىرىدىن ئېشىپ پۇل بەرگىلى تۇردى. شاپاق دوپپا كىيگەن ھېلىقى سىزنىڭ يۇرتلۇقىڭىز ھەدەپ سۆزلىگىلى تۇردى. مەن لام - جىم دېمەي قايتىپ كەلدىم. بېرەي دېسەم دىلىم تارتمايدۇ. بەرمەي دېسەم بايلارنىڭ ئالدىدا سەت، مەن «ئويلىشىۋالاي» دەپ قايتىپ كەلدىم، — دېدى. مەن ھەيران قالدۇم:

— نېمىشقا ئۇنى يامان كۆرۈپ قالىدىڭىز؟ سىز مەرد ئادەم ئىدىڭىزغۇ؟

— مەندىن سوراۋاتامسىز؟ — دېدى ئۇ تامدەك تاتىرىپ، — ئۇ بۇ يەرگە سىزنى كۆرگىلى كەلگەن، مېنى بىلمەيدۇ دېمەك، ئۇ ھازىرمۇ سىزنىڭ پېيىڭىزدە، گادايلىقىدا ئېرىشەلمىگەننىگە ئەمدى باي بولۇپ ئېرىشمەكچى. ھە، نېمىگە تاتىرىپ كەتتىڭىز؟ مەن بىلجىرلاۋاتمەنمۇ؟ ياق! ئاشۇ شاپاق دوپپا، بىزنىڭ تويىمىز بولغان كۈنى غەرق مەست بولۇۋېلىپ تويىنى بۇزغىلى تاسلا قالغان ئەمەسمىدى؟ ئۇ ئۇنتۇغان بىلەن مەن ئۇنتۇمايمەن. ئۇنىڭ باغدىكى ئالمىنى قۇچاقلىۋېلىپ: «ھەي،

گۈلجەھرە!» دەپ ۋارقىرىغىنى ھېلىمۇ قۇلىقىم يېنىدا، ئۇ
بىزنىڭ ھۇجرىمىزنىڭ دېرىزىسى يېنىدا ۋارقىرىمىدىمۇ؟...
مەن بوۋايغا نېمىمۇ دېيەلەيتتىم. خۇددى بىرى گېلىمنى
بوغۇۋالغاندەك بولۇپ قالدىم...

... كەچ كۈز، يامغۇر، پاتقاق، سوغۇق... يۈگۈرۈپ دېگۈدەك
يېزىدىن شەھەرگە كېتىۋاتىمەن. قاراڭغۇ چۈشتى. مېنىڭ ئەس -
خىيالىم ئاپامدا. مەن چۈخەيلىرىمگە چاپلاشقان ئېغىر لاي،
ئېغىز - بۇرنۇمغا كىرىۋاتقان قاڭشىق تەر ئارىلاشقان يامغۇر
بىلەن ھېسابلاشماستىن كېتىۋاتىمەن. مەن قايتا تەربىيە
قىلىۋاتقان يېزىنىڭ شەھەردىن بۇنچىلىك يىراقتا ئىكەنلىكى
مانا شۇ كۈنى بىلىندى. مېنى ماشىنا، تىراكتورغا تەكلىپ
قىلىپ كۆزۈمنىڭ ئىچىگە قارىشىدىغان تەمەخور شوپۇرلار
بىراقلا ئۆلدىمىكىن، ھېچكىم ئۇچرىمىدى. كېتىۋاتىمەن،
ئايانلىرىم بارغانسېرى ئېغىرلاشماقتا، ماغدۇرسىزلانماقتا.
تەبىئەتنىڭ بۇ كۆڭۈلسىز، رەھىمسىز پەسلىگە شۇنىڭدىن بېرى
ئۆلگۈدەك ئۆچمەن.

... ئالدىمدا تاشقىن كۈز سۇلىرى يامىماقتا، سۇنىڭ
ئوتتۇرىسىدا بىر ئېشەك ھارۋىسى تۇرۇپتۇ. ئېشەك
كۆرۈنمەيدۇ. ھارۋىكەش تىزىدىن يۇقىرى سۇغا كىرىپ ھارۋىسى
بىلەن ھەپىلەشمەكتە (كۆز باغلانغان مەھەل بولغاچقا مەن
ئېنىق كۆرەلمىدىم). «نېمىلا بولسۇن بىر جاپاكەش ئادەمگە
يولۇقتۇم، جاپاكەشلەر بىر - بىرىنىڭ ھالىغا يېتىدۇ. ھەمراھ
بولاي» دەپ ئويلىدىم - دە، سۇغا تېخى چۆكۈپ بولمىغان
چىغىر يول بىلەن ھارۋىغا قاراپ ماڭدىم.

— ئېشىكىڭىز يېتىۋالدىمۇ نېمە؟

— ياق، ئۆلدى!

— ئۆلدى؟

مېنىڭ سوئالىم جاۋابسىز قالدى. ئالدىمدا تۇرغان ئادەم —
يىگىرىمىدىن ئاشقان يىگىت ماڭا سېھىرلىك كۆزلىرى بىلەن

يالت قىلىپ قارىدى - دە، كۈلۈمسىرىدى. ئۇنىڭ شۇ كۆزلىرى، شۇ ئەلەملىك كۈلۈمسىرىشى ھېلىمۇ ئېسىمدە. ئۇ كۈلۈمسىرەشكە ئاشۇ كەچ كۈز مەنزىرىسىگە، ئەرزىمەس بىرنەچچە سېۋەت ئالمىغا مۇشۇنداق جادۇ كۆزلىرىنىڭ ئىگىسى بولغان قىران يىگىتنى باغلاپ قويغان، پاتقاققا مىلىنىشكە، ياماق چۈشكەن، ئۇزۇن قونچلۇق رېزىنكە ئۆتۈك بىلەن سۇ ئىچىدە سائەت - سائەتلەپ تۇرۇشقا، ئۆلگەن ئېشەك ئۈچۈن ياش تۆكۈشكە ۋە باشقا خورلىنىشلارغا مەجبۇر قىلغان شارائىتقا نەپرەت، تەنە ۋە مەسخىرە يوشۇرۇنغانىدى.

ئۇ ئاشۇ كۆزلىرى بىلەن بىرلا قاراپ بىرلا كۈلۈمسىرەپ يۇقىرىقىلارنى ماڭا ئۇنىسىز، شەرتسىز ئېيتىپ بەردى. مەن ئاغرىق ياتقان ئانامنى، يىگىتكە ھەمراھ بولۇشنىڭ خەتەرلىك ئىكەنلىكىنى ئۇنتۇدۇم - دە، ئۇنىڭغا ياردەملەشتىم.

بىز ئېشەكنىڭ ئۆلۈكى بىلەن خوشلىشىپ، ھارۋىنى سۆرەپ سۇدىن چىققاندا، ئەتراپتىكى ھەممە نەرسە - نېرىدىكى قارامتۇل تاغلار، يېقىندىكى چىغ، قورايىلار قاراڭغۇلۇق ئىچىگە يوشۇرۇنغانىدى.

يىگىت ھارۋا شوتىسىنى يەرگە قويۇپ، يورۇقىنىڭ كۈچى قالمىغان قولچىرىغى بىلەن مېنىڭ ئاياغلىرىمنى، ئاندىن يۈزۈمنى يورۇتتى، مەن قوشۇمامنى تۈردۈم.

— نېمانداق قىلىسىز، بىلىپ قويۇڭ، بۇ قىلىقىڭىز ئەخلاقسىزلىق.

— نېمە؟ چىرايلىق قىزلارغا قاراشنى ئەخلاقسىزلىق بولىدۇ دەپ قانداق كىتابقا يېزىپتىكەن؟ مەنمۇ كىتاب مەستانىسى. مەن بۇنداق كىتابنى ئوقۇماپتىمەن. ئەكسىچە تېخى...

— ئەكسىچە نېمىنى ئوقۇدىڭىز؟ — دېدىم مەن خاپا بولۇپ، — قولچىرىغى بىلەن باشقىلارنىڭ كۆزىنى يورۇتۇش گۈزەل ئەخلاق دەپ ئوقۇغانىدىڭىز؟

— ھا - ھا - ھا... پاھ، ئۈكۈم، 50 - يىللارنىڭ ئوقۇغۇچىلىرىدەك گەپ قىلدۇڭىزغۇ؟ مېنىڭ ئاكا - ھەدىلىرىم مۇشۇنداق دەيتتى. لېكىن، سىز بىلەن بىزدەك ئۈزۈندى ئوقۇغان ياشلارغا بۇنداق سۆزلەر ياراشمايدۇ !

ئۇ موخوركىسىنى ياندۇردى. مەن چاقماق يورۇقىدا ئۇنىڭ چىرايىغا قارىدىم: ئۇ چىرايلىق — شەپكىسىدىن چىقىپ تۇرغان بۇدۇر چاچلىرى، ئۇزۇن كىرىپك، يارشىملىق يۇمران بۇرۇتى، دۈگىلەك يۈزىدىكى قاش - كۆز، ئېغىز - بۇرۇنلىرى — ھەممىلا يېرى چىرايلىق يىگىت ئىدى. ئۇنىڭ چىرايىدىن مەن ئېھتىيات قىلغان قوپاللىق بىلەن ۋەھشىيلىك تېپىلمىدى... ئېھ، گۈلمىرە، سەن مېنى زاڭلىق قىلىپ: «نېمانچە ئەزىملىك قىلىپ ئۇنىڭ چىرايىنى يېزىپ ئولتۇرىدىغانسەن، بىر كۆرۈپ كۆيۈپ قالغانىمىدىڭ يا؟» دەپ سورىشىڭ مۇمكىن. بىزنىڭ ئاجىزلىقىمىز مۇشۇ ئەمەسمۇ دوستۇم، راستتىنلا يىگىتلەرگە بىر كۆرۈپ كۆيۈپ قالىمىز. لېكىن، لام - جىم دېيەلمەيمىز. ئۇلاردىن مۇھەببەت، شوخلۇق تەلەپ قىلىمىز. لېكىن، كۆپ ھاللاردا ھېچنېمىگە ئېرىشەلمەيمىز.

مەن شۇ كېچىسى شۇنداق تىتىرىدىمكى ماڭغۇدەك ھالىم قالمىدى. ئاسمانغا قارىسام ھاۋا ئېچىلىپتۇ، ئاي ئاقۇچ بۇلۇتلار ئارىسىدىن پات - پاتلا چىراي كۆرسىتىپ ماڭا قاراپ قويدۇ. قارا - كۆك ئاسماندىكى يۇلتۇزلارمۇ خۇددى ماڭا دۇربۇن بىلەن قاراۋاتقاندەك، ئاي بىلەن يۇلتۇزلار خۇددى «ئەجەب بىھاي قىز ئىكەن، كېچىدە ئادەمزاتسىز دالادا بىر يىگىت بىلەن يالغۇز تۇرغىنىنى قارىمامدىغان» دەۋاتقاندەك قىلىدۇ.

— ماڭايلى، سىز ئالدىرىمىسىڭىز مەن ئالدىرايمەن ! — دېدىم تىترەپ تۇرۇپ.

— مەن نېمىشقا ئالدىرايمەن، — دېدى يىگىت موخوركىسىنى شوراپ تۇرۇپ، — چايغىچە ئالمنى پۇل قىلىپ

بۇياققا يەنە ماڭمەن، ئېشەك ئۆلدى. پۈتۈن بىر ئايلىق پايدا تۈگىدى. دائىم بازار باشقۇرۇشتىكىلەر بۇلىۋالاتتى، بۇ قېتىم خۇدايىم ئۆزى ئالدى.

ئۇنىڭ موخوركا يورۇقىدا قىزارغان ئەلەملىك چىرايىغا قاراپ ئىچىم ئاغرىدى.

— نان يەمسىز؟

— ئا يەردە خامان بار. مەڭگەن ئاستىدىن قۇرۇقراق بىرنېمە تېپىپلا، ئوت قالاپ ئىسسىنىۋالايلى، قاراڭ جالاقلاپ تىترەۋاتىسىز...

مەن ئۇنىڭ كەينىدىن خامانغا ماڭدىم. مېنى راھەت سۆرەپ ماڭدىمۇ ياكى ھېسداشلىقمۇ ھېچ يادىمدا يوق. بىردەمدىن كېيىن گۈلخان يېنىدىن ئورۇن ئالدىم. بىز ئوت ئالدىدا راھەتلىنىپ ئولتۇرۇپ نان بىلەن ئالما يېدۇق.

گۈلمىرە، ئادەمنىڭ ھاياتىدا نۇرغۇن ئىشلار بولىدىكەن. ئۇلاردىن نۇرغۇنلىرى ئېسىڭدە قالمايدىكەن. بەزىلىرى ئۇنتۇلمايدىكەن. بەزىلىرى ھەتتا ھەر كۈنى يادىڭغا كېلىدىكەن. ئاشۇ خامان، ئاشۇ كېچە مەن ئۈچۈن ئاشۇنداق ئۇنتۇلغۇسىز... گۈلخان ئۆچتى، لېكىن مېنىڭ ماڭغۇم يوق. گۈلخان يېنىدا قىلىشقان گەپلەر ئەمدى قاراڭغۇلۇقتا داۋاملاشماقتا. ئاسمان زۇمرەتتەك تىنىق، يۇلتۇزلار بۆلەكچىلا نۇرغۇن ۋە نۇرلۇق، ئاي خۇددى ھازىرلا مۇنچىدىن چىققان قىزدەك سۈزۈك. سوغۇق كۈز شامىلىمۇ ماڭا ئىللىق ۋە يېقىملىق، ئالما پۇرىقى ئارىلاشقان زەي ھاۋامۇ شۇنچە راھەت. ئۇ قاچانلاردا يېنىمغا كېلىۋالدىكىن، يۈرەكلىك ھالدا قولۇمنى تۇتتى:

— نېرى تۇرۇڭ، قېلىنلىق قىلماڭ! — مەن ئۇنى بىئىختىيار (خالىماستىن)، ماغدۇرسىز قوللىرىم بىلەن ئىتتەردىم. لېكىن، ئۇ خۇددى مەن ئۇنى ئۆزۈمگە تارتقانداك ماڭا چاپلاشتى. مەنە يەنە خالىماستىن تىللاۋاتىمەن:

— نېمانداق قىلىدىغاندۇ، بېشىڭنى يەيدىغان داپشاق، ۋىيەي قېلىنلىقىنى، ۋارقىرايمەن جۇمۇڭ بىكار...

بىز قىزلار جۈرئەتچان (قېلىن) يىگىتلەرگە ئامراق ئوخشايمىز. مەن ئۇنىڭ ھەممە شوخلۇقلىرىنى تىللاپ تۇرۇپ، يۇمشاق قارشىلىق بىلەن كۈتۈۋالدىم. ئۇ مېنىڭ قۇلىقىمغا: — بۇ دۇنيادا بۇنىڭدىن باشقا نېمە راھەت بار دەيسىز، دائىم جاپا، دائىم مۈشكۈل، دائىم خاپىچىلىق، ئاھ راھەت، نېمانچە راھەت!...

ئۇ مېنى كۈچلۈك، قوپال قوللىرى بىلەن شۇنچىلىك چىڭ قۇچاقلدىكى، مېنىڭ نازۇك بەدىنىم غارسىلداپ ئۈگە - ئۈگىسىدىن ئاجراپ كېتىدىغاندەك بىلىندى. لېكىن، مەن زارلانمىدىم. ئەكسىچە راھەتلەندىم...

بولغان ئىش شۇنچىلىك، لېكىن ئۇنتۇلغۇسىز. شۇنىڭدىن كېيىن مەن ئۇنى كوچىلاردا نۇرغۇن كۆردۈم، لېكىن كۆرمەسكە سالىدىم. ئۇ دائىملا ئۈستىبېشى ناچار، رېزىنكە ئۆتۈك بىلەن ئالدىراپ يۈرەتتى. بۇنداق كۆرۈمىسىز، دۈگدۈك ئوقەتچىلەر دوقمۇش - دوقمۇشتا تولۇپ تۇرۇپتۇ. شەھىرىمىزنىڭ مودا تالىشىغان قىزلىرى بۇنداقلا بىلەن گەپلىشىشنى نومۇس بىلىدۇ. ئۇنداقلارغا چىشىڭنىڭ ئېقىنى كۆرسىتىپ قويساڭ پۈتۈن شەھەرگە يامان گېپىڭ تارقىلىدۇ.

مەن ئۇنىڭغا يىراقتىن قاراپ قويۇش بىلەنلا چەكلەندىم. بىر كۈنى ۋېلىسپىت بىلەن ئالدىراپ كېتىۋېتىپ تار كوچىدا بىر ئېشەك ھارۋىسىغا دۇچ كەلدىم. ھارۋا يولدا توغرىسىدا تۇرۇۋاپتۇ. مەن ئامالسىز ۋېلىسپىتتىن چۈشۈپ ئېشەكنى تىللىدىم:

— خىخ، ھارام!

— تىللىماڭ، قىزچاق، ھارامنىڭ ھارۋىسىدىكى ئالمىسى

ھالال، ئالما يەڭ!

قوش ئىشكىلىك، سوقما تاملىق، ھويلىسى ئالما -

ئۆرۈكلۈك قورۇدىن ھېلىقى ئالمىچى چىقىپ ماڭا تىكىلىپ قاراپ، كۆزلىرىنى ئوينىتىپ سۆزلىمەكتە ئىدى. ئۇنىڭ بۇدۇر چاچ، يۇمشاق بۇرۇتلىرى، ئويناپ تۇرىدىغان جادۇ كۆزلىرى مېنى ئىختىيارسىز توختاتتى:

— سىزنىڭ ئۆيىڭىز مۇشۇمۇ؟

— ھەئە، تۇل ئانام، ئالتە ئۈكەم بىلەن مۇشۇ ئۆيدە كۈن كۆرۈۋاتىمىز.

— يالغۇز سىزلا ئوقەت قىلامسىز؟

— شۇنداق، قىزچاق، ئۆزۈم بىلەن سەككىز جاننى مەن باقىمەن. ئېشەك بىلەن ئون دەڭ تېخى!

— ئايالىڭىزچۇ؟

— ئايال؟ ئايالىم بولغان بولسا ھېلىقى كۈنى سىزگە شۇنچە...

— قويۇڭ ئۇ گەپنى! — مەن ۋېلىسىپىتىمگە سەكرەپ مىنىدىم. ئۇ كەينىمدىن «گۈلجەھرە!» دەپ ۋارقىرىدى، مەن قارىمىدىم. ئۇنىڭ نېمىسىگە قارايمەن: چىرايىغىمۇ؟ ماڭا چىراي ئەمەس، بايلىق كېرەك. ئۇنىڭ كۆڭلى بار ئوخشىمامدۇ؟ تۇنجى مۇھەببىتى بىلەن مېنى قۇچاقلىغان بولسىچۇ؟ بۇمۇ بىر بايلىق ئەمەسمىدى؟ لېكىن، بۇ بايلىق بىلەن ئىنسان بەختلىك بولالمايدۇ...

گۈلجەھرە، مەن ئەمدى ئىقرار بولۇۋاتىمەن. مەنمۇ ئاشۇ ئالمىچىنى تۇنجى مۇھەببەت بىلەن ياخشى كۆرگەنىكەنمەن. لېكىن، ئۇنىڭ كۆرۈمىسىز ئۈستىبېشى، ئورنى، چۆچۈرىدەك ئۈكلىرى ماڭا توسالغۇ بولغانىكەن. مەن بۇ خىل ئادەملەر بىزدەك قىزلارنىڭ خىلى ئەمەس، ئۇلار مۇھەببەت، ئائىلە دېگەننى خورلاشقىلا، تۈگىتىشكىلا ياراملىق دەپ ئويلىغانىكەنمەن. مەن مۇھەببەت بىر ئاجايىپ سىرلىق گۈلگە ئوخشىشىدۇ، ئۇ شۇنداق بىر تۇپراققا موھتاج: بۇ تۇپراق پۇل، ئالتۇن - كۈمۈش دەپ ئويلايتتىم. شۇنىڭ ئۈچۈن، مەن

«ئالمىچى» نىڭ ئىسمىنىمۇ سورىدىم. ئۇنى ئۇنتۇش ئۈچۈن نەچچە يىلدىن بېرى ھەر كۈنى، ھەر سائەت ھەرىكەت قىلىدىم. لېكىن، ئۇنىڭ ھېلىقى جادۇ كۆزلىرى، بۇدۇر چېچى مەن بىلەن قېرىشتى. مەن ئۇنى ئۇنتۇيالمىدىم، ئالمىچىنىڭ شوخلۇقىغا گۇۋاھ بولغان خامان، گۈلخان، ئاي ۋە يۇلتۇزلار زادىلا ئۇنتۇلمىدى...

— قانچىلىك بىرنەرسە بەرمەكچى سىز ئۇلارغا؟ — دەپ سورىدىم بوۋىيىمىدىن. بوۋاي ماڭا ئالاي قارىدى.
— بىلمەيمەن، بەلكى ھېچنېمە بەرمەسمەن! — دېدى بوۋاي ئاخىر خاپا بولۇپ.

مەن باتۇرلۇقۇمنى نامايان قىلىشنى ئويلىدىم:
— ئۇنداق بولسا، مەن بارلىق ئالتۇنلىرىمنى ئۇلارنىڭ مەكتىپىگە ياردەم قىلىمەن. بەلكى يۈز مىڭ ياكى يۈز ئەللىك مىڭ دوللارغا ياراپ قالار!

— نېمە؟ سىز شاپاق دوپپا بىلەن بەلكى مەندىن يوشۇرۇنچە كۆرۈشكەنسىز. ئۇنىڭغا بەلكى ھېلىھەم كۆڭلىڭىز باردۇ؟ ئۇ ياش، چىرايلىق، بىز بولساق قېرى، كۆرۈمىسىز؟
— سىز نېمىلەرنى دەۋاتىسىز؟ مەن ئۇنى ئۆمرۈمدە كۆرگەن ئەمەسمەن. مەن سىزدىن باشقا ھېچكىمگە كۆڭۈل بەرگەن ئەمەسمەن، ئىللا - بىللا شۇنداق.

مەن كۆزلىرىمگە ياش ئالدىم. بۇ ياش كىملىرىگە مۇھەببەت، كىملىرىگە نەپرەت تەقدىم قىلىشى بىر ئۆزۈمگىلا ئايان.

دوستۇم گۈلمىرە، ئەرلەر بىزنىڭ كۆز يېشىمىزنى كۆرسە ئاسانلا يۇمشايدۇ. بىز ئۇلارنى ھەرقانداق يالغان گەپكە ئىشەندۈرەلەيمىز، بۇ ئىشتا بىزنىڭ نازۇك تىلىمىز بىلەنلا كۆز يېشىمىز بىزگە ياردەم بېرىدۇ. مەن بوۋىيىمىنىڭ چىرايىدا رازىلىق ۋە خۇشاللىق پەيدا بولغىنىنى كۆردۈم.

— بولىدۇ، — دېدى ئۇ كۈلۈپ قويۇپ، — مەن يىگىرمە

مىڭ دوللار تەقدىم قىلاي. خوتۇن، ھېچكىم بۇنچىلىك چوڭ ياردەم قىلمىدى تېخى. يۇرتۇڭنىڭ گۈللىنىشى سېنىڭ خۇشاللىقىڭ، مەن بۇنىڭغا بېشىڭ بىلەن تەڭ ئالتۇن بېرىشكىمۇ رازى.

ئاڭلىدىڭمۇ گۈلمىرە، مانا بۇ مېنىڭ بوۋىيىمنىڭ جاۋابى. بۇ جاۋابقا قانچىلىك مۇھەببەت ھارارىتى سىڭگەن - ھە! لېكىن، بىز ئۆزىمىزنى قەدىرلەيدىغان ئادەملەرنى دائىم ئالدايمىز: ئۇلارغا يالغان سۆزلەيمىز. بايلىرىغىمۇ، گادايلىرىغىمۇ، ئۆزىمىز ياخشى كۆرىدىغانلىرىغىمۇ، يامان كۆرىدىغانلىرىغىمۇ شۇنداق قىلىمىز. باشقىلار قانداقكىن، مەن نەق شۇنداق.

1988 - يىلى 8 - ئاي، پاكىستان راۋالپىندى

ئېھ، توپىلىق يول

1

گۈلئايىشەم قىممىتى بار ھەممىلا نېمىسىنى —
ياشلىقىنى، ھۆسننى، ئار — نومۇسىنى... پۇلغا تېگىشكە
رازى بولدى. بۇ ئىش ئۇنىڭ غېمىنى يېگۈچىلەرنىڭ غەزىپىنى،
نارازىلىقىنى قوزغىغىنى بىلەن ھاممىسىنىڭ خۇشاللىقىنى،
غۇرۇرىنى ئاشۇردى. ھاممىسى ئېقىۋاتقان ئاندەك سالىپىپ
تۇرىدىغان ئىككى مەڭزىگە تېپىپ چىققان خۇشاللىقىنى نامايان
قىلىش ئۈچۈن، ئۆيمۇئۆي قاترىدى ۋە خىرىلداق ئاۋازى بىلەن
باشقىلارنى ئەيىبلەپ، ئۆزىنى ماختاپ مۇنۇ گەپلەرنى
تەكرارلىدى:

— ئۆزىدىن يىگىرمە ياش چوڭ بولغىنى بىلەن، نارەسىدە
بالىدەك گۈل، يېتىمدەك ياۋاش، مالايىدەك تىنىمىسىز ئادەم ئۇ.
مۇنداق ئەرگە چۈشۈۋالغان خوتۇنغا مۇھەببەتنىڭ لازىمى نېمە؟
ياشلار بەخت، بەخت، دېيىشىدىكەن، چىرايلىق گەپ،
سېغىنىش، كۆيۈشۈش... بەختىمىش. بەخت — پۇل!
ئاڭلىمىغانلار ئاڭلاپ قويسۇن، مەن گۈلئايىشەمگە يېگەن —
ئىچكەندەك سوقا سەندەلدەك، تۇرغۇزۇپ قويسا تىكلەمە
تاغاردەك، يېتىلسە ئۆكۈزدەك، يېسە مېۋىسى تۈگىمەس
دەرەختەك ئەر تاپتىم. يەتمىش مىڭ كوي پۇلى بار، تەرەپ —
تەرەپكە يولى بار. خام تاسمىدەك قولى بار، ئىككى قىز، تۆت
ئوغلى بار، ئىككى قوتان قويى بار، ياغاچ — ئورمان بېغى بار،
نەچچە يۈز مو يېرى بار، يۈزى تۇتۇق، قولى ئوچۇق، تويغىمۇ

يالاڭ ئاياغ بارىدىغان، يىغىنلارغا زاغرا تۈگۈپ ماڭىدىغان گۈل
ئەرگە تەگكەن ئايال بەختسىز بولامدەكەن؟ بىلىپ قويۇڭلار،
گۈلئايىشەمنىڭ بەختى ئېچىلدى !

ئاچچىق كاساڭ قورايىنىڭمۇ چىرايلىق گۈلى بولىدۇ. ۋات -
ۋات ئايالنىڭمۇ چىرايلىق تەسەللىسى بار ئىكەن:

— كۆڭلۈڭنى بۇزما، — دېدى ئۇ تىكلەپ ئەينەك ئالدىدا
سىڭار يان تۇرۇۋېلىپ ئىچىدە ياشلىقى ۋە گۈزەللىكى بىلەن
خوشلىشىۋاتقان مىسكىن چىراي گۈلئايىشەمنىڭ كۆڭلىنى
ياساپ، — ياشلىق ئۆلمەيدۇ، مۇھەببەت قېرىمايدۇ. قېرىغا
تەگكەنگە كۈل بولۇپ تۈزۈيدىغان ئىش بولسا، مەن
تۈزۈماسمىدىم. قېرى ئۆلدى، دۆلىتى قالدى. بەخت تاپتىم.
كۆڭۈل بىلەن بەختلىك بولىدىغان بولسا، مەن ئون يەتتە
قېتىم بەختلىك بولار ئىدىم. نەدىكىنى؟ دىلىمغا ئون يەتتە
قاداق چۈشتى. سېنىڭ بۇ بوۋىيىڭنى خەقلەر روزەك بەز
دەيدىكەن. ئۇ بەز بولسا، سەن مۈشۈك بول، قىزىم. ئاغزىدىن
كىرىپ، بۇرنىدىن چىق. بىر يىلغىچە ئۆلسە، ھېچ بولمىسا
بانكىدىكى يەتمىش مىڭ كويىنىڭ يېرىمى سېنىڭ.
ئۆلمىسەچۇ؟ ئون مىڭ كويلۇق چەكتىن بىرنىلا ئېلىۋالساڭ
بولدى، قالغان بەختىڭگە مەن كېپىل !

مەڭزى سالپاڭ، ئاغزى كەمشۈك ۋات - ۋات موماي
قاڭسىق گەپلىرى بىلەن گۈلئايىشەمنىڭ چىرايىدىكى
مىسكىنلىك ئورنىغا خۇشلۇق ئەكەلدى. ئەمدىلا ئوتتۇزدىن
ھالقىغان قىران جۇۋان ئەمدى بوۋايغا ئايال بولىدىغانلىقىنى
تامامەن ئۇنتۇدى - دە، بولغۇسى دۆلەت، يەنى پۇل، خوجايىن
بولۇش ئارزۇسى ئۇنى مەست قىلىشقا باشلىدى. ئۇ شۇ
مەستلىكنىڭ كۈچى بىلەن بۈگۈن دىدارلىشىدىغان لايىقىنىڭ
كۆڭۈل تۈرىدىن ئورۇن ئېلىش ئۈچۈن گۈزەل چىراي ۋە
ئەۋرىشىم سۈمباتىنىڭ قىممىتىنى ئاشۇرۇشقا تۇتۇش قىلدى...
ئۇ پەردازدىن كېيىن ھاممىسىنىڭ ئالدىغا چىقتى:

— بوپتۇمەنمۇ، ھامما؟

— گۈلدەك ئېچىلىپسەن قىزىم. جەننەتنىڭ ھۆرلىرى
بىكار قالسۇن ئالدىڭدا. مەن روزەك بەزگە خەۋەر قىلاي،
بۈگۈنلا توي خېتى ئېلىڭلار!

ھاممىسى چىقىپ كەتكەندىن كېيىن، گۈلئائىشەمنىڭ يەنە
كۆڭلى بۇزۇلدى. مۇشۇ ھۆسنى بىلەن كۆرۈمىسىز، بىلىمىسىز،
ئەڭ يامىنى مۇھەببەتسىز، ئالتە بالا ۋە كېلىن - نەۋرىسى بار
قوپال دېھقانغا ئايال بولىدۇ. ئۇنىڭ پۇل ۋە دۆلىتىنى ئۆزىگە
قارىتىۋېلىش ئۈچۈن ئار - نومۇسى، ۋىجدانىنىمۇ ساتىدۇ، ئۇ
نېمىلا بولسۇن، يەتتىنچى سىنىپنى تۈگەتكەن، خېلى جىق
رومانلارنى ئوقۇغان، ئالىي مەكتەپنى پۈتكۈزۈپ ھۆكۈمەت
ئورۇنلىرىدا ئىشلەۋاتقان تونۇش - بىلىش، دوستلىرى بىلەن
سۆھبەتلەشكەن، بىرىنچى ئېرىدىن كۆڭلى سۇ ئىچمەي،
خورلۇق تارتقىنى ئۈچۈن، ئۆزىگە ئىچ پەش تارتقان نۇرغۇن
يىگىتلەرگە قاپاق ئاچمىغان، سەۋر - تاقەت ۋە يوقسۇزچىلىققا
كۆنگەن ئايال تۇرۇپ، يەنە نېمىشقا پۇلغا ئۆزىنى ئاتتى؟
ھاممىسى ئازدۇرمىۇ؟ ھېلىھەم بولسىمۇ يېنىۋالسا بولىدۇغۇ؟
شۇ چاغدا ئۇنىڭ كۆز ئالدىغا قولىغا نۇرغۇن پۇل تۇتقان نادان
دېھقان كەلدى - دە، تىزىق - تىزىق پۇل ئۇنى يەنە
قىزىقتۇردى: يەتمىش - سەكسەن مىڭ كوي نەق پۇلى بارمىش،
يەنە ئۇلار يالاڭ ئاياغ يۈرەرمىش، تامىقى زاغرا بىلەن
قېتىقمىش. پۇل تېپىشنى بىلەرمىش، خەجلەشنى ئوقمايمىش.
مېنىڭ ۋەزىپەم پۇل خەجلەش! پاھ، بۇنداق ئاسان ئىشقا كىم
يۈگۈرمىسۇن؟ ئۇ شۇلارنى ئويلىدى - دە، بۇ قېتىم ئالدىنقى
نىكاھىنىڭ تەتۈرىنى قىلماقچى بولدى. ئۇ قېتىم كۆڭلى،
ۋىجدانى ئۇنى باشقۇرغان، لېكىن ئۇ خورلانغان، بۈگۈنچۇ؟
كۆڭلى، ۋىجدانى ئۇنى ئەيىبلەمەكتە، لېكىن ئۇ بۇ قېتىم
ئۆزىنى نېمىلا بولسۇن تەۋەككۈل قىلىپ نەپسىگە تاپشۇرىدۇ...
ھويلا ئىشكى غىچىرلىدى، گۈلئائىشەمنىڭ يۈرىكى

جىغىلدى. ئۇ نېمىلا بولسۇن تويى بولىدىغان ئايال - دە. ئۇ ھاياجانلاندى، تەمتىرىدى. ئۆيىنىڭ زەدىۋاللىرىنى تۈزەشتۈردى، سۇپىغا تاۋار يېكەنداز سالدى ۋە يۈزىنى ئالقىنى بىلەن سىيپىدى.

— ئەسسالامۇئەلەيكۇم !

ئۆيگە شىپىلداپ بىر ئەر كىشى كىرىپ كەلدى ۋە تاپسىدىلا زوڭزايدى. گۈلئائىشەمنىڭ تېنى شۈركۈندى، ئۇ كىرگۈچىگە قارىدى. ئايالنىڭ كۆزىگە ئەڭ ئاۋۋال دېھقاننىڭ كىرلەشكەن شاپاق دوپپىسى، تەردىن قېتىشقان ئاق يەكتىكىنىڭ سىرتىدىن باغلىغان يېشىل تاۋار بەلبېغى، قولتۇقىغا قىستۇرۇۋالغان بىر جۈپ كونا كالىچى چۈشتى. گۈلئائىشەم ئىختىيارسىز ھالدا:

— سىلى، سىلى، ھاممامنى ئىزدەپ كەللىمۇ؟ — دەپ

سورىدى.

— يوقسۇ، — دېدى دېھقان يېرىم قوزغىلىپ بىر ئالقىنىدا چاڭ باسقان گەدىنىنى سىلاپ قويۇپ، — گۈلئائىشەم دېگەن چوكان بىلەن كۆرۈشمەكچىدىم ! — ئۇ ساپسىرىق شالاڭ چىشلىرىنى كۆرسىتىپ ھىجايىدى. گۈلئائىشەم ئۆزى پەرەز قىلغىنىدىن نەچچە ھەسسە كۆرۈمسىز ئادەمنى كۆرۈپ ئىختىيارسىزلا كەينىگە داجىدى. مانا مۇشۇ ئادەم ئەمدى ئۇنىڭ ئېرى بولىدۇ. بۇ ئەلۋەتتە ئالدىنقى ئېرىنىڭ دەسسەشلىرى، خورلاشلىرىدىنمۇ بەتتەر ئىش. لېكىن، مۇشۇ كۆرۈمسىز گەۋدە ئۇنى بەختلىك قىلىدۇ. چۈنكى، ئۇ پۇلدار. گۈلئائىشەم ئۆزىنى نەپىسگە تاپشۇرغانىكەن، ئەلۋەتتە بۇ ئادەمگە ئوچۇق چىراي، خۇش مۇئامىلىدە بولۇشى كېرەك.

— سۇپىغا چىقسىلا، يېكەندازغا !... مەن گۈلئائىشەم...

دېھقان ئەندىكەندەك قىلىپ گۈلئائىشەمگە قارىدى. ئۇنىڭ كۆزلىرىدىن ئوت يانغاندەك، لەۋلىرى تىترىگەندەك بولدى — دە، ئايالغا تىكىلىپ ئورنىدىن تۇردى. شۇ چاغدا ئۇنىڭ

قولتۇقىدىن كالىچى چۈشۈپ كەتتى. گۈلئايىشەم تۇيۇقسىزلا خۇددى تۇغۇپ بولغان مېكىيانىدەك قاقاقلاپ كۈلۈپ كەتتى.
— خېنىم، بالىكەنلا، بەك چىرايلىقكەنلا، بىزدەك دېھقانغا ئاش بولالىمۇ؟ — گۈلئايىشەمنىڭ كۈلكىسى تۈگىگەندىن كېيىن روزەك بەز ئايالدىن سورىدى.

— خەق سىلنى بەز دەيدىكەن، ماڭمۇ بەزلىك قىلالىمۇ؟
— توپىدىن پۇل تاپىدىغان خەق بەز بولمىسا بېيالىمايدۇ خېنىم!

— سىقىپ سىقىمىدىن چىققىنىنى يالا دېسىلە، سىلىگە ئاش بولمايمەن. ھەممە گەپنى ھاممام ئېيتقاندا، ھاممامنىڭ دېگىنىگە كۆنسە مەنمۇ سىلنى قېرى كۆرمەيمەن!...

— كۆنگەچكە ئالدىلىرىدا يۈكۈنۈپ ئولتۇرغاندىمەن خېنىم! گۈلئايىشەم روزەك بەزنىڭ يالاڭ ئاياغ، تۆگە تاپىنىدەك پۇتلىرىغا، چاڭ باسقان يۇڭلۇق مەيدىسىگە، كىچىك، ئورۇق يۈزىگە ياراشمىغان كەكە ساقىلى بىلەن ئىنچىكە بۇرۇتقا، تەر تەپچىرەپ تۇرغان قىڭغىراق تەك بۇرنىغا، ئورا كۆزلىرىگە سىنچىلاپ قارىدى. بۇرنىدىن باشقا بۇ گەۋدىدە گۈلئايىشەمگە ياققۇدەك ھېچنېمە تېپىلمىدى. ئۇ ئۇلۇغ — كىچىك تىنىدى — دە:
— توينى چوڭ قىلالا؟ — دېدى.

— جۇۋان تويى بولغاندىكىن چېغىدا بولار!

— مەن ئېتىزدا ئىشلىيەلمەسمەچۇ؟

— ئالتە بالىغا ئانا بولۇپ ئۆيدە ئولتۇرۇپ بېرەلا!

— زېرىكسەمچۇ؟

— زېرىكسىلە ئىش قىلالا.

— قانداق ئىش؟

— كالا ساغىلا، سۈت پىشۇرىلا، يۇڭ تىتىلا، شوينا

ئېشىلا، ياماق يامايلا، تۇخۇم يىغىلا، ئوتياش ئوتايلا، ئوغۇت

يىغىلا، ۋاي — ۋۇي چىدىسىلا مىڭ خىل ئىش بار.

— ۋاي ئانام، ئاۋۋالقى ئاياللىرىنى ئىشلىتىپ

ئۆلتۈرۈۋەتكەن ئوخشىماملار؟

— بالىلىرىغا قىسىنىپ، ئاچ يۈرۈپ كېسەل تاپتى. ھازىر بولغان بولسا ئۆلمەيتتى.

— ئۆلۈپ كەتكىلى نەچچە يىل بولدى؟

— سەككىز يىل ئىككى ئاي.

— بالىلار ئۆگەيلىسە قانداق قىلىمەن؟

— بالىلار كالنى ئانا دېگۈدەك بولدى. ئۆگەيلىمەدۇ؟ ماڭا

ئايال بولمىسىمۇ بولۇپەرەتتى، بالىلارغا ئانا بولمىسا بولمايدىكەن.

— بالىلارنى باشقۇرامدىمەن؟

— شۇنداق.

— پۇلىنىچۇ؟

— بانكا باشقۇرىدۇ.

— چەكىنىچۇ؟

— ساندۇق.

— ئاچقۇچنى كىم تۇتىدۇ، ئانىمۇ، ئاتىمۇ، بالىمۇ؟

— كېيىن بىلىلا.

— دېمىسىلە توي خېتى ئالغىلى بارمايمەن.

— ئۇنداق بولسا يېپىق قازان دۈملەگلىك پېتى قالسۇن !

روزى بەز ئورنىدىن تۇردى. گۈلئايىشەم چۆچۈپ ئالدىنى

توردى:

— چاقچاق، چاقچاق قىلغاننىمۇ بىلمەملا؟

ئەتىسى ئۇلارنىڭ نىكاھى ئوقۇلدى. ئۇلار ئۆيگە كەتمەكچى

بولۇپ پىيادە يولغا چىقتى. گۇڭشى بازىرىدا روزى بەز

گۈلئايىشەمنى بەش مۈچەنلىك لەڭمەن بىلەن مېھمان قىلدى.

گۈلئايىشەم خاپا بولۇپ قالدى. ئۇلار يولغا چىققاندا، گۈلئايىشەم

ئوشۇققىچە توپىغا پاتتى. ئۇ پۇتىنى قېقىپ نارازى بولۇپ:

— گۈلدەك جۇۋاننى ئەللىك كوي خەجلەپ ئېلىۋاللا، يەنە

گەپ قىلمىسام پىيادە ئەكىتىۋاتلىغۇ؟ — دېدى.

— ھارۋا كىرا قىلاي دېسەم نومۇس قىلىدىكەنمەن خېنىم،
توپىدىن قورقمىسلا، مانا ماڭا ئوخشاش يالاڭ ئاياغ ماڭسىلا! —
ئۇ توپا ئىچىدىكى پۇتىنى كۆرسەتتى.
«خورلۇق! — دەپ ئويلىدى گۈلئايىشەم توپىلىق يولدا
ئېگىز پاشنىلىق توپىلىق بىلەن قىيىنلىق كېتىۋېتىپ، —
سەۋر قىلاي، ئون مىڭ كويلۇق چەكتىن بىرىلا قولۇمغا
چۈشسە، سېنىڭ ئۆيۈڭدە باغلاپ قويساڭمۇ تۇرمايمەن...»

2

تۇن، تىنچىق ئۆي.
ئون ئىككى پارچە تىكمەت سېلىنغان سۇپىدا سامان تەكى،
چىت كۆرىپلەر ئۈستىدە گۈلئايىشەم يالغۇز ياتماقتا، ئۇنىڭ
ئۇيقۇسىزلىقتىن قىزارغان كۆزلىرى تۇڭلۇككە قالدغان.
كىچىككىنە تۇڭلۇكتىن بەش تال يۇلتۇز كۆرۈندى. قاراڭغۇ
باغدىن كاككۇك ئاۋازى، يېقىنلا يەرلەردىن قويلارنىڭ
مەرەشلىرى، ئىتلارنىڭ ھۇۋلاشلىرى ئاڭلانماقتا. يوغان ئۆيىنىڭ
تۆت تېمى ۋە كىرلەشكەن زەدىۋاللىرى شام يورۇقىدا غۇۋا
يورۇپ تۇرغاچقا، ئۆيىمۇ خۇددى تالادەك قورقۇنچلۇق: «ھەممىلا
نېمىسى كۆڭلىدەك قارا، — دېدى ئۇ ئۆز - ئۆزىگە، —
بىرىنچى توي ئاخشىمى ياش ئايالىنى گۈندىخاننىسىغا يالغۇز
تاشلاپ قويۇپ بىر چىققاق قوزا ئۈچۈن پۈتۈن بالىۋاقىسى
بىلەن چۆلگە چىقىپ كەتكەن ئادەمدىن نېمىسىمۇ
ئۈندۈرۈۋالارمەن؟ ھەي بەختسىزلىك، بۇ ئەرنىڭ ماڭا
كەلتۈرىدىغان راھەت - پاراغىتىدىن ئەزىمەتنىڭ تايلاق -
دۇمباسى مىڭ ياخشى ئەمەسمۇ؟ كېتىش كېرەك، تېزرەك
قېچىش كېرەك...»

لېكىن، ئۇنىڭ كۆزى كات ئۈستىدىكى تېرىلەر ئاستىدا
توپا بېسىپ ياتقان قارا ساندۇققا چۈشۈش بىلەن يۈرىكى ئويناپ

كەتتى. ئۇنىڭ كۆز ئالدىغا بۈگۈن كۆرگەنلىرى: روزەك بەزىنىڭ بۈك دەرخلەر ئارىسىدىكى ئىككى قورۇ جايى، چېتىگە كۆز يەتمەس ئورمانلىرى، قويللىرى، كەڭ ئېتىزلىرىدىكى كېۋەز، بۇغداي، قوغۇن، ئوتياشلىرى، توخۇ - تۇمان، يۇڭ - تېرە، ياغاچ - تاش؛ كىر كىيىملەرنى كىيىشىپ ئەمگەكتىن باشقىنى بىلمەيدىغان ساددا بالىلىرى، يەردىن ئۈستۈن قارىمايدىغان بوستان چاچ كېلىنى، خۇمار كۆز، قوشۇما قاش، مىسكىن كۈيلەرگە نەي چالىدىغان قويچىسى... بىرمۇبىر كەلدى. ئاشۇ كۆرگەنلىرىنىڭ ھەممىسىلا ئاۋۇ توپا بېسىپ ياتقان ساندۇقنى پۇلغا تولدۇرۇشقا تىرىشىۋاتقانلار. مانا شۇ بايلىققا خوجايىن بولۇشنى خالىماي قېچىش ئەخمەقلىق بولماسمۇ؟ لېكىن، ھېلىقى يىرگىنچلىك بوۋاي ھازىر كېلىدۇ، ئۇنىڭ بىلەن بىللە بولىدۇ، بۇ خورلۇققا ئۇنىڭ يۈرىكى چىدارمۇ؟ «ئىلاھىم ھېلىقى قوزىسى بىلەن ئۆزىمۇ يوقالسىدى. مەن ئۇنىڭسىز خوجايىن بولسام قانداق ياخشى - ھە!»

تۈڭلۈكتىن كۆرۈنگەن يۇلتۇزلارنى بىر پارچە كۈل رەڭ بۇلۇت كېلىپ توسۇۋالدى. بۇلۇت بىردىنلا شەكلىنى ئۆزگەرتىپ ئادەم سۈرىتىگە ئوخشاپ قالدى. بۇ ئادەم ئورۇق، يىرگىنچلىك روزەك بەزىنىڭ ئەينەن ئۆزى ئىدى. گۈلئايىشەمنىڭ تېنى شۈركۈندى - دە، تۆۋەندىكى مەنزىرە خىيالىدىن چاقماقتەك ئۆتتى: ئۇزۇن خەسە كۆڭلەك، تامبال كىيگەن ئادەم شامنى پۈۋدەپ ئۆچۈردى - دە، گۈلئايىشەم ياتقان يەرگە كەلدى، ئۇ گۈلئايىشەمنىڭ يېنىغا قىسايدى، گۈلئايىشەمنىڭ بەدىنىگە تىترەك ئولاشتى. ئۇنىڭ يىرىك قولى ئۇنىڭ بىلىكىگە تەگكەنىدى، گۈلئايىشەم ئىختىيارسىز «ئەزىمەت!» دەپ ۋارقىرىۋەتتى. روزەك بەزى ئورنىدىن چاچراپ تۇرۇپ شامنى ياندۇردى ۋە زورغا كۈلۈمسىرەپ:

— قورقۇتۇپ قويدۇمما؟ — دېدى.

گۈلئايىشەم شۈمشىپ ئولتۇرۇۋېلىپ تامدەك تاتىرىپ

ئۇنىڭغا يېلىندى.

— ماڭا يېقىن كەلمىسىلە، ئۆتۈنەي !

ھويلا ئىشىكى قېقىلدى، روزەك كىردى - دە،
گۈلئايىشەمگە قاراپ كۈلۈپ:

— ھېلى كېلىمەن، قوزا كەلمەپتۇ، تېپىپ كېلەيلى ! —
دېدى.

گۈلئايىشەم تۈڭلۈككە قارىدى، ئادەم سۈرەتلىك بۇلۇت يوق،
يۇلتۇزلار كۈلمەكتە: بىرىنىڭ ئايالى بولمەنۇ، يىرگىنىمەن؛
يەنە بىرىنىڭ ئايىغى ئاستىدا چەيلىنىمەنۇ، سېغىنىمەن !
ئەزىمەت، سەن مېنىڭ ھاياتىمدا راستتىنلا ئۆچمەس
يۇلتۇزمىسەن - ھە؟ گۈلئايىشەم شۇنداق ئويلىدى. ئەمدى ئۇنىڭ
كۆزلىرى خۇمارلىشىپ ھەم شېرىن، ھەم ئاچچىق، ياشلىق -
گۆدەكلىك خاتىرىلىرى كىنو لېنتىسىدەك بىرمۇبىر ئالدىدىن
ئۆتتى...

بۇدرۇق پاقلىنىدەك شوخ، بوۋاقتەك غەمىسىز، سۈزۈك كورلا
نەشپۈتىدەك چۈرۈك، ئەتراپتىكى ھەممىلا نېمە گۈزەل ۋە
قىزىقارلىق بىلىنىدىغان ئون ئالتە ياشقا تولغان چېغىدا ئۇنى
تۇنجى مۇھەببەت مەست قىلدى، ھاياتىنى ئۆزگەرتىۋەتتى. ئۇ
نەسىھەت ۋە تەھدىت قىلغان ئاتا - ئانىسىنى، ئىستىقبال ۋە
بەخت ۋەدە قىلغان مەكتىپىنى چۆرۈۋېتىپ، تىراكتورچى
يىگىت بىلەن قاچتى. يىگىتنىڭ ئويناق كۆزلىرى بىلەن بۇدۇر
چاچلىرى ئۇنىڭ ئۈچۈن ھەممىدىن گۈزەل، قىممەتلىك،
بىلىمىز يىگىتنىڭ قوپال چاقچاق، بىھاي ناخشىلىرى ئۇنىڭغا
مەكت قوغۇنىدەك لەززەتلىك بىلىندى. ئۇ مۇرادىغا يەتتى.
تويىدىن كېيىن، بىر پارچە كىگىز، بىر يوتقان - كۆرپە بىلەن
ئۆي تۇتقان بولسىمۇ، ئۆزىنى بەخت ئىگىسى، غالىب - ئۈستۈن
ھېسابلىدى. چىرايلىق ئەر - ئۇنىڭ ھاياتى. ئائىلە ئۇنىڭ
بەختى بولۇپ تۇيۇلدى. ئۇ ئەر ئۈچۈن ھەممىدىن كېچىشكە،
ئائىلە ئۈچۈن ھەممىنى قىلىشقا رازى بولدى، توپىغا مىلىنىپ

ئېتىزدا ئىشلىدى، قىغ - كۈكۈمغا سۈركىلىپ قوي بوردىدى. باشقىلار: «تۆت بۇلۇڭ، بىر كۈلۈڭ» دەپ كۆزگە ئىلمىغان ئۆيىگە گىلەم سالدى. رادىيو ئالدى، ئېرىنىڭ مېھمانلىرى ئۈچۈن ئوتتا كاۋاپ، ھالى خاراب بولسىمۇ زارلانماستىن خۇش بولدى. ئېرى تىراكتورنى تاشلاپ سۇ ئىدارىسىنىڭ ماشىنىسىنى ھەيدىگەن يىلى گۈلئايىشەم ئوغۇل تۇغدى. بۇدۇرۇق ئوغلى گۈلئايىشەمنىڭ ھاياتىغا تېخىمۇ چوڭ قەدىر - قىممەت تەقدىم قىلدى، ئۇ ئەمدى باياشات، غەمىسىز ياشاپ، بالىلىرىنى قاتارغا قوشۇشقا چىن ئىخلاى بىلەن ئىشەندى...

لېكىن، ھايات توختام سۇ ئەمەس ئىكەن، يالغانچى كۈنلەر، ئالدامچى يىللارمۇ بولىدىكەن. ھەتتا تۇيۇقسىز مۆلدۈر يېغىپ، بوران چىققاندا، بالايىئاپەت ئەكىلىدىغان كۈنلەرمۇ بولىدىكەن. بىر كۈنى دوستلىرىدىن ئېرىنىڭ بىر قىزىنى ماشىنىغا سېلىپ ئۈرۈمچىگە ئەكەتكىنىنى ئاڭلىدى. ئېرى كەلگەندە سۈرۈشتۈرگىنى ئۈچۈن سۆيۈملۈك ئېرىدىن تۇنجى قېتىم قاتتىق تاياق يېدى. گۈلئايىشەم يەنە گۇناھنى ئۆزىگە قويدى: بالا، ئۆي بىلەن بولۇپ كېتىپ ئەرنى رازى قىلالىمىدىم، ئۆزۈمنى تاشلىۋەتتىم. ئەزىمەتنىڭ مەندىن كۆڭلى سۇ ئىچمىگەن يەرلىرى بار بولغاچقا، تالاغا قارىغان، دەپ ئويلىدى. ئۇ ئەمدى كۆپرەك جاپا تارتسىمۇ، ئېرىنىڭ كۆڭلىنى ئېلىش ئۈچۈن تىرىشىدىغان بولدى، ئۇ ئۆزىنى ياساشقا، ئېرى بىلەن بىللە ئولتۇرۇش، ئويۇنلارغا بېرىشقا باشلىدى. لېكىن، ئۇ بۇنىڭ بىلەن تېخىمۇ بەكرەك رەنجىش تاپتى: ئېرى ئۇنىڭ كۆزىچىلا باشقا قىزلار بىلەن تانسا ئوينىمايدىغان، ئېرىنىڭ ئويناق كۆزلىرى بىلەن بۇدۇر چاچلىرى باشقا قىزلارغا ھۇزۇر - ھالاۋەت بېرىدىغان، ئۇنىڭ كۆڭۈل يارىسىنى ئۇلغايتىدىغان بولۇپ قالدى. گۈلئايىشەم روھىي خورلىنىشتىن قۇتۇلۇش ئۈچۈن دوستلىرىغا ھال ئېيتىدىغان، دوستلىرىنىڭكىدە قونۇپ قالىدىغان بولۇپ قالدى. ئۇ بىر كۈنى بالىسىنى كۆتۈرۈپ

ئۆيىگە كەلدى - دە، بېشىغا چاقماق چۈشكەندەك قاتتىق
ۋارقىرىدى: ئېرى بىر ئايال بىلەن كارىۋاتتا ئۇخلاۋاتاتتى...
شۇنىڭدىن كېيىن گۈلئايىشەم قويغان - تۇتقىنىنى
بىلمەيدىغان، ئولتۇرغان يېرىدە سائەت - سائەتلەپ
ئولتۇرىدىغان، كىشىلەرگە كۆرۈنۈشتىن نومۇس قىلىدىغان
بولۇپ قالدى. مانا شۇ كۈنلەردە ئۇنىڭ ھاياتىدا مۆلدۈرلۈك
بوران تۇيۇقسىز پەيدا بولدى. بالىسى تۇيۇقسىزلا ۋاپات بولدى.
گۈلئايىشەم بالىسىنىڭ قەبرىسىنى قۇچاقلاپ نەچچە كۈنلەرنى
ئۆتكۈزدى، لېكىن، ئۇ تارتقۇلۇققا ئۆلمىدى. بالا كۆيۈكى،
ئەرنىڭ زۇلمى ئۇنى ۋاقىتسىز قېرىتىپ، يىگىرمە نەچچە
يېشىدىلا يۈزىگە قورۇق، داغ چۈشتى.

بالىسى ئۆلۈپ كەتكەندىن كېيىن، ئېرى ئۇنى تېخىمۇ
خورلىدى، ئۇردى، تاشلىدى. بىر كۈنى ئۇ ئېرىنىڭ ئايىغىغا
يامىشىپ يالۋۇرۇپ: «ئۇر، تىللا، قۇل قىل، لېكىن سىرتقا
قارىما!» دېدى. ئېرى ئاچچىق كۈلۈپ قويۇپ گۈلئايىشەمنىڭ
قۇلقىغا دەسسەدى. قۇلاق ۋە بۇرۇنلىرىدىن قان چىقىپ تۇرغان
گۈلئايىشەمنى ھاممىسى ئۆيىگە ئەكەتتى.

«ھوي ئەزىمەت، سەن مېنىڭ ھاياتىمدىكى يۇلتۇزمۇ؟ مەن
سېنى كۆرمىگىلى ئۈچ - تۆت يىل بولدى، تايىقىڭ، تىل -
ئاھانىتىڭ ئۈنتۈلدى، نېمىشقا كۆزلىرىڭ بىلەن بۇدۇر
چاچلىرىڭ ئۈنتۈلمىدى؟ نېمىشقا يەنە نامىڭنى تىلغا ئالمەن،
نېمىشقا سېنى چىللايمەن!» گۈلئايىشەم پىچىرلاپ ئۇخلاپ
قالدى.

گۈلئايىشەم ۋاراڭ - چۇرۇڭدىن ئويغاندى: تاڭ ئېتىپتۇ.
ھويلىدا بالىلار ۋارقىراشماقتا. ئۆزىدىن نېرىدا سامان تەككىيەگە
بېشىنى قويۇپ، چەكمەن يەكتەكنى غېرىبچە يېپىنىپ روزەك
بەز يېتىپتۇ. گۈلئايىشەم ئورنىدىن تۇرۇۋېتى:

— ئوبدان ئۇخلىدىلىمۇ؟ — دېدى روزەك كۈلۈپ تۇرۇپ.

— قوزا بارمىكەن؟

— تاپتۇق.

— بىر قوزنى دەپ ھەممىڭلار باياۋانغا چاپتىڭلارمۇ؟

— كۈزگە بېرىۋالسا ئاتمىش - يەتمىش كويلۇق قوي دېسىلە ! — دېدى روزەك ئورنىدىن تۇرۇۋېتىپ، — تۇرسىلا خېنىم، ھېلى بالىلار سالام بەرگىلى كىرىدۇ.

گۈلئايىشەم ھېچنەدە كۆرمىگەن ھۆرمەتنى بۇ ئۆيدە كۆردى: ئالتە بالا، بىر كېلىن ئۇنى «ئانا» دېيىشتى. گۈلئايىشەم نومۇس قىلىپ، روزەككە:

— ھېچ بولمىسا چوڭ ئوغۇل بىلەن كېلىن ئاچا دېسۇن، ئانىسى نېمىسى ! — دەپ پىچىرلىدى.

«ئانا» ئېغىزدىكىلا گەپ ئەمەس ئىكەن، بالىلار ۋە ئەرنىڭ ھۆرمىتىمۇ يېتەرلىك بولدى: بىرىنچى كۈنىلا ئۇنىڭ ئالدىغا قاتلىما، قايماق، پىششىق تۇخۇملار قويۇلدى. باشقىلار بولسا زاغرا بىلەن غىزالىنىپ ئىشلىرىغا كېتىشتى. چۈشكىچە گۈلئايىشەم باغ، ھويلا - ئاراملارنى يەنە ئارىلىدى. باغ ئۇنىڭ زوقىنى تارتتى. ئۇ يەردە قويۇق تېرەكلەرنىڭ سايىسى، مەي باغلاپ پىشقان شىرنىلىك چېقىر ئۈجمە، جىگدىلەرنىڭ پۇرىقى، قۇشلارنىڭ سايىراشلىرى كۆڭۈلگە ئارام، بولۇپمۇ نۇرغۇن ۋاقىتنى ھاممىسىنىڭ تار ئۆيىدە خىيال بىلەن ئۆتكۈزگەن مىسكىن ئايال ئۈچۈن بۇنداق سالقىن، ھاۋالىق باغ جانغا راھەت تۇيۇلدى. ئۇنىڭ ۋارقىراپ ناخشا ئېيتقۇسى، دەرەخلەرگە ياماشقۇسى، باغلاقتىن بوشانغان موزايدەك قىيغىتقۇسى كەلدى. ئۇ باغدا يالغۇز يۈرۈپ يۇمران جىگدە كۆچەتلىرى ئارىسىدىن بىردەمدىلا ئەللىك - ئاتمىش تۇخۇم يىغىۋالدى. ئىچ پۇشۇقىدا باغنىڭ نېرسىغىچە يالت - يۇلت قىلىپ ئىشلەۋاتقان بالىلارغا زوقمەنلىك بىلەن قارىدى...

چۈشتە ئۇ بالىلارنى پىششىق تۇخۇم بىلەن مېھمان قىلدى. قارىقۇمچاق كېلىن ئۇنىڭغا ئېڭىشىپ پىچىرلىدى:

— ئاتام ئۇقسا تە بولىدۇ. ھەر ئالتە كۈندە بەش يۈز

تۇخۇم ساتىمىز، تۇخۇم پۇلى يۈز كوي، كېمىسە بوۋاي خاپا
سالىدۇ ئانا!

— يەنە نېمە ساتىسىلەر؟

— كۆكتات، ئۆرۈك، ئۆردەك، بېلىق، ياغاچ، ئارىلاپ قوي،
گۆش، سۈت، قايماقمۇ ساتىمىز.

— يەكشەنبە بازاردا قانچىلىك پۇلغا ئىشلەيسىلەر؟

— كۆپ بولغاندا بەش — ئالتە يۈز كوي، بولمىسا ئۈچ —
تۆت يۈز كويلۇق نەرسە ساتىمىز، ئانا.

— پۇلنى سىلى تۇتاملا؟

— ياق، ھېسابنى مەن چىقىرىمەن، پۇلنى ئاتام ئۆزى
ساندۇققا سالىدۇ، ئۈچ — تۆت ئايدا بىر قېتىم بانكىچى كېلىپ
پۇللارنى ئەكىتىدۇ. بىزنىڭ بالىنىڭ دادىسى بىللە بېرىپ چەك
ئەكىلىدۇ.

— ئۇقتىلىمۇ، دادىلىرى پۇل يىغىپ نېمە قىلىدىكەن؟

— تازا بىلەلمىدىم ئانا، مەن قوغۇنلۇققا باراي، قوغۇنلار
بۇ يىل بەلەن ئوخشىدى. قوغۇن پىشقاندا ھەپتىدە ئىككى —
ئۈچ يۈز كوي كىرىم بولىدۇ.

— يەنىچۇ؟

— كۈزلۈككە كېۋەز پىشقاندا نەچچە مىڭ كويلاپ پۇل
كىرىدۇ.

— يەنە پۇل كىرىدىغان قانداق چاغلار بار؟

— ئەتىيازدا باققان قويىلارنى ساتقاندا، يازدا ھۆكۈمەتكە
بۇغداي ئۆتكۈزگەندە، ھە، راستلا ئۇنتۇپ قاپتىمەن، بىزنىڭ
بالىنىڭ دادىسىنىڭ دېيىشىچە، مىڭ تال جەگە ياغاچ
سېتىلىپتۇ. يېقىندا ياغاچ كېسىدىغانلار كېلەرمىش.

— بىر تال جەگە نەچچە كوي؟

— كەم بولسا ئالتە — يەتتە كوي، بولمىسا ئون كوي.

— ۋاي ئاتام! — دېدى گۈلئايىشەم پېشانىسىگە
شاپىلاقلاپ، — پۇل دېگەننى كوچىنىڭ توپىسىدەك ئۇسىدىغان

گەپكە نغۇ !

ئۇ شۇنچە پۇللۇق ئائىلىنىڭ ئەزاسى، ياق، ئەزاسى ئەمەس،
خوجايىنى، ئۇ ئەلۋەتتە خۇشال بولۇشى، ھاممىسىنىڭ ئۆيىدە
بىر كوي ئۈچۈن چىراي سارغايىتقان كۈنلىرىنى ئۇنتۇشى،
بوۋايىنى ياخشى گەپ بىلەن ساندۇقنىڭ ئاچقۇچىنى بېرىشكە،
پۈتۈن ئائىلىنىڭ كىرىم - چىقىمىنى باشقۇرۇش ھوقۇقىنى
تاپشۇرۇپ بېرىشكە كۆندۈرۈشى كېرەك.

كەچكى تاماقتا گۈلئايىشەمنىڭ ئالدىغا پىششىق گۆش
تارتىلدى.

گۈلئايىشەم گۆشنى پارچىلاپ ئەڭ چوڭىنى روزەككە،
قالغانلىرىنى بالىلارغا بۆلۈپ بەردى. روزەك خاپا بولۇپ:

— يامان ئۆگىنىپ قالىدۇ، گۆشنىڭ تەمىنى تېتىپ
قالسا، بالىلار قوتاندىكى قوينى تۈگىتىدۇ، خېنىم! — دېدى.

— قوتاندىكى تۈگىسە، ئېتىزدىكىسى باركەن،
ئېتىزدىكىسى تۈگىسە، بانكىدىكىسى باركەن، ۋايىيەي! — دېدى
گۈلئايىشەم. بالىلار خۇشال بولۇشتى. ئەمما، روزەك قولىنىڭ
كەينى بىلەن ئاغزىنى سۈرتۈپ ئورنىدىن تۇرۇپ كەتتى.

كەچ كىرگۈچە ئېغىر ئەمگەك بىلەن چارچىغان بالىلار
كەچكى تاماقتىن كېيىنلا ئاشۇ تاماق يېيىلگەن ئۆيدە ئوڭغۇل -
دوڭغۇل يېتىشىپ ئۇخلاپ قېلىشتى. يالغۇز گۈلئايىشەملا
ھېلىقى يوغان «مېھمانخانا» سىغا قايتىپ كېلىپ، كۆرىپلەر
ئۈستىگە يانپاشلىدى. سىرتتىن نەي ئاۋازى ئاڭلاندى.
گۈلئايىشەم راھەتلىنىپ تىڭشىدى. ئارقىدىن گۈلئايىشەم ياخشى
كۆرىدىغان «گۈلمەرەم» دېگەن ناخشا ئېيتىلدى. گۈلئايىشەم
ناخشىغا ئەگەشتى:

بۇ يوللار ئۇزۇن يوللار، گۈلمەرەم،
ئەگمەي ماڭالاملا، گۈلمەرەم.

بىر پىيالە چاي تۇتۇپ، گۈلمەرەم،
كۆڭلۈمنى ئالاملا، گۈلمەرەم.

ياش ئايالنىڭ ھېسسىياتچان قەلبى ناخشا بىلەن ئويغاندى.
«قويچى بولساڭمۇ يىگىتسەن، — دېدى ئۇ ناخشىغا زوقلىنىپ، —
شۇڭا ناخشاڭغا ئەگەشتىم...»

ئۇ شۇ بىر كۈن ئىچىدە ھاياتتىن يەنە نۇرغۇن لەززەت
ئېلىشقا بولىدىغانلىقىغا ئىشەندى: بىر يەردە قېقىلساڭ، يەنە
بىر يەردە كۈتۈلىدىكەنسەن، بىرنى يوقاتساڭ، بىرنى
تاپىدىكەنسەن، خاپىلىق، خۇشاللىق دېگەنلەر يۈزگە چۈشكەن
خالدەك ساڭا بىر ئۆمۈر ھەمراھ بولۇپ تۇرالمىدىكەن.
گۈلئايىشەمگە خۇشاللىق ئاتا قىلغان بۇ ھايات ئۇنىڭغا
مۇھەببەتمۇ ئاتا قىلسۇن، بىز ئۇنىڭغا خەيرلىك تىلەيلى.
چۈنكى، قاراڭغۇلۇقتىن ئەنە ئىككىنچى بىر قەلب ئىگىسى
چىقىپ كەلمەكتە: ئۇنىڭ يۈرىكى خۇددى بۇنىڭدىن ئوتتۇز
نەچچە يىل بۇرۇنقىدەك ھاياجان، خۇشاللىق ۋە نومۇس كۈچى
بىلەن تېپىچەكلىمەكتە!

3

خوجايىن بولۇش ئىنسانلارنىڭ روھىدىلا ئەمەس،
بەدىنىدىمۇ يېڭىلىق پەيدا قىلىدىكەن. قاراڭلار، گۈلئايىشەم مۇنۇ
ئۆيىدىكى توققۇز ئەمگەكچىنىڭ خوجايىنىغا ئايلىنىۋىدى، بىر
ئايدىن كېيىن يۈزىدىكى داغ ئىزلىرى بىلەن ئىنچىكە
قورۇقلىرى تۈگەپ، خۇددى ئەزىمەت بىلەن بەختلىك سائەتلەرنى
ئۆتكۈزگەن ۋاقتىدىكىدەك چىرايىدىن نۇر ۋە كۈلكە يېغىپ
تۇرىدىغان بولۇپ قالدى. ئۇ ھاۋانىڭ سالقىن چاغللىرىدا
كېۋەزمۇ ئوتىدى، قوغۇننىڭ ئوتىنى چاپتى. قول تىراكتورى
بىلەن بۇغداي تېپىۋاتقان خامانغا بېرىپ ئارا تۇتۇپ ئايلاق

سالدى، كېلىن بىلەن سەھەر - كەچلىكى كالا ساغدى... لېكىن ئۇ بۇ ئىشلارنى ئۆزىنىڭ ھەممىگە يارايدىغان «خوجايىن» ئىكەنلىكىنى كۆرسىتىش ئۈچۈن قىلدى. ئۇ ئىشلاردىن ئەيىبمۇ تاپاتتى. ئۇنىڭ تاپقان ئەيىبى چوڭ ئوغۇلنىڭ ئوغىسىنى قايناتقان بىلەن روزەكنىڭ زوقىنى قوزغايتتى:

— ئاناڭلارنىڭ دېگىنىدەك قىلىڭلار! — دەيتتى ئۇ تاماق ئۈستىدە بالىلىرىنى جونۇپ، — ئۇنىڭ قولى تەگكەن يەردىن گۈل ئۈنىدۇ. كۆردۈڭلارمۇ، ئاناڭلارنىڭ قولى تەگكەچكە، كىيگەن كۆڭلەكلىرىڭلارنىڭ رەڭگى ئېچىلدى. ئاناڭلار كەلمەستە ئاق كۆڭلەك، قارا كۆڭلەك، كۆك كۆڭلەك ھەممىسىلا لاي رەڭ ئىدى!

گۈلئايىشەم بۇ ئۆيگە خۇشاللىق، يېشىللىق ئەكەلدى. ئۇنىڭ قولى بىلەن يوتقان - كۆرپىلەرنىڭ كىرى، ئۆينىڭ توپىسى تۈگىدى، ئۇلارنىڭ غىزاسىغا تەم كىرىپ، بالىلارنىڭ باش - كۆزى تازىلىنىپ، چىرايىغا قان يۈگۈردى. مانا بۇنىڭ بىلەن ئۇنىڭ ھۆرمىتى ئاشتى، مەرتىۋىسى چوڭايدى. ئۆز ئانىسىدىن كىچىك قېلىپ يېتىمچىلىك ۋە غورىگىللىكنىڭ دەردىنى كۆپ تارتىپ، تۇرمۇش — ئەمگەك، يېيىش، ئۇخلاش دېگەن تۇرمۇش چۈشەنچىسى بىلەن چەكلەنگەن بالىلار، «ئايالنىڭ ۋەزىپىسى — خامنى پىششىق قىلىش» دەپلا قارايدىغان كېلىن، بېقىش تېپىپ سەمىرىپ پارقىراۋاتقان كالىدەك كۈندىن - كۈنگە گۈزەللىشىۋاتقان ئائىلىسىنى كۆرۈشۈپ، گۈلئايىشەمنى چىن دىلى بىلەن «ئانا» دېيىشتى.

لېكىن، گۈلئايىشەمنىڭ يەنىلا توققۇزى تەل ئەمەس ئىدى. قورسىقى توق، غېمى يوق ئادەمنىڭ ھامان روھىي ۋە جىسمانىي تەلىپى ئۆرلەۋېرىدىكەن: گۈلئايىشەم ئەمدى ئۆز ھاياتىدا نېمىنىڭ كەمچىل ئىكەنلىكىنى سەزدى: ئۇنىڭغا مۇھەببەت لازىم ئىدى. ئۇ ئېرىدىن رازى، چۈنكى ئېرى تاپقان

پۇللارنى گۈلئايىشەمنىڭ قولى بىلەن ساندۇققا سالىدۇ. ساندۇقنىڭ ئاچقۇچىنى چوڭ ئوغلى باشقۇرغىنى بىلەن ھامان بىر كۈنى ئۇنى قولغا چۈشۈرۈشكە گۈلئايىشەمنىڭ كۆزى يەتتى. ئېرىدىن رازى بولۇشنىڭ يەنە بىر سەۋەبى، ئېرى ئىشتىن ھېرىپ كېلىدۇ - دە، كەچكى تاماقتىن كېيىنلا ئۆينىڭ بۇلۇڭىغا كىرىپ ئۇيقۇغا كېتىدۇ. ئۇ گۈلئايىشەمنىڭ رازىمەنچىلىكىگە ئاشۇ ھاردۇق ئۇيقۇسى بىلەن ئېرىشكەن. گۈلئايىشەم خالىغانچە خىيال قىلالايدۇ...

بۇ رازىمەنچىلىك ھېسابىغا ئۇ بۇ ئۆيىدە نېمىگە ئېرىشەلەيدۇ؟ پۇل ۋە ھۆكۈمرانلىق ئۇنىڭ ھاياتىنىڭ ئاخىرقى مەقسىتىمۇ؟ ئۇنىڭ ھاياتىدىن تەلەپ قىلىدىغىنى مۇشۇلارلا ئەمەسقۇ؟ ئۇ ئۆز ئارزۇسى بويىچە ياشىشى، يەنى مۇھەببەت ئۈچۈن يەنە بىر قېتىم قۇربان بېرىشى، ئەنە شۇ قۇربان بېرىشتىن ھەقىقىي لەززەت ۋە خۇشاللىق تېپىشى لازىم. لېكىن، قېنى ئۇ مۇھەببەت؟ كىم ئۇنى ۋە ئۇ كىمنى ياخشى كۆرىدۇ؟ ئەزىمەتنى ئۇ ئۇنتۇمىغىنى بىلەن ئەزىمەت ئۇنى ئۇنتۇغان. ئەمىسە ئۇنىڭ قەلبى يەنە نېمىگە تەلپۈنىدۇ؟ نېمىشقا ئىچى پۇشىدۇ، كېچىلىرى نېمىشقا ئۇيقۇسى كەلمەيدۇ؟ ئۇنى بىئارام قىلغان بوغالتىرنىڭ قوڭۇر كۆزلىرىمۇ؟

بوغالتىر گۈلئايىشەمنى ئەگىپ كەلدىمۇ؟ ئۇنداق بولسا گۈلئايىشەمنىڭ ئۆيىدە يالغۇزلۇقنى بىلىپ تۇرۇپ نېمىشقا ئاتتىن چۈشمىدى؟ ھېسابلاش ماشىنىسى بىلەن توختامنامە قەغەزلىرىدىكى رەقەملەرنى ھېسابلاۋاتقاندا نېمىشقا گۈلئايىشەم ئەتەيلەپ گەپ قىستۇرسىمۇ قاراپ قويمىدى؟ گۈلئايىشەم ئۇنىڭ چىشىغا تېگىش ئۈچۈن توختامنامىدىكى ساپ پاختا مەھسۇلاتنى بىر يۈز يىگىرمە جىڭغا چۈشۈرۈپ بەرمىسەڭلار بولمايدۇ، دېگەندە بوغالتىر سوغۇقلۇق بىلەن ئۇنىڭ پىكىرىنى قېقىپ: «سىلى ئارىلاشمىسىلا» دەپ نېمىشقا ئالىيدۇ؟ ئالايغان



كۆزلەردىن مۇھەببەت ئىزدەش ئەخمەقلىق ئەمەسمۇ؟ ئەمەسمە
كىم ۋە نېمە ئۇنى ئۇخلاتمايۋاتىدۇ؟ ئاۋۇ قويچىنىڭ
ناخشىسىمۇيا؟ ياق، گۈلئايىشەم نېمىلا بولسۇن قويچىغا قاپاق
ئاچمايدۇ. ئۆزىنىڭ خوجاينى ئىكەنلىكىنى ئۇنتۇپ، ئالدىدا قول
قوۋۇشتۇرۇپ تۇرىدىغان قويچىغا ھەرگىزمۇ مۇھەببەت ئىزھار
قىلمايدۇ. ياق، كېتىش كېرەك. گۈلئايىشەم بۇ يالغۇز كۆزلەككە
مۇھەببەت ئىزدەپ كەلگىنى يوق. ئۇ يوقسۇزچىلىق، سارغىيىش
ئازابىدىن كەلگەن، ئۇ ۋىجداننى نەپسىگە بويسۇندۇرۇپ، ئاز -
تولا پۇلغا ئىگە بولۇۋالماقچى. بۇ مەقسەتنى ئەمەلگە ئاشسىلا بۇ
كۆزلەكتىن كېتىدۇ. ئۇ يانپاشلاپ يېتىپ شۇلارنى ئويلاۋېتىپ
توساتتىنلا چوڭ ئوغۇل بىلەن روزەكنىڭ پارىڭىنى ئاڭلاپ
قالدى.

— ئوتتۇز مىڭ جىڭ بۇغداي ساتتۇق، — دېدى ئوغلى
دادىسىغا پىچىرلاپ، — پۇلنى ھېلىقى ئالتە مىڭ ئىككى يۈز
كويلۇق چەكنىڭ ئۈستىگە قويۇپ ئون مىڭ كويغا توغرىلاپ
قويايمۇ؟

— ئوسمان بانكىچىغا ئېيت، توغرىلاپ بېرىدۇ.
گۈلئايىشەم ئۆيىدىن ھويلىغا يۈگۈرۈپ چىقتى:
— مەنچۇ؟ نېمىشقا توغرىيالىمايدىكەنمەن، پۇلنى ئەكىلىپ
ماڭا بەرسىلە!

ئوغۇل دادىسىغا قارىدى، روزەك ساپسىرىق چىشلىرىنى
كۆرسىتىپ ھىجايىدى:

— سىلە ئاۋارە بولماڭلا، خوتۇن!
— گېپىمنى يىرمىسىلا دەيمەن، مەن پۇلنى ھاممامغا
ئاپىرىپ بەرمەيمەن، چۆنتەكلىرىگە سالمەن.
— بولىدۇ خوتۇن، بولىدۇ، — روزەك كۈلۈپ قويۇپ
ئوغلىغا مەنلىك قاراپ قويدى.

كەچتە چوڭ ئوغۇل گۈلئايىشەمگە ئون مىڭ كويلۇق چەكنى

ئەكىلىپ بەردى. ئون مىڭ كوي — بىر پارچە قەغەز، لېكىن بۇ بىر پارچە قەغەز چوڭ بايلىق، گۈلئايىشەم ئۆز ھاياتىدا بۇنچىلىك بايلىقنى ئاللىقىنىدا كۆرۈشنى ئويلاپمۇ باقمىغان تۇرسا، قانداقمۇ ھاياجانلانمىسۇن؟ ئۇ چەكنى ئاۋۋال يانچۇقىغا، كېيىن ھېچكىم يوق چاغدا تامبالغا تىكىۋالغان مەخسۇس يانچۇقىغا سالدى. ئەمدى ئۇ ئۆيىنىڭ تولۇق خوجايىنى ئىكەنلىكىگە ئىشەندى. ئۇنىڭ ئەمدى ھېلىقى ئىچ پۇشۇقى، نامەلۇم بىرىنى سېغىنىشلىرى ۋاقتىنچە تۈگىدى.

گۈلئايىشەم ئۈچ كۈندىن كېيىن بۇ كۈزلەككە يول ئېلىش ئۈچۈن كەلگەنلەرگە چاي بەردى. چۈشلۈك چاي ۋاقتىدا ئۇلارنىڭ بېغى بۆلەكچىلا ئاۋاتلاشتى. ياشلار ناخشا — ئۇسسۇل بىلەن گۈلئايىشەمنىڭ ياشلىقىنى بۇرنىغا پۇراتتى.

— روزاخۇن باينىڭ ئۆيىنىمۇ خىشتىن ياساپ بەرسەك، ئاستى — ئۈستىگە تاختاي قېقىپ گۈلئايىشەمگە ساراي سېلىپ بەرسەك بولغۇدەك.

— نېمىلا قىلسا يارىشىدۇ. ھاي، روزاخۇن ئاكا، نېمىشقا قوڭغۇراقلىق پوچتا ھارۋىسى قىلمايسەن؟ خېنىمىڭنى يېنىڭغا ئولتۇرغۇزۇپ، غوجەك بايدەك يەكشەنبە بازاردا تاماشا قىلساڭ بولمامدۇ؟

— روزەكبىي ماشىنا ئالارسەن — ھە؟...

مانا شۇنىڭدىن كېيىن «روزەك بەز» دېگەن ئىسىم «روزەكبىي» غا ئالماشتى.

بۇ ماختاشلار ۋە خۇشامەتلىك سۆزلەر گۈلئايىشەمگە يېقىن كەلگۈسىدە ئىشقا ئاشىدىغان يېڭىلىقلار بولۇپ تۇيۇلدى. كۈز پەسلى، يېڭىلىق پەسلى، باياشاتچىلىق — توي پەسلى ئىكەن.

بىر مۇخبىر كېلىپ ئۇلارنى سۈرەتكە تارتتى. گۈلئايىشەم بىلەن روزەكبىينىڭ يوغان قوغۇنلارنى تۇتۇشۇپ چۈشكەن بۇ

سۈرىتى «ئەمگەك بىلەن بېيىغان ئائىلە» دېگەن خەت بىلەن گېزىتكە چىقتى.

تۈنۈگۈن ئېكسكۇرسىيەچىلەر كەلدى. ئۇلارغا گۈللەنىۋاتقان ئىگىلىكنىڭ خوجايىنلىرى روزەك بىلەن گۈللەيشەم ئۆز ئىشلىرىنى تونۇشتۇردى. ئاخشىمى گۈللەيشەمنىڭ مېڭىسىدە يېڭى بىر تۇيغۇ پەيدا بولدى: مۇھەببەتسىزمۇ ھاياتتىن خۇشاللىق تاپقىلى بولىدىكەنمۇ. يېڭىلىقلار ئەجەب كۆپ: ئېتىزدا، ئۆيدە، مەھەللىدە، ھەممىلا جايدا شۇلارنىڭ لەززىتىمۇ گۈللەيشەمگە يېتىدىكەنمۇ؟

گۈللەيشەم بۈگۈن كېچە روزەككە يېقىنراق ياتتى. ئۇ بوۋايغا: پۇل خەجلەش يەنى زامانغا لايىق ئۆي سېلىش، ئۈستەل، ئورۇندۇق، ئىشكاپ، ساپا ياسىتىش، ئىلاج قىلىپ توك ئەكىلىش، تېلېۋىزور ئېلىش، ئۆيدىكىلەرگە زامانغا لايىق كىيىم قىلىش، گىلەم سېلىنغان ھارۋىغا چۈشۈپ مېھمانغا بېرىش قاتارلىق ئىشلار توغرىسىدا ئۇزاق ۋە قىزغىن سۆزلىدى. روزەك تاكى خورىكى باشلانغۇچە، ھەممىسىگىلا «ھە» دەپ ياتتى.

شۇنداق قىلىپ گۈللەيشەم ھېلىقى بىكارچىلىقتا پەيدا بولغان مۇھەببەت ھېسسىياتىنى يېڭىش، ئۆزىنى يېڭىلىقلارنىڭ قاتناشچىسى قىلىپ كۆرسىتىش ئۈچۈن ئەتىگەنلىكى ئورنىدىن تۇرۇپلا ئىشقا تۇتۇش قىلىدىغان بولۇۋالدى.

گۈللەيشەم بۇ ئۆيگە كېلىپ ئۈچ ئايدىن كېيىن روزەكبىلەن ياخشى مەسلىھەتچىسى ۋە غەمخورچىسى بولۇپ قالدى. ئۇ ئىشقا ھەۋەس بىلەن كىرىشتى. ئۇنىڭ قوللىرى قايتىدىن ئىشتا پىشتى، تاتىراڭغۇ يۈزى دېھقان ئاياللىرىغا خاس رەڭ بىلەن گۈزەللەشتى. ئۇ ئەمدى غەم - قايغۇنىلا ئۇنتۇپ قالماستىن، مۇھەببەتنىمۇ ئۇنتۇدى: «نېمىشقا بۇرۇنراق شۇنداق قىلىمدىم - ھە، ئەخمەق ئىكەنمەن، نادان ئىكەنمەن،

بولمىسا نېمىشقا بەختىمنى يىگىتلەردىن ئىزدەيتتىم!»
گۈلئايىشەم قاقاقلاپ كۈلۈپ ياكى ئۈن سېلىپ ناخشا
ئېيتىپ ھويلىغا كىرىپ كەلگەندە، روزەكبائىنىڭ قەلبىدە بىر
خىل خۇشاللىق ئوتى يالقۇنلايتتى. بۇ ئوت گۈلئايىشەم ئۈنتۈپ
كەتكەن ھېلىقى مۇھەببەتنىڭ ئوتى، گۈلئايىشەمنىڭ ئەكسىچە
ئەمدى روزەكبائى دۇنيادا مۇھەببەتسىز ياشاش مەنىسىزلىك دەپ
قارايدىغان بولۇپ قالدى. ئۇ كۈندىن - كۈنگە ئۇلغىيىۋاتقان
مۇھەببەتنى قەدىرلەيتتى. شۇنىڭ ئۈچۈن، ئايالىنىڭ
دېگىنىنى قىلاتتى. ئايالى ئۈچۈن ھەرنېمە قىلىشقا رازى ئىدى.
مانا بۇمۇ روزەكبائىنىڭ ھاياتىدىكى يېڭىلىق. بۇ يېڭىلىقلارنى
ئۇلارغا ھايات تەقدىم قىلغان. شۇنىڭ ئۈچۈن، ئۇلار ھاياتقا
چىن قەلبىدىن رەھمەت ئېيتماقتا.

مانا قاراڭ، يەكشەنبە كۈنى گۈلئايىشەمنىڭ ئاللىقاچان
يىراقلىشىپ كەتكەن دوستلىرى ئەر - ئايال بىر تىراكتوردا
ئۇنى ئىزدەپ كەپتۇ. روزەكبائى ئايالىنىڭ كۆڭلىنى دەپ ئۇلارغا
قوي سويدى.

روزەكبائى ئەزەلدىن توي - تۆكۈن، ئويۇن - تاماشىغا
بارمايتتى. لېكىن، گۈلئايىشەمنىڭ دوستلىرى ئۇنى ئىزدەپ
كەلگەن كۈنى، ياش چوكانلار بىلەن يىگىتلەر روزەكبائىنى ئۆز
ئارىسىغا ئېلىۋېلىپ چاقچاق ۋە ئۇسسۇللىرىغا ئارىلاشتۇردى.
ياش ئەر - خوتۇنلار ئارىسىدا ئارانلا قورۇنۇپ ئولتۇرغاننىڭ
ئۈستىگە گۈلئايىشەمنىڭ شوخلۇقى تۈتۈپ ئۇنى ئۇسسۇلغا
تارتتى. چاۋاك - قىيىقاسلار روزەكبائىنى مەدەنىيەتلىكلايتتى،
لېكىن گۈلئايىشەمنىڭ دومىسىيىشى ئۇنى ئىختىيارسىز
ئوتتۇرىغا ئاچىقتى. ئۇ ئايالىنىڭ كۆڭلىنى دەپ قوللىرىنى
قوتازنىڭ قۇيرۇقىدەك ئارۋاڭ - سارۋاڭ قىلىپ ئۇسسۇلمۇ
ئوينىدى.

روزەكبائىغا مۇھەببەت، خۇشاللىق تەقدىم قىلغان بۇ

تۇرمۇش ئۇنىڭغا نۇرغۇن ئىشلارنى قايتىدىن ئۆگەتتى: ئۇ پۇتغا ئۆتۈك، دىكادىن شىم - تۇجۇركا، بېشىغا چىمەن دوپپا كىيدى. بۇ نەرسىلەرنى كىيىش ئۇنىڭغا قانچىلىك يات، نومۇسلۇق بولسىمۇ، ئايالىنىڭ كۆڭلى ئۇنى كىيىشكە مەجبۇر قىلدى. ئۇنى ئاز دەپ يۈزىنى سوپۇنلاپ يۇيىدىغان، ئاخشىمى پۇتىنى يۇيىدىغان، ئىشتىن كېلىپ كىيىم يۆتكەيدىغان «قاملاشمىغان» قىلىقلارنىمۇ چىقىرىشقا مەجبۇر بولدى. ياخشى كۆرگەن ئايالىنىڭ بۇ ئىشلاردىن كۆڭلى خۇش بولغىنى ئۈچۈنلا روزەكبىي دىلى تارتىمىسىمۇ ئۆزىنى زورلىدى. چۈنكى، بۇ كۈنلەردە گۈلئايىشەمنى خۇش قىلىش بىردىنبىر ئارزۇسى ئىدى.

لېكىن، گۈلئايىشەم دوستلىرىغا ئارىلاشقانسىرى ھاياتىدىكى كەم نەرسىنى قايتىدىن يادىغا ئالدى. ئۇنىڭ قەلبىنىڭ چوڭقۇر يېرىدە كىمگىدۇر بىرىگە بىر يوشۇرۇن چوغ ساقلاقلۇق ئىكەن. گەرچە بۇ چوغ ياسالما جىمجىتلىقنىڭ كۈلى بىلەن بىرمەھەل كۆمۈلۈپ ياتقان بولسىمۇ، ئەمدى دوستلىرىدىن كەلگەن ياشلىق - مۇھەببەت شامىلىنىڭ غىدىقلىشى بىلەن قايتىدىن يالىڭاچلىنىپ ۋىلىلداپ يالقۇنچاشقا باشلىماقتا ئىدى.

ئۇ شېرىن، مۇرادى ھاسىل بولمىغان بىر چۈشنىڭ تۈرتكىسى بىلەن تۈندە ئويغاندى. ئۇ يېنىدا ياتقان ئېرىنىڭ خورىكىدىن بىزار بولۇپ كۆڭلەڭچان، يالاڭ ئاياغ مېڭىپ تالاغا چىقتى. تالا ئايدىڭ، قارامتۇل دەرەخلەر گويا قېنىق كۆك تاۋاردىن لىباس ئارتقاندا، يىراقلاردىكى قارىيىپ تۇرغان مەھەللىلەرنىڭ ئۈستىگە ئاق داكا تارتىلغاندا، گىرىمىسەن ئېتىزلار ئاشۇ داكا ئاستىدا ئۇخلاۋاتقاندا. بۇ سىرلىق كېچىدە يالغۇز گۈلئايىشەمنىڭ يۈرىكىلا بىر خىل ئەندىكىش، سېغىنىش بىلەن تېپىرلاۋاتقاندا قىلاتتى. گۈلئايىشەم ئوڭ

ياڭىقىنى ئالقىنىغا قويۇپ، كېچىنىڭ سالقىن ھاۋاسىدىن لەززەتلىنىپ كۆتەك ئۈستىگە ئولتۇردى. شۇ چاغدا دەرخلەر ئارىسىدىكى قوي قوتىنى تەرەپتىن ئاستا، يېقىملىق ناخشا ئاڭلاندى، ناخشا مۇڭلۇق ئىدى. گۈلئايىشەم ناخشىچىنىڭ يېنىغا كېتىپ بېرىپ: «سەمەت قويچى، بەلكىم سەن مېنى دەپ ئۇخلىيالمىغانسەن، يەر ئاستىدىن قاراشلىرىڭ باشقىچە ئىدى. ئېيتقان ناخشىلىرىڭ ماڭا ئاتالغان بولسا، مەن سېنى مۇرادىڭغا يەتكۈزەي» دېدى.

قويچى بىمەھەل كەلگەن خوجايىنىنى كۆرۈپ قاتلانما كارىۋات ئۈستىدىن چاچراپ تۇرۇپ گەدىنىنى سىلىدى:
— كىم سېنى ئۇخلاتمايۋاتقان، سەمەتباي! — ئايال ئۇنىڭغا يېقىنلاشتى.

— قويىلار، ئاچا، قويىلار! — سەمەت داجىدى، گۈلئايىشەم ئۇنىڭ قولىدىن تۇتتى.

— ساراڭ، قورقما، خوجايىنىڭ قېرى ئىتتەك مەلەق ئۇيقۇدا!

— كىرىپ كەتسىلە ئاچا! — دېدى سەمەت تىترەپ، — ئۇنداق قىلمىسلا، نامەھرەم بولىدۇ، خوجايىنىنىڭ تۈزىنى ھالاللاپ يېڭىلى قويسىلا!

— ساراڭ! — دېدى گۈلئايىشەم كاسىلداپ تىترەۋاتقان يىگىتنىڭ قولىنى سىلكىپ قويۇۋېتىپ، — ئادەمنىڭ ئۇيقۇسىنى بۇزۇپ نېمىگە كارىكرايسەن ئەمەسە؟

— بايىلا بىر قوي قوزىلىدى، شۇنىڭ خۇشاللىقى ئاچا!
— ئۆل ئىلاھىم، — گۈلئايىشەمنىڭ قويچىغا غەزىپى كەلدى، — ھايۋاننىڭ كەينىدە يۈرۈپ، يۈرىكىڭمۇ بۇلغىنىپتۇ!
گۈلئايىشەم ئەمدى ھۆكۈم قىلدى: ئۇ ئەزىمەتنى ئۇنتۇيالمىدىكەن.

يېڭى ياسالغان يول بىلەن بىر كىچىك ماشىنا چىقىپ كەلدى، ماشىنىدىن رايون كاتىپى چۈشتى - دە، روزەكبىي بىلەن كۆرۈشۈپ بولۇپ ئۆيگىمۇ كىرمەستىن روزەكبىينى ئالدىراتقىلى تۇردى:

— ناھىيەگە، ۋىلايەتكە بارىدىكەنسىلەر، زاغرا تۈگۈپ يۈرمىسىلەر، ئاز - تولا پۇل، بېلەت ئالسىلا بولدى.

— كىيىم يۆتكىسىلەر! — دېدى گۈلئائىشەم ئىش كىيىملىرى بىلەن ماڭماقچى بولغان روزەكبىينىڭ پېشىدىن تارتىپ.

— ئوبدانراق كىيىنسىلەر، — دېدى كاتىپ كۈلۈپ، — ئېكسكۇرسىيە، مەجلىس بولغاندىكىن، دۆلەتكە پاختا سېتىشتا خىزمەت كۆرسەتكەنلەر قاتارىدا ئولتۇرىلا، سۆزلەيلا! — سۆزلەيدىغان بولسام خوتۇننى ئېلىۋالساقمىكىن؟ — روزەكبىي كۆزلىرىنى چىمىلدىتىپ كاتىپقا قارىدى.

كاتىپ ساددا بوۋاينىڭ گېپىدىن كۈلۈپ گۈلئائىشەمگە قارىدى. گۈلئائىشەم مىيىقىدا كۈلۈپ قويۇپ، ئېرىگە:

— مېنى ئېلىۋالمايمىسىلەر بۇيرۇتماينى ئېلىۋالسىلا، ياخشى گىلەمدىن بىر جۈپ ئالغاچ كەلسىلەر. يادلىرىدا تۇتسىلا، تۆت گەزلىك، بىرى ئانار گۈللۈك، بىرى لوڭقا گۈللۈك بولسۇن. يەنە بىر دانە تىكىش ماشىنىسى، گۈللۈك دىچۇلياڭدىن ئون ئىككى، ياق، ئون سەككىز مېتىر، ئەت رەڭ سارجىدىن...

ئۇ بىرتوقاي سودا بۇيرۇدى، روزەكبىينىڭ ئاغزى ئېچىلىپ، بېشى گىلدېڭلاپ تۇراتتى. گۈلئائىشەم نېمىلا دېسە ئۇ باش ئىرغىتىپ ماقۇلللايتتى. گۈلئائىشەم ئۇنىڭ قولىغا بىر

كالىك پۇلى تۇتقۇزغاندىن كېيىن، بوۋاي ھالال ئەمگىكىنىڭ بەدىلىگە كەلگەن پۇلىنى خۇددى بىرى ئىچ ئاغرىتىپ بېرىۋاتقانداك ئەندىكىپ قولىغا ئالدى. مانا بۇلار روزەكبائىنىڭ ھاياتىدىكى ھېلىقى يېڭىلىقنىڭ كۈچى. مۇھەببەت بوۋاينى قانچىلىك يۇمشاتقان - ھە؟ ناۋادا، بۇنىڭدىن ئىككى ئاي بۇرۇن گۈلئايىشەم بىر كويلۇق سودا بۇيرۇغىنىدا ئىدى، بوۋاينىڭ قول ۋە لەۋلىرى تىترەپ بېشى «ياق»قا گىلدېڭلىغان بولاتتى.

مۇھەببەتكە ئاپىرىن! بارلىق بېخىللارنىڭ دىل خەزىنىسى مۇھەببەت بىلەن تولغان بولسا، بۇ جاھاندا كۆڭۈلسىزلىكلەر خېلى ئازايغان بولاتتىكەن - ھە؟ لېكىن، ياخشى ئادەملەرمۇ ئەيىبتىن خالىي بولالمىغىنىغا ئوخشاش، ياخشى نەرسىلەرمۇ كىشىلەرنى غەم ۋە ئازابقا سالىدىغان چاغلارمۇ بولىدىكەن.

بۇ خىل ئىشتىن بىرى مۇشۇ يىل، يەنى 1983 - يىلى 9 - ئاينىڭ 12 - كۈنى مۇشۇ يېزىدا سادىر بولدى.

گۈلئايىشەم بۆلەكچىلا ياسىنىدىغان، كۈلىدىغان، كۈلگەندە، سۆزلىگەندە ئاۋازىنى تىترىتىدىغان بولۇپ قالدى. ئېرى كېتىپ ئۈچ كۈندىن كېيىن ئايالدا يۈز بەرگەن بۇ ئۆزگىرىش بالىلارنى قىزىقتۇرغىنى بىلەن كېلىنىنى غەملىك، چوڭ ئوغۇل بىلەن قويچىنى غەزەپ - نەپرەتلىك قىلىپ قويدى.

چوڭ ئوغۇل بىلەن قويچى چىشلىرىنى غۇچۇرلىتىپ ئۇلارنىڭ بېغىدىن ياغاچ توشۇشقا كەلگەن شوپۇرلارنىڭ ھەممىسىنى، بىخەستەلىك قىلىپ ئۆزى يوق ۋاقىتتا ياغاچ كېسىش بىلەن توشۇشنى ئورۇنلاشتۇرغان دادىسىنى، ئۈجمە كۆڭۈل ئانىنى ئىچىدە تىللاشتى. لېكىن، پالاكەتنى تىل بىلەن توسۇۋالغىلى بولمىغىنىدەك، تالاي گۇناھلارنى قوينىدا يوشۇرىدىغان قاراڭغۇ تۈننىمۇ تىل ۋە نارازىلىق بىلەن ئۆزگەرتىۋالغىلى بولمايدىكەن.

ئوقۇرمەن، بۇ ھېكايىدە تۈن نېمانچە تولا دەپ قالماڭ،

ئەپۇ قىلىڭ، يەنە بىر قېتىم، يەنى ئاخىرقى قېتىم بىز گۈلئايىشەمنى تۈن قوينىغا يالغۇز قويۇپ كۆرەيلى.

تۈن، ئايسىز تۈن. يۇلتۇزلار يەر يۈزىدىكى قىزىقچىلىقلارغا قاراشماقتا: ئۇلار جىمىرلىشىپ خۇددى يەرگە يېقىنلاۋاتقاندەك، ئۇلارنىڭ بىرلىرى يەرگە سەكرەپ چۈشۈۋاتقاندەك، يەنە بىرلىرى نومۇسچان قىزغا ئوخشاش كۆزىنى قاپچۇرۇۋاتقاندەك قىلماقتا.

گۈلئايىشەم ھويلىدىكى كات ئۈستىدە يۇلتۇزلارغا قاراپ ئوڭدا ياتماقتا. ئۇنىڭ شوخ يۈرىكى كۆكرەك قەپسىنى دۈكۈلدەتتىپ يوشۇرۇن سىرلارنى ئاشكارىلاپ قويىدىغاندەك، تىنىقى تېزلىپ، ئىچىگە پاتمايۋاتقان خۇشاللىقى بىلەن ھاياجانلىرىنى سىرتقا چىقىرىپ قويۇۋاتقاندەك، كۆزلىرى يۇلتۇزلارغا سىر ئېچىۋاتقاندەك بىلىنمەكتە.

ئۇ ھاياجان ۋە ۋەھىمە ئىچىدە تولىغانماقتا. ئۇنىڭ ۋۇجۇدىدا ۋىجدان بىلەن خاھىش قاتتىق ئېلىشىماقتا. ئۇنىڭ بىر سەزگۈسى ئۆزىگە پۈتۈن ۋۇجۇدى بىلەن بېرىلگەن، لېكىن، ئايالىنىڭ مۇھەببىتىگە ئېرىشەلمىگەن ئېرى — روزەكبايغا خىيانەت قىلىشنى ۋىجدانسىزلىق دەپ قارىسا، ئۇنىڭ يەنە بىر سەزگۈسى ياق، سەن ۋىجدان دېگەننى بىلمەيدىكەنسەن، كۆڭلۈڭ تارتمىغان ئادەمنىڭ ئايالى بولۇش ۋىجدانسىزلىق، خاھىشنىڭ سېنى بەختلىك قىلىدۇ، ۋۇجۇدۇڭنى تىترەتكەن يىگىت بىلەن كەت، ئۇنىڭ يولىدا قۇربان بولساڭمۇ سەن بەختلىك، دېمەكتە.

ئۇ ئازاب ۋە ھاياجان بىلەن تولغىنىپ ئەتراپقا قۇلاق سالدى. قويلار پۇشقۇرىدۇ، ياۋا ئۆردەكلەر، قۇشلار سەگەك، لېكىن سەگەك ئىتلارمۇ جىمىغان... بىردىنلا ئاياغ تىۋىشى ئاڭلاندى. مانا ئۇنىڭ يېنىغا يالاڭ ئاياغ يىگىت كەلدى ۋە ئۇنى خۇددى بالىنى كۆتۈرگەندەك كۆتۈرۈپ ماڭدى. گۈلئايىشەمنىڭ ئۇزۇن چاپلىرى بىلەن ھالسىز پۈت - قوللىرى يىگىتنىڭ بىلەكلىرىدىن ساڭگىلاپ چۈشۈپ تۇراتتى.

— پۇلنى ئۇنتۇمىغانسەن؟

— ياق، ئۇ مانا!

گۈلئايىشەم ئون مىڭ كويلۇق چەك تىكىلگەن تامبالنىڭ يانچۇقىنى سىلاپ قويدى.

ئۇلار قاراڭغۇ باغقا ئەگىگەندە يىگىتنىڭ گەجگىسىدىن بىر كۈچلۈك قول سىلكىپ تۇتتى.

گۈلئايىشەم چۆچۈپ يەرگە چۈشتى، ئۇ ئۇنسۇر دومىلاقلىشىۋاتقان ئۈچ گەۋدىگە ئۆزىنى ئاتتى.

— ئۇنى ئۇرماڭلار، مېنى ئۇرۇڭلار، ئەزىمەتتە گۇناھ يوق!

— قورقمىسلا ئانا! — گۈلئايىشەم تونۇدى، بۇ چوڭ ئوغۇل.

دېمەك، ئەزىمەتنى يەرگە باسقان، قاراڭغۇ ياققا ئەكەتكەن قويچى بىلەن چوڭ ئوغۇل ئىكەن، ئۇلار ياش شوپۇرنىڭ گۈلئايىشەم بىلەن كۈسۈرلاشقانلىرىغا دىققەت قىلىشقان، ئۇلارنىڭ پېيىگە چۈشكەن، ئاتىغا سادىق بۇ ئىككى كۈچلۈك روزەكبائىنىڭ نېسۋىسىگە چىۋىن قوندۇرماسلىق ئۈچۈن سەگەك يېتىشقانكەن.

گۈلئايىشەم ئەتىگەنلىكى كېلىنىدىن سورىدى:

— شوپۇرنى نېمە قىلدى، ئەجەب يامان نېمە ئىكەن. ئۇخلاپ قاپتىمەن، كۆتۈرۈپ ماڭغىنىنى تۇيماپتىمەن، ھېلىمۇ ياخشى...

— ھەيدىۋەتتى ئۇ ئوغرىنى!

گۈلئايىشەم ئەتىگەنلىك چايدىن كېيىن دومىلىنىپ زارلاندى. ئۇنى ئوتتۇراڭچى ئوغۇل مەھەللە دوختۇرىغا ئېلىپ ماڭدى.

ئۇ دوختۇردىن چىقىپ بالىنى كەتكۈزۈۋەتتى - دە، ھاممىسىنىڭكىگە كىردى. چۈشتىن كېيىن ئۇ بانكىغا كىردى. ئۇ نېمە قىلارنى بىلەلمەي پوكەي ئالدىدا ئۇزاق تۇردى.

ئاخىر ياش قىزنىڭ ئالدىغا چەكنى قويدى:

— ھەممىسىنى ئالماقچى، توي ئىشىمىز بار.

قىز كۈلۈپ قويۇپ يان ئۆيگە كىرىپ كەتتى. بىردەمدىن كېيىن ھېلىقى بانكىچى بىلەن ساقچى بىللە چىقتى.

— ئوغرى، بۇزۇق! — دېدى بانكىچى گۈلئايىشەمگە قوللىرىنى شىلتىپ، — بۇرۇنقى ئېرىڭ بىلەن تىل بىرىكتۈرۈپ، ئون مىڭ كوينى ئوغرىلاپ شاڭخەي، گۇاڭجۇلارغا بېرىپ سودىگەرچىلىك قىلماقچىسەن، راستمۇ؟
گۈلئايىشەم لاغىلداپ تىترىدى:

— راست!

— جىنايەت ئۈستىدە قولغا چۈشتۈڭ، — دېدى ساقچى، — سېنىڭ شېرىكىڭ ئەزىمەتنى ئاخشاملا روزاخۇن ئاكىنىڭ بالىلىرى بىزگە تاپشۇرۇپ بەرگەن. ئۇ ھەممىنى ئىقرار قىلدى. سەن ئۇنى يېڭىلدۇرغانسەن، راستمۇ؟

— ياق، ياق، مەن ئۇنى يېڭىلدۇرمىدىم، — دېدى گۈلئايىشەم كاسىلداپ تىترەپ، — ئۇ مېنى يېڭىلدۇردى.
— كىم؟

— كىم بولاتتى... كۆڭلۈم!

ئايال يۈزىنى تۇتۇپ ئۆپكىلەپ يىغلىدى. ئۇنىڭ ئەپسۇس ۋە پۇشايمەن بىلەن تولغان ياشلىرى ئۇنى قوغداپ قالالارمىكىن؟

گۈلئايىشەم يەتتە كۈن تۇتۇپ تۇرۇلدى. يەتتە كۈنگىچە ئۇنىڭ كۆز يېشى قۇرۇمىدى. ئۇنىڭ خىيالىدىن ئاتا - ئانىسى، ھاممىسى، بۇرۇنقى ۋە كېيىنكى ئېرىنىڭ ئۆيىدە تۇرغىنىدا بولغان ئىشلار بىرمۇبىر ئۆتتى. ئۇ ھاياتىدىكى خۇشاللىق ۋە خاپىلىقلىرىنى تۈگۈنلەپمۇ كۆردى. تارتقان خاپىلىقى كىچىك، خۇشاللىقى چوڭ تۈگۈن بولۇپ تۈگۈلدى.

خاپىلىقى تۈگۈلگەن تۈگۈنچىنى ئاقتۇرۇپ كۆرۈۋىدى،

خاپىلىقلىرىنىڭ تولىسىغا ئىشقا - مۇھەببەت يېشىنىڭ داغلىرى چۈشۈپتۇ. يەنە كېلىپ بۇ داغلارنىڭ ھەممىسىگىلا ئەزىمەتنىڭ نامى يېزىلغانىكەن. ئۇ يېقىنقى سوراقنى ئەسلىدى: سوراقچى ئەزىمەتتىن سورىدى:

— روزاخۇننىڭ ئون مىڭ كوي پۇلىنى ئەپچىشىنى سەن گۈلئايىشەمگە دېدىڭمۇ ياكى گۈلئايىشەم ساڭا دېدىمۇ؟
— مەن روزاخۇننىڭ پۇلىنى نەدىن بىلەتتىم! — دېدى ئەزىمەت سوغۇق كۈلۈپ، — گۈلئايىشەم ماڭا يالۋۇردى، ئىچ ئاغرىتقان گۇناھىم بار!
گۈلئايىشەم ئۇنىڭ يالغان سۆزلەۋاتقىنىنى ئاڭلاپ تىتىردى. «ئىت — دەپ ئويلىدى ئۇ، — ئۇنىڭ چىرايلىق سۆزلىرىگە ئالدىنىپتىمەن».

گۈلئايىشەم ھېلىقى ئۇچرىشىشنى ئەسلىدى: ئەزىمەت تويۇقسىزلا ئۇلارنىڭكىگە ماشىنا ھەيدەپ كەلدى. ئۇنى كۆرۈپ گۈلئايىشەم ئۆيىگە مۆكۈندى. ئەزىمەت مايلىق شەپكىسىنى گەجگىسىگە كىيىپ ئىشىكتە گىرەدەپ تۇرۇۋېلىپ:
— گۈلئايىشەم، سېنى دەپ كەلدىم، بىلەمسەن، ئايالىمنى بالىسى بىلەن قويۇۋەتتىم، پۇشايماننى ئالدىغان قاچا يوق، توۋا قىلدىم!

— ۋالاقىلماي چىقىڭ!

— مېنى كەچۈرۈڭ گۈلئايىشەم، سىزنى دەپ ياش ئايالىم بىلەن ئوغلۇمنى تاشلىدىم. سىز قېرىنى تاشلىيالماسىز؟ ھامىڭىز ئېيتتى، ئازابتا ئىكەنسىز!
گۈلئايىشەم ئۇنىڭغا ئىشەندى ۋە ئۇنىڭ بىلەن قېچىشقا ماقۇل بولدى.

سوراقچى گۈلئايىشەمگە قارىدى:

— ئۇنىڭغا يالۋۇرغىنىڭىز راستمۇ؟

— راست...

ئەزىمەت قويۇپ بېرىلدى. راستىنى ئېيتقاندا، گۈلئايىشەم ئەزىمەتتىن شۇ كۈنى قاتتىق يىرگەندى. ئۇنىڭ بىلەن ئىككىنچى قېتىم يۈزلىشىپ قالماسلىق ئۈچۈنلا ھەممىلا سوراققا «راست» دېدى.

يەتتىنچى كۈنى ئۇنى سىلىق مۇئامىلە بىلەن باشلىق ئىشخانىسىغا باشلاپ چىقتى. ئۇنى تاشقىرىقى ئۆيىگە ئولتۇرغۇزۇپ قويدى. ئىچكىرىكى ئۆيدە تالاش بولۇۋاتاتتى. گۈلئايىشەم تالاشقۇچىلارنى تونۇدى. بۇلار روزەكبىي بىلەن بانكىچى ئىدى. بانكىچى:

— ئۇ ئوغرى، بۇزۇق، ساڭا قىلچە كۆڭلى يوق تۇرسىمۇ، يەنە ئۇنى خوتۇن قىلىمەن دەيسىنا! — دەيتتى.

— ئۇ ئوغرى ئەمەس، مېنى ياخشى كۆرمىگەن بىلەن بالىلىرىمغا ئامراق، ئۆيۈمگە كۆيۈنىدۇ. ئۇنى ھېلىقى ئازدۇردى. بىر ئادەم ئازسىلا بۇزۇق بولاتتىمۇ؟ — دەيتتى روزەكبىي.

— چەكنى ئوغرىلىغان تۇرسا!

— ئۆزىنىڭ چېكىنى ئۆزى ئوغرىلامدۇ؟

شۇ چاغدا ئۆيىگە تاشقىرىدىن بىر كىشى كىرىپ كەلدى. ئۇ مۇشۇ ئورۇننىڭ مەسئۇلى. ئۇ كۈلۈپ تۇرۇپ گۈلئايىشەمگە:

— ئەپۇ قىلىڭ، گۈلئايىشەم، سىزنى ئوقۇشماستىن يەتتە كۈن تۇتۇپ تۇرۇپتىمىز. ئۆيىڭىزگە قايتىڭ، يولدىشىڭىزنىڭ خىزمىتىنى ياخشى قىلىڭ، سىزنى روزاخۇنكام ئاقلاپ چىقتى، — دېدى.

— ياق، مەن ئوغرى، بەربىر ئۇنىڭ پۇلىنى ئوغرىلىماقچىدىم! — گۈلئايىشەم ئورنىدىن تۇرۇپ يىغلاپ تۇرۇپ سۆزلىدى.

— گۈلئايىشەم! — ئىچكىرىدىن روزاخۇن يۈگۈرۈپ چىقتى، — كېچىكىپ قالدىم، بالىلارنىڭ سەۋەنلىكى، يۈرسىلە، ھارۋا ئەكەلدىم.

گۈلئايىشەم روزەكباينىڭ سېغىنىش، مۇھەببەت يالقۇنچاپ
تۇرغان كۆزلىرىگە قارىدى. ئۇنىڭ قەلبىنىڭ چوڭقۇر يېرىدە
ساددا دېھقانغا بىر خىل يېڭى تۇيغۇ پەيدا بولدى. گۈلئايىشەم
تۇنجى قېتىم كۆرۈۋاتقانداك بوۋايغا قارىدى، بوۋاينىڭ يالغۇز
بۇرنىلا ئەمەس، ھەممىلا يېرى گۈلئايىشەمگە چىرايلىق
كۆرۈندى.

— سىزنى دەپ ئات ھارۋا قىلدىم، سودىلىرىڭىزنى تولۇق
ئالدىم، توك چىقىرىدىغان ماشىنا ئالدىم، ئەكىلىشكە ئوغۇل
قەشقەرگە كەتتى. قېنى ھارۋىغا چىقىڭ.

گۈلئايىشەم يەرگە قارىدى. ئۇ ھازىر يالاڭ ئاياغ ئىدى.

— پىيادە كېتىلى.

— نېمىشقا؟

— مۇڭداشقاچ.

گۈلئايىشەم شۇنداق دېدى — دە، يالاڭ ئاياغ پۇتلىرى بىلەن
يېزا يولىنىڭ يۇمشاق توپىسىنى دەسسەيدى.

ئېھ، توپىلىق يول، گۈلئايىشەمگە پايانداز بول !

1984 - يىلى 6 - ئاي، مەكت.

1984 - يىلى 14 - ئۆكتەبىر، ئۈرۈمچى.

(ئىككىنچى قېتىم ئۆزگەرتىلدى)

جىگدىلەر پىچىرلايدۇ

سىزنىڭ مىنگەن ئېتىڭىزنىڭ،
بويىنى ئالا قاشقا.
بىز ئىككىمىز بىللە بولساق،
ھېچنېمە لازىم ئەمەس،
بىر قاپاق سۇدىن باشقا.

(مەكت خەلق قوشقى)

1

بۇ خەۋەرنى ئاڭلاپ ئۇنىڭ ۋۇجۇدى خۇددى توك
ئۇرۇۋەتكەندەك سىلكىنىدى، كۆڭلى خۇددى چىۋىن يۇتۇۋالغاندەك
ئەسكى بولدى. ئۇنىڭ دائىم كۈلكە يېغىپ تۇرىدىغان، تاڭ
سەھەردە ياقا يىرتقان قىزىلگۈل غۇنچىسىدەك ئوماق لەۋلىرى
كۆكەردى. ياشلىق غۇرۇرى، بەخت لەززىتى بىلەن ئويناپ،
يىگىتلەر يۈرىكىگە ئوت چېچىپ، نەيزىدەك قادىلىدىغان يوغان،
قاپقارا، خۇمار كۆزلىرىدىن يىپى ئۈزۈلگەن ئۈنچىلەردەك
مەرۋايىت تامچىلار تۆكۈلدى. ئۇ زىلۋا بويىغا ياراشقان توم،
ئىككى ئۆرۈمە چېچىنى چۈۋۈپ - ئۆرۈپ تۇرۇپ ئەسەبىيلىك
بىلەن: «دادامنى ھەقىقەتچىلەرنىڭ ھەقىقەتچىسى دەپ بىلەتتىم،
ئانامنىڭ مېھرىنى قۇياشقا ئوخشاتتىم. خاتالاشقانكىمەن.
مېنىڭ مەيلىمنى بىلمەيلا، بىر ئېغىز پىكىر ئالمايلا مېنى
خۇددى قۇشتەك ساتماقچى، كونا كىيىمدەك بېرىۋەتمەكچى
بولۇشۇپتۇ. ئالىي مەكتەپكە بارالمىغىنىمنىڭ جازاسىمۇ بۇ

ياكى ئەتىۋارلىق قىز بولغىنىمنىڭ مۇكاپاتىمۇ؟»
ئۇ كەچكى تاماقنىمۇ يېمەستىن ئۆز خانىسىنىڭ
ئىشىكىنى ئىچىدىن ئىلىۋالدى - دە، ئۆزىنى ئازابلىغان بۇ
خەۋەر ئىسكەنجىسىدىن قۇتۇلۇش ئۈچۈن يول ئىزدىدى: «ئۆلۈش
كېرەكمۇ؟ ئەلۋەتتە بۇ ئاخىرقى چارە. كۆڭلۈم تارتىمىغان
بىرىنىڭ ئايالى بولۇشتىن ئۆلۈش ئەۋزەل. لېكىن، مەن نۇرغۇن
گۈزەل نەرسىلەرنى ئويلىغاندىمغۇ؟ ئۇلارمۇ مەن بىلەن بىللە
ئۆلەمدۇ؟»

قىز ئۆرە ئەينەككە قارىدى: ئۇ ئاۋۋال دادىسى ئۈرۈمچىگە
يىغىنغا بارغاندا ئەكەلگەن ئاق ياقۇت مارجانى كۆردى. مارجان
ئۇنى ياشاشقا، باشقىلار ئالدىدا ئۆز ئۈستۈنلۈكى بىلەن
ماختىنىشقا ئۈندەيتتى. ئۇ ئانىسى ئەتىۋارلاپ تىكتۈرۈپ بەرگەن
ئېسىل كۆڭلىكىدىن ئالتۇن بۇلاپكىسىغا قارىدى. بۇ يالتىراق
زىننەت بۇيۇمى ئۇنىڭغا غەمكىن كۆرۈنىدى. ئۆزىنىڭ رامكىغا
ئېلىنغان رەڭلىك سۈرىتىگە قارىدى.

سۈرەتتىكى قىز كۈلۈپ تۇراتتى. قىزنىڭ ئاپپاق چىشلىرى
ئاۋۇ بويىندىكى مارجاندەك گۈزەل، ئۆلسە ئۇنىڭ گۈزەل جىسمى
بىر سىقىم توپىغا ئايلىنىدۇ...

«ياشاش كېرەكمۇ؟ دادىسىغا قارشى ئىسيان كۆتۈرسىچۇ؟
مەسىلەن، باش ئېلىپ قېچىپ كەتسىچۇ؟ ياكى ناھىيەلىك
پارتكوم سېكرېتارىغا بېرىپ دادىسىنى چاقىسىچۇ؟ ئۇ چاغدا
دادىسى ئەيىبلىنىدۇ. دادىسىنىڭ يۈزىگە ئۆز قىزى قارا
سۇۋىغان، ئۇنىڭ مەنسىپىنى كۆزلەپ يۈرگەنلەرگە ياردەم قىلغان
بولىدۇ... ئاتا - ئانىسىنىڭ مەسلىھەتىگە قۇلاق سالىسىچۇ؟
تەۋەككۈل قىلىپ كۆڭلى چۈشمىگەن بولسىمۇ، ئاشۇ يىگىتكە
ماقۇل بولسىچۇ؟ ئەلچىنىڭ سۆزى ئۇنىڭ قۇلقىدا: يىگىت
بۇلارنىڭ تۇغقىنى، يىگىرمە تۆت ياش، چىرايلىق، ئېغىر -
بېسىق، ئوقۇغان، ھەممە قىزلارنىڭ كۆزى ئۇنىڭدا. ئەڭ
مۇھىمى، ئۇ دادۇي پارتىيە ياچېيكا سېكرېتارىنىڭ يالغۇز

ئوغلى. سېكرېتار شۇنچىلىك بايىكى، ئوغلىغا ئاتاپ ئىككى قەۋەتلىك ئۆي، باغ ياساتقان. گىلەملىرى زاكاز، تېلېۋىزورى رەڭلىك، ئۆي جابدۇقلىرى دۇپ ياغىچىدىن، ئۆيى ئەتىر پۇرايدۇ، ھويلىسى قىزىلگۈل... قايسى گۈزەل قىز بىرىگە ئايال بولمىغان، ئاشۇ يىگىتنىڭ ئايالى، ئاشۇ ئۆينىڭ خوجايىنى بولالسىلا ھەرقانداق قىز ئۆزىنى بەختلىك ھېسابلايدۇ...»

قىز ئويلاپ شۇ يەرگە كەلگەندە ئۇنىڭ يادىغا سارغۇچ كۆڭلەك، ھاۋا رەڭ شىم كىيگەن، زىلۋا، چىرايلىق كەلگەن باشقا بىر يىگىت كەلدى - دە، قىز يۈزىنى تۈتۈپ يىغلىۋەتتى: — پەرھات! — دەدى قىز دېرىزىدىكى گۈللەرگە يۈزىنى يېقىپ، — نېمەڭگە قىزىققاندىمەن؟ چىرايىڭ ئۇنىڭغا يەتمەيدۇ. بىلىمدە تېخى يوق، بايلىق سېنىڭ ئۈچۈن قول يەتمەيدىغان يۇلتۇز، قىلىدىغان ئىشىڭچۇ؟ تۆمۈرچىنىڭ شاگىرتى، كۈيىگە مەلەنگىنىڭ مەلەنگەن. ئاناڭ تۇل خوتۇن، ئۆيۈڭگە كىرسە ئادەمنىڭ بېشى ئايلىنىدۇ. قىزلار قىزىققۇدەك ھېچنېمە تېپىلمايدىغان بىر ساياق بالا تۇرۇپ نېمىشقا مېنى ئۇسسۇلغا تارتىشنىڭ؟ ئۇسسۇل ئوينىۋېتىپ نېمىشقا سېنىڭ كۆزلىرىڭگە قارىدىم؟ سېنىڭ راۋابىڭ بىلەن ناخشاڭ نېمىشقا يالغۇز مېنىڭلا ئۇيغۇمنى قاچۇرىدۇ. شۇ كۈنى نېمىشقا ئەتەي ئىشتىن كەچ قايتتىم. ھېلىقى جىگدىلىككە كەلگەندە قولۇمنى تۇتساڭ نېمىشقا قارشىلىق قىلىمىدىم...

قىز قىزارغان يۈزىنى ئاللىقانلىرى بىلەن سىلىدى. ئۇ خۇددى يىگىت لېۋى تۇنجى قېتىم تەگكەن جايلاردىكى سۆيگۈ ئىزناسىنى ئۆچۈرۈۋەتمەكچى بولغاندەك ياغلىقى بىلەن سۈرتتى...

قىز ئۇخلىيالمىدى، تولغاندى، ئويلاندى، يىغلىدى... يېرىم كېچىدە ئىچ كۆڭلەك بىلەن ئولتۇرۇپ خەت يازدى: «ئۆگۈنلۈككە تويۇم بولىدۇ. بۈگۈن بىزنىڭ نىكاھ قەغىزىمىزنى ئەكەپتۇ. سىز بىلىسىز، مېنىڭ دادام ھەممە

ئىشنى باشقىلارغا قىلدۇرىدۇ. نىكاھ قەغىزىمىزنىمۇ باشقىلار ئەكىلىپ بېرىپتۇ. كۆڭلۈم تارتىمىغان بىرىنىڭ قانۇنلۇق ئايالى بويىتىمەن. لېكىن، مەن ئېرىمنى كۆرۈشتىن بۇرۇن ئۆلمەكچىمەن، نېمىشقا؟ سەۋەبى، مەن خورلاندىم. خورلۇقتىن ئۆلۈم ياخشى. ئۆلۈم ئاخىرقى خورلۇقتىن قۇتۇلۇش يولى. ئۆلمەسلىك ياخشى ئىدى. مەن ئۆلۈشنى خالىمايتتىم. ياشاشنى، ئىشلەشنى، بەختلىك بولۇشنى ئەجەبمۇ ئارزۇ قىلاتتىم. لېكىن، بىز قىزلار ئىرادىسىز ئىكەنمىز، بەختسىزلىكتىن قۇتۇلۇشنىڭ يولىنى بىلمەيدىكەنمىز. ماڭا يول كۆرسىتىدىغان، قولۇمنى يېتىلەپ ماڭىدىغان ئادەم تولىمۇ لازىم بولۇۋاتىدۇ. ناۋادا، سىز ئىنسان بولسىڭىز ھېلىقى جىگدىلىكتە قىلغان گېپىڭىزنى ئۇنتۇماڭ: سىز مەن ئۈچۈن ھېچ نەرسىڭىزنى ئايىمايدىغان بولغان. مېنى ھەقىقىي ياخشى كۆرسىڭىز، جېنىڭىزنى قولىڭىزغا ئېلىڭ، ھېلىقى جىگدىلىككە كېلىڭ. قارار قىلالىمىسىڭىز كەلمەڭ. مەن سىزنى كۈندىكى جايدا يەنە شۇ چاغدا يېرىم سائەت كۈتىمەن!...»

قىز دادىسىغا يەنە بىر پارچە خەت يازدى:

«... ھۆرمەتلىك دادا، مېنىڭ رازىلىقىم سىزنى قانچىلىك خۇشال قىلىشىنى بىلىمەن، سىز مېنىڭ رازىلىقىم بىلەن كۆپچىلىك ئىچىدە شۆھرەت، نام، ھەتتا ئورۇنغا ئىگە بولالايسىز. سەۋەبى، كۆپچىلىك سىزنى شۇنچە چوڭ كادىر تۇرۇپ قىزنى دېھقانغا ياتلىق قىلدى، دەپ ماختىشىدۇ، ئەمگەكچىلەرگە راستتىن مۇھەببىتى بار ئىكەن، دېيىشىدۇ. دېھقاننى قوللاش تازا بازىرى بار ئىش بولغىنى ئۈچۈن، سىزنى بەلكىم بۇ قېتىم ھاكىملىققا سايلىشار... مەن سىزگە شۇنچىلىك ياردەم قىلالىغىنىم ئۈچۈن خۇشال، بالا ئۆز خۇشاللىقىنى ئاتا - ئانىسى ئۈچۈن قۇربان قىلالىشى، بولۇپمۇ ئاتىسىنىڭ مەرتىۋىسى ئۈچۈن ئۆز بەختىنى تەقدىم قىلالىسا، بالا بالىلىققا يارىغان بولار - ھە؟ كېلەر يىلى ئالىي مەكتەپكە

بارالايتتىم. كەلگۈسىدە بىلىملىك ئادەم بولالايتتىم... لېكىن،
ئۇ چاغدا سىزنى ھازىرقىدەك رازى قىلالىشىم ناتايىن ئىدى.
بازار تاپقان سودىگەرلەردەك خۇشال بولۇڭ، سالامەتلىك،
شۆھرەت، مەنسەپ، ئورۇن سىزگە يار بولسۇن!...»
توخۇلار چۈرۈكلىشىپ ئەتىكى تاغدىن دېرەك بەرگەندىلا
قىزنىڭ قۇرۇمىغان كىرىپىكلىرى بىر - بىرىگە جۈپلەشتى.
قىز ئۇيقۇغا كەتتى.

2

ئۇنىڭ بازىغىنى ئۈستامنىڭ بولقىسى تەگكەن قىزغۇچ
تۆمۈرگە تەگمەي سەندەلگە تېگىۋەردى. ئۈستام — مەيدىسى
يۇڭلۇق، ساقال - بۇرۇتى كىرپە تىكىندەك يىرىك، قاشلىرى
ئۆسكىلەڭ ئادەم ئاچچىقىدا قىسقۇچ بىلەن قىسىپ تۇرغان
تۆمۈرنى نېرىغا چۆرۈدى - دە، پۇلتىيىپ چىققان يوغان
كۆزلىرىنى چەكچەيتىپ، سەل مايماقراق ئاغزىنى يوغان ئېچىپ
تىللىدى:

— ۋوي، نان قېپى!

— روزا تۇتقاندىم، ئۈستام! — پەرھات يالغان ئېيتىپ
يەرگە قارىدى.

— روزا! بوتۇلكىنىڭ بويىنىنى، راۋاپنىڭ قۇلىقىنى
خېنىملارنىڭ قولىنى تۇتقانسەن، يوقال، ئاق نانچى!
پەرھاتنىڭمۇ كۈتكىنى شۇ ئىدى. ئۇ كۈندە مۇشۇ يولدىن
ۋېلىسىپىت بىلەن ئۆتىدىغان قىزچاقنىڭ قايرىلىپ كۈلۈمسە-
رىشىنى كۆرەتتى. بۈگۈنچۇ؟ ئۇ قىزنىڭ سولغۇن چىراي،
ئىشىشىغان كۆزلىرىنى كۆرۈپ قالغانىدى.

پەرھات ئۆيىگە كەچ قايتىپ كەلدى. ئانىسى چىرايلىق،
قىرىققا كىرمىگەن ئىشچان ئايال ئىدى. ئۇ ئوغلىنىڭ چىرايىغا
قاراپلا خۇشخۇي يۈرىدىغان سۆيۈملۈك ئوغلىنىڭ يۈرىكىگە

جاراھەت چۈشكەننى بىلگەندەك بولدى - دە، ئۇنىڭ كۆڭلىنى ياساش ئۈچۈن:

— تامىقىڭنى يە بالام، دوپپىلارنى ئوتتۇز تۆت كويغا ساتتىم، ئون تۆت كويىنى يانچۇقۇڭغا سېلىپ قوي. ماۋۇ ئىشىك ئالدىدىكى تېرەكلەر ئۈچ يىلدا پۇلغا ياراپ قالار... كۈنىمىز بۇنداقمۇ بولمۇەرمەس! — دېدى.

— نېمىگە زارلىنىسەن ئانا! — دېدى ئوغلى تەخسىدىكى لەڭمەننى كۆڭۈلسىزلا ئىشلەشتۈرۈپ، — قىسىندىڭمۇيا؟

— ئوغلۇم! — دېدى ئانا تىترەپ تۇرغان قوللىرى بىلەن ئوغلىنىڭ بۇدۇر چاپلىرىنى سىلاپ، — ھەممىنى بىلىمەن، نېمىشقا خىيال سۈرسەن، بۈگۈن نەلەردە يۈردۈڭ، كىمدىن نېمە ئاڭلىدىڭ، ھەممىنى بىلىمەن، ئوغلۇم!

پەرھات ئانىسىغا بىرلا قارىدى - دە، ئۆزىنى تۇتالماي ئانىسىنىڭ كۆكسىگە بېشىنى قويۇپ يىغلىۋەتتى. لېكىن، قاتتىق يىغلىغان، ئازابلانغىنى ئانا بولدى. ئانىلارغا جانجان ئوغلىنىڭ كۆز يېشىنى كۆرۈشتىنمۇ ئارتۇق ئازاب بولمايدۇ - دە!...

ئايىدىڭ. سېخىي ئاي مۇنۇ بۈك جىگدىلەر سايە تاشلايدىغان خالتا كوچىنىمۇ ئالا كۆلەڭگە بىلەن زىننەتلەپ، تۇل خوتۇننىڭ ئاللىقانداك ھويلىسىدىكى پالاس سېلىنغان سۈپىنىڭ يېرىمىنى يورۇتقان. ئانا ئېڭىكىگە جەينەكچە تايىنىپ سۇنالىنىپ يېتىپ خىيال سۈرمەكتە: ئاياللار نېمىنى بىلمەيدۇ. ناھىيەنىڭ داڭلىق باشلىقلىرىنىڭ بىرى بولغان بۇ ئادەم قىزىنىڭ تويىغا بەش مىڭ كوي خەجلەرمىش. يۇرت ئېشى ئۈچۈن ئون بىر قوي، تۆت يۈز جىڭ گۈرۈچ، قىرىق جىڭ ياغ... كۈيۈ ئوغۇل ئۈچۈن دىراپ پەلتو، كاستۇم - بۇرۇلكا، شىپۇن دۇخاۋىدىن بەلباغ، ۋېلىسپىت، قول سائەت بولۇپ توققۇز خىل چۆرۈلمە، ئوغۇل تەرەپنىڭ تۇغقانلىرى ئۈچۈن ئالدى پەلتولۇقتىن تارتىپ دىكاغىچە جەمئىي قىرىق كىيىملىك، قىزى ئۈچۈن جۈپتى

بىلەن دۇخاۋىدىن يوتقان - كۆرپە، مامۇق ياستۇق، گىلەم، سىم كارىۋات، ئىشكاپ، رادىيو... ئالتۇن جابدۇقتىن ئالتە جۈپ تەييارلاپتۇمىش... ئەلۋەتتە تۇل ئايال تۈنۈگۈنكى قۇدىلىق چېيىنىڭ مېھمىنى بولالمىغىنى بىلەن، باغاق تەگكەن ئاياللارنىڭ ھەيران قېلىپ ئەكەلگەن بۇ خەۋەرلىرىنى ئاڭلىيالايدۇ - دە.

«جېنىم بالام! - دېدى ئانا ئۆز - ئۆزىگە ئاچچىق كۆز يېشى بىلەن خورسىنىپ، - ساڭا بۇيرۇلغان قىز ئىدى، ئۆيىمىزگە كەلگەن چاغدا ئون قىزنىڭ ئىچىدە شۇ قىزغا كۆزۈم چۈشكەن. بىراق، باشلىقنىڭ قىزى ئىكەن، ئاغزىمنى تاتلىق قىلماي دەپتىكەنمەن. بۇنچە كۆڭلۈڭ بارلىقىنى بىلگەن بولسام باشلىقنىڭ خېنىمىغا باش قويۇپ يالۋۇرۇپ بولسىمۇ، باشقىلارنىڭ كىيىمىنى يۇيۇپ، نېنىنى يېقىپ بولسىمۇ، يىغىپ - تېجەپ سېنى بەختلىك قىلماستىم بالام، يالغۇز قوزام، داداڭنىڭ يوقلۇقى، ئاناڭنىڭ كەمبەغەللىكى بۈگۈن ئۆزىنى كۆرسەتتى. چۈچۈلىدەك پۇچۇلانىڭ، ئوتقا چۈشكەن چاچتەك تولغانىڭ. جېنىم بالام، ئەمدى نېمە ئاماللىرىم بار. ئۇنتۇغىن. خۇدايىم بۇيرۇسا ئۇنىڭدىن قالمايدىغان بەلەن قىزلارمۇ چىقار. كەمبەغەللەرنىڭمۇ بەلەن قىزلىرى بولىدۇغۇ...»

ئانا خىيالىنى داۋاملاشتۇرالمىدى. جىمجىت كېچىدە ئۈنلۈك راۋاب چېلىندى. سالقىن شامال جىگدە شاخلىرىنى يەلپۈپ كېلىپ راۋابنىڭ مۇڭلۇق ئاۋازى بىلەن ئوتلۇق، ھەسرەتلىك مۇھەببەت قوشاقلىرىنى ئانىغا ئاڭلاتتى:

كۈندۈزى بېھوش بولۇپ،
كېچىسى ھۇۋقۇش بولۇپ،
سەن كېيىك، مەن قۇش بولۇپ،
سېنى ئالاي جېنىم خېنىم.

ئوغلنىڭ ئارمان - ئازابلىرى ئانا قەلبىنى پارە - پارە قىلدى. تولغىنىپ ئورنىدىن تۇرۇپ شوتا بىلەن ئۆگزىگە چىقىپ ناخشىغا قۇلاق سالدى.

شايى بىلەن دۇردۇن ئالسام،
قالۇن بىلەن راۋاب چالسام،
زەرباب - تاۋار رومال سالسام...
تويۇڭ قىلسام جېنىم خېنىم.

ئانا چىدىمىدى. ئۇ ئۆز ھالىنى ئېيتىش ئۈچۈن سىردىشىدىغان بىرىنى تېپىشى كېرەك. ئۇنىڭ يادىغا تۆمۈرچى ئۈستامنىڭ ئايالى كەلدى. تۆمۈرچى ئۈستامنىڭ ئىنىسى ناھىيەلىك ج خ ئىدارىسىنىڭ مۇئاۋىن باشلىقى. بۇ ترەكسىز ئايال ئۈچۈن دۇنيادا ئەڭ چوڭ ئادەم شۇ. بۇ يۇرتتا نامدار ئادەملەرنىڭ توي - مەرىكىلىرى ئاجايىپ داغدۇغىلىق بولىدۇ. مانا، بۈگۈنكى توي ئىگىسىنى كۆرۈپ باقايلى:

بۇ ئادەم ناھىيەلىك پارتكومنىڭ دائىمىي ھەيئەت ئەزاسى، دائىمىي كومىتېتنىڭ مۇئاۋىن مۇدىرىمۇ بولغان. مانا ھازىر بولسا بۇ قېتىمقى سايلامدا ھاكىم بولۇپ سايلىنىش تەمەسىدە ئۇزاق يىللاردىن بېرى گۇڭشى، ناھىيە ئىدارىلىرىدە باشلىق بولۇپ ئىشلىگىنى ئۈچۈن ئۇنىڭ ھۆرمىتىنى قىلىدىغانلار، يىراق - يېقىن دوستلىرى، ئۇرۇق - تۇغقان يۇرتداشلىرى نۇرغۇن. ئىككى كۈندىن بېرى ئۇنىڭدىن كۆڭۈل سوراپ كېلىۋاتقانلارنىڭ ئايىغى ئۈزۈلمىدى. گىلەملەر بىلەن بېزەلگەن تۆت ئېغىز مېھمانلىق ئۆيىدە داستىخان يىغىلمىدى، خىزمەت قىلغۇچىلار قانچە قېتىملاپ ئاشخانا بىلەن مېھمانخانىلار ئارىسىدا قاترىدى، قانچە قېتىملاپ نان ئۈشتۈلۈپ، چايلار قۇيۇلدى. ساھىبخانا قانچە قېتىملاپ قول قوۋۇشتۇرۇپ

كەلگۈچىلەرنى رەھمەت بىلەن ئۇزاتتى، يەنە قانچە قېتىملاپ يېقىنلارنىڭ تەزىيە-ئاممىلىرى قوبۇل قىلىندى. ناھىيەدىن مەخسۇس ئاجرىتىلغان تۇرمۇش ماشىنىسى قانچە قېتىملاپ، نەلەردىن، نېمىلەرنىدۇر توشۇدى. ئايال ساھىبخانا يېقىنلىرىغا يەنە قانچە قېتىملاپ يېڭى - يېڭى بۇيرۇتمىلارنى بەردى... بۇلارنى سانغان ئادەم يوق.

پەقەت ناھىيەنىڭ ھاكىمى، ناھىيەلىك پارتكومنىڭ مۇئاۋىن سېكرېتارى بىلەن بىللە كىرگەن ناھىيە رەھبەرلىرى ئارىسىدا بولۇنغان گەپنىلا تىلغا ئېلىپ ئۆتەيلى:

— ئاڭلىساق ناھىيەدىمۇ، يېزىدىمۇ توي چېپى بەرگۈدەكلا، بەك ئاۋارە بولىدىغان ئوخشىمىملا؟ — ھاكىم سورىدى.

— كەنجى قىزىمىز، — دېدى ساھىبخانا قوش ئېڭەك، پاكىز قىرىلغان، چىرايلىق يۈزىنى سىلاپ قويۇپ، — ئانىسى يىغقان - تۈگىنىنى خەج قىلىپ، يۇرت - جامائەت، ئۇرۇق - تۇغقانلىرىنى ئاخىرقى قېتىم رازى قىلماقچى. مەن بۇنىڭغا نېمىمۇ دېيەلەيتتىم.

— ئاڭلىساق يېزىدا ئوغلاقمۇ بولارمىشقۇ؟

— شۇنداق، يۇرتنىڭ تەلىپى. بەيگىمۇ بولىدىغان بولدى، يىگىرمىدەك ئات بەيگىگە قاتنىشىدۇ، كۆپىنىڭ پىكرىگە قاراپ ئات بەيگىسىنىڭ ئالدىغا رادىيو، يەتتىنچى بولغىنىغا بىر كىيىملىك رەخت مورۇ قويدۇق.

— پاھ، مانا قارىسلا، نەچچىلىك باغاق تارقىتىلدى؟

— تۆت مىڭدەك بارمىكىن...

— چوڭ توي يېزىدا بولىدىكەن - دە؟

— شۇنداق، — دېدى ساھىبخانا ئۆز سالاھىيىتىنى كۆتۈرۈش ئۈچۈن يەنە شۇنىمۇ قوشۇپ، — مېنىڭچە بولسا قىزىمىزنىڭ ۋاقتى ئەمەس ئىدى، تېخى بۇ يىل ئون سەككىزگە توشتى. ئوقۇتاي، جەمئىيەت ئىشىغا ئارىلاشتۇرۇپ چوڭراق بولغاندا بىر ئىش قىلاي دېۋىدىم. ئۇرۇق - تۇغقانلار

سۆزلىشىپ، قىز بىلەن ئوغۇل رازى بولۇشۇپ مېنى ئالدىراتقىلى تۇرغاندىكىن بوپتۇ، مەنمۇ يېزىدا ئۆسكەن، كەنجى قىزىمنى يېزىغا بېرىي، دېگەن يەرگە كەلدىم. نۇرغۇن ئادەملەر يېزىنى ياراتمايدۇ. كادىرلار دېھقانغا قىز بېرىشنى خالىمايدۇ. بىز ئۈلگە بولۇپ ئۆز پەرزەنتلىرىمىزنى دېھقانغا بەرسەك، يېزا بىلەن شەھەرنىڭ پەرقىنى ئازايتىشتا ئاز بولسىمۇ تۆھپە ياراتقان بولىمىز - دە !

ھەممىلا ئادەم قۇلاققا خۇشياقلىدىغان گەپنى قىلىۋەرمەيدىكەن. ناھىيەلىك ساقچىنىڭ مۇئاۋىن باشلىقى، ساھىبخاننىڭ كونا رەقىبى چاقچاق بىلەن ئۇنىڭغا ھۇجۇم قىلدى:

— سۇ سايغا، باي بايغا دەپتىكەن، — دېدى ئۇ ھاكىمغا مەنىلىك قاراپ قويۇپ، — ناۋادا بۇنىڭدىن بەش يىل بۇرۇن ئاشۇ تۇغقانلىرى تەزىم قىلىپ كەلگەن بولسا بۇنچىلىك ئالىجانابلىق قىلالايتتىلىمىكىن تاڭ !
— پۇلغا قىزىقتىڭ دېمەكچىمۇ يا سىلى؟ — ساھىبخانا ئۆڭدى.

— گۈلى - گۈلىگە كەلدى دېمەكچىمەن، ھى - ھى - ھى !...
— بالىلارنىڭ ئىختىيارى بىرىنچى شەرت بولدى. بۇ زاماننىڭ بالىلىرى بايلىقىنىمۇ يامان كۆرمەيدىغان بولۇۋالدى، — دېدى ساھىبخاننىڭ يېقىنلىرىدىن بىرى دوستىغا بولۇشۇپ، — تازا قىزىق گەپ قىلىدىڭلا، قۇناخۇن سېكرېتاردەك يۈز مىڭ يۈەنلىك بايلىقى بار ئادەمنىڭ ئۆيىنى قانداق قىز خالىمايتتى !
مۇئاۋىن ساقچى باشلىقىنىڭ ئاچچىقى كەلدى:

— گەپنىڭ راستىنى سىلى دېدىلە، — دېدى ئۇ كۆپچىلىككە قاراپ قويۇپ، — پۇلى بار بىلەن قۇدىلىشىشتا ئۈلگە بولغان گەپ.

— نېمىسى يامان بۇنىڭ؟ — دېدى ساھىبخانا كۈلۈپ قويۇپ، — ھازىر باي بولۇش شەرەپ. باشلامچى بولۇپ باي

بولغان دېھقان بىلەن قۇدىلاشقاق بۇ بىزنىڭ يېڭىلىقنى قوللىغانلىقىمىز!

ئۇ شۇنداق دېدى - دە، غالىب كەلگىنى ئۈچۈن كۆپچىلىككە بىر قارنۇپتىپ تالاغا چىقىپ كەتتى.

— بېيىسىلا ھېسابمۇ؟ — دېدى مۇئاۋىن ساقچى باشلىقى تېخىمۇ تەگەپ، — بىلىمىز ئۇنى، يىگىرمە مو يېرى بار ئىكەن، ئىككى يۈز مو يەرگە تېرىقچىلىق قىلىدىكەن. بىر كۈنمۇ ئىشلىمەيدىكەن. ئاشلىقى ھەممىدىن بۇرۇن سېتىلىپ بولىدىكەن. نېمىگە ھەيران قالالا، ھەممىلا شياۋدۇيدە ئۇنىڭ يوشۇرۇن تېرىغان يېرى بار ئىكەن. دادۇيگە گۇڭشىپىدىن بىر يۈز ئەللىك ھاشار كەلسە، قۇناخۇن شۇجى ئىككى يۈز ھاشار سالىدىكەن. قالغان ئەللىك ھاشارچى ئۇنىڭ ئىشىنى قىلىدىكەن. ئورمانلىرىچۇ تېخى...

— پاش قىلغىلى كەپتىكەنلا - دە؟ — دېدى ھېلىقى ساھىبخانىنىڭ ھىمايچىسى ئۆڭۈپ، — بەللى قورساق بوشاتقىلى كەپتىكەنلا - دە؟

كۆپچىلىك تەرەپ - تەرەپتىن مۇئاۋىن ساقچى باشلىقنى جىمىدى، يالغۇز ھاكىم بىلەن مۇئاۋىن سېكرېتارلا يەرگە قاراپ جىم ئولتۇرۇشتى. ھىمايچىلەرنىڭ جىمىشلىرى مۇئاۋىن ساقچى باشلىقنى ئوڭايسىزلاندۇردى. ئۇ ئاستا ئورنىدىن تۇردى ۋە چىقىپ كېتىۋېتىپ:

— بۇ تويمۇ، سودىمۇ؟ — دەپ غودۇڭشىدى...

3

بۇ خىل كۆڭۈلسىزلىك ياشلار توپلاشقان سورۇندا كەم تېپىلىدۇ. يالغان بولسا «زىيالىي ياشلار ئورمان مەيدانى» دىكى قىز - يىگىتلەر ئولتۇرۇشىغا قارال: ساز، ناخشا، ئۇسسۇل، چاقچاق، كۈلكە... نەچچە كۈندىن بېرى بېشى چۈشۈپ كەتكەن

پەرھاتمۇ، تويى بولىدىغان قىز ھەدىيەمۇ قاقاقلاپ كۈلۈشمەكتە.
ئۇلار ئەتىدىن باشلاپ بىر - بىرى بىلەن ياتلىشىپ
كېتىدىغانلىقىنى ئۇنتۇغاندەك، نەچچە كۈندىن بېرىقى روھىي
ئازابلىرى خۇددى ئەتىيازنىڭ شار - شار يامغۇرىدەك ئۆتۈپ
كېتىپ، ئەمدى كۆڭۈل ئاسمىنىدا بۆلۈت قالمىغاندەك شاد -
خۇرام. بولۇپمۇ ھەدىيە ھەممىدىن خۇشال: ئۇ ئاتا - ئانىسىنى
ئاخىرقى قېتىم قىز - ئوغۇل دوستلىرى بىلەن ئۆزى
ئىشلەيدىغان باغدا ئولتۇرۇش ئۆتكۈزۈشكە ئۇناتقانلىقى
ئۈچۈنمۇ ياكى دوستلىرى بىلەن بىللە بولۇپ ياشلىق
لەززىتىنى ئورتاقلاشقانلىقى ئۈچۈنمۇ ۋە ياكى ئاۋۇ راۋاب
چېلىپ تىنماي ناخشا ئېيتىۋاتقان بازغانچىنىڭ خۇمارلىق
كۆزلىرى بىلەن ئازادە كۆز بېقىشىۋالغانلىقى ئۈچۈنمۇ، يا
بولمىسا توي بولىدىغان قىزلارنىڭ تەبىئىي ھېسسىياتى
بىلەنمۇ... ئىشقىلىپ ناھايىتى خۇشال ئىدى. ئۇ بۈك جىگدىلەر
ئارىسىدىكى چىمەنلىككە سېلىنغان گىلەملەر ئۈستىدە ئېگىز
پاشنىلىق توپلىيى بىلەن يېنىك ھەرىكەت قىلىپ، بىردە
ئۇسسۇل ئوينىتتى، بىردە دوستلىرىنى ئۇسسۇلغا تارتاتتى،
بىردە بىرىگە چاقچاق قىلاتتى...

ھەدىيەنىڭ دوستلىرىمۇ خۇددى مۇنۇ دوستىنىڭ ھالىدىن
خەۋەرسىزدەك، گويا ئۇلارنىڭ ئارىسىدا كۆڭۈللەرنى غەش
قىلىدىغان روھىي پاجىئە كۆرۈلمىگەندەك غەمىسىز، خۇشال ۋە
تەبىئىي ئىدى: ئۇلارنىڭ ھەممىسىلا مەسلىھەتلىشىۋېلىشقاندەك
قارا كۆكتىن كاستۇم - بۇرۇلكا ۋە كاستۇم - يوپكا كىيىشىپ
ئاق ياقىلىرىنى سىرتىغا چىقىرىشىۋېلىشقان. ئۇلارنىڭ
پاراڭلىرى قىزغىن، لېكىن ئاددىي، گېپىدىن كۈلكىسى تولا،
يېگەن - ئىچكىنىدىن ھەرىكەتلى تولا ئىدى. ئۇلار نە دارىتما
گەپ قىلىشمايتتى، نە بىرىنىڭ كۆڭلىنى كۆتۈرۈش ئۈچۈن
ئىككىنچىسىگە بىھۈدە خۇشامەت قىلمايتتى. ئۇلار قىزىق
كىنولار، كىتابلار، ئاڭلىغان - ئۇقۇۋالغان يېڭىلىقلىرى

ئۈستىدە ۋارقىرىشىپ، بىر - بىرىدىن گەپ تارتىۋېلىشىپ سۆزلىشەتتى. كىيىمى بىر خىل بولغىنى بىلەن ھەۋىسى ھەر خىل بولغىنى ئۈچۈن ئالدى تولۇق ئوتتۇرىنى، ئاخىرى ئارانلا باشلانغۇچنى پۈتكۈزۈشكەن بۇ ساددا ياشلار خۇددى دۇنياغا ئەمدىلا كۆز ئاچقان بالىدەك بىر - بىرىنىڭ ئېيتقان يېڭىلىقلىرىغا ھەيران قېلىشاتتى ۋە قىزىقىشاتتى.

قاراڭغۇ چۈشكەندە ياشلار ۋېلىسىپت، موتوسىكىلىتلارغا مىنگىشىپ چالا قالغان ناخشا، مۇزىكا، كۈلكىلىرى بىلەن قايتىشتى. قويۇق جىگدىلەر ئارىسىغا كەلگەندە ھەدىيە بىر دوستى بىلەن دالدىدا توختىدى. ئۇلارنىڭ يېنىغا ئوخشاش كىيىنگەن ئىككى ياش كەلدى. ھەدىيە پەرھات بىلەن يالغۇز قالغاندىن كېيىن يەرگە قاراپ تۇرۇپ:

— يېنىۋالمايسىز - ھە؟ — دېدى.

— قوللىمىزدىن قان چىقىرىپ قەسەم بېرىشەيلى ئەمەسە.

— ماقۇل، ئەكىلىڭ پىچىقىڭنى.

پەرھات غىلىپىدىن ئىتتىك قەشقەر پىچىقىنى چىقىرىپ چىمچىلاق قوللىنىڭ ئۈچىنى كەستى. قىزمۇ ئىككىلەنمەيلا شۇنداق قىلدى. ئۇلار چىمچىلاقلارنى بىر - بىرىگە تەگكۈزۈشتى. ئۇلارنىڭ قانلىرى قوشۇلدى.

— تىرىكلىكتە بىللە بولالمىساق، بىللە ئۆلۈپ بىر گۆردە

ياتىمىز، توپىلىرىمىز بىر - بىرىگە قوشۇلىدۇ!

ئۇلار قەسەمدىن كېيىن ئەنسىزلىك بىلەن يېنىك، قىزغىن قۇچاقلىشىپ خوشلاشتى.

پەرھات دوستى بىلەن ھاراق ئىچتى. ئاي چىققاندىلا بۈك دەرەخلىك، تار كوچىسى بىلەن دەلدەڭشىپ مېڭىپ ئۆيىگە كەلدى ۋە ئانىسىغا تۇيدۇرماي ئۆگزىگە چىقىپ قەپەستىكى كەپتەرلىرى بىلەن خوشلاشتى. ئۇ پىچىرلاپ تۇرۇپ كەپتەرلىرىگە ھال ئېيتتى: «ئاتىسىز يېتىمنىڭ كەپتەرلىرى، ئۇچۇپ كېتىڭلار، مۇنىڭدىن كېيىن بۇ ئۆيگە كەلمەڭلار. مەن

ئەتە ئۆلۈپ كېتىمەن. ئاپام سىلەرنى كۆرسە ئازابلىنىدۇ. ئاپامنى ئايپ بولسىمۇ كەلمەڭلار، نېمىشقا ئۆلسەن دەمىسىلەر؟ ۋەدىگە ۋاپا قىلمىسام نەرىم ئادەم بولىدۇ، بەربىر ئۇلار بىزنى تۇتۇۋالىدۇ. تۇتۇۋالسىمۇ ئۆلىمىز. قاچالمىساقمۇ ئۆلىمىز. مەن قانچىلىك ئادەممەن. ئۇ دېگەن ھۆكۈمەتنىڭ ئادىمى، باشلىقلار، ساقچىلار ئۇنىڭ گېپىنى قىلىدۇ. شۇنىڭ ئۈچۈن، ئۇ بىزنى ئادەم ھېسابلىمايدۇ.»

مەنمۇ ئادەم، لېكىن بازىرى ئۆلگەن مالدەك قىممىتى يوق ئادەم، كىتابلاردا: «بىزدە تەڭسىزلىك يوق دەپ يېزىلغانى بىلەن، سېكرېتار بىلەن بازغانچى، رەئىس بىلەن بىكارچى نەدە باراۋەركەن؟ ھەدىيە ئاتا - ئانىسىغا مېنىڭ ئۈچۈن ئەلچى قويۇۋىدى، ئۇنىڭ ئىشەنگەن دادىسى نېمە دېدى؟ (ئۇ شۈمتەك ماڭا كۈيۈ ئوغۇللۇققا ئەمەس، پەيلۇدا ئۆمۈر بويى ئەمگەك قىلىشقا لايىق. مەن ئۇنى يېقىندا قولغا ئالدۇرۇۋېتىمەن!) قىزى مېنى ياخشى كۆرگىنى ئۈچۈن مەن ئۇنىڭ دۈشمىنى، ئۇنىڭ دۈشمىنى بولغىنىم ئۈچۈن مەن گۇناھكار پەيلۇغا لايىق، شۇمۇ باراۋەرلىكمۇ؟...»

بىرى ئىشكىنى قاقتى، ئانىسى بىلەن پاراڭلاشتى. كەلگۈچى قۇربان تۆمۈرچى يەنى پەرھاتنىڭ ئۈستىسى ئىدى. پەرھات ئۇلارنىڭ گېپىنى ئاڭلىدى.

— ئىنىمغا ئېيتتىم، لېكىن كېچىكپ قاپتىمىز، — دېدى قۇربان تۆمۈرچى، — ئىنىم ناھىيە ھاكىمىغا ئېيتىپتۇ. ھاكىم قىزنىڭ دادىسىنى چاقىرتىپ سۆزلىشىپتۇ. لېكىن، قىزنىڭ دادىسى قىزىم رازى بولمىسا قانداق قىلىپ نىكاھ قەغىزى بېرىلىدۇ، دەپ چىچاڭشىپتۇ. ئەمدى پەرھات ھەقىقىي ئوغۇل بولسا قىزنى ئەپقاچسۇن، ھۆكۈمەت پەرھاتنى چوقۇم قوللايدۇ.

— ياق، ئۈستام، بۇ گەپنى بالا ئاڭلىمىسۇن، ئاڭلاپ قالسىلا چوقۇم قىزنى ئەپقاچىدۇ. چوڭلارنى رەنجىتىپ قويىدۇ.

چوڭلار رەنجىپ قالسا بىز قانداق كۈن ئالىمىز؟
— ئەستايغۇرۇللا!...

— ھۆكۈمەت قوللايدۇ! — دەپ ئويلىدى پەرھات
ئۆگزىدىن سىيرىلىپ چۈشۈۋېتىپ، — ئۆلىمەن، ئوغۇل بالا
ئىكەنلىكىمنى كۆرسىتىپ قويۇپ ئۆلىمەن!

4

شۇنداقمۇ ئادەملەر بار: ئۇلارنىڭ ھەر كۈنى ئۈچ ۋاخ
قورسىقى تويىدۇ، لېكىن نام — ئاتاققا كۆزى تويمايدۇ. ھەر
كۈنى كېچىسى ئۇيقۇسى قاندىۇ، لېكىن ئۆمۈر بويى ئارزۇسى
قانمايدۇ. ئۇلاردىن بەزىلىرىگە، ھەتتا بىر ناھىيەنىڭ ھەممە
ئادىمى خىزمەت قىلىشىمۇ قانائەت قىلمايدۇ. ئۇلار گويا نام
ئۈچۈن تۇغۇلغان، ئابروى ئۈچۈن ياشايدۇ... مۇنۇ قۇدىلار سېپى
ئۆزىدىن شۇنداق. ئۇلارنىڭ پىكرىمۇ، ھاياتتىن ئالىدىغان
لەززىتىمۇ، ھايات ھەققىدىكى قاراشلىرىمۇ ئوخشاش.

پۈتۈن مەھەللىنىڭ تېرىلغۇسىغا بېرىلگەن سۇ مەھەللە
ئېرىقلىرىغا قىنالغان. مەھەللە خەلقى چېلەكلىرى بىلەن
توپىلىق كوچىلار، مەيدانلارغا چېلىقلىتىپ سۇ چاچتى، ئۇلار
ھەتتا ناھىيەگىچە سۇ چاچماقچى، ئوغۇل تەرەپ يۈزلۈك
بولغىنى ئۈچۈن سۇ چېچىش ماشىنىلىرىمۇ، رادىيو
كانالىرىمۇ ئىشقا چۈشكەن.

ئۇ ئۆز قۇدىسىنىڭ ناھىيەدە چوڭ ئادەم ئىكەنلىكىنى
نەزەردە تۇتۇپ، ئۇنىڭ ئۈستىگە قىز تەرەپ چوڭ تويىنى
ناھىيەدە بەرمەستىن، مۇشۇ يېزىدا — دادۇينىڭ ئورمانلىق
بېغىدا بەرمەكچى بولغىنىغا خۇشال بولۇپ، شەھەردىن
ئاچىقىدىغان مېھمانلار ئۈچۈن ئۈچ ماشىنا تەييارلىدى. پۈتۈن
مەھەللىنىڭ ئەڭ يېڭى گىلەملىرى كەلتۈرۈلۈپ ئورمانلىقنىڭ
ئوتتۇرىسىدىكى سەينىغا — ھەرقايسى مېھمانلارنى تۈرلىرى

بويىچە ئولتۇرغۇزۇش ئۈچۈن بەش جايغا سورۇن راسلاندى.
مانا، بۈگۈن مېۋە - چېۋە تۆكمە بولغان، مال سەمرىگەن،
ھاۋا ئوچۇق ۋە سالقىن بولغان مۇشۇ كۈندە ناغرا - سۇناي،
ناخشا - كۈلكە، ماشىنا گۈدۈكلىرى، ئاتلارنىڭ كىشەنەشلىرى،
ئېشەكلەرنىڭ ھاڭراشلىرى، ئۇرۇق - تۇغقانلار ئەكەلگەن
سوۋغىلىق قويلارنىڭ مەرەشلىرى بىلەن توي باشلاندى.

دوپپا كىيگەن، سەللە ئورىغانلار ئايرىم، شەپكە كىيگەنلەر
ئايرىم، يىگىتلەر نېرىدا، قىزلار تېخىمۇ نېرىدا، ئاياللارمۇ
ئايرىم جايلاشتۇرۇلغان باغدا، قازانلاردىن ئىللىق شورپا پۇرىقى
كېلىدۇ. بۆكەللەر پىچاقلىرىنى كۆتۈرۈشۈپ يۈگۈرۈشۈپ
يۈرۈشىدۇ. پۈتۈن - پۈتۈن پىشۇرۇلغان قويلار ھەرقايسى
داستىخانلارغا سۇنۇلماقتا. ئۇ يەردە ماھىر گۆش بۆلگۈچىلەر
پالاسلار ئۈستىگە دۆشە - پالتىلىرىنى قويۇۋېلىپ گۆش
پارچىلىماقتا. يەنە بىرلىرى نان ئۈستىگە گۆشلەرنى بىر
ئۈلۈش، بىر ئۈلۈشتىن قويۇپ مېھمانلارنىڭ ھۆرمىتىگە لايىق
قىلىپ چاققانلىق بىلەن سۇنماقتا. مانا بۇلار ئەركەك
قۇدىلارنىڭ غۇرۇرى.

ئاياللار سورۇنىدا بىرى بىرىگە گەپ بەرمەي سۆزلىشىۋاتقان
ئاياللار قۇدىلارنىڭ تەزىيە - ھەشقاللىلىرىغا ھەيران
قېلىشماقتا، مانا بۇلار ئايال قۇدىلار ئۈچۈن تېڭى يوق ئابروى.
يىگىتلەر سورۇنىدا، كاستۇم - بۇرۇلكا كىيگەن چىرايلىق
يىگىتكە دوستلىرى بەلباغ باغلاشماقتا. رەڭگارەڭ يىپەك
بەلباغلار يىگىتنىڭ مۈرىلىرىگە، بويۇنلىرىغىمۇ يۆگەلگەن. مانا
بۇ بەختلىك يىگىت. قىزلار سورۇنىدا، غەمكىن ھەدىيەنىڭ
دەرەخلىك بېشى روماللار ئىچىگە چۈمكىلىپ قالغان، ئاتا -
ئانىسى ئۈچۈن ئۇنتۇلغۇسىز خۇشاللىق بولغان بۇ كۈن، قىز
ئۈچۈن قورقۇنچىلۇق، توي ئەمەس - ماتەم، ھازا.

غىزادىن كېيىن قالۇن، دولان راۋابىنىڭ ئاۋازى كانايدا
جاراڭلىدى. ئالاھىدە تەييارلانغان ئورۇندا يۈكۈنۈپ ئولتۇرۇشقان

سازەندىلەر ئىچىدىكى قېرى مۇقامچى بار ئاۋازى بىلەن مۇقام
توۋلىدى:

ئاق تىكەن گۈر - گۈر كۆيەدۇر،
كۆك تىكەنگە چارى يوق.
مەيلى بار ئوتتا كۆيەدۇر،
مەيلى يوقنىڭ كارى يوق.

قالۇنچىنىڭ زەخمەك تۇتقان قولى يۈگۈردى، گوشاپ
تۇتقان قولى مۇڭ پەيدا قىلىپ تىترىدى. راۋابچىنىڭ قولى
ئوينىدى. داپچى داپنى ياڭراتتى. مەيداندا ئۇسسۇل باشلىنىپ
كەتتى: چېكىتمىدە قانچە كۆزلەر بېقىشتى، سەنەمگە
چۈشكەنلەرنىڭ دوللىرى بىر - بىرىگە رىتمىلىق تېگىپ،
ئاياغلاردىن خۇددى مارشقا دەسسەگەندەك تەكشى ئاۋاز چىقتى.
سەنەقسەكە دەسسەگەنلەر خۇددى تۇرنىلاردەك قاتار - قاتار
مېڭىشىپ تاغ توخۇلىرىدەك بازغاشتى. سىيرىلمىغا چۈشكەنلەر
شۈنچىلىك پىرقىراشتىكى، باياتىن بېرى ئۆز مەردلىكىنى
نامايان قىلىشىپ قوللىرىنى كەينىگە تۇتۇپ تۇرۇشقان ئىككى
ئەر قۇدىغا پۈتۈن خەلق ئۇلارنى چۆرىدەپ ئايلىنىۋاتقاندا،
پۈتۈن باغ پىرقىراۋاتقاندا بىلىندى.

— بۇنداق مەرىكە، يۇرت يۇرت بولۇپ كۆرۈلۈپ باقمىغان، —
دېدى ياچېيكا سېكرېتارى خۇددى ھازىرلا ئۇچۇپ كېتىدىغاندا
پۈتىنىڭ ئۈچى بىلەن كۆتۈرۈلۈپ، — ئەمدى يۇرت سىزنى
كۆتۈرىدۇ!

— گەپ تاپىدىغانلارمۇ چىقىدۇ، — دېدى باشلىق كۈلۈپ
قويۇپ، — ھاكىم نېمىشقا كەلمىدى؟
— چىدىمىدى، بىر توي بىلەن بۇنچە خەقنى
قارىتىۋالغىنىڭىزغا چىدىمىدى!

شۇ چاغدا ئۇلارنىڭ يېنىغا سورۇن باشقۇرغۇچى كېلىپ:

— ئاتلىقلار ئوغلاق باشلانسا، دېيىشىۋاتىدۇ، — دېدى.
— ئوغلاق باشلانسۇن! — دېدى باشلىق بىر قولىنى
كۆتۈرۈپ. ئۇ ھازىر قىزنىڭ تويىنى قىلغۇچى ئاتا ئەمەس،
بەلكى نەچچە مىڭ كىشىلىك قوشۇنغا باشچىلىق قىلىپ
ھۇجۇمغا ئۆتۈش ئالدىدا تۇرغان گېنېرال دەك مەغرۇر، تەمكىن
ئىدى.

مەھەللىنىڭ چېتىدىكى كەڭرى، تېرىقسىز سەينانىڭ
ئىككى چېتىگە تۇغ قالدغان، ئۈچ مېتىر كېلىدىغان تۇغ
ئۈستىگە ھارۋا چاقى بېكىتىلگەن. ئىككىگە بۆلۈنگەن
ئوغلاقچىلار ئاتلىرىنى ئويناقلىتىپ مەيداندا يۈرۈشەتتى. تۇغلار
ئەتراپىغا ئادەملەر توپلانغان، تاماشىچىلار ئەمدى باغدىن سەيناغا
قاراپ ئاقماقتا ئىدى.

ئوغلاق باشلاندى. تەرلىگەن ئاتلار، خۇدىنى يوقاتقان
ئوغلاقچىلار چاڭ ۋە قىيقاس - چۇقان ئىچىدە، مەيداننىڭ
ئوتتۇرىسىدا غۇزمەكلەشكەن. مانا ئالا ئاتلىق ئادەم ئوغلاقنى
تېقىمىغا بېسىپ يۈلۈپ چىقتى. ئۇنىڭ ئېتىنى بىرى
يېتىلىگەن، بىرنەچچىسى قامچىلايتتى. يەرگە سۆرىلىپ
كېتىۋاتقان كۈل رەڭ ئوغلاققا ئېڭىشكۈچىلەرمۇ كۆپ، لېكىن
ئالا ئاتلىق بىرىنچى بولۇپ ئوغلاقنى كۈنچىقىش تەرەپتىكى تۇغ
ئۈستىگە تاشلىدى. ئوغلاق چاققا چىقتى. ساھىبخانا ئوغلاقچىغا
شىپۇن دۇخاۋىدىن بەلباغ باغلىدى.

— قۇربان ئاكا، يەنە تاشلا! — ھاياجانلانغان مۇئاۋىن
ساقچى باشلىقى تىراكتور ئۈستىدە ئۆرە تۇرۇپ ۋارقىرىدى. ئاز -
تولا ئىچىپ قىزىۋاتقان تۆمۈرچى ئاستىدىكى ئالا ئېتىنى
دېۋىتىپ كېتىۋېتىپ، قولىنى كۆتۈرۈپ كۈلۈپ قويدى.

قۇربان تۆمۈرچىگە كەينى - كەينىدىن تۆت قېتىم بەلباغ
باغلانغاندا، مەيداندا چاۋاك، قىيقاس كۆتۈرۈلدى. قۇربان
تۆمۈرچى بەشىنچى قېتىم يەنە تاشلىدى - دە، بەلباغنى
ئەكىلىپ ئىنىسىنىڭ بېلىگە باغلىدى ۋە پىچىرلاپ تۇرۇپ:

— بالىلارغا كۆز - قۇلاق بولغىن! — دېدى. شۇ چاغدا بىرى ساھىبخانىنىڭ يېنىغا ئالدىراپ كەلدى. ساھىبخانا ئوڭۇپ - تاتىرىپ ناھىيەلىك ساقچىنىڭ مۇئاۋىن باشلىقىنى ئىزدىدى ۋە مۇئاۋىن ساقچى باشلىقىنى تېپىپ:

— قانۇنسىز ئوغرىلارنى تۇتۇپ بېرىڭلار! قىزىمنى ئوغرىلاپ قېچىپتۇ! — دېدى تىترەپ تۇرۇپ.

پىكاپلار، موتوسىكىلىتلار، ئاتلىقلار تەرەپ - تەرەپكە چېپىشتى، ئوغلاق توختىدى، ساھىبخانا غەزەپ بىلەن:

— قارا كۆك كاستۇم - بۇرۇلكا كىيگەنلەر بولسا تۇتۇپىڭلار! — دەپ بۇيرۇق بەردى.

5

قارا كۆك كاستۇم - بۇرۇلكا كىيگەنلەر ۋېلىسىپىت، موتوسىكىلىت بىلەن تەرەپ - تەرەپكە پىتىراپ كېتىشكەن. تويى بولغان قىز قايسى تەرەپكە قاچتى، ئوغرىچۇ؟ پەرق قىلغىلى بولمايتتى. ئۇلارنىڭ بىرلىرى شەھەر يولىدا، يەنە بىرلىرى باغلار، ئېتىزلار ۋە كىشىلەرنىڭ ئۆيلىرىدە تۇتۇلدى. لېكىن، ھەدىيە بىلەن پەرھات يوق ئىدى. تۇتۇلغانلارنى نە سولغىلى، نە سوراق قىلغىلى بولمىدى. چۈنكى، ئۇلارنىڭ ھەممىسىلا گۇناھسىز، ئۇنىڭ ئۈستىگە يۈزلۈك ئائىلىلەرنىڭ بالىلىرى ئىدى، ئۇلارنى قويۇپ بېرىشكە توغرا كەلدى.

قاراڭغۇ چۈشكەندە ئەسەبىيلىكتىن ئۆزىنى يوقاتقان باشلىق، مۇئاۋىن ساقچى باشلىقىغا ۋارقىرىدى:

لۈكچەكلەر گۈرۈھى بىرلىشىپ قىزىمنى ئەپقاچتى، قانۇننى بۇزدى، ھەممە گەپ ئېنىقلاندى. ئۇلار قىزنى ئەپقىچىشنىڭ پىلانىنى بىر كۈن بۇرۇن تۈزۈپ بولۇشقان: قىزنى موتوسىكىلىت بىلەن قاقۇرۇۋېتىپ، كۆك كىيىملىكلەر بىزنى ئازدۇرۇش ئۈچۈن مۇشۇ يەردە يۈرۈشكەن. بۇ ئاشكارا



بۇزغۇنچىلىق. ئۇلارنى جازالىمىساڭلار ئۈستۈڭلەردىن ئەرز قىلىمەن!

مۇئاۋىن ساقچى باشلىقى ئۇنىڭغا يەر ئاستىدىن قاراپ قويدى:

— بىزنىڭ ۋەزىپىمىز ئۇلارنىڭ بىخەتەرلىكىگە كېپىللىك قىلىش، — دېدى ئۇ پەس ئاۋازدا، — مەن بارلىق ئىزدىگۈچىلەرگە ئۇلارنى ئۇرماسلىق، باغلىماسلىق توغرىسىدا يوليورۇق بەرگەن.

— جىنايەتچىلەرنى قوغدىماقچىمۇ؟

— شۇنداق، بۇ ياشلارنى قوغداش بىزنىڭ بۇرچىمىز.

— بۇ قانداق گەپ؟

— ناھىيەلىك پارتكومنىڭ بىرىنچى سېكرېتارى تېلېفوندا ماڭا شۇنداق يوليورۇق بەرگەن.

باشلىق تاترىپ كەتتى. ئۇنىڭ لەۋلىرى مىدىرلىدى — يۇ، ئاۋازى چىقمىدى. ئۇ كۆڭۈلسىز بىر ئىشنىڭ ئەمدى باشلانغانلىقىنى چۈشەندى.

* * *

... ئوخشاش كىيىنگەن بىر جۈپ قىز — يىگىت موتوسىكىلىتىنى دەرەخلەر ئارىسىغا تىقىپ قويدى — دە، بىر — بىرىنىڭ قولىنى تۇتۇشۇپ قويۇق، پاكىز جىگدىلەر ئارىسىغا قاراپ ئىچكىرىلەپ مېڭىۋەردى. مېھرىبان ئورمانلار ئۇلارغا قۇچاق ئاچتى. كۆيۈمچان تەبىئەت ئۇلارنى يوشۇردى. ئۇلار خۇددى ئوۋ ئىتىدىن قاچقان توشقاندىك ئەسەبىيلىشىپ جان ئاچچىقىدا يۈزلىرىنىڭ تىلىنغانلىقى، كىيىملىرىنىڭ يىرتىلغانلىقى، ھەتتا قىز ئۆزىنىڭ بىر پاي ئېگىز پاشنىلىق توپلىيىنىڭ چۈشۈپ قالغىنىغا قارىماي قېچىپ، قويۇق چاتقاللار ئارىسىغا كەلگەندىلا بىر — بىرىنى مەھكەم

قۇچاقلىشىپ، ئېسىنى يوقاتقان، چارچاپ - ھاسىرىغان ھالدا يۇمشاق قۇم ئۈستىگە ئولتۇرۇشتى. قىز قولغا كىچىككىنە بولاقنى ئېلىپ يىگىتكە قارىدى:

— ئورمانلىق قۇتقۇزالمىسا، مۇشۇ بولاق بىزنى قۇتقۇزىدۇ!

— ئۆلسەك بىللە ئۆلىمىز!...

شۇ چاغدا ئەتراپتا ئاتلار كىشىنىدى، ئادەملەر ۋارقىراشتى. ئۇلار قورشاۋدا قالغانىدى.

ئۇلارنىڭ يېنىغا بىرىنچى بولۇپ قۇربان تۆمۈرچى يېتىپ كەلدى. پەرھات باشقا بىرى كەلگەن بولسا قاتتىق قارشىلاشقان بولار ئىدى. لېكىن، قۇربان تۆمۈرچىنىڭ ئامبۇردەك قوللىرى بىلىكىدىن مۇجۇپ تۇتقاندىمۇ ئۈندىمەي جىملا تۇردى. قىز تۆمۈرچىنىڭ بىلەكلىرىگە ئېسىلىپ نالە قىلدى:

— ئۇنىڭدا گۇناھ يوق، ھەممىنى قىلغان مەن!

ئۇلار ھەش - پەش دېگۈچە ماشىنىغا تاشلاندى. مانا ماشىنا توپا تۈزۈتۈپ ناھىيەگە قاراپ ئىتتىك ماڭماقتا. قىز بىلەن يىگىت ماشىنىدا ياندىشىپ ئۆرە تۇرماقتا. ئۇلارنىڭ يېنىدا ئادەملەر كۆپ، كابىنىكىدا يىگىتنىڭ ئانىسى، مۇئاۋىن ساقچى باشلىقىمۇ بار ئىدى. بۇلار يىگىت بىلەن قىزنىڭ ھىمايىچىلىرى، لېكىن يىگىت بىلەن قىز ھېچكىمدىن شەپقەت كۈتمەيتتى. ماشىنا تار كۆۋرۈكتىن ئاستا ئۆتكەندە، قىز بىلەن يىگىت ماشىنىدىن يەرگە ئۆزىنى ئاتتى ۋە ئادەملەر ماشىنىدىن چۈشكۈچە كۆزدىن غايىب بولۇشتى.

ئۇلار بۇ قېتىم دەريا بويىغا قېچىپ كېلىشتى. ئىككىسى ئاخىرقى قېتىم بىر - بىرى بىلەن قۇچاقلىشىپ خوشلاشتى - دە، قوللىرىدىكى دورىنى ئېغىزلىرىغا سېلىشتى...

ئۇلارنى قويۇق جىگدىلەر ئىچىدىن توپىغا مىلەنگەن ئاغزىدىن كۆپۈك قاينىغان ھالدا تېپىشتى. ئۇلار بىھوش ئىدى. ماشىنا دوختۇرخانىغا قاراپ تېز يۈرۈپ كەتتى...

— جېنىم بالىلىرىم، نېمىشقا ئەقىلسىزلىق قىلغانىسىلەر،

سىلەرنى ھۆكۈمەت يامان دېمىگەندىكىن، نېمىشقىمۇ دورا
ئىچكەنسەلەر. پەرھات بالام، جېنىم بالام، تويۇڭنى ھۆكۈمەت
ئۆزى قىلىدىغان بولدى، كۆزۈڭنى ئاچقۇنا!
دەسلەپ ھەدىيە ئېسىگە كەلدى. ئۇنىڭ قۇلىقىغا ئانىنىڭ
ئاۋازى ئاڭلاندى. لېكىن، ئۇ ئىلغا قىلالىمىدى، بۇ ئاۋاز ئانىنىڭ
ئەمەس، خۇددى ھېلىقى پاكار جىگدە سۆزلىمەكتە. ئۇلارنى
تېپىشتۇرغان، قەلبلىرىنى بىر - بىرىگە يېپىشتۇرغان،
ئۇلارنىڭ ھەممە خۇشاللىقى ۋە كۆز ياشلىرىنى كۆرۈپ تۇرغان
پاكار، پۇراقلىق جىگدىلەر پىچىرلىماقتا:
— ئۆلمەڭلار، ھايات ۋە ياشلىق خۇددى بىزدەك پۇراقلىق!...

1984 - يىلى 28 - ئىيۇن، مەكت.

بۈركۈت

بۈگۈن ھوشۇمغا كەلدىم. لېكىن، ئۆلۈپ كېتىمەن.
بېشىمنى يۆلە، مەن ساڭا ھەۋەس توغرىسىدا ھېكايە ئېيتىپ
بېرىمەن:

بىلىكىمگە بۈركۈتۈمنى قوندۇرۇپ، تورۇق ئېتىمنى
ئوينىتىپ دۈمچەكلەر ئارىسىدا يۈرسەم ئاستىمدىكى چەكسىز
چۆل - دالا، ئۈستۈمدىكى سۈزۈك ئاسمان، سالقىن - قۇرۇق
سەھرا شامىلى... ھەممىسىلا مېنىڭ، مەن بۇ چاغدا ئۆزۈمنى
پادىشاھ ھېسابلايمەن، ئېتىم ھەم تەختىم، ھەم قاننىم،
بۈركۈتۈم مېنىڭ كۆزۈم ھەم كۆڭۈل خۇشۇم...
مەن مۇنداق چاغلارنى ھاياتىمدىكى ئەڭ كۆڭۈللۈك، ئەڭ
مەنىلىك چاغلار ھېسابلايمەن. چۈنكى، بۇ كۈنلەر مېنىڭ
مۇرادىم ھاسىل بولغان كۈنلىرىم.

بېشىغا بۆك كىيدۈرۈلگەن بۈركۈتۈمنىڭ بەدىنىدە گۆشى
يوق، قۇرۇقلا ئۈستىخنى بولغىنى بىلەن ئون بەش جىڭ
كېلىدىغان قويۇق پەيلىرى بار. بالداق قولۇمغا تىرەك بولۇپ
تۇرغاندەك قىلغىنى بىلەن يىگىرمە جىڭدەك كېلىدىغان بۇ
يۈكنى مېنىڭ بىر بىلىكىم كۆتۈرىدۇ. كۆتۈرگەندىمۇ كۈنلەپ -
كۈنلەپ ھارماي كۆتۈرىدۇ. قولۇم تالماسلىقنىڭ سەۋەبى: ئۇنى
كۆتۈرۈۋاتقان مېنىڭ كۈچۈم ئەمەس، مېنىڭ ئىشقىم. مەن
بۈركۈتنى شۇنچىلىك ياخشى كۆرىمەن: ئۇنىڭ قوڭۇر پەيلىرى
ماڭا دۇنيادا تەڭداشسىز گۈزەل، ئۇنىڭ كۈچلۈك، ئۆتكۈر
تىرناقلىرى تەڭداشسىز مېھرىلىك. مەن ئۇنىڭ ئامبۇردەك
چىشلەيدىغان ئىلمەك تۇمشۇقلىرىنى، چوغدەك نۇرلىنىپ

تۇرىدىغان قىزغۇچ كۆزلىرىنى سېغىنىپ پات - پاتلا ئۇنىڭ خۇرۇم تۇمىقىنى ئېلىپ قاراپ قويىمەن. پۈتىدىكى بېغىنى بولسا چۇلۇۋۇرغا قېتىپ تۇتۇۋالىمەن - دە، خۇددى شۇنداق قىلىمىسام بۈركۈتكە باغلانغان كۆڭۈل رىشتىم ئۈزۈلۈپ قالغاندەك بىلىنىدۇ.

يەر بېتى ئالتۇن سۈيىدە يۇيۇلغاندەك سارغىيىدىغان مەھەل مېنىڭ كۆڭۈللۈك كۈنلىرىم باشلانغان چاغ بولىدۇ. 10 - ئاينىڭ 1 - كۈنىدىن باشلاپ، كېلەر يىلى 3 - ئاينىڭ 20 - كۈنىگىچە مەن ھەممە ئىشىمنى تاشلاپ ئىككى ئېتىمنى ئالماشتۇرۇپ مىنىپ، چۆلمۈچۆل، قىرمۇقىر يۈرۈپ ئوۋچىلىق قىلىمەن. بۇ چاغدا مەن كۆپىنچە دالدا قونىمەن، ئاچ - توق قالىمەن. تەكلىماكان شاماللىرى قىش سوغۇقلىرى بىلەن قوشۇلۇپ مېنىڭ يۈزلىرىمنى كەس - كەس يېرىۋېتىدۇ. لېكىن، مەن بۇ جاپالارنى راھەت بىلىمەن. قۇشۇمنى بىلىكىمگە قوندۇرۇپ قەبرىستانلىقلار ئارىسىدا ئادەم ئۆلۈكى بىلەن بوردالغان تۈلكىلەرنى ئىزدەيمەن. تۈلكە مېنىڭ قۇشۇمنى كۆرۈپ زوڭىزىپ ئولتۇرۇۋېلىپ غال - غال تىترەيدۇ. چۆلگە قاچىدۇ، ناۋادا بىخەستەلىك قىلىپ قۇشۇمنى قويۇۋەتسەم قۇش ئۈدۈل تۈلكىگە قاراپ ئېتىلىدۇ - دە، ھىلىگەر تۈلكە قۇشنىڭ ئۇچقىنىنى كۆرۈپلا ئالدىغا ئەمەس، كەينىگە - مېنىڭ ئېتىمنىڭ چاترىقىغا قاراپ قاچىدۇ. بۈركۈت كەينىگە ئۈنچىلىك تېز بۇرىلالمايدۇ - دە، ئۇتتۇر ئۇچقان پېتى كېتىپ قالىدۇ ۋە ناھايىتى خۇرۇجى تۇتقان ھالدا بىر دۆڭگە بېرىپ قونىدۇ. تۈلكە قېچىپ قۇتۇلىدۇ. لېكىن، مەن ھەرگىزمۇ قۇشنى ئالدىراپ سالمايمەن. تۈلكە قاچقان ھامان ئارقىسىدىن قوغلايمەن. تۈلكە مېنىڭ ئېتىمدىن قۇتۇلۇشنىلا ئويلاپ ئويماق - دۆڭلەرگە قاراپ شۇڭغۇيدۇ. مەن تۈلكىنى بىخۇدلاشتۇرۇپ قويۇپ ئاندىن قۇش سالمايمەن. مېنىڭ بۈركۈتۈم ئاتقان ئوق. ئۇ سوزۇلۇپ چىرايلىق ئۇچۇپ، بىر قانىتىنى

سىلكىسە ئۈچ يۈز مېتىر، يەنە بىر قانچىنى سىلكىسە بەش يۈز مېتىرغا يېتىدۇ. ئۇ، خۇددى چەنلەپ ئېتىلغان ئوقتەك سوزۇلۇپ بېرىپ تۈلكىنىڭ ئاۋۋال سۆڭىگىچىدىن، كېيىن يەنە بىر زاپاس چاڭگىلى بىلەن كەينىگە قايرىلغان تۈلكىنىڭ تۇمشۇقىدىن ئالىدۇ - دە، تۈلكىنى ئىككى پۈكلەپلا قويدۇ ۋە مېنىڭ يېتىپ بېرىشىمنى كۈتۈپ يېپىلغان قاناتلىرىنى يىغىشتۇرۇپ، ئۆز ئولجىسىنى تۇتۇپ ئولتۇرىدۇ. مەن ئاتتىن چۈشۈپ تۈلكىنىڭ كەينى پۇتىدىن تۇتۇپ ئاۋۋال ئاچ بېقىنغا، ئاندىن كۆكرەك قەپسىگە ئاستىلا دەسسەيمەن. تۈلكە شۇ ھامان جان بېرىدۇ. تۈلكە جان ئۈزۈش بىلەن مېنىڭ ئەقىللىق بۈركۈتۈم تىرناقلىرىنى بوشىتىپ ئولجىنى ماڭا ئۆتكۈزۈپ بېرىدۇ.

مانا بۇنداق چاغلاردا مەن بۈركۈتۈمنى باتۇرلۇق ۋە مەردلىكتە تەڭدىشى يوق ھېسابلايمەن - دە، تۈلكىنىڭ بۇ كەينى ساننىڭ گۆشى بىلەن مۇكاپاتلايمەن: تۈلكە گۆشى زەھەرلىك، ھېچ نەرسە، ھەتتا ئاچ بۆرىمۇ يېيىشنى خالىمايدىغان نەرسە بولسىمۇ، مەن تەقدىم قىلغىنىم ئۈچۈنلا مېنىڭ بۈركۈتۈم ئۇنى ئىشتىھا بىلەن يەيدۇ. مانا بۇنداق چاغلاردا بۈركۈتنى مەن ئەڭ يېقىن دوستۇم، مېنى تازا ياخشى چۈشىنىدىغان ھەمراھىم ھېسابلايمەن. مەن ئۇنىڭ بىلەن كۈنلەپ مۇڭدېشىمەن. ئۇ ئىشتىھا، ھەرىكەت بىلەن ماڭا ئۆز مەقسىتىنى ئۇقتۇرىدۇ. ئۇ مېنىڭ مەقسىتىمنى خۇددى مېنىڭ سىردىشىمدەك دەرھال چۈشىنىدۇ. بىز قۇشنى ئۆيىمىزدە ئەرگىن قويۇپ بېرىمىز، بۇ بەزىدە بالىلىرىمنىڭ قولىدىكى پىششىق گۆشكە تۇمشۇق تەڭلەيدۇ، مۇنداق چاغلاردا مەن ئۇنىڭغا «ھاي!» دەپ قويساملا ئۇ يېيىشتىن يالتىيدۇ. مەن ئۇنىڭغا ھەر كۈنى ئىككى تۇخۇم، بىر كەپتەر باچكىسى بېرىمەن. بۇنچىلا كەپتەرنى نەدىن تاپسەن دەمسەن؟ مەن بۈركۈت ئۈچۈن يۈزگە يېقىن كەپتەرنى دان بىلەن باقىمەن.

بىر كەپتەر بىر يىلدا تۆت قېتىم باچكىلايدۇ. ھەر قېتىمدا ئىككىدىن باچكىلىسا، بىر كەپتەر سەككىزنى باچكىلايدۇ دېگەن سۆز، يۈز كەپتەر سەككىز يۈزنى باچكىلايدۇ. راست گەپنى قىلسام كەپتەرلەرنى بۈركۈت باقىدۇ. نېمە بىلەن دەمسىنا؟ مەن بىر يىلدا بىر بۈركۈتۈم بىلەن يەتمىش ئالتە تۈلكە ئالدىم. بىر تۈلكىنىڭ تېرىسى يىگىرمە بەش يۈەن. بۈركۈتۈم بۆلتۈر ماڭا ئۈچ مىڭ سەككىز يۈز يۈەن كىرىم قىلىپ بەردى. بىزنىڭ ئۆيدىكى سەككىز جاننى باقالىغان بۈركۈت يۈز كەپتەرنى باقالمايتتىمۇ؟ لېكىن، ماڭا لازىمى ئۇنىڭ پۇلى ئەمەس، ئۇنىڭ جېنى. ئۇنىڭ كىرىمى مېنى ئۈنچىلىك خۇش قىلالمايدۇ. سەۋەبى، مەن ھازىر ئىككى يۈز يىگىرمە قوي، كالا، ئاتلىرىمۇ بار چارۋىچى، چارۋىلىرىم مېنىڭ بايلىقىم. لېكىن، بۈركۈت مېنىڭ خۇشلۇقۇم، راست گەپنى ئېيتسام، خۇشلۇقۇم ئۈچۈن ھەممە بايلىقىمنى سەرپ قىلىۋېتىشكە تەييارمەن. بايلىقىمنىلا ئەمەس، مۆرىتى كەلسە بۈركۈت ئۈچۈن ئىسسىق جېنىمنىمۇ بېرەلەيمەن.

مېنىڭ ھاياتىمدىكى ئەڭ چوڭ خاپىلىقىمۇ مۇشۇ بۈركۈتۈمنىڭ پالاكەتكە يولۇققان كۈنلىرى بولدى. بىر كۈنى بىز ئون جىڭدەك پىششىق لەڭمەننى سوزۇپ قويۇپلا ئېتىزغا سۇ كەلگىنى ئۈچۈن پۈتۈن ئائىلىمىز بىلەن سۇغا چىقىپ كېتىپ بۈركۈتنى ئۆيگە يالغۇز تاشلاپ قويۇپتىمىز. ئۆيگە كەلسەك، بۈركۈت ئون جىڭ لەڭمەننىڭ ھەممىسىنى يەپ بولۇپ ئاش سۈيى بار تەشتەككە چۈشۈپ يۇيۇنغىلى تۇرۇپتۇ. مېڭەمدىن تۈتۈن چىقىپ كەتتى: بۈركۈت سىڭدۈرەلمەي ئۆلۈشى مۇمكىن ئىدى. مەن ھۆڭگىرەپ يىغلاپ يۈرۈپ ئۇنىڭ پوكىنىنى تازىلاش ئۈچۈن چىگىنى ئاق شېكەرگە سېلىپ ئوقچۇق يېگۈزدۈم. لېكىن، تويۇپ كەتكەن بۈركۈت ئوقچۇقنى يېمىدى. ئامال قىلالماي قۇشنىڭ ئاغزىغا قولۇمنى تىقتىم. قۇش ئازراقلا ياندۇرۇپ قويۇپ توختىۋالدى. ھېچ ئامال قىلالماي بىر كېچە



ئۇنىڭ يېنىدا يىغلاپ ياتتىم. مېنىڭ قېرىلىق چىرمىۋالغان
بەدىنىمدە قورقۇنچلۇق ئاغرىقلار باش كۆتۈردى...
ئايالىم رەنجىپ:

— مەن تۇغۇتقا قىينالسام بۇنچىۋالا ئازابلانمىغاندىلە.
ئۇنداق ئادەم قۇش بىلەن ئۆي تۇتسىلا بولماسمىدى! — دېدى
رەشك بىلەن.

راست گەپ، مەن ئايالىمنى ھېچقاچان بۈركۈتنى ياخشى
كۆرگەنچىلىك ياخشى كۆرمىگەنمەن. شۇنىڭ ئۈچۈن، ئايالىم
بۈركۈتنىڭ ئۆلۈمىنى تىلەيدۇ. لېكىن، نېمىلا بولسۇن ئايالىم
رەنجىپ يۈرۈپ يەتتە بالىنىڭ ئانىسى بولدى. ئاخىر ئۇ ئۆز
ھاياتىدا ئېرىنىڭ كۈچلۈك مۇھەببىتىگە ئېرىشەلمەي قانائەت
ھاسىل قىلدى. شۇنداق بولسىمۇ بۈركۈتكە بولغان كۈنداشلىق
ئۇنىڭ بىر ئۆمۈرلۈك ھەمراھى. مەن ئۇخلىماستىن بۈركۈتكە
دورا ئىچۈردۈم. مال دوختۇرى بولغىنىم ئۈچۈن ئۇنى
داۋالاشنىڭ ئامالىنى قىلدىم. كۆز يېشىم بىلەن خۇددى بالىنى
پەپلىگەندەك ئۇنى پەپلىدىم. كۆز ياشلىرىم داۋا بولغان
چېغى، بۈركۈت ئاخىر ئامان قالدى. ئۈچ كۈندىن كېيىن
بۈركۈتۈم ئوزۇق تەلەپ قىلىپ «چىك!» قىلىۋىدى.
بەدىنىمدىكى ئاغرىقلارمۇ بۈركۈت كۆرگەن كېيىكتەك يىراققا
قاچتى...

* * *

قۇمۇش، بۇيا باسقان دۆڭلەر، قۇم بارخانلىرى،
توغراقلىق... مەن بۈركۈتۈم بىلەن نەلەرنى كەزمىدىم. چېچەن
ئېتىم ئۈزەڭگىدىكى پۇتلىرىمنىڭ ئىشارىتىگە كۆنگەن. ئۇ
تىزگىن تارتىمىساممۇ كۆڭلۈمدىكىنى تېپىپ مېڭىۋېرىدۇ. مەن
بۈركۈتۈم بىلەن جەرەن، تۈلكە ئىزلىرىغا قاراپ ماڭىمەن. ئالا
ماشكاممۇ ئۇياق - بۇياققا يۈگۈرمەكتە، مانا «خامان كۆيدى» گە

كېلىپ قاپتىمەن. بۇ يەر جەرەن، توشقاننىڭ ئۇۋىسى. مەن بۈركۈتۈمنىڭ تۇمىقىنى ئالدىم، ئەنە، يانتاقنىڭ ئارىسىدىن بىر تېكە چىقتى، نېرىسىدىن ئىككى جەرەن، بۈركۈتۈم خۇددى جەرەنلەرنى ياراتماي، تېكە بىلەن ئېلىشماقچى بولغاندەك، تېكىگە قاراپ يۇلقۇندى. مەن ئۇنى قويۇۋەتتىم. تېكە چوڭ ۋە كۈچلۈك ئىدى. مەن تېكىنىڭ مۈڭگۈزلىرىنىلا غىل - پال كۆرۈپ قالدىم. ئۇ شامالداك غۇرقراپ قاچتى. بۈركۈتۈم سوزۇلۇپ كېتىۋاتىدۇ. ئەنە ئۇ تۆۋەنلىدى. مەن خۇشال بولۇپ ئېتىمنى دېۋىتتىم. لېكىن، نېمىنى كۆردۈم دەڭە، بۈركۈتۈم قۇيۇن ئارىسىدا قالغانىدى. ئاھ، بەختسىزلىك! تەكلىماكان قۇيۇنلىرى يالغۇز بۈركۈتنىڭ كۈشەندىسى ئىكەنلىكى ماڭا مەلۇم ئىدىغۇ، نېمىشقا پەخەس بولمىدىم...

... قۇيۇن پىرقىراپ يەرنى قاساپ - يالاپ، مېنىڭ كۆرىپ تۇمىقىمنى ھەم يۇلۇۋېلىپ، كۆزلىرىمنى قۇم بىلەن تولدۇرۇپ ئاسمان قەرىگە قاراپ كۆتۈرۈلمەكتە. ئاسماندىكى بۇلاڭچى قۇيۇنغا قارىدىم. خۇددى قوراي ئىسىدەك رەڭگى سەت غۇزمەك قۇيۇن چاۋار - چاتقال ئارىسىغا مېنىڭ قالىپقىم بىلەن بۈركۈتۈمنى ئوراپ ۋازىلداپ ئۆرلىمەكتە. ئەنە ئۇ ياۋۇز يىرتقۇچ كۈل رەڭ بۇلۇتلارغا تاقاشتى. كۆرۈپ تۇرۇپتىمەن. بۈركۈتۈم قاناتلىرىنى يايدىغان پېتى بۇلۇت ئۈستىگە چىقتى. بۇلۇت كۈن نۇرىدا يورۇۋىدى. بۈركۈتۈم خۇددى تۈندە يانغان چاقماقتەك بۇلۇت ئۈستىدە يالت - يۇلت قىلدى - دە، بىردىنلا بىر قارا چېكىتكە ئايلاندى. مەن ئاتتىن ئۆزۈمنى ئاتتىم.

قۇم ئۈستىدە، ئوڭدا يېتىۋېلىپ قارا چېكىتكە قارىدىم. قارا چېكىت ئاستا تارىلىۋاتقان قۇيۇن تۈنەكلىرىگە ئارىلىشىپ ئاستا - ئاستا يىراقلاشتى، مانا ئەمدى سىرلىق كۆك ئاسماننىڭ ھېچنەرىدە قارا چېكىت كۆرۈنمىدى. مەن خۇددى بېھوش ئادەمدەك مىدىرلىماي ياتتىم...

قانچىلىك ياتقىنىمنى بىلمەيمەن. مەن مەست بولۇپ سەگىگەندەك بولدۇم - دە، يەنە ئاسمانغا قارىدىم. ئەمدى ئاسماننى يۇلتۇزلار قاپلىغانىدى. مەن ئەلەم بىلەن كۆز ياشلىرىمنى سۈرتتۈم. ئەقىللىق ئالا ماشكام نەلەردىندۇر تۇمىقىمنى تېپىپ كەپتۇ. ئۇ ئاسمانغا قاراپ ھازا قىلىپ ھۇۋلىماقتا ئىدى. مېنىڭ تېخىمۇ ئۆپكەم ئۆرلىدى. ماشكامنىڭ بويىنىنى قۇچاقلاپ، چۆلدە ھازا ئاچتىم...

ئاي چىقتى. مەن «خامان كۆيدى» نىڭ يۇمشاق يېرىدە ئېغىر ئاياغلىرىمنى تەستە يۆتكەپ پىيادە كەلمەكتىمەن، ئېتىم ئوتلاپ كېتىپ قاپتۇ. پۇتلىرىمدا جان يوق، ئاخىر بۈركۈتنىڭ بالدىقى بىلەن تۇمىقىمنى تۇتۇپ بۇ ئوتتۇز نەچچە يىللىق ھەمراھىمنى سېغىنىپ، ئاسمانغا ئاخىرقى قېتىم قارىدىم. كۆكۈچ ئاسمان ئايدىڭدا تېخىمۇ سىرلىق ۋە قورقۇنچلۇق كۆرۈندى. مەن ھاياتىمدا بىرىنچى قېتىم ئاسماندىن قورقتۇم. بېشىم قېيىپ، يۈرىكىم ئاغزىمغا تىقىلدى. «يەنە بىر قۇيۇن چىقسا، مېنىمۇ ئەكەتسە، بۈركۈتۈم بىلەن ئاشۇ ئاسماندا ئۇچراشسام...» دېدىم ئەلەم بىلەن.

شۇ چاغدا ئاسمان گۈركىرىدى. يەنە ئاسمانغا قارىدىم. ئاسمان تىنچ، بۇلۇتسىز، ئەتراپ خۇددى كۈندۈزدەك يورۇق. گۈركىرەش كۈچەيدى. مەن چۆچۈپ ئەتراپنى ۋە ئاسماننى قاراشتۇردۇم. ھېچنېمە كۆرۈنمىدى، يەنە گۈركىرەش! مەن ئورنۇمدىن تۇردۇم. شۇ چاغدىلا ئاسماندىن گۈركىرەپ چۈشۈپ كېلىۋاتقان ياڭاق تەك قارا نەرسىنى كۆردۈم، — بۈركۈت! — دېدىم مەن يىقىلىپ - قوپۇپ ئۇنىڭ چۈشۈۋاتقان يېرىگە يۈگۈرۈپ.

ئەمدى ئېنىق كۆردۈم. بۈركۈتۈم قاناتلىرىنى دۈمبىسىگە چىڭ يېپىشتۇرۇپ، پوكىنىنى تۆۋەنگە توغرىلاپ ئاسماندىن گۈركىرەپ ۋازىلداپ چۈشمەكتە ئىدى. ئۇ شۇ يېتى يەرگە ئۇرۇلسا پوكىنى يېرىلىپ كېتىشى مۇمكىن ئىدى. مەن ئۆز

جېنىمنى پىدا قىلىپ بولسىمۇ ئۇنى قۇتقۇزۇشقا تەييار ئىدىم.
شۇنچە تېزلىك بىلەن چۈشۈۋاتقان قۇشقا قۇچاقلىرىمنى
توغرىلىدىم. كۈچلۈك بىرنەرسە كۆكرىكىمگە ئۈرۈلدى. ئەمما،
مەن ئۇنى قۇچاقلىۋالدىم.

ھوشۇمغا كەلسەم قۇش قۇچىقىمدا ئىكەن. ئۇ نىمجان
ئىدى. مەن ئۇنى قۇتقۇزدۇم. ئۇمۇ مېنى قۇتقۇزدى.

مەن ئۇ كۈنى چۆلدە قونۇپ قالدىم. كېچىسى ئەسلىدىم.
مۇشۇ قۇش مېنى غەيرىي ھەۋەستىن قايتۇرۇپ كەلگەن.
ئەمەلىيەتتە مېنى قۇتقۇزغانىدى. بۇنىڭدىن ئوتتۇز نەچچە يىل
بۇرۇن مەن تېخى بويىنى كۆپكەن يىگىت ئىدىم. يوقسۇزلۇقتىن
قۇتۇلۇش ئۈچۈن قىمارۋاز بولۇپ قالغان چاغلىرىم ئىدى. دادام
رەھىمىتى مېنى ھېچ ئامال قىلىپ بۇ يولدىن توسالمىدى.
ئاخىر ماڭا قارچىغا ئېلىپ بەردى. قارچىغام توشقانغا تولىمۇ
ئالغۇر ئىدى. قارچىغا مېنىڭ كىملىرىدىن ئالماقچى بولغان
ئۆچۈمنى توشقاندىن ئېلىپ بېرىۋاتقاندەك، ئۇنىڭ ئۆتكۈر
تىرناقلىرى خۇددى مېنىڭ يولۇمنى توسۇۋالغان كۆرۈنمەس
دۈشمەنلىرىمنىڭ كۆزىنى قاماللاۋاتقاندەك مېنى خۇشال قىلدى.
مەن قارچىغا بىلەن دوست بولۇپ قىماردىن خېلى ئۆزۈمنى
تارتتىم. بىر كۈنى مۇشۇ «خامان كۆيدى» دېگەن يەردە قارچىغا
قۇشلاۋاتاتتى. بىردىنلا بىلىكىگە قۇش قوندۇرغان، ناھايىتى
يوغان بىر ئادەم يېنىمغا كېلىپ قالدى:

— ھەي بالا! — دېدى ئۇ، — بۇقا ھۆركىرىگەندەك قوپال
ئاۋازدا، — ئەكەل قارچىغاڭنى!

— نېمە قىلىلا؟ — مەن چۆچۈپ سورىدىم.

— بۈركۈتكە يەم قىلىمەن! — ئۇنىڭ سۆزى ھۆكۈم
ئىدى. قورقۇپ كېتىپ يىغلاپتىمەن ۋە قارچىغامنى
تەڭلەپتىمەن.

— ھا - ھا - ھا! — ئۇ خۇددى قاپاقتىن سۇ

تۆكۈلگەندەك بۇقۇلداپ كۈلدى، — مۇشۇنىڭ بىلەن قۇش
قۇشلاۋاتامسنا؟ ھەۋەس قىلامسەن؟

— ھەئە !

— كەچتە بارغىن، مەن ساڭا بۈركۈت بېرەي ! بۈركۈت،
جەرەن ئالىدۇ !

مەن بېشىغا قالپاق كىيگەن ھەيۋەتلىك بۈركۈتكە شۇ
كۈندىن باشلاپ قىزغا ئاشىق بولغاندەك ئاشىق بولۇپ قالدىم.
ئۇ ماڭا بۈركۈت بەردى. ئۇنى بۈركۈت بەرگەن كۈنى
تونۇدۇم، ئۇ داڭلىق، باتۇر موللادۇۋان قۇشچى ئىكەن.

چۆللەرنى تىترەتكەن باتۇر قۇشچى ئالەمدىن ئۆتتى. ئۇنىڭ
ماڭا تەقدىم قىلغان قۇشى مانا قۇچىقىمدا يېتىپتۇ. ئۇ ھازىر
ئوتتۇز ئالتە ياشقا كىردى، قېرىدى. ئۇنىڭ مۇنۇ ئۆتكۈر
تىرناقلىرى قانچىلىغان جەرەن، تېكە، تۈلكە، بۆرىلەرنى مۇجۇپ
ئۆلتۈرۈپ مېنى خۇش قىلدى؟ ئۇنى بىر مەنلا بىلىمەن. ئۇ
مېنى قىمار ئويناشتىن توسۇدى. دېمەك، ئۇ دادامدىن غالىب
كەلدى. قىيىن يىللاردا مېنىڭ بۈركۈتۈم پۈتۈن بىر چارۋا
دۈيىنى گۆش بىلەن تەمىنلىدى. بىر يىللىرى بۈركۈتۈمنى
دادۇيىگە قوشۇمچە ئىشلەپچىقىرىشقىمۇ ئالدى. لېكىن، مەن
قۇشۇمنى باشقا كىشىنىڭ ئوۋ قىلىشىغا يول قويمىدىم. قۇشنى
دەپ رەھبەرلىك بىلەن ئېيتىشتىم. ئۇلار مېنى جازالىدى. مەن
بىر چارۋىچىلىق كەسپىنى ئىگىلىگەن مال دوختۇرى
بولساممۇ، مۇشۇ بۈركۈت ئويناپ تاپقان خاپىلىقىم بەدىلىگە
خىزمەتتىن قۇرۇق قالدىم. ھەتتا چۆلگە ئۆي قىلىپ يۇرتتىن
ئايرىلىپ يۈردۈمكى، بۈركۈتتىن ئايرىلىمدىم. سەۋەبى، ئۇ مېنى
ھاياتقا باغلاپ تۇرغان، مېنىڭ كۈندىلىك تۇرمۇشۇمغا مەنە ۋە
خۇشاللىق بېرىپ تۇرغان ھالال ئەمگىكىمنىڭ ھەمراھى ئىدى.
ئۈچ كۈندىن كېيىن بۈركۈتۈم ئەسلىگە كەلدى. لېكىن،
قاناتلىرى بۇرۇنقىدەك ھەرىكەتچان ئەمەس ئىدى.

*

*

قەھرىتان قىشتا ئوغلۇم ئىككىمىز ئىككى بۈركۈت بىلەن
ئوۋغا چىقتۇق. بىز ھېلىقى تېكىدىن ئىنتىقام ئالماقچى.
مېنىڭ بۈركۈتۈم كەينى - كەينىدىن ئىككى تۈلكە، بىر
جەرەن ئالدى. قاراڭغۇ چۈشتى، لېكىن تېكىدىن دېرەك يوق
ئىدى. بىز تەرلەپ قىزىغان ئاتلىرىمىزنى ئوينىتىپ خۇشال -
خۇرام كېتىۋاتتۇق. تۇيۇقسىزلا ئالدىمىزدىن ھېلىقى يوغان
تېكە چىقىپ قالدى. ئوغلۇم بۈركۈتنى قويۇۋېتىشكە تەمشەلدى.
ئۇنىڭ بىر ياشلىق بۈركۈتى تەجرىبىسىز بولغاچقا، مەن ئۇنى
توختىتىپ قويۇپ، ئۆزۈمنىڭ بۈركۈتنى قويۇۋەتتىم.
بۈركۈتۈم نېمە ئۈچۈندۈر ھۇرۇنلۇق بىلەن سوزۇلۇپ ئۇچتى.
بىز ئاتلىرىمىزنى تېكىنىڭ كەينىدىن چاپتۇرۇپ كېتىشتۇق.
مانا، بۈركۈتۈم تېكىنىڭ كەينى ساغرىسىدىن بىر پۈتى بىلەن
قاماللاپ تۈتتى. تېكە ئۇنىڭ كۈچلۈك تىرناقلىرىنىڭ مۇجۇپ
تۇتۇشىغا بەرداشلىق بېرەلمەي تولغانىدى. بۈركۈتۈمنىڭ
ئىككىنچى چاڭگىلى تېكىنىڭ تۇمشۇقىدىن ئالدى ۋە دالادا
تىنىمىسىز چېپىپ يۈرگەن تېكە دەرھال پۈكلىنىپ يىقىلدى.
بىز يېتىپ بارساق تېكە ھەدەپ كەينى پۇتلىرى بىلەن ھاۋانى
تېپىۋاتقانىكەن. مەن ئاتتىن ئۆزۈمنى ئاتتىم. سەۋەبى، بۈركۈت
تېخى قاناتلىرىنى يىغىپ ئۈلگۈرەلمىگەنىدى. مەن تېكىگە
يېتىپ بېرىشىمغا تېكە قاتتىق تېپىرلاپ بىر تېپىۋىدى،
بۈركۈتنىڭ بىر قانىتىغا تەگدى ۋە بۈركۈتنىڭ بىر قانىتى
سالىپىپ قالدى. مەن غەزەپ بىلەن تېكىنىڭ كانىيىغا خەنجەر
ئۇرۇپ بېشىنى ئۈزۈپ تاشلىدىم. بۈركۈت بىچارە كۆزلىرىنى
چىمىلدىتىپ، خۇددى خىجىل بولغاندەك ماڭا تەلمۈرۈپ
تۇراتتى. مەن بىلدىم: بۈركۈتنىڭ سول قانىتى كۆكرەككە
يېقىن تاغاقتىن چورت سۇنغانىدى...

ئۇ ئەمدى ھەرگىز ئۇچالمايدۇ. ئۇ ئاسمان بىلەن، دالا بىلەن خوشلاشتى.

مېنىڭ ئوتتۇز ئالتە يىللىق ھەمراھىم پالاكەتكە يولۇقۇۋىدى، ماڭا دالا قاراڭغۇ بىلىندى، كۆزۈمنى تۇمان قاپلىدى...

خاپىلىقتا ئوغلۇمنىڭ بۈركۈتى بىلەن ئىككىسىنى بىر ئېغىلغا سولاپ قويۇپتىمەن ۋە ئوغلۇمنىڭ بۈركۈتىگە گۆش بېرىپ قالپىقىنى كىلدۈرۈپ قويۇشنى ئۇنتۇپتىمەن. يېرىم كېچىدە قۇشلار «چارت - چورت» قىلىشتى. يۈگۈرۈپ چىقسام، كۆزى ئوچۇق قۇش مېنىڭ ناكالانغان قۇشۇمنىڭ كانىيىدىن بوغۇپ ئۆلتۈرۈپ قويۇپتۇ. مەن ئۇنىڭ چاڭگىلىدىن قۇشۇمنى تەستە ئاجرىتىۋالدىم. مېنىڭ قانچە خۇشاللىق، قايغۇلىرىمغا ھەمراھ بولغان سىردىشىم ئاخىر ئۆز نەسلىنىڭ قولىدا جان ئۈزدى. مەن بالا بۈركۈتنى ئۆلتۈرۈۋېتىش ئۈچۈن خەنجىرىمنى سۇغۇرۇۋالدىم.

— قىساس ئالىمەن! — دەپ پىچاقنى بۈركۈتنىڭ كانىيىغا ئاپاردىم.

— ئۇنى ئۆلتۈرگۈچە مېنى ئۆلتۈرگەن دادا! ئالدىمدا گۇناھكارلارچە بېشىنى ئېگىپ بالام تۇراتتى. پىچاق قولۇمدىن چۈشۈپ كەتتى. مەن چۈشەندىم: خۇشاللىق بالامغا نېسىپ بولسۇن، مەن ئاۋۇ ئۆز ئىشىنى تاماملىغان، پەيلىرى تۈزۈغان قۇشۇمغا ھەمراھ بولاي...
... ئايالىم بېشىمنى يۆلىدى. دېمەك نەچچە كۈنلەپ كۆز ئاچماي ياتقان ئوخشايمەن:

— تاڭ ئاتتىمۇ؟ — دېۋىدىم، ئايالىم:
— سىز ياتقاندىن بېرى ئۈچ قېتىم تاڭ ئاتتى، — دېدى.
— نېمانداق دائىملا قاراڭغۇ بۇ جاھان؟
— نەدە. يورۇققۇ!...

— سىلەرگە يورۇقمۇ؟ ھە، سىلەرنىڭ قىلىدىغان ئىشىڭلار

بار - دە،... مېنىڭچۇ؟...

— بىرىمىگە كۆڭلىڭىز تارتامدۇ؟

— تارتىدۇ...

— نېمىگە؟...

— بۈركۈتۈم... بۈركۈت...

— ئۇنى يۇڭداپ ئۈستىخانلىرىنى كۆمۈپ قويدۇق، پەيلىرى بار، ئېلىپ قويدۇق.

— پەيلىرىنى ئەكەلگىن...

مەن قۇشۇمنىڭ پەيلىرىنى باغرىمغا بېسىپ پىچىرلىدىم:

— ھەي ئىنسان، بىرى پۇلغا، بىرى مالغا، بىرى مەنسەپ،

بىرى ئىلىم، بىرى ئايالغا، يەنە بىرى بالىغا... ھەۋەس

قىلىدىكەن، ھەۋەس قىلغىنىدىن مەھرۇم قالسا، كېچىمۇ -

كۈندۈزمۇ ئوخشاشلا قاراڭغۇ بىلىنىدىكەن. مەنچۇ؟ دۇنيادا

تېپىلمىغاندەك بۈركۈتكە ھەۋەس قىپتىمەن، بۈركۈتۈم

ھەۋەستىن ئۆلدى. مەنمۇ ھەۋەستىن ئۆلىدىغان ئوخشايەن.

ھەۋەس مەقسىتى يوقلارچۇ؟ ئۇلارغا لەنەت، ئۇلارغا كېچىمۇ

يورۇق بىلىنىۋېرىدۇ. ئوغلۇم نەدىسەن، بۈركۈتتەك بول، ئۆز

ھەۋىسىڭ بىلەن بىللە ئۆل. مانا بۇنداق ئادەم ئۆلمەيدۇ!...

1984 - يىلى 17 - ئىيۇن، مەكت يانتاق.

قەرزدار

1

تۇرغان لېۋىر ئۇزۇن، ماغدۇرسىز ئاياغلىرىنى تاپسىدىن ئارانلا يۆتكىدى ۋە پەگاہتا بىرپەس تىنىۋالدى. ئۇنىڭ پېشانىسىدىكى مونچاق - مونچاق تەر ۋە تامدەك تاتىرىپ كەتكەن چىرايىغا ئۆيدە ئولتۇرغان سەككىز جان تەڭلا قارىدى - دە، ھەيران قېلىشتى. تۇرغاننىڭ چارچاش ۋە سەپرادىن ياش تۇرۇپلا مۈكچىيىپ قالغان جۈدەڭگۈ ئايالى قازان بېشىدا زوڭزىيىپ ئولتۇرۇۋېلىپ:

— سىزگە ئوسا قىلىشتىن باشقا ئىش تېپىلمىدىمۇ زادى؟ — دەپ غەزەپ بىلەن چەكچەيدى. ئەمدىلا ئون بەش ياشقا كىرگەن بولسىمۇ، ئۆي غېمى بىلەن ئوقۇشتىن توختىۋالغان قىزى:

— نومۇرنى قوغلىشىپ، دادامۇ نەدە ئېغىر ئىش بولسا شۇنى قىلىدىكەن، يا جېنىغا ئىچى ئاغرىمايدىكەن، — دېدى ئوچاققا ئوت قالاۋېتىپ.

قالغان ئالتە بالىسىمۇ بالىلىق مېھىر - مۇھەببىتى بىلەن ئۆز ئاتىسىغا كۆيۈمچانلىق بىلدۈرۈشتى.

— دادا، بول، كاڭغا چىق! — دېدى قىزلىرى ئۇنى ئىتتىرىشىپ.

— بول، دادا، ئاشامقى چۆچەكنىڭ ئاخىرىنى...

— ئاپام قورداق ئەتتى!

— دادا، مېنى كۆتىيە!...

تۇرغان پېشانىسىدىكى تەرىنى يېڭى بىلەن سۈرتتى - دە،
ئۆزىگە بېقىنمايۋاتقان ئۇزۇن ئاياغلىرىنى تەستە يۆتكەپ، سۇپا
لېۋىگە كېلىپ ئولتۇردى. كىچىك ئوغلى ئۇنىڭ بويىنىغا
مىندى، يەنە بىرى قۇچىقىغا چىقتى، يەنە بىرلىرى ئۇنىڭ
قىزىل، سېرىق ياماقلىرى بىلەن ئارانلا پۇتىغا دالدا بولۇپ
تۇرۇۋاتقان رېزىنكە ئۆتۈكىنى تارتتى، پايتىمىللىرىنى كاڭنىڭ
بوغۇزىغا - كىگىز ئاستىغا يايىدى...

ئۇ بەش بالىنىڭ زورى بىلەن كاڭغا چىقتى - دە،
سۇنايلىنىپ ياتتى. بالىلار ئۇنىڭ پۇتلىرىنى باستى، قوللىرىنى
ئۇۋۇلىدى، قورۇق باسقان، شالاڭ ساقاللىق يۈزىنى سىلىدى...

— چۈش، ھوي، قوتۇر كۈچۈكلەر! — دەپ بالىلىرىغا
قوللىدىكى ساپلىقنى تەڭلىدى ئانا خىرقىراق ئاۋازى بىلەن
ۋارقىراپ، — پېتىقلاپ خېمىر قىلىۋېتىشتىڭغۇ. ئېتىزدا سۇ
بىلەن سوغۇق ئەزگەن، كاڭغا چىقسا سەن ئىنجىمارۇقلار!

— قويساڭچۇ خوتۇن، يايىرىغىلى قويساڭ! — دېدى تۇرغان
لېۋىر ئۈزۈپ - ئۈزۈپ گەپ قىلىپ، — بۇلارغا مۇشۇنىڭدىن
باشقا يەنە نېمە كۆڭۈل خۇشى بولسۇن؟

ئانا ئۆز ئېرىگە بىردەم بولسىمۇ ئارام بولارمىكىن دەپ
بالىلىرىغا ۋارقىرىغانىدى، لېكىن ئۇ جۈدەڭگۈ ۋە ئۈستىبېشى
يالاڭ بالىلىرىنىڭ خۇشاللىقىنى كۆرۈپ، پۈتۈن قايغۇ -
غەملىرىنى نېرى ئىتتىرىپ، ھۇزۇرلىنىپ ياتقان ئېرىنىڭ
چىرايىدىكى خۇشاللىق ۋە ئارام جىلۋىسىنى كۆرۈپ قالدى -
دە، ئېغىر خورسىنىپ تەتۈر قارىدى.

— سىزنىڭمۇ بۇلتۇرقى چىرايىڭىز بۇ يىل يوق. مېنىڭمۇ
پۇت - قولۇمدا ماغدۇر يوق، ئارانلا ئۆرە تۇرۇۋاتىمەن.
بالىلارنىڭ قولى ئىشقا تەگسە، جېنىمىز ئارام تاپارمىكىن تاڭ!
ئاتا - ئانىسىنىڭ يەلكىسىگە چۈشكەن تۇرمۇش يۈكىنىڭ
ئاز قىسمىنى بولسىمۇ ئۆزىنىڭ زىلۋا، ئەۋرىشىم گەۋدىسىگە
يۆتكەش ئۈچۈن ھەرىكەت قىلىۋاتقان قىزى بەختىگۈل دادىسىغا

ھال ئېيتتى:

— دادا، بۈگۈن 73 - يىللىق باڭنى ئېلان قىپتۇ.
ھېسابلاپ كۆرسەم، بىزگە يەنە بەش يۈز ئاتمىش سوم
ئارتىلىدىكەن !

— بۇلتۇرقىسى قانچە ئىدى؟ — پەس ئاۋاز بىلەن
ئېرەنسزلا سورىدى تۇرغان لېۋىر كۆزلىرىنى يۇمۇۋېلىپ. قىز
ئېتەكلىرىنى قېقىپ سۇپىغا چىقتى ۋە شېشىسىگە قەغەزدىن
تولا ياماق چۈشۈپ يورۇقى قالمىغان لامپىنىڭ پىلىكىنى
پەرلىدى - دە، ئاتا - ئانىسىنىڭ جۈدەڭگۈ چىرايىغا قاراپ
قويۇپ، گۇناھكار ئادەمدەك بىر نۇقتىغا تىكىلدى ۋە سانلىق
رەقەملەرنى يادلاۋاتقانداك ئالدىرىماي ئېيتىپ بەردى.

— بۇلتۇرقى قەرزىمىز تۆت يۈز ئاتمىش سەككىز سوم
ئىدى، ئۈچ تەڭلىمات، بىر قوزىلىق قوي، لىم ياغاچ، ئاپامنىڭ
ھالقىسى — ھەممىسى بولۇپ ئارانلا ئىككى يۈز ئوتتۇز سومغا
يارىدى، گەدىنىمىزدە يەنە ئىككى يۈز ئوتتۇز سەككىز سوم
قالغان، ئۇنىڭدىن ئوزاقى يىلدىن قالغان بەش يۈز ئون ئالتە
سوم قوشۇلغاندا يەتتە يۈز ئەللىك تۆت سوم بولغانىدى. يەتتە
يۈز ئەللىك تۆت سومغا بۇ يىلقى بەش يۈز ئاتمىش سوم
قوشۇلسا، بىر مىڭ ئۈچ يۈز ئون تۆت سوم بولىدىكەن !

— بىر مىڭ ئۈچ يۈز ئون تۆت سوم ! — دەپ ئالدىرىماي
بىرنەچچە قېتىم تەكرارلىدى تۇرغان لېۋىر كۆزلىرىنى چىڭ
يۇمۇۋېلىپ، — بۇ يىل قەرز يىغسا، ئون تۆت سومنى
قايتۇرالايمىزكەن !...

— قوزىنى بېرىمىز دەمسىز؟ ئۇنىڭدىن كۆرە مۇشۇ
بالىلارنى قەرزگە تۇتۇپ بېرىڭ ! — دېدى ئايالى غەزەپ بىلەن
ۋارقىراپ، — بالىلار يوق چاغدا، قەرزىمۇ يوق ئىدى، بالىلار ئاز
چاغدا، غەممۇ ئاز ئىدى، ئالتە ئاي ياز ئۈچ ۋىتەك ئادەم تىنىم
تاپماي ئىشلەيمىز، نومۇر تاپمىدۇقمىكىن دېسەك، ھارغۇچە
تاپمىز. بۇ نومۇر دېگەننىڭ يە كۈچى بولمىسا ! ئۇ نېمىسى

شېڭ دۈبەننىڭ پاخال پۇلىدەك ھېچنېمىگە يارىمايدۇيا ! ئون تۆت سوم تۆلەيمىزكەن، دېگىنىنى قارىمامدىغان ! ھەممىنى قىلغان مۇشۇ شۇملار، مۇشۇلارنى قەرزگە تۇتۇپ بېرىڭ ! — سېنى تۇتۇپ بەرسۇن؟ — دېدى سەككىز ياشقا ئەمدىلا چىققان بۇدرۇققىنا بەشىنچى ئوغلى ئانىسىغا ھومىيىپ، — سەنمۇ دادامدەك ئېتىزدا ئىشلىسەڭ قەرزدار بولمايتتۇق، كەچكىچە چۆنەكلىكتە ئىشلەيسەن !

— ۋوي، شۇم پېشانە ! — دەپ ئۇنىڭغا چۆمۈچنى ئاتتى ئانىسى، — سەن شۇم، ھېلىقى قېرىلارنىڭ ساقىلىنى چۈشۈرۈپ، قۇلاقلىرىنى يىرىپ ھالقىلارنى تارتىۋالغان يىلى تۇغۇلغان شۇمسەن ! سەنمۇ تۇغۇلدۇڭ، بىزنى پالاكەت باستى. ۋوي، سېنىڭ يۇلۇنلىرىڭنى ئۈزۈۋالمام ! — ئانا ئوغلىغا تاشلاندى. تۇرغان لېۋىر ئورنىدىن قوزغالدى — دە، ئۆزىنىڭ گەۋدىسىنى دالدا قىلىۋالغان ئوغلىنىڭ يىرىك چاپلىرىنى سىلىدى:

— بالىدا نېمە گۇناھ، — دېدى ئۇ ئايالىغا كۈلۈمسىرەپ قاراپ، — تىللىساڭ ئاشۇ بەرىكەتسىز، ئىنسابسىز يىللارنى تىللا، بىزنى نامراتلاشتۇرغانمۇ ئاشۇ يىللارغۇ ! ئۇنىڭ يۆتىلى تۇتۇپ كەتتى. بايىقى بەشىنچى بالىسى دۈمبىسىگە ئۇردى، ئۇ بىرنەچچە مىنۇت يۆتەلدى، يۆتەلدىن كېيىن ھالىدىن كەتتى — دە، تامغا يۆلىنىپ بالىلىرىغا قارىدى؛ بەش بالىسى ئۆتكەن يىللارنىڭ يادنامىسى بولۇپ ئالدىدا تۇراتتى. بالىلارنىڭ گۇناھسىز، مەسۇم كۆزلىرى ئۆزلىرىنى ياخشى كۈنگە ئىگە قىلىش ئۈچۈن پۈتۈن كۈچىنى، گۈزەل چاغلىرىنى، ھاياتىنى سەرپ قىلىۋاتقان ئاتىسىغا تەلمۈرۈپ تۇراتتى.

تۇرغان لېۋىر بالىلىرىغا بىر — بىرىدىن قاراپ چىقتى: بەختىگۈل — تۇنجى قىزى 1958 — يىلى تۇغۇلغان. شۇ يىلى تۇرغاننىڭ يېڭى ئائىلىسىدە ھەممىلا نېمە گۈزەل ۋە

بەختلىك ئىدى، يېڭى تۇغۇلغان قىزى بەختىگۈل ئۇنىڭ ئامەت - پېشانىسىنىڭ راستتىنلا بەلگىسى بولالىغانىدى...

قۇرۇۋانگۈل — ئۈچىنچىسى، 1962 - يىلى تۇغۇلغان، شۇ يىلى ئاشلىق ئاجايىپ ئوخشىغان، بىر گۇڭغا ئۈچ سومدىن تەقسىمات بولغان يىلى ئىدى.

تۇنجى ئوغلى ئۈچۈن خۇشال بولۇپ، تۇرغان لېۋىر ئايالىغا تىكىش ماشىنىسى، ئالتۇن ھالقا ئېلىپ بەرگەن، ھويلىسىغا ئۈزۈم قويغان، يازلىق چاپخانا بىلەن چوڭ دالانى شۇ يىلى سالغان، تۇرغاننىڭ ھاياتىدىكى ئاجايىپ مەمۇرىيلىق ئەنە شۇ يىلى بولغان ئەمەسمىدى؟

جامال — 1966 - يىلى تۇغۇلغان، ئۇ يىلىمۇ ئىشلار ياخشى باشلانغان، لېكىن جامال تۇغۇلغان ئاشۇ 8 - ئايدا راستتىنلا قېيىنئانىسىنىڭ ساقىلى چۈشۈرۈلگەن، قېيىنئانىسىنىڭ قۇلىقىنى يىرىپ ھالقىسىنى ئېلىۋېلىشقانىدى. تۇرغان لېۋىر ئەنە شۇ يىلى دادۇيچاڭمۇ بولغان، لېكىن، تارتقۇزۇپ قويغانىدى.

شۇنىڭدىن كېيىن ئىككى بالىسى ئۆلۈپ كەتتى. مۇنۇ ھازىرقى تۆت ياش ۋە ئىككى ياش بالىلىرىنىڭ تۇغۇلغىنىغا تۇرغان لېۋىر خۇشال بولمىغان. چۈنكى، ئۇنىڭ ھاياتىدا كۆڭۈلسىزلىك، قەرزدارلىق باشلانغانىدى. يىلدىن - يىلغا كېمىيىۋاتقان مەھسۇلات، ئازىيىۋاتقان كىرىمى، كۆپىيىۋاتقان قەرز، تۇرغان لېۋىرنى ھاياتقا بولغان ئىنتىلىش ۋە ئۈمىدىتىن بارغانسېرى مەھرۇم قويمىقتا، كۆڭۈلسىز يىللار ئۇنىڭ قۇۋۋىتىنى، ئەقىل - پاراسىتىنى ئۇپراتماقتا، «قەرزدار ئائىلە» دېگەن نام ئۇنىڭ تىلىنى قىسقا قىلماقتا ئىدى:

— مەنمۇ يېنىكرەك ئىش قىلايمىكىن. بۇ يىل بۇلتۇرقى ھالىم يوق! — دەپ ئۇ ياش دۇيچاڭغا مۆلدۈرلەپ قاراپ يېلىنغانىدى.

— قەرزدارسەن، قايسى يۈزۈڭ بىلەن ئىشنىڭ يېنىكىنى

تاللايسەن؟! — دېدى دۇيجالڭ.

بۇ جاۋابقا تۇرغان قانچە كۈنلەرگىچە ئازابلىنىپ يۈردى.
— بالام ئاغرىپ قالدى. ئىككى سوم بولسىمۇ قەرز
بەرسەڭلاركەن؟ — دېگەندى ئۇ كاسسىر بالىنى يالغۇز يەرگە
تارتىپ.

— ئىسمىم كاسسىر بولغىنى بىلەن دۈينىڭ بىر تىيىنىنى
تۇتۇپ باققىنىم يوق، دۈينىڭ پۈتۈن بايلىقى سىلەردەكلەرنىڭ
گەدىنىدە! — دېدى كاسسىر بالىمۇ ئەلەم بىلەن.

تۇرغان ئەنە شۇنداق گەپلەرنى تولا ئاڭلىدى، تاپا - تەنە
ئاڭلاشتىن تۇرمۇش ئازابى تارتىشنى ئەلا بىلىدىغان بۇ دېھقان
دەردىنى ئىچىگە يۇتۇپ، ئەلىمىنى بىرىگە تىنماي، ئايلارنى،
يىللارنى ئۆتكۈزدى، سەۋر - تاقەت، كەلگۈسىگە بولغان ئىشەنچ
ئۇنىڭ كۈچىنى، ياشلىقىنى ساقلاپ قالالمىدى. ئۆز ۋاقتىدىكى
كەم سۆز، چىداملىق، قاملاشقان يىگىت — مانا ھازىر چاچلىرى
ئاقارغان، يۈزلىرى قورۇلغان ۋە روھىنىڭ چوڭقۇر يېرىدە
يوقسۇزلۇق، قەرزدارلىققا قارشى بىر يوشۇرۇن كۈچ يوشۇرۇنغان
كۆرۈمىسىز ئادەمگە ئايلىنىپ قالدى. ھازىر ئۇنىڭدا مۇشۇ يېقىن
ئارىدا قەرزدىن قۇتۇلۇش ئىشەنچى يوق، قەرزنىڭ گېپى
بولغاندا، ئۇ كۈلۈپلا قويدۇ - دە:

— تۆت ئوغلۇم چوڭ بولۇۋاتىدۇ، چوڭى ئون ياش،
كىچىكى ئىككى ياش، شۇلارنىڭ قولى ئىشقا تەگسە بىر گەپ
بولار... — دەپلا قويدۇ. ئۇنىڭ ئۈمىدىمۇ، كۆڭۈل خۇشمۇ،
ئىشەنچىمۇ شۇ بالىلىرى تۇرسا، «قەرزگە بالىلارنى بەرگىن!»
دېگەن سۆزگە كۆڭلى ئەسكى بولمايتتىمۇ؟

2

قار يېغىش بىلەن تۇرغان لېۋىرنىڭ كەڭرى قورۇسىدىكى
ئاۋاتلىق ئاياغلاشتى، مېۋە ۋە گۈللەر بىلەن كۆركەم

كۆرۈنىدىغان بېغى يازىچە سايراۋاتقان قۇشلارنى يىراقلارغا ئۇزاتقان، كەڭ دالانى ئەرگىن ماكان قىلىشقان توخۇلىرى ئەمدى ئىگىسىدىن بىر ئوچۇم دان ياكى نەملەنگەن كېپەك تەمە قىلىشىپ، شىللىسىنى ئۇرۇشۇپ، ئىشىك تۈۋىگە ئولىشىۋېلىشقان، ئۇلارنىڭ قاقاقلاشلىرى، چىلاشلىرى ھەم تۈگىگەن، يازدىن بېرى يالىڭاچلىقى بىلەن ھۇزۇرلىنىپ ئۆگزىلەرگە، دەرەخ شاخلىرىغا قاتمال پۇتلىرى بىلەن ئىز قالدۇرۇپ چۈرۈكلاشقان بالىلىرى، ھازىر كاڭنىڭ بوغۇزىدىن ئورۇن ئېلىشقان. ئۇلار سەپرا ئانىسىنىڭ چىۋىقلىرىدىن ياۋاشلاشقان. مانا، ھالى قالمىغان كونا كىگىز ئۈستىدە مۆلدۈرلىشىپ ئولتۇرۇشىدۇ...

تۇرغان لېۋىر ھويلىسىدىكى قارنى سۈپۈرۈۋېتىپ مەيۈسلەندى، كۆڭلى يېرىم بولدى. بۇ يىل ئۈچ بالىسىنىڭ يەنە ئوقۇشىسىز قالغانلىقى يادىغا كەلگەندە، ئۇنىڭ ئاغزى ئۈمچەيدى، پۇتلىرى تىترىدى، ئۇ گەۋدىسىنى تەستە رۇسلىدى - دە، تامغا يۆلەكلىك تۇرغان گۈرجىكىگە قاراپ ماڭدى. ئۇ گۈرجەككە ئېڭىشكەندە، بېشىغا گۈپ قىلىپ قار چۈشتى. ئۇ تۆپىگە - قوشنىسىنىڭ ئۆگزىسىگە قارىدى، قوشنىسى تۇرغانغا كەينىنى قىلىۋېلىپ، ئۆگزىدىكى قارنى ھەدەپ بۇ ھويلىغا تاشلاۋاتاتتى. تۇرغان قارىدى - يۇ، ئۈندىمىدى. سەۋەبى، قوشنىسى جېدەلخور، ئايالى ھازارۇل، ئۇلارنىڭ كۆزى يۇمۇلىدۇ - دە، ئاغزى ئېچىلىدۇ. شۇنىڭ بىلەن تۇرغان ئاڭلىغان ۋە ئاڭلىمىغان يامان تىللار خۇددى پىلىموتنىڭ ئوقىدەك ئېتىلىپ چىقىۋېرىدۇ! چىشىغا تېگىپ كۆڭۈل ئاغرىقى تارتقۇچە، ئۈندىمەي تۇرۇپ تاشلىغان قارنى توشۇۋېتەي، دەپ ئويلىدى ئۇ.

ئۇ قوشنا ئۆگزىدىن تاشلىنىۋاتقان قارنى گۈرجەك بىلەن توشۇۋاتقاندا، تۇرغاننىڭ ئايالى توخۇلىرىغا كېپەك نەمدەپ ئاچىقتى - دە، سەپرايى ئۆرلەپ:

— ئوچىقنىڭ كۈلى بىلەن يۇندىسىلا قالدى بىزگە ئاتىغان! — دەپ ۋارقىرىدى. قوشنىسى شۇ چاغدا بۇ ھويلىغا قايرىلدى. ئۇ قاش - كىرىپكىمۇ سېرىق، دورداي كالىپۇك، قۇش بۇرۇن، شالاڭ، سېرىق بۇرۇتلىرى تىك - تىك بولۇپ تۇرىدىغان قىرىق ياشلار چامىسىدىكى ئادەم ئىدى.

— خاپا بولما بەرىز، — دېدى تۇرغان مۇلايىملىق بىلەن كۈلۈمسىرەپ، — خوتۇن خەق دېگەننىڭ ئېغىزى!...

— تىل قىسىنچىلىقى بارمىدى. نېمانچە بوسۇنچۇق بولاتتۇق! — تۇرغاننىڭ ئايالى ۋارقىرىدى. كىتىر قىلغان شەپنى ئاڭلىسا كېچىچە ھاۋشىپ چىقىدىغان سەگەك ئىتقا ئوخشاش كاسىلداق ئايال — بەرىزنىڭ ئايالى كالىچىنى سۆرەپ تونۇر بېشىغا چىقتى — دە، قوللىرى بىلەن بىردە جونۇپ، بىردە چاۋاك چېلىپ تىل ياغدۇردى:

— شۇملۇقۇڭدىن قەرزدارسەن، زۇغۇيلۇقۇڭدىن بالىلىرىڭ قوتۇر كۈچۈكتەك، ئۆزۈڭمۇ، ئېرىڭمۇ كېسەل كۆرىپسى، ئىت يالىقى، توڭگۇز تېرىسى، ماي مۇن قېرىسى!...

تۇرغان مۈكچىيىپ كەينىگە قايتتى. ئايالىنى بولسا ئۆيگە كىرگۈزۈۋەتتى. ئۆزى قاتتىق يۆتەلدىن ماغدۇرسىزلىنىپ سۈپىدا ئولتۇرۇپ قالدى. ئۆيدە ئاغرىقچان ئايالى سەپرادىن ئاغزىنى، بېشىنى تۇتۇپ، تامدەك تاتىرىپ، مۈكچىيىپ ئولتۇراتتى.

— «شۇ چاغدا گەپ قىلمىسام بوپتىكەن، مانا ئەمدى تۈگىمەيدىغان قىساس...» دەپ ئويلىدى تۇرغان تىترەپ تۇرغان قوللىرى بىلەن موخوركا خالتىسىنى چىمداپ تۇتۇۋېلىپ.

ئۇ چاغدا بۇ قوشنىلار مۇنداق بىر ئىشتىن ئارازلىشىپ قېلىشقانىدى: قەھرىتان قىشتا ئۆستەڭگە تاش توشۇش ئۈچۈن دۈيىنىڭ ئىككى ھارۋىسى بىلەن ئۇلار دەريا بويىغا بېرىشتى، ئۇلار ئۈچ قېتىمدىن قاتنىشى لازىم ئىدى. تۇرغان ئۈچ قېتىم قاتنىدى، توشۇغان تېشىنى چىرايلىق قىلىپ تىزدى، بەرىز

ئىككى قېتىم توشۇدى - دە، ھارۋىسى بىلەنلا يوقاپ كەتتى. تاڭ ئاتارغا يېقىن ئۇ قارا تەرگە چۆمگەن ئاتلىرىنى قامچىلاپ پەيدا بولدى، ئاتلىرىنى يەم بىلەن تويدۇرۇپ بولۇپ، تۇرغاننىڭ يېنىغا كەلدى - دە، سېرىق بۇرۇتنى سىلاپ قويۇپ ھىجايىدى:

— تەييار نان بولسا يەمسەن؟ — دېدى ئۇ تۇرغاننىڭ بېقىنىغا قامچىسىنىڭ سېپى بىلەن نوقۇپ، — پارچە لوق گۆش چىقىپ قالدى. ئاۋۇ سۇ ئىدارىسىنىڭ دەريا بويىدىن توشۇيدىغان ئۇنى بار ئىكەن، بىر قاتنىساڭ يىگىرمە يەتتە يېرىم سوم تاپىسەن، مەن بىر كېچە ئۇيقۇمنى قويۇپ، تۆت قاتنىدىم، ئاتلار ھېرىپ قالمىغان بولسا يەنە ئىككى قاتنايتتىم!

— ئاتلار ھېرىپ تۈگىشىدۇ، — دېدى تۇرغان باشقا گەپ

تاپالماي، — تاشنى نېمە بىلەن توشۇيمىز؟

— كەچكىچە تاش توشۇساڭ ئارانلا بېرىدىغىنى ئىككى نومۇر، نومۇرغا باي بولىدىغان بولسا، سەن بولۇۋالساڭ بولاتتى، كانىيىڭغىچە قەرزدارسەن، ئۇنىڭدىن كۆرە پۇل تاپ، قۇۋلۇق، ئوغرىلىق، مۇتەھەملىك قىلمىساڭ، دۈيدە جان باقالمايسەن، قانداق، ئۇن توشۇمسەن؟

— ياق، مەن قورقمەن؟

— ئۇنداق بولسا، ئاتلىرىڭنى ماڭا بەرگىن. مەن

قورقمايمەن!

— ئۇ چاغدا مەن قانداق قىلىمەن؟

— مېنىڭ ئاتلىرىم بىلەن قىمىرلىغاچ تۇرغىن!

— ھېرىپ قالغان ئاتلىرىڭ ئۈچ قېتىمغا يارامدۇ؟

— يارىمىسا نېمە كارىڭ!

— قويغىن بەرىز، دۈينىڭ قىل دېگىنىنى قىلايلى زادى،

مەن بىر قېتىممۇ مۇنداق ئىش قىلىپ باقمىغان...

— شۇنىڭ ئۈچۈن گادايىسەن، قەرزدارسەن! — دېدى بەرىز

جۇۋىسىغا پۈركىنىۋېلىپ، — بىر قېتىممۇ، دېدىڭمۇ؟ مەنمۇ

بىر قېتىممۇ دۈينىڭ قىل دېگىنىنى قىلىپ باقمىغان، شۇنىڭ

ئۈچۈن قولۇم ئۇزۇن، يىلىكىم توق !
تۇرغان چۆچۈپ ئويغاندى، قارىسا ئاتلىرى يوق. ئۇ
بەزىنىڭ مىدىر قىلغۇدەك ھالى قالمىغان ئاتلىرى بىلەن بىر
قېتىمىمۇ تاش توشۇيالمىدى. شۇ كۈنى ئات ئوينىتىپ دۇيچاڭ
كەلدى - دە، تۇرغاننىڭ دۈمبىسىگە قامچا بىلەن ئىككىنى
ئوردى:

— سەن ئۇنىڭ بىلەن شېرىكسەن، بىر ئات ئۈچۈن ئون
سومدىن. توشۇلمىغان تاش ئۈچۈن يىگىرمە سومدىن جەرمانە
تۆلەيسەن ! — دېدى ئۇ ئۇرۇپ بولۇپ.

تۇرغاننىڭ گەدىنىگە ئۈچ ئات ئۈچۈن ئوتتۇز سوم، ئۈچ
قېتىملىق تاش ئۈچۈن ئاتمىش سوم، جەمئىي توقسان سوم
يېزىلدى. بەزىگىچۇ؟ يىغىندا كۆپچىلىك يۈز سوم يېزىش
كېرەك، دېيىشتى. لېكىن، ئۇنىڭ تاپقان پۇلى ئىككى يۈز
سومدىن ئاشىدۇ. ئۇنىڭ نېمىسى خورايتتى. ئىككى كۈندىن
كېيىن، تۇرغان بەزىنىڭ ئۆيىدە بىر كېچە ئولتۇرۇش
بولغانلىقىنى، بەزى بىر پاقلان سويغانلىقىنى ئاڭلىدى. يەن
ئىككى كۈندىن كېيىن دۇيچاي يىغىندا:

— بەزى نەق پۇل تاپشۇردى، گۇناھىنى تونۇدى دېگەن
شۇ، تۇرغانچۇ؟ تېخىچە بوينىغا ئالمايۋاتىدۇ. تېخى دادۇيگە
بېرىپ، بىزنىڭ ئۈستىمىزدىن ئەر ز قىپتۇ. جازاسىنى ئەمدى
كۆرسۈن، گەدىنىدىكى قەرزنى ئاستا - ئاستا تۆلەيدۇ. لېكىن،
جەرمانە پۇلىنى نەق ئۈندۈرۈۋالىمىز.

شۇنداق قىلىپ، تۇرغاننىڭ ئىككى پارچە يېپىپىڭى
تەڭلىماتى جەرمانە پۇل ئۈچۈن دۇيگە ئۆتتى. ئۇنىڭ سارىيى
يالىڭاچلاندى.

تۇرغان بۇنىڭغىمۇ چىدىدى. يىغلاپ - قاقشاپ ئۆتۈپ
كېتىدۇ، دەپ قارىدى. لېكىن، مۇنۇ بەزىنىڭ قىساسخورلۇقى
ئۇنىڭ جېنىغا پاتماقتا. ئۇ كۆرگەنلا كىشىگە: «ئات - ھارۋا
ئۇنىڭدىن، ئەمگەك مېنىڭدىن، شېرىك قىلغان ئوقەت ئىدى. ئۇ

ئەزمە ھەممىنى ماڭا دۆڭگەپ قويۇپتۇ!» دەپ دادلاپ يۈرگۈدەك.
قانداق زامان بۇ، قېنى بۇ ئادالەت؟ يامانغا يانتايلاق
بولالمىغانغىمۇ جازالسا دەپ ئويلسا، تۇرغاننىڭ غەزىپى
ئۆرلەيتتى. لېكىن، ئۇ كىمگە غەزەپلىنىشنى بىلمەيتتى.
غەزىپى بېشىمغا بالا بولمىسۇن دەپ قورقۇپ، نېمىلا بولسۇن
زورغا كۈلۈمسىرەيتتى...

ئۇ سۈپىدا ئولتۇرۇپ، يۇقىرىقىلارنى ئويلاپ بەرىزگە
قارىدى. بەرىز ئۆگزىدىكى قارنى تۇرغاننىڭ ھويلسىغا تاشلاپ
بولغان. ئۇ مەغرۇر گىدىيىپ تۇراتتى. خوتۇنى بولسا تېخىچە
تونۇر بېشىدا تۇرۇۋېلىپ تىللىماقتا ئىدى. تۇرغان ئۇلارغا
قاراپ ئاچچىق كۈلۈمسىرىدى.

بەرىزچۇ؟ ئۇ ئۆگزىدە تۇرۇپ ئىككى ھويلىنى
سېلىشتۇردى. بەرىزنىڭ قوي، كالا، ئېشەكلىرى، ھارۋىلىرى،
توخۇ، غاز، ئۆردەكلىرى تار ھويلىسى بىلەن بېغىغا پاتماي
قالغان، تۇرغاننىڭ ئازادە ھويلىسى، چوڭ بېغىدا بولسا ئاپپاق
قاردىن باشقا ھېچنېمە يوق ئىدى.

3

قەھرىتان قىش، قېلىن قار ئەمدى ئات - كالىلارنىمۇ
ئېغىل - ھويلىلارغا قاماپ قويغان، ئۇلارمۇ ئىگىلىرىنىڭ
ئۆگزىلىرىدىكى ئوت - چۆپلىرىگە قاراشلىق بولۇپ قېلىشتى،
تۇرغاننىڭ ئۆگزىسىدە يازدىن بېرى ئۆزى ۋە بالىلىرى
قولتۇقلاپ توشۇپ يۈرۈپ، قۇرۇتۇپ بېسىۋالغان ئىككى يۈز باغ
چۆپى بار، ئۇنىڭ بىساتىدىكى بايلىقى گەمىدىكى ئىككى - ئۈچ
يۈز كىلو كېلىدىغان سەۋزە، پىياز، ياڭيۇلىرى بىلەن مۇشۇ
ئىككى يۈز باغ چۆپلا ئىدى. ئۇلار ھەر كۈنى ئاخشىمى كاۋا،
ياڭيۇ قوردىقى بىلەن تويغاندىن كېيىن جوزا ئەتراپىغا
ئوللىشىۋېلىپ، مۇشۇ بايلىقى ئۈستىدە خېلى ئۇزاق ۋە

كۆڭۈللۈك پاراڭلىشىۋالدۇ:

— داۋالنىڭ، بىر يۆتەلسىڭىز بىر ئاش پىشىم
ھوشىڭىزغا كېلەلمەيسىز، كېچىچە تەرلەپ سۇنىڭ ئىچىدىلا
ياتىسىز، «جان بولسا جاھان، ئاش بولسا قازان!» — دەيدۇ
ئايالى تۇرغانغا چىن كۆڭلىدىن كۆيۈنۈپ.

— شۇنداق قىل دادا، — دېيىشىدۇ بالىلىرىمۇ خۇشال
بولۇپ، — يازغا چىقىۋالساق ئۇرۇقچا يىغمىز، ساتساق پۇل
بولدىكەن، كىيىم كىيىۋالايىمىز!

— مەنمۇ تۇلۇققا ئات مىنىپ نومۇر ئۆتكۈزىمەن!

— مەن باش تېرىيمەن...

تۇرغان كۆزىدىن ياش چىققۇچە كۈلۈۋالدۇ، ئۇنىڭ
ھاياتىدىكى خۇشاللىق، ھاياتتىن لەززەتلىنىشى مانا مۇشۇ
كۈلكىسى بىلەن بايان قىلىنىدۇ — دە، ئۇ كىچىك بالىلاردەك
ئۆزىنى ئوڭدىسىغا تاشلاپ، بالىلىرىنى قورسىقىغا
مىندۈرۈۋېلىپ، ئۆزىچىلا سۆزلەيدۇ:

— ئۆتۈپ كېتىدۇ، ھا — ھا — ھا... ئۆتۈپ كېتىدۇ. توق
يەپ، ئىسسىق كىيىدىغان كۈنلەر بولىدۇ، ئاشۇ چاغدا داداڭلارنى
نېمە بىلەن خۇشال قىلىسىلەر كىن؟ ھا — ھا — ھا...

چۈشىنىشلىك، بۇ ئۇنىڭ ئۆزىنى غەمدىن خالاس قىلىشىغا
ئۇرۇنۇشى. لېكىن، ئۇنىڭ ئۈستىدىكى غەم تاشلىرى چوڭ
قورام، چوڭ دۆۋە بولۇپ زورىيىۋاتسا، ئۇ ئۆزىنىڭ ھالسىز
قوللىرى بىلەن ئۇلارنى قانداقمۇ ئۆزىدىن نېرى قىلالايتتى؟
نېرى قاقاقلاپ كۈلگەندە، ئۇنىڭ بىتاپ ئايالى مۇشۇنى
چۈشەنگەنلىكتىن كۆز يېشى قىلاتتى.

— يىغلىما خوتۇن، كۆڭلۈڭنى توق تۇت! — دەيتتى
تۇرغان ئايالىنى ئۈمىدلەندۈرۈپ، — ھېسابلىدۇققۇ، بۇ يىل
چۆپ قىممەتلەيدۇ. ھازىرلا بېغى ئەللىك تىيىنغا چىقتى. بىر
سومغا چىققاندا، پۇل قىلىۋالسىمىز. ئىككى يۈز سوم بولىدۇ.
بىر يۈز ئەللىك سومغا بالىلارغا، ساڭا بىر قۇردىن كىيىم

قىلىمىز، ئەللىك سومغا داۋالانسام سەللىمازا بولۇپ كېتىمەن.
كۆكتاتلىرىڭنى سېتىپ بورداق قويدىن ئىككى - ئۈچنى ئېلىپ
قويساق، ئۈچ يىلدىلا...

— قويۇڭ، ئاسماندىكى غازنىڭ شورپىسىنى! — دەيدۇ
ئايالى كۆزلىرىنى سۈرتۈپ مېيىقىدا كۈلۈپ، — ئاۋۋال
داۋالىنىڭ، ئاشقىنىنى بولسا، شۇ چاغدا كۆرەرمىز...
ئۇلارنىڭ سۆھبەتلىرىدىن كېيىن، بالىلىرى ئۆزئارا تالاش -
تارتىش قىلىشىدۇ:

— ماڭا پاختىلىق چاپان ئېلىپ بەرسە، مەكتەپكە بارىمەن!
— ساڭا نەنىڭ! ھەدەمگە ئالىدۇ، ھەدەمنىڭ شىرىق
چاپىنى ساڭا قالىدۇ.

— ماڭا بىر چوقاي ئېلىپ بەرسە، كىگىزدىن پايپاق
قىلىپ...

— سەن ئوقۇمىغاندىكىن نېمە قىلاتتىڭ؟
— قاچانغىچە ئوقۇمايمەن، مېنىڭدىن كىچىك بالىلار
ھازىر ئۈچىنچى سىنىپقا كۆچتى.

— چۇرقىراشماڭلار! — دەپ ۋارقىرايدۇ ئانىسى
بالىلىرىغا ئاچچىق بىلەن، — كىيىمىڭلارنىڭ يامىغىلى بولار،
قورسىقىڭلارنىچۇ؟ گۆش كۆرمىگىلى بىر ئاي بولدى، ياغ دېگەن
قان بىلەن باراۋەر بولۇپ كەتتى، مۇنۇ قوناقمۇ 3 - ئايغىچە
ئارانلا يېتىدۇ، نەق پۇل تۆلىمىسە نورما بەرمەيدىكەن...

— قويساڭچۇ، خوتۇن، بالىلارنى ئەنسىزچىلىككە سېلىپ
نېمە قىلىسەن؟ خۇشال بولغىلى قويغىن...
— بىزگە خۇشاللىقنى كىم قويۇپتۇ...

ئايال غەزەپ ۋە ئەلەم بىلەن شۇنداق دەيدۇ - دە، چوڭ
قىزىنى باشلاپ، گەمىدىكى كۆكتاتلىرىنى يوقلىغىلى چىقىپ
كېتىدۇ.

تۇرغان لېۋىر كۆپچىلىككە ئارىلاشمايدۇ، ئارىلاشسىمۇ گەپ
قىلمايدۇ، كورەك جۇۋىسىغا ئورنىلىۋېلىپ، ماگىزىن ئالدىدا

ياكى ئاتخانا ئالدىدا تامغا يۆلىنىپ بىردەم ئولتۇرۇپ گەپ تىڭشايدۇ - دە، ئۆزى ياسىۋالغان ئاچچىق تاماكىسى بىلەن ئولتۇرغانلارنى مېھمان قىلىدۇ. بىرىدىن بىرەر پارچە گېزىت قەغىزى سورىۋالىدۇ - دە، ئۇنى دۈگىلەك قىلىپ ئورنىلىپ، تاماكا خالتىسىغا يۆگەپ يانچۇقىغا سالىدۇ ۋە ئانچە - مۇنچە غىڭشىپ ناخشا ئېيتىپ ئۆيىگە قايتىدۇ. مانا بۇ ئۇنىڭ سىرتقا چىقىپ تاپىدىغان خۇشاللىقى...

— تۇرغان، ھاي تۇرغان! — بىرى ئەتىگەندىلا قاتتىق ۋارقىرىدى.

— بۇ بەرزغۇ؟ — دېدى ئايالى دېرىزىدىن قاراپ، — يېنىدا بىرى بار، ئەتىگەندە نېمە بولغاندۇ؟

تۇرغان ئېرەنسزلىك بىلەن پىمىسىنى پۇتقا ساپتى - دە، جۇۋىسىنى يېپىنچاقلاپ تالاغا چىقتى ۋە سۈپىدىن چۈشۈپلا بەرزىگە سالام بەردى:

— قېنى ئۆيگە، قېنى، ئاتتىن چۈشەيلى! — دېدى ئۇ كۈلۈپ تۇرۇپ:

— ئاڭلىغانسەن؟ — دېدى بەرزى ئاتنىڭ تىزگىنىنى تارتىپ، سول قولىدىكى قامچىسى بىلەن ئېگەر بېشىغا تايىنىپ تۇرۇپ، — دۈيىمىزگە يۇقىرىدىن كادىرلار چۈشتى، مانا بۇ كىشى بىزنىڭ شياۋدۈيىگە مەسئۇل بولۇپ چۈشكەن كادىر ئىمىنجان!

— ئاڭلىماپتىكەنمەن، — دەپ كۈلدى تۇرغان بىر قولى بىلەن گەدىنىنى سىلاپ تۇرۇپ، — ياخشى بوپتۇ، ناھايىتى ياخشى بوپتۇ، قېنى ئەمەسە ئىمىنجان كادىر ئۆيىگە كىرەيلى! — لۇشىيەن تەربىيەسى يۈرگۈزگىلى كەلدۇق! — دېدى ھېلىقى كادىر تۇرغانغا بىپەرۋا كۆز تاشلاپ قويۇپ.

— ھەممە ئەزالار يىغىنغا كېلىۋاتىدۇ، سىز بارمىدىڭىز، بولمايدۇ يولداش، پۈتۈن جۇڭگو خەلقى «لىن»نى، كۇڭزىنى پىيەن قىلىۋاتىدۇ، ئىنقىلاب قىلىۋاتىدۇ، سىززە

شەخسىيەتچىلىك قىلىپ ئۆيىنىلا چۆرگىلەيسىزكەن !
— تاۋىم يوق، قىزىم قاتنىشىۋاتىدۇ، سوغۇق چۈشۈپ
قىلىپ !...!

— قويۇڭ، يولداش تۇرغان ! — دېدى ھېلىقى كادىر ئۇنىڭ
گېپىنى ئۈزۈپ تاشلاپ، — سوتسىيالىزم قۇرۇشقا تاۋىڭىز
يوق، كاپىتالىزم يولغا مېڭىشتا تايغاندەك سەكرەيسىزكەنمۇ؟
بەرىز دۇيجاڭ سىزنى تازا چۈشىنىدىكەن، ھەيران
قىلىۋاتامسىز؟ يولداش بەرىز سىلەرنىڭ دۇيگە يېڭىدىن دۇيجاڭ
بولۇپ سايلاندى، بۇرۇنقى دۇيجاڭ دادۇي ئىنقىلابىي
كومىتېتنىڭ مۇدىرى، ياچېيكا شۇجىسى بولۇپ ئۆستى !
دۇيجاڭنىڭ قوشنىسى ئىكەنسىز، بۇنىڭدىن كېيىن ھايت دېسە،
ھۇيت دەپ تۇرۇڭ !

تۇرغان قۇلىقىغا ئىشەنمەي داڭقىپتىپلا تۇرۇپ قالدى،
ئۇنىڭ بېشى قېيىپ، كۆزى قاراڭغۇلاشقاندەك بولدى:

— ياخشى بوپتۇ، — دېدى ئۇ زورغا كۈلۈمسىرەپ، —
قېنى، ئاتتىن چۈشەيلى ئىمىنجان كادىر، بەرىز دۇيجاڭ !
شۇ چاغدا بەرىزنىڭ ئايالى تونۇر بېشىدا پەيدا بولدى.

— بۇلارنىڭ قىلمىغان ئەسكىلىكى قالمىدى كادىر. كۈڭزى
دەپ مۇشۇ تۇرغان ئېزىلەشنى دېسە بولىدۇ، ئايالىچۇ، ئەتىدىن -
كەچكىچە سوتسىيالىزمنى تىللايدۇ، بىزلا بۇلارنىڭ زۇلۇملىرىغا
چىدىدۇق، زەردى بار ئادەم بولسا، ئۇلارنىڭ قورۇ - جايىغا ئوت
قويۇۋېتەتتى !

— ئاياللار ئىچىدە سەركىلىك رول ئوينىڭ يەڭگە ! — دېدى
كادىر بەرىزنىڭ ئايالىغا قاراپ كۈلۈپ، — ياخشى
سۆزلەيدىكەنسىز. نەزەرىيە قوشۇنىنىڭ ياخشى ئەزاسى بولۇشقا
لايىق ئىكەنسىز !

تۇرغاننى يۆتەل تۇتۇپ كەتتى، بۇ قېتىم ئۇنى ئايالى بىلەن
قىزى قولتۇقلاپ ئارانلا ئۆيگە ئەكىردى.

تۇرغان شياۋدۇي ئىشخانىسىدىن قاراڭغۇ چۈشكەندە قايتىپ كېلىپ، بوسۇغىدا تامغا يۆلىنىپ بىردەم تۇردى - دە، دېمىنى تۈزىۋېلىپ موخوركا ئوردى.

— نېمانچە چەككۈلۈك، ئىسنى يۇتقاندا غەم قاچىدىغاندەك، — دېدى بېشىنى چېكىلەپ ياتقان ئايالى ئىنجىقلاپ تۇرۇپ، — قەرز يىغىدىكەن دەمدۇ، نېمە؟

تۇرغان بېشىنى لىڭشىتىپ قويدى. ئۇنىڭ چىرايى كۆكەرگەن، ئىككى قوۋۇزى ئولتۇرۇشۇپ كىرىپ كەتكەن، شالاڭ ساقال - بۇرۇتلىرى، ئۆسكىلەڭ چاپلىرى ئاقارغان، يۈزىدىكى گىرەلەشكەن قورۇقلىرى تېخىمۇ چوڭقۇرلىشىپ، يوغان كۆزلىرى نۇرسىزلىنىپ قاڭشارلىق بۇرنى ئىنچىكە قىڭراق بىسىدەك بولۇپ قالغانىدى، تاماكا تۇتاشتۇرۇش ئۈچۈن ياققان سەرەڭگە يورۇغاندا، چىرايىدىكى ئاشۇ قېرىلىق ئالامەتلىرىنى تېخىمۇ ئوچۇق كۆرگەن ئايال ئۆزىنىڭ ئون يەتتە يىللىق ھەمراھىنىڭ كۆڭلىنى ياسماقچى بولۇپ:

— نېمانچە غەم قىلاتتىڭىز، قورۇ - جايىنى تۇتۇپ بېرەيلى، شۇنىڭ بىلەن قەرز تۈگەيدۇ. دادام بىزنىڭكىگە كۆچۈپ بېرىۋېلىڭلار، ئىككى ئۆيىنىڭ قۇرۇق ئۇنى بىر ئۆيگە ئاش بولىدۇ، بارنى تەڭ كۆرۈپ كۈن ئۆتكۈزەرمىز دەۋاتىدۇ. جاي بىلەنلا غەمدىن خالاس بولساق، ئالسا ئالمامدۇ، قەرزگە تۇتۇپ بېرەيلى، — دېدى.

— كېلەر يىلى نېمىنى تۇتۇپ بېرىمىز خوتۇن؟

— يەنە مىڭ سوم يىغىلغىچە، بالىلار چوڭ بولۇپ قالار...

تۇرغان تاماكىنى قاتتىق شورىدى ۋە ئارقىدىنلا مەيدىسىنى تۇتۇپ يۆتەلدى. بالىلىرى دۈمبىسىگە شاپىلاقلىدى. ئايالى

قايناق سۇ ئىچۈردى، لېكىن توختىمىدى. ئاخىرىدا ھۇ بولدى،
ئايالى داس تۇتۇۋىدى، ھۇ بىلەن قان كەلدى. ئايال ئېرىنىڭ
پېشانىسىنى ئالغانلىرى بىلەن تۇتتى ۋە ئۇن سېلىپ
يىغلىۋەتتى.

— قاچانغىچە دەردىڭىزنى ئىچىڭىزگە يۇتسىز؟ ئۆزىڭىزنى
شۇنچە كۆتۈرۈشلۈك دەمسىز؟ چۆپىنىمۇ، كۆكتاتلارنىمۇ،
باغدىكى دەرەخلەرنىمۇ ساتايلى، دوختۇردا يېتىپ داۋالىنىڭ!
ئانىسىنىڭ يىغىسىغا قاراپ بالىلىرىمۇ يىغلاشتى.

ئەتىگەنلىكى ئۈچ ئات قوشۇلغان ھارۋا تۇرغاننىڭ ئىشىكى
ئالدىدا توختىدى. ھارۋا يېنىدا ئاتلىق تۇرغان بەرىز ئالدىغا
ئارانلا مېڭىپ چىققان تۇرغانغا بۇيرۇق قىلدى:

— ئاتخانىنىڭ ئۆگزىسىدە بېدە قالماپتۇ، ئاتلار بىر -
بىرىنىڭ قۇيرۇقىنى يېگۈدەك بولۇشتى. قەرزىڭ ئازراق
بولسىمۇ ئازايسۇن. ئۆگزەڭدىكى چۆپۈڭنى قەرزىگە ھېسابلاپ
ئۆتكۈز!

— سېتىپ... سې... تىپ داۋالىناي، دېگەن، — دېدى
تۇرغان لەۋلىرىنى تەستە مىدىرلىتىپ.

— ئۇچىغا چىققان شەخسىيەتچىسەن! — دېدى بەرىز
قامچىسىنى پۇلاڭلىتىپ، — دەريادا سۇ بولسا، ئېرىقتا سۇ
بولىدۇ! — سەن كېسەل بولساڭ شەخسىي ئىش. دۈينىڭ
ئاتلىرى نېمە يەيدۇ؟ دۆلەتنىڭ چوڭ ئىشىغا بىر قېتىم
بولسىمۇ كۆڭۈل بۆلسەڭچۇ؟

ئۇنىڭ قول ئىشارىسى بىلەن ھارۋىدىكىلەر ئۆگزىگە
سەكرەپ چىقىپ، مايسىدەك كۆپكۆك چۆپىنى ساناپ تاشلاشقا
باشلىدى:

— دۇيچاڭ بىر بېغىنى ئىككى باغقا ھېسابلايلى، — دېدى
بىر يىگىت يوغان بىر باغ چۆپىنى شەرەت قىلىپ، — تۇرغان
ئاكام ھالال ئەمگەك قىلىپ باغلاپتۇ، بىزمۇ ھالاللاپ ئالايلى.

— سۆزلىمە، «پۈتمىگەن قەرزگە پوق ئال» دېگەن گەپ بار، ئامالنىڭ يوقىدىن پۇلغا چىقىۋاتىمىز. مۇسادىرە قىلىۋالىدىغان چۆپ بۇ. تۇرغان بېغىغا چۆپ تەرمىدى، دۈينىڭ ئېتىزىدىن ئوغرىلاپ ئەكەلگەن!
ئاغزى گەپكە كەلمەي جالاقلاپ تىترەپ تۇرغان ئايال تەستە سورىدى:

— ئىست، ئىست! ئوسمىدەك چۆپ ئىدى، بازارغا ئاپارسا، بىر سوممىدىن ئالاتتى، بېغى قانچىدىن بولىدۇ، ئەمدى!
— ئەل نەرخى! — دېدى بەرىز قوپاللىق بىلەن، — قانچىدىن بولاتتى؟ بىزگە ئالتۇن جىڭلاپ بېرىۋاتقىنىڭىز يوق. باھا تالىشىپ كەتكىنىنى تېخى! بېغى ئون تىيىن! بىر مىڭ ئۈچ يۈز ئون تۆت سوممىدىن يىگىرمە سوممىنى ئېلىۋەتسەك، بىر مىڭ ئىككى يۈز توقسان تۆت سوم قالىدۇ!
— بالىلار تاتىلاشتۇرۇپ تۇرۇپ، دەردىمىزگە دەرمان بولارمىكەن دەپ يېيىتىپ قۇرۇتۇپ باسقانىدى، ئىست!
بالىلارغا بولسىمۇ ئىچى ئاغرىسا بولماسمىدى!
ئۇنىڭ نالىسىگە جاۋاب بېرىش ئۈچۈن بەرىزنىڭ ئايالى تونۇر بېشىغا چىقتى:

— سېنىڭ ئوغرى كۈچۈكلىرىڭگە ئىچ ئاغرىتىپ، قەرزىڭنى كۆتۈرۈۋەتسە بولاتتىمۇ ئەمەس، ۋوي كۈڭزىنىڭ پۇشتى، لىن بياۋنىڭ غالىچىسى، كوللېكتىپقا قارشى تۇرغىنىڭ «ئۆزۈڭنى تۇت، ئەدەپكە قايت» دېگىنىڭ، كۆرسەن تېخى، بۇرنۇڭنىڭ نوخلىسىنى ئالىدىغان چاغلار كېلىۋاتىدۇ!
ھارۋا يۈرۈپ كەتتى. ھويلىدا تۇرغاننىڭ يالىڭاچ بالىلىرى چېچىلغان چۆپلەرنى تېرىپ، يۈگۈرۈشۈپ يۈرۈشەتتى. بالىلار ئاشۇ بىرنەچچە سىقىم چۆپ بولسىمۇ بىر يەرگە دالدا بولىدۇ، دادىمىزغا ئارام بولىدۇ دەپ ئويلايتتى.

شۇ كۈنى تۇرغان لېۋىر ھال ئېيتىش ئۈچۈن بۇرۇنقى دادۇي شۇجىسى ئاۋۇت قارىۋاينىڭ ئۆيىگە باردى. ئاۋۇت قارىۋاي چا بۇرۇت، تىمەن، كۆزلىرى يوغان، گەپلىرى كەسكىن ئادەم، ئۇ ھازىر شياۋدۈينىڭ كەمبەغەل دېھقان، تۆۋەن ئوتتۇرا دېھقانلار جەمئىيىتىنىڭ مۇدىرى. ئۆزى ئاتخانىدا ئات باقىدۇ. ئۇ تۇرغاننىڭ قىسقا، لېكىن جانغا تېگىدىغان نالىسىنى ئاڭلاپ:

— قەرزدارنى دۈشمەن دەۋالسا بۇ ئاقمايدىغان گەپ، بەرىز دېگەن ساختىپەزگە دۇيجاڭلىق تەگكەندىن كېيىن نېمە بولماقچى، باشقىسىنى باشقا كەلگەندە كۆرەيلى، ساڭا بىر ھارۋا جايلاپ بېرەي، كۆكتاتلىرىڭنى سېتىۋال، خاڭغا ئاپارغىن، يە بولمىسا، ئاۋۇ دەريانىڭ ئۇ قېتىدىكى كان كولاۋاتقانلارغا ئاپارغىن. ئەمما ئاگاھ بولغىن، — دېدى.

ھارۋىنى كېچىسى ئەكىلىپ بەردى. تۇرغان بالىلىرى بىلەن پۇسۇرلاپ يۈرۈپ تاغلارغا ياڭيۇ، پىياز، سەۋزىلىرىنى قاچىلىدى — دە، توخۇلىرىنىمۇ سېۋەتكە سېلىپ ھارۋىغا باستى. دالاندىكى ئىككى پارچە كونا كىگىزى بىلەن ھارۋىنى ياخشىلاپ چۈمكىدى، ئۆزى ئۆكۈزنى يېتىلەپ ھويلىدىن شەپە بىلدۈرمەي ئاچىقتى. ئۇ ھارۋىنىڭ ئۈستىدە شۈمشىيىپ ئولتۇرۇۋېلىپ، كۆزلىرىنى چىڭ يۇمۇپ، ئۆزىگە ھەمراھ بولۇپ كېتىۋاتقان قىزىنىڭ سۆزىنى ئاڭلاپ باراتتى:

— تارازىنى سەن تۇت، پۇلنى مەن ئالاي، — دېدى قىزى خۇشال بولۇپ دادىسىغا يۆلىنىپ، — پىياز، سەۋزىمۇ خىل، ئاپام بىچارىنىڭ ئەمگىكى بىكار كەتمەيدىغان بولدى. ھېسابلاپ كۆرسەم، بىر يۈز ئەللىك سومدەك پۇل بولىدىكەن. ياناشىمىزدا كالا گۆشىدىن بولسىمۇ بىر كىلو سېتىۋالايلى، ئۆكىلىرىم بىر

گۆشلۈك غىزا يەۋالسۇن، قالغان پۇلنى ئېلىپلا مەن سېنى
چوڭ دوختۇرغا ئەكىرىمەن!...

تۇرغان مېيىقىدا كۈلۈپ قويدى...

ئۇلار ئۆكۈز ھارۋىنىڭ ئاستا ماڭغىنىغا رەللە بولۇشاتتى -
يۇ، لېكىن ئۆكۈزنى ئۇرغۇسى كەلمەيتتى. چۈنكى، بۇ ئۆكۈز
ئۇلارنى قىيىنچىلىقتىن قۇتۇلدۇرىدۇ. ئۆكۈز ئۇلارغا گويا
ئۆيىگە دۆۋىلىنىپ قالغان بالايىئاپەتنى بارسا كەلمەس بىر
يەرگە ئاپىرىپ، تۆكۈۋېتىشكە كېتىپ بارغاندەك بىلىنەتتى.
قىز ھېلىدىن - ھېلىغا ئۆكۈزگە ئوت ۋە باش قوناقلىرىنى
بېرەتتى. ئۆكۈزنىڭ ئۇزۇن كىرىپكىلىرىدىكى قىروۋلارنى يېڭى
بىلەن سۈرتۈپ قوياتتى...

ئۇلار كۈن بىلەن دەريا بويىغا يېتىپ كېلىشتى...

تۇرغان لېۋىرنىڭ ئايالى دالانىڭ ئوتتۇرىسىغا يېرىم
پارچە كىگىزنى سالدى - دە، بالىلىرىنى شۇ يەرگە
جايلاشتۇردى. ئۆزى بولسا مەشنىڭ بېقىنىغا ئاشلانغان ئۆچكە
تېرىسىنى سېلىۋېلىپ بىردە قىيسايىدى، بىردە زوڭىرايدى،
لايدىن ئۇ يەر - بۇ يېرىگە ياماق سېلىنغان مەشكە مەدەكنى
ئۈزۈلدۈرمەي قالاپ تۇردى. ئاخشاملىققا «ھاردۇق ئېشى» ئېتىش
ئۈچۈن ئاپىسىنىڭ ئۆيىدىن ئەكەلگەن ئۈچ پاتمان ئۇنى
كىچىك تەڭنىگە بېسىپ قويدى، قۇرۇتۇلغان كۆكباش، ماش
پۇرچاق ۋە قۇرتلارنى، چامغۇر - پىيازلىرىنى ئاقلاپ تەييار
قىلىپ قويدى. ئۇ دېرىزىدىن غۇۋا چۈشۈۋاتقان يورۇققا قاراپ،
كۈن ئولتۇرۇشقا ئاز قالغانلىقىنى پەرەز قىلدى.

— بۇ ئادەم ئەتىگەنرەك سېتىلىپ بولسا قولۇمدا
ھارۋىنىڭ بارىدا بىر ھارۋا كۆمۈر باسقاق كېلىمەن، دەۋاتاتتى.
مۇنۇ بەرىز قانجۇقتىن قورقۇپ كەچىرەك كېلەي دېگەن
ئوخشايدۇ. ھەي ئىست! قىزىم سوغۇق يەپ قالىدىغان بولدى،
دادىسىنىڭمۇ ئوبدانلا تاۋى يوق، يېتىپ قالمىسا بولاتتىغۇ! —
دېدى ئۇ ئۆز - ئۆزىگە.

— مېنىڭلار تۇتۇۋالدىمۇيا! — دېدى سەككىز ياشلىق ئوغلى جامال ئانىسىغا جاۋاب بېرىپ.

— ئاغزىڭغا تاش! — دېدى ئايال قولىغا لاخشىگىرنى ئېلىپ، — سەن شۇم ئېغىزنىڭ تىلىنى داغلىمىسام، ۋوي! بالا سوغۇق ۋە يالىڭاچ سارايغا قاچتى.

— چىق دەيمەن، پوكىنىڭغا سوغۇق ئۆتىدۇ! — دەپ ۋارقىرىدى ئايال خىرىلداپ، — بوينۇڭنى ئۈزۈۋېتىمەن ھېلى! ئۆيگە قۇرۋانگۈل، غۇنچىگۈل، كامالىدىنلار كىرىپ كېلىشتى، ئۇلار پالتىسىنى كۆتۈرۈپ، دادىسىنىڭ ئورنىغا ئوتۇن تېرىپ كېلىش ئۈچۈن چىقىپ كەتكەن. ئۇلارنىڭ ئېچىلىپ قالغان تىزلىرى خورازنىڭ تاجىدەك قىزىرىپ كەتكەندى.

— ئىشتاننى يەنە شاققا ئېلىندۇرۇپسەن — ھە، كامال! — دەپ ئون ياش ئوغلىغا كايىدى ئايال تەرىنى تۈرۈپ.

— ئېلىندۇرمىدىم، ئىلىۋالدى! — دېدى كامال كۈلۈپ، — كۆتەك چانغاندىكىن، شاخنىڭ يېنىغا بارىدىغان ئىش ئاپا، بارغاندىكىن ئېلىنىدىغان ئىش، ئىلغاندىكىن ئاخشاملىققا يامايدىغان ئىش!

ئايال ئوغلىنىڭ سۆزمەنلىكىگە كۈلدى.

— يامغۇچىلىكى قالمىدى، — دېدى غۇنچىگۈل كۈلۈپ، — يېپنى چىڭراق تارتساڭ، تىككەن يېرىڭ يىرتىلىدۇ. كامال مەيلى، دادام ساڭا ئىشتانلىق ئەكىلىدۇ!

— داداڭلار سىلەرنىڭ قوسىقىڭلارنى باقىمەن دەپ باشقىلارغا بوسۇنچۇق بولۇۋاتىدۇ، — دېدى ئانىسى پېشانىسىنى تۈرۈپ، — قاراڭلار، سىلەرنى باقىمەن دەپ ئەللىككە كىرمەي تۇرۇپ، بوۋاي — موماي بولۇپ كەتتۇق! سىلەر ئىزا تارتماستىن كىيىمنىڭ غەلۋىسىنى قىلىۋاتىسىلەر تېخى!

— دادام داۋالانسۇن! — دەپ جامالنىڭ قاپقارا چاچلىق چۈڭلەك بېشىنى باغرىغا باستى قۇرۋانگۈل، — جېدەل

قىلمايسەن - ھە، ساقام!

قاراڭغۇ چۈشتى، ھارۋا ئاۋازى ئاڭلانمىدى. ئايال بالىلىرىنى ئۇخلايتىپ قويۇپ تالاغا چىقتى، ھارۋىدىن دېرەك بولمىدى. ئۇ كېچىچە كىرىپك قاقماي يولغا قارىدى، ھارۋا كەلمىدى.

ئايال ئەتىگەنلىكى بالىلىرىغا زاغرا بىلەن چاي بەردى. جۈزىنىڭ ئوڭ بۇرجىكىدىكى تۇرغان لېۋىر ئولتۇرىدىغان جاي بوش قالدى. ئايالنىڭ گېلىدىن غىزا ئۆتمىدى:

— سەن ئۆكىلىرىڭغا قارىغىن قۇرۋانگۈل، غۇنچىنى ئەگەشتۈرۈپ دەريا بويىغا بېرىپ كېلەي.

— جىرىڭ - جىرىڭ سوغۇق، ئۇششۇپ قالسىەن ئاپا! — دېدى قىزى نارازى بولۇپ.

— رەللە بولۇپ ئۆلگەندىن كۆرە، ئۇششۇپ بىراقلا ئۆلەي! — دېدى ئانا باشلىرىنى كونا تور ياغلىق بىلەن ئوراۋىتىپ.

شۇ چاغدا ئۆيگە كىيىم - كېچەك، قاش - كىرىپكى ئاپپاق قار بولۇپ كەتكەن ھالدا بەختىگۈل كىرىپ كەلدى.

— داداڭ قېنى قىزىم؟ — ئايال قىزىنىڭ مۇرىسىدىن ئاستا سىلكىپ سورىدى.

— سولاپ قويدى! — دېدى قىز ئالقانلىرى بىلەن يۈزىنى تۈتۈپ، ئۆزىنى ئانىسىنىڭ قۇچىقىغا ئېتىپ بۇقۇلداپ

يىغلاپ، — ھارۋا، ئۆكۈز، كۆكتاتلارنىڭ ھەممىسىنى مۇسادىرە قىلىۋەتتى!

— كىم؟

— گۇڭشېنىڭ مىنىڭلىرى!

— ئۇقتۇرۇپ دېگىنە، يىغاڭنى كېيىن يىغلىۋال قىزىم،

زادى نېمە بولدى؟

قىز بىردەم ئۆپكىلەپ - ئېسەدەپ توختىدى - دە،

ئەھۋالنى قىسقىچىلا ئېيتتى: ئۇلار دەريا بويىغا بېرىپ كېمە ساقلاپ خېلى تۇرۇپتۇ. ئاخىر مۇز بىلەن ئېلەپ ئۆتۈۋاپتۇ.

يېزا بازىرى ئەمدىلا باشلىنىشىغا گۇڭشىنىڭ قوراللىق
مىنىڭلىرى كەپتۇ. ئېپى بارلار قېچىپ قۇتۇلۇپتۇ، تۇرغان
لېۋىر قىزىنى خاتىرجەم قىلىپ:

— ئەھۋالنى ئېيتىمەن، كېسەل داۋالىتىمەن، مانا
دوختۇرنىڭ خېتى، ھايانكەشلىك قىلىمىدىم، بېغىمغا تەرگەن
كۆكتاتلىرىم دەيمەن، ئادەم بالىسى بولغاندىكىن، راست گەپكە
ئىشىنەر! — دەپتۇ، لېكىن مىنىڭلار قاچقانلارنى
قوغلىماپتۇ، بىرىنچى بولۇپ تۇرغاننى تۇتۇپتۇ.
— ماڭ!

— ئۆكىلىرىم مەن...

— سۆزلىمەي ھەيدە ھارۋاڭنى!

— مەن بىر نامرات... ئۆكىلىرىم...

— نېمە؟ ھازىر كىم نامرات ئىكەن؟ ياخشى ئادەم بۇ يەردە

قاغا پوق يېمەستە تەمتىلەپ ھارۋىسىنى سۆرەپ يۈرمەيدۇ!

— ھەي، مەن بىر گۇڭشى ئەزاسى، مۆمىن بىر ئەزامەن!...

— ھەيدە، گەپ تۈگىدى! — بىر مىنىڭ ھارۋىنىڭ

بېشىنى كەينىگە بۇراپتۇ، بىرى تارازىنى دەسسەپ يانچىپ
دەرياغا تاشلىۋېتىپتۇ. تۇرغان بېرىپ ھارۋىغا ئېسىلغانىكەن،
مىنىڭ ئۇنى ئىتتىرىۋېتىپ ئوڭدىسىغا يىقتىۋېتىپتۇ. تۇرغان
ئورنىدىن ئارانلا تۇرۇپتۇ — دە، يۆتلى تۈتۈپ ئولتۇرۇپ قاپتۇ.
خېلى ئۇزاقتىن كېيىن، ئۇلار گۇڭشى مىنىڭ جىخۇيىبۇسىغا
كەپتۇ. تۇرغاننى «مىڭىڭغا ياندى» دەپ سوغۇق ئۆيگە سولاپ
قويۇپتۇ. مانا ھازىر قىز دادىسىغا تاماق ئاپىرىشقا كەپتۇ.

ئەھۋالنى ئاڭلاپ ئانىسىنىڭ كۆزلىرىدىن مۆلدۈرلەپ ياش
تۆكۈلدى:

— قاچانغىچە ياش تۆكىمىزكىنتاڭ، — دېدى ئۇ ئۇزاق

يىغىدىن كېيىن ئېسەدەپ تۇرۇپ، — يۈگۈر قۇرۋانگۈل، ئاۋۇت
مۇدىرنى باشلاپ كەلگىن. بىزنىڭ مۇنۇ ھالىمىزنى شۇ ئادەم
يەنە بىر كۆرسۈن، يەنە بىر قېتىم ئاتىدارچىلىق قىلسۇن!

ئاۋۇت قارىۋاي ئەھۋالنى ئۇققاندىن كېيىن، گۇڭشېغا باردى. ئۇ كەچقۇرۇن بېھوش ياتقان تۇرغان لېۋىرنى ھارۋا بىلەن ئۆيىگە ئەكەلدى. ئاۋۇتنىڭ چار بۇرۇتى تىك - تىك بولۇپ كەتكەنىدى.

— بەرىز بىلەن ئاۋۇ شۇجى بولغان خاۋارىچىنىڭ ئىشى، — دېدى ئۇ تۇرغاننىڭ ئايالىغا ئەھۋالنى مەلۇم قىلىپ، — مېنىڭ تۇرغانغا ھارۋا بەرگىنىمنى بىر ئالا قاغا ئۇلارغا يەتكۈزگەن، ئۇلار ئەتەيلەپ مېنىڭلارنى ئىشقا سالغان. مانا ئەمدى تۇرغانغىمۇ، ماڭمۇ بولدى. مېنىڭ گەدىنىمگە بىر ئۆكۈزنى يازدى، ئۆكۈزنى ئۇلار ئۆزلىرى سويۇۋېتىپ، تالادا بوغۇلۇپ قاپتىكەن، بوغۇزلاپ قويدۇق دەيدۇ، تېخى!

تۇرغاننىڭ ئۆيىچى يالىڭاچلانغان، ھەتتا ھېلىقى ئىككى پارچە كىگىزنىمۇ بەرمىگەنىدى. تۇرغان كۆكرىپ كەتكەن، كالىپۇكلىرى كەس - كەس يېرىلغان ھالدا بورا ئۈستىگە راسلانغان ئورۇندا ئېغىر تىنىپ ياتاتتى، ئۇنىڭ بالىلىرى يىغا - زار بىلەن دادىسىنى ئورنىۋالغان، ئايالى بولسا ئېرىنىڭ چېكىلىرىنى ئۇۋۇلاپ ئولتۇرۇپ، ئەلەملىك كۆز ياشلىرى بىلەن جاپاكەش ھەمراھىنىڭ يۈزلىرىنى نەمدەپ نالە قىلاتتى:

— ئاۋۇت ئاكا، ئېيتىڭا، نېمىشقا پېشكەل بولسىلا بىزگە چاپلىشىدۇ، نېمىشقا بىزدەكلەرنىڭ ھالىغا يېتىدىغان ئادەم چىقمايدۇ، بىز ئەمدى قانداق تىرىكچىلىك قىلالايمىز؟

6

تۇرغان لېۋىر شۇ ياتقىنىچە 4 - ئاينىڭ ئاخىرى ئارانلا ئۆرە بولالىدى. ئۇ ئۆزىنى بىر بىلىپ، بىر بىلمەي ياتقان كۈنلەردە، ئۇنىڭ ئائىلىسىدە چوڭ ئۆزگىرىشلەر بولدى. ئۇنىڭ قورۇ - جايى توققۇز يۈز سوم باھالىنىپ، قەرزى ئۈچۈن دادىسىگە ئېلىندى. باغدىكى ياغاچ - تاشلىرى ئىككى يۈز سومغا

ياردى. تۇرغاننىڭ گەدىنىدە يەنە بىر يۈز توقسان تۆت سوم قەرز قالدى. ئۇ ھازىر قېيىنئاتلىرى بىلەن بىر ئۆيدە تۇرۇۋاتىدۇ. ئۇنىڭ بىساتىدا بىر سومغا يارىغۇدەك بىر نەرسە قالمىغان، بۇ يىل ئىشلەپ نومۇر ئۆتكۈزگۈدەك كۈچ - قۇۋۋىتىمۇ تۈگىگەنىدى. ئۇ ئويلانار - ئويلانار، ئاخىر بىر قارارغا كەلدى - دە، ئۆزىنىڭ ئىلتىماسىنى مەلۇم قىلىش ئۈچۈن، ھېلىقى ئىمىنجان كادىرنىڭ ياتىقىغا كەلدى. كادىرنىڭ ياتىقىدا مەشكە ئېسىلغان قازاندا گۆش قايناۋاتاتتى. تۇرغان لېۋىر ھاسىغا تايىنىپ، ئىشك تۈۋىدە ئۇزاق تۇردى، ئاخىر دادۇي شۇجىسى ئۇنىڭغا قارىدى - دە، مازاق قىلدى:

— ھوي، بىزگە قارانچۇق بولغىلى كىردىڭمۇ، گېپىڭ بولسا قىلمامسەن؟

— قارىسام، بوش ئەمەسكەنسىلەر، — دېدى تۇرغان كۈلۈمسىرەپ، — نېمە گېپىمىز بولاتتى. ھال ئېيتىمىز شۇ... — ئېيت، ئەمما گەپنى سوزما، — دېدى ياش شۇجى ۋاقىتسىز سالغىلى باشلىغان قورسىقىدىكى پوتىسىنى بوشتىپ تۇرۇپ.

— ئىككى ئىش بىلەن كەلدىم، — دېدى تۇرغان گېپىنى سوزماستىن، — مەن ھازىرغىچە دۇي بىلەن سودىلاشماي كەلگەنىدىم، ئەمما ئەمدى سودىلاشمىسام بولمىدى، ئۆيۈم ئەرزان باھالىنىپ قاپتۇ. باشقىسىنى قويماي، بەرىزنىڭ ئۆيىگىلا سېلىشتۇرمىەن. مېنىڭ ئۆيۈم تۆت ئېغىز، ھەربىرىدە بەش تالدىن قارىغاي لىم، پېشايۋاننىڭ ياغاچلىرىمۇ قارىغайдىن، مەن ياغاچقىلا ئالتە يۈز سوم نەق پۇل تۆلىگەنمەن. مېنىڭ شۇنچە كاتتا جايىم توققۇز يۈز سوم باھالىنىدىكەنۇ، بەرىزنىڭ ئۈچ ئېغىز ئۆيى، كىچىككەنە پېشايۋان، تار ھويلا، ئالقاندەك بېغى بىر مىڭ سوم باھالىنىدىكەن. بەرىز جايىنى سېتىپ مېنىڭ جايىمنى پۇل قوشمايلا ئېلىۋاپتۇ، بۇ قانداق ھەقىقەت؟

— ھە، يەنە بىر پىكرىڭچۇ؟

— يەنە بىرىمۇ ئوخشاشلا پىكىر! — دېدى تۇرغان زەردە بىلەن ھىمىرلىپ ئولتۇرۇپ، — مەن گۇڭشىپىدىن چىقمەن.

— نېمە ئۈچۈن؟ — ئىمىنجان كادىر دەرھال سورىدى.

— ئۇنىڭغا «نېمە ئۈچۈن؟» كەتمەيدۇ، كادىر! — تۇرغان تىترەپ تۇرۇپ داۋام قىلدى، — مېنىڭ ئورنۇمدا سىز بولسىڭىز، خېلى بۇرۇنلا مۇشۇنداق قىلاتتىڭىز!

— شۇنداق بولسىمۇ سەۋەبىنى بىلگۈم كېلىدۇ.

— ئۇنداق بولسا ئاڭلاپ قويۇڭ! — دېدى تۇرغان بارغەي.

رىتىنى تىلىغا يىغىپ تۇرۇپ، — قورسىقى تويىمىغان ھويلىدىن ئىت جېنىدا لالما بولۇپ چىقىپ كېتىدۇ. مەن ئادەممەن، ئادەم بولغاچقا، ھالال ئەمگىكىمگە ئېچىنىۋاتىمەن. ساپلىق، ھالاللىق بىلەن ئەمگەك قىلىپ قەرزدار بولىدۇم. مانا ئەمدى گۇناھكار. مەن. بەرزەكلەرچۇ؟ بىر قېتىم ھالال ئىش قىلمايدۇ: ئوغ-رىلايدۇ، بۇلايدۇ، تالايدۇ، باي بولىدۇ، دۇيجاڭ، ياخشى كادىر بو-لىدۇ. بەرزەكلەر كۆكلىگەن ئورۇندا بىزەكلەر سارغىيىدىكەن-مىز، شۇنىڭ ئۈچۈن گۇڭشىپىدىن چىقىپ كېتىمەن!

— قانداق چىقماقچىسەن؟ — دادۇي شۇجىسى مازاق بىلەن كۈلۈمسىرىدى، — سېنىڭمۇ ئاچچىقنىڭ باركەنغۇ تېخى؟

— ئادەم ئىتقا ئۆزگەرسە ئاچچىقى كېلىدىغان بولۇپ قالىدىكەن. ياۋاشلىق بېشىمغا بالا بولدى. كۆپ بولسا ئۈچ - تۆت ئاي كۈن كۆرمىەن، ئۈچ - تۆت ئاي يامانلىق قىلغىنىمغا دوزاخقا كىرىپ كەتسەممۇ مەيلى. پىچاق سۆڭەككە يەتتى شۇجى. مەن سىلەرگە يالۋۇرغىلى كەلمىدىم، دەپ قويغىلى كەلدىم. بىرىنچىدىن، مەن ھازىردىن باشلاپ گۇڭشى ئەزاسى ئەمەس؛ ئىككىنچىدىن، جايىمنى توققۇز يۈز سومغا ساتمايمەن! ئۇ شۇ گەپنى دېدى - دە، تىترىگەن پېتى ھاسىسىغا تايىنىپ ئورنىدىن تۇردى. ئۇ چىقىپ كەتكەندىن كېيىن شۇجى:

— بۇنىڭ تىلى چىقىپ قاپتۇغۇ - ھە؟ — دېدى.
— ئۆلگۈسى كەلگەن يىلان كۈندۈزى يول ماڭىدۇ شۇجى، —
دېدى كادىر، — بەرىزنى ھايت دەپ قويساقلا، بۇنى ئوڭايلا
ياۋاشلىتىپ قويىدۇ!

7

ماي ئايلىرىنىڭ ئاخىرىدا بۇ قايتالار ئاجايىپ
گۈزەللىشىپ كېتىدۇ. خىلمۇخىل گۈل - گىياھلار، تاشتىن
تاشقا ئۇرۇلۇپ ئېقىۋاتقان شوخ بۇلاق سۈيى، يىراقتا كۈمۈش
پاياندازدەك پارقىراپ ياتقان دەريا، ياپيېشىل جاڭگاللاردىن
كېلىدىغان كاككۇك ئاۋازى، سۇلارنىڭ شارقىراشلىرى... مانا
بۇلارنىڭ ھەممىسى تۇرغان لېۋىرنىڭ سولغۇن ۋە مىسكىن
كۆڭلىگە ئارام، دىل يارىسىغا مەلھەم بولىدۇ. ئۇ چىمەنلىكتە
سۇنايلىنىپ ياتقاندا ئازراق جېنى ئارام تاپقاندا كېلىدۇ.
لېكىن، ئىچ - ئىچىدىن پۈۋلەپ چىقىۋاتقان يۆتەل، يۆتەل بىلەن
چىقىپ كېلىۋاتقان بىر خىل يىرگىنچىلىك بۇس ئۇنىڭ
كېسىلىنىڭ ئوڭايلىقچە ياخشى بولمايدىغانلىقىنى بىلدۈرۈپ
قويىدۇ - دە، ئۇ نۇرسىز كۆزلىرى بىلەن گۈزەل تەبىئەتكە
تويماستىن قارايدۇ. ئۇنىڭ يېنىغا ئايالى كەلدى. ئۇنىڭ قولىدا
يېڭىلا قاينىتىلغان سۈت ۋە ئىككى تۇخۇم بار ئىدى. ئايالى
تۇرغاننى تاماققا زورلىدى:

— ناشتا قىلىۋېلىڭا. غەم قىلماڭ، ئۆتۈپ كېتىدۇ. غەم
قىلغۇدەك نېمىسى بار دەيسىز؟ قارىڭا، بالىلىرىڭىزنىڭ
ئىشلەۋاتقىنىنى، ئۇلار سالامەت بولسلا ئوڭلىنىپ قالىمىز.
تۇرغان يان باغرىدا يېتىپ، قاراسۇنىڭ ئۇ چېتىدىكى
تاللار ئارىسىدا ئىشلەۋاتقان بالىلىرىغا قارىدى. بالىلار شاخ -
شۈمبىلار بىلەن ئۆزلىرى ئاچقان يەرنى چىتلاۋاتاتتى. تۇرغان
بالىلىرى بىلەن مۇنۇ بۇلاق سۈيىنى نو بىلەن شۇ ياققا

ئۆتكۈزۈپ، تۆت - بەش مودەك يەرنى كۆكلەتتى. ئەنە شۇ يەرگە تېرىلغان قوناقلار بىر ئوتقىدىن چىقىپ، قاپقارا بولۇپ غول تارماقتا. كاۋىلىرى چېچەكلىدى، ياڭيۇ، پىياز، باشقا كۆكتاتلىرىمۇ ئاجايىپ ئاينىدى. بالىلىرى يەنە قاراسۇ بويلىرىدىن، قاپتاللاردىن يەرلەرنى ئېچىپ، كەندىر، ئاپتاپپەرەس، ئابدىمىلىك، تاماكا، قوغۇن، تاۋۇزلارنى تېرىدى. قېيىنئاتىسى ۋە باشقا يېقىنلىرىنىڭ ياردىمى بىلەن ئۇ مۇشۇ قاپتالنىڭ ئاستىدىكى بۇلاق يېنىغا ئۆي ياسىۋالدى، توخۇ، غاز، ئۆردەك قىلدى.

— گۇڭشېدىن چىقىپ بۇ يەرگە كېلىۋالغانلىقىمىز ياخشى بولمىدى، — دېدى ئايالى كاككۇك گۈللىرىنى تۇرغاننىڭ قۇلاقچىسىغا قىستۇرۇۋېتىپ، — خېلىلا ئوڭلىنىپ قالدۇق، بالىلارغا بىر قۇردىن كىيىم قىلدۇق، سىزگە دورا - دەرەك ئېلىۋاتىمىز. كېيىنچە پۇل يىغالساق، ئۈچ - تۆت قوي ئېلىۋالايلى، گاداي بولساڭ مال بىلەن ئېيتىش، دەپتىكەن، بۇ يەر مالغا ئەجەب ئەپلىك ئىكەن.

تۇرغان كۈلۈمسىرىدى. قۇلاقچىسىنى كۆزىگە كىيىپ ئايالىنىڭ قاتمال ئالىقانلىرىنى سىلىدى:

— جىق قىينالدىڭ خوتۇن! جىق قىينالدىڭ! مەن سېنى قىيناپ قېرىتىۋېتىمەن، دەپ ئالغانىدىم؟ ياق، سېنىڭ بىلەن بىللە لەززەتلىك تۇرمۇش ئۆتكۈزۈمەن دەپ ئويلىغان. كۈچۈمگە ئىشەنگەن، كۆپۈرلۈك بولغان ئوخشايدۇ، مانا ئەمدى، قېنى ئۇ كۈچ، قېنى ئۇ لەززەت؟ ماڭا ئەلەم بولغىنى جايىمنىڭ بەرىزگە ئۆتۈپ كېتىشى بولدى! مەن ئاشۇ جايىنى ياسايمەن دەپ، بىر ئاي ئۇخلىماي دېگۈدەك ئەمگەك قىلىپ زىڭلى بولۇپ كەتتىم خوتۇن، پۈتۈن كۈچ - قۇۋۋىتىم ئۆي بىلەن تۈگىدى، ھەي ئىست! ئۆيۈمدە، بىر مەرىكە ئۆتكۈزەلمىدىم، ئىست!

— بالىلار چوڭ بولۇۋاتىدۇ، يەنە قىلىۋالىمىز، بەرىزمۇ، ھېلىقى تەنتەك كادىر بىلەن دادۇي شۇجىسىمۇ بىر كۈنى

بېشىنى يەيدۇ، بىزنىڭ يۇقىرىغا يازغان ئەرلىرىمىز بۇ چاغقىچە تەگكەندۇر. خەپ، دادۇي شۇجىسى شۇنچىلىك بولىدىغان بولسا، جامالىمىنى شۇجى قىلمايدىغان بولسا، كۆرۈپ تۇرسۇن!
تۇرغان خىرىلداپ كۈلدى ۋە سۈتىنى بىرنەچچە يۈتۈم ئىچتى.

خېلىدىن بېرى، مۇشۇ جاڭگالدىكى چىم ئۆيىنى ماكان قىلىپ كېلىۋاتقان بۇ ئەر - خوتۇن بۈگۈن خاپىلىقنى نېرى قويۇپ، بالىلارنىڭ كەلگۈسى توغرۇلۇق پاراڭلاشتى.

8

دادۇي شۇجىسى ناھىيەدە ئېچىلغان يىغىندىن خاپا ھالدا قايتتى، ئۇ ئۆيىگىمۇ كىرمەستىن، ئۇدۇل بەرىزنىڭ ئىشىكىگە كەلدى - دە، غەزەپ بىلەن سۆزلەپ كەتتى:

— پۈتۈن نەتىجىمىز بىكارغا كەتتى. ھېلىقى تۇرغان دېگەن ئېزلەش يۇقىرىغا خەت يازغانىكەن، خەت يۇقىرىغا تېگىپتۇ. يۇقىرىدىن ناھىيەلىك كومىتېتنى قاتتىق تەنقىد قىلىپ خەت يېزىپتۇ، ناھىيەلىك كومىتېت شۇجىسى مېنى چاقىرىپ: — نېمىلا بولسۇن، دۈيگە قايتۇرۇۋېلىپ كېلىڭلار، تەربىيە بېرىڭلار، دېدى. بۈگۈندىن قالدۇرماي ئۇنى ئۆز ئۆيىگە كۆچۈرۈپ ئەكەلگەن!

بەرىزنىڭ بېشى قاتتى. ئۇنىڭغا ئۆيىنى قايتۇرۇپ بېرىش بىلەن ئىش تۈگىمەيتتى. تۇرغان ئەمدى بەرىزنى بوش قويمايتتى. ئۇنىڭ زورلۇق - زومبۇلۇقىدىن تارتىپ ئوغرىلىقلىرىغىچە پاش قىلىدۇ. ئۇ چاغدا قانداق قىلماقچى؟ ئۇ خوتۇنغا مەسلىھەت سالدى. خوتۇنى مۇنداق جاۋاب بەردى:

— تۇرغان تىرىك كۈڭزى، سەن بەرىز ئۇنى پىپەن قىل، ھەيدەپ ئەكىلىپ ئىشلەت، گۆڭشېغا كىرىش بار، چىقىش يوق! گۆڭشېدىن چىقىش — چېكىنىش، تىرىلىش! ئەر زىياغىنى

ئەنزە ئاغدۇرغىنى !

— سەن خوتۇن بۇ گەپلەرنى !...

— دادۇي نەزەرىيە ئۆگىنىش ئاكتىپلىرى يىغىنىدا
دېيىلگەن گەپلەر بۇ. ماڭ يۈگۈر، بېرىپ چار يىلاننىڭ بېشىنى
ئەز !

ئىمىنجان كادىرمۇ مۇشۇ گەپنى ئىسپاتلىدى. بەرىز دادۇي
شۈجىسىنىڭ ئېڭىدىن ئۆتكۈزدى. دادۇي شۈجىسى مىنىڭ
ئاجراتتى. ناھىيەلىك كومىتېت شۈجىسىغا قايتۇرۇپ
ئەكەلدۇق، ئورۇنلاشتۇردۇق، دەپ تېلېفون بەردى. تەييارلىق
پۈتكەندىن كېيىن، بەرىز دۇيچاڭ مىنىڭلارنى باشلاپ تۇرغان
لېۋىرنى «كۆچۈرۈپ كېلىش» ئۈچۈن يولغا چىقتى.

... تۇرغاننىڭ بالىلىرى جار - جۇر قىلىشتى. تۇرغان
توقۇۋاتقان سېۋىتىنى تاشلاپ، قاراسۇغا ياسالغان لىڭ - لىڭ
كۆۋرۈككە يۈگۈردى. ئۇ ھېلىقى يېرىدىكى زىرائەتنى چاناپ -
يۇلۇۋاتقان ئادەملەرنى كۆردى. تۇرغاننىڭ بالىلىرى ئۇلارنىڭ
قوللىرىغا، پۇتلىرىغا چىرىمىشىپ كاشىلا بولۇۋاتاتتى. قىيا -
چىيا، يىغا - زارنى ئاڭلاپ، تۇرغاننىڭ كۆڭلى ئاينىدى، بېشى
قايدى، پۈتۈن بەدىنى تىتىرىدى. خۇددى يەر قاتتىق
سىلكىگەندەك بولدى - دە، كۆزى قاراڭغۇلاشتى. ئۇ ھۇ
بولدى، قاراپقارا قان قۇستى.

— تەرگەن - تىككىننى بىتچىت قىلىۋەتتۇق، — دېدى
بەرىز دادۇي شۈجىسىغا دوكلات قىلىپ، — لېكىن تۇرغاننى
ئەكەلمەيدۇق، ئۇ كۆكەملىك قىلىپ يالغاندىن ئاغرىق بولۇپ
يېتىۋالدى.

— ئۆلۈك، — دېدى دادۇي شۈجىسى بەرىزنى ئەيىبلەپ، —
تۆت - بەش مو يەرگە ئۇنى - بۇنى تەرگەن دەمىسنا، بۇ
كاپىتالىزم تىرىلگەنلىكىنىڭ بىر پاكىتى. ئەتىگەنلىككە پۈتۈن
ئەزالىرىڭنى نەق مەيدانغا ئېلىپ بارغىن، شۇ يەرنىڭ ئۆزىدىلا
پىپەن يىغىنى ئاچ !

بەرزىنىڭ دورداي كالىپۇكى خۇشاللىق كۈلكىسى بىلەن ئۆمەللەندى.

ئەتىگەنلىكى ئادەملەر مەھەللىدىن چىقىپ، تۈركۈم - تۈركۈم بولۇپ جاڭگال تەرەپكە ماڭدى، ئادەملەر تۇرغان لېۋىرنىڭ تۇرۇشلۇق يېرىدە، قورقۇنچلۇق ۋە ئېچىنىشلىق مەنزىرىنى كۆردى. ئېتىزلار، كەپىلەر تۇپتالاس قىلىنغان، تۇرغان لېۋىر ياپيېشىل چىمەن ئۈستىدە سۇنايلىنىپ ياتاتتى. ئالتە بالىسى بىلەن دەردەن ئايالى بىر - بىرىگە ئېسىلىشىپ مۇردىغا ئۆزلىرىنى تاشلىشىپ ھازا قىلماقتا ئىدى. بەرزى ئالاقزادە بولۇپ دادۇي شۇجىسىغا قارىدى، دادۇي شۇجىسى كۆپچىلىككە قاراپ:

— قارار ئۆزگەرمەيدۇ، تۇرغان ئۆلگىنى بىلەن تارقاتقان زەھىرى ئۆلمىدى، پىپەن يىغىنى ئېچىلىۋېرىدۇ! — دېدى. تەكلىپنى كۈتمەيلا بەرزىنىڭ ئايالى ئالدىغا چىقتى. — ئۆلىسىمۇ توۋا قىلمايدىغان جاھىل قەرزدار!... — تارت تىلىڭنى! — مۇدىر ئاۋۇت ئالدىغا ئېتىلىپ چىقتى، ئۇنىڭ چار بۇرۇتى تىك - تىك بولۇپ يۈزى تېخىمۇ قارىيىپ كەتكەنىدى، — جامائەت تۇرغاننى ئۆز ئۆيىگە قايتۇرۇپ ئاپىرايلى، ئۇنىڭ مېيىتى ئۆز ئۆيىدە ئۈزىسۇن! — كۆپچىلىك غەزەپ ۋە ئېچىنىش بىلەن ئۇنىڭ جەستىنى ئوربۇپلىشتى. ئۇلار بىر ئۆمۈر يەرگە ئىشلەپ، مانا ئەمدى يەرنى قۇچاقلاپ ياتقان ھەمراھىغا كۆز ياشلىرى بىلەن ھېسداشلىق قىلىشتى.

بەرزى چىداپ تۇرالمىدى:

— قەرزدار ئۇ، جايىنى قايتۇرۇپ بەرسەك، قەرزگە نېمىسىنى ئالىمىز! — دەپ تىتتىرىدى.

— سەنمۇ قەرزدارسەن! — دېدى مۇدىر ئاۋۇت ئۇنىڭغا ئالايىپ، — تۇرغان ھالال ئىشلەپ نان يېگىنىگە قەرزدار بوپتۇ، ئۇنىڭ كارى چاغلىق، يۇرت - جامائەت كۆتۈرۈۋېتىدۇ.



لېكىن، سەن، تۇرغاننىڭ جېنىغا زامىن بولغان قەرزدارسەن !
كەچقۇرۇن تۇرغان لېۋىرنىڭ تاۋۇتى مەھەللىگە يېتىپ
كەلدى. بېلىگە ئاق باغلاپ ھازا قىلىۋاتقانلار ئۇنىڭ ئالتە
بالىسى بىلەن ئاياللا بولماستىن، يۈزگە يېقىن تۇغقان،
دوستلىرى ۋە ئۆزىدەك ئاق كۆڭۈل دېھقانلار ئىدى...
ئۇنىڭ ھاياتىدىكى خۇشاللىقى، بايلىقى ۋە لەززىتى بولغان
كەڭرى ھويلىسى ئادەم بىلەن تولدى.
تۇرغان ئارزۇ قىلغان مەرىكە بۈگۈن ئۆتكۈزۈلدى. بۇ
مەرىكە — ئۇنىڭ ئۆز قورۇسىدىن ئاخىرقى قېتىم،
مەڭگۈلۈككە ئۆزىتىلىشى ئىدى.

1978 - يىلى، غۇلجا

ئامەت

1

رازاق يېرىم كېچىدە ئويغىنىۋېلىپ يېنىدا ياتقان خوتۇنىنى ئىرغىتتى:

— كۆزۈڭنى ئاچقىنا مەريە، سۆزۈمگە قۇلاق سالغىنا: ئامەت كەلسە شۇنداق بولىدىكەن، بېشىڭنى تونۇرغا تىقىۋالساڭمۇ بەخت قۇشى بېشىڭغا قونۇپرىدىكەن. دۇيجاڭلىق مېنىڭ ئېرىمگە يەنە تېگىدۇ دەپ ئويلىغانىمىدىڭ؟ رازاقتىن كىشىلەر بىزار بولدى، ئەمدى ئۇنى ھېچكىم دۇيجاڭلىققا كۆرسەتمەيدۇ، دەپ ئويلىغان بولغىنىدىڭ — ھە؟ جەزمەن شۇنداق ئويلىدىڭ، كەم ئەقىلسەن — دە! شۇ تاپتا ئېرىڭ خۇشلۇقتىن ئۇخلىيالمىۋاتىدۇ. شېرىك بول، خاپىلىقىغا تەڭ — ئورتاق بولسەنۇ، خۇشاللىقنى ئېرىڭگە ئوڭچە قويۇپ بېرەمسەن؟ ياق، كۈل، خۇشال بول!

— ئوھۇش، خۇشال بولغۇدەك نېمىسى باركەن، كىم دۇيجاڭ بولماپتىكەن؟ ھېلىمۇ دۇيجاڭلىق، ئىسسىقى قالمىغان چاپانغا ئوخشاپ قالغاندا سىزگە تەگكىنى...

— ساراڭ، نېمىنى بىلەتتىڭ؟ يېڭى سىياسەت، كاتتا ئۆز-گىرىش دەۋرىدە دۇيجاڭلىق ماڭا تەگدى، بىلەمسەن، دۇيجاڭ دې-گەن — ھوقۇق، قىرىق — ئەللىك ئۆيلۈكنىڭ تەقدىرى سېنىڭ قولۇڭدا دېگەن سۆز. سەن نېمىنى بىلىسەن، ھوقۇق — ئامەت! ئابروۋى، پۇل، راھەت — پاراغەت دېگەنلەرمۇ ئاشۇ ھوقۇقنىڭ كارامىتى. سۆزلىگىنە، ئەتە كەچتە قانچىلىك مېھمان چاقىراي،

مېنى دۇيجاڭ سايلاشقا قول كۆتۈرۈشكەنلەرنىڭ ھەممىسىنىمۇ؟
ياق، قانات - قۇيرۇق، قول - پۇت بولالايدىغان ئالتىلا ئادەمنى
چاقىرىمەن. ئەمما، ئەللىك ئادەمنى كۈتكەندەك كۈتسەن. ئۇلار
بىزنىڭ تەرەپنىڭ تۈۋرۈكلىرى، مەن شۇلارنىڭ كۈچى بىلەن
بېشىر تۈرگۈننىڭ تەرەپدارلىرىنى يەڭگەنمەن، ئەتىگەنلىككە
ئان - توقاچ ياق، ھۈنرىڭنى كۆرسەت، مېھمانلىرىمنىڭ جان-
لىرى يايىرسۇن!...

ئايالى ئۇخلاپ قالدى، لېكىن ئەتىسى كەچ كىرگۈچە
مېھمان كۈتۈشكە تەييارلىق قىلدى.

قاراڭغۇ چۈشمەيلا مېھمانلار كېلىشتى. ئۇلار مۇشۇ قېتىم
رازاقنى دۇيجاڭ قىلىپ كۆتۈرۈشتە «جان پىدا قىلىشقان»
كىشىلەر. بۇ ئالتە ئادەم ئىچىدە بىر يەرگە يىغىلسىلا غەيۋەت
قىلىش، ئىغۋا توقۇش، باشقىلارنى كەينىدىن تىللاشتا بىر -
بىرىدىن قېلىشمايدىغانلار بار. ئۇلار يۈزتۇرا ماختاش -
ماختىنىش، خۇشامەت، يالغانچىلىقتا يۈزى قىزارمايدىغان، ھەر
خىل مەجەزلىك، ئەمما بىر پىكىرلىك، ھەر خىل ئاۋازلىق،
ئەمما بىر تىللىق ئادەملەر. ئۇلار بىر كۆز بېقىشىش بىلەن
بىر - بىرىنىڭ يۈرىكىنى چۈشىنەلەيدۇ. نىيىتىنى بىلەلەيدۇ...
ئەمدى قالغان گەپنى ئۇلارنىڭ ئۆزلىرىدىن ئاڭلايلى: مانا،
ئۇلارنىڭ ئىچىدىكى ھېسام «زۇغۇي» دېيىلىدىغان پېشقەدەمى
سۆز باشلىدى:

— قېنى ئەمەسە، بىرىنچى رومكىنى رازاق دۇيجاڭنىڭ
سالامەتلىكى ئۈچۈن كۆتۈرەيلى!
ئالتە قول كۆتۈرۈلدى، ئالتە پىيالە بىر - بىرىگە
ئۇرۇشتۇرۇلدى.

— ئىككىنچى رومكىنى كۆزى ياراشقان ئالتۇن
ئۈزۈكتەك، دۈيگە ياراشقان يېڭى رەھبەرلىكنىڭ شان -
شەرىپىگە!

— قېنى، ئىچتۇق!

— خۇشە !

ئىككى پىيالە ئاق ھاراق ئاشقازانغا كىرگەندىن كېيىن،
ئۇلارنىڭ كىچىك تىللىرى چىققىلى تۇردى. ياسىداق ساراينىڭ
يۇمشاق چۈشەكلىرىدە باداشقان قۇرۇپ ئولتۇرۇشقان ئالتە
دوست بىر - بىرىگە گەپ بەرمەي، ئالتە خىل ئاۋازدا تەڭلا
ماختىنىشقا باشلىدى:

— بۇغداينىڭ راسا ئوخشىغان يەرلىرىنى ئۆز
ئادەملىرىمىزگە توغرىلىدىم.

— بېشىرغا يالغاندىن شورلۇقنى ماختاپ قويدۇم. ئۇ
ئەمدى ئىتتەك خارلىنىپ، شورلۇقتا پاشىغا يەم، پاقىغا
ھەمراھ بولسۇن !

— بېشىرنىڭ تەرەپدارلىرى گۇڭشىغا ئەرز قىلارمىكىن
دەيمەن !

— سەن رازاق، ئاتتىن چۈشمەي كۆكبېشىلىق قىلىپ
بەرگىن، ئېتىز ئېشىڭنى ئەزالارغا قىلدۇرمىەن !

— قېنى غەلىبە ئۈچۈن يەنە بىردىن قاقايلى ! — دېدى
رازاق ھەمراھلىرىغا زوق بىلەن بىر - بىردىن قاراپ چىقىپ، —
بۈگۈن ئۆيۈمنى كۆتۈرۈۋېتىڭلار، كىگىز - كېچەكنى
تىلغۇۋېتىڭلار. ھەرقانداق غىزانى بۇيرۇشقا، ئۇسسۇل - ناخشا،
ئىشقىلىپ، ھەممىڭلار رۇخسەت. مەن سىلەرگە بېشىم بىلەن
خىزمەت قىلىشقا تەييار، ئۆمىلىتىپ مىنىپ ئوينىساڭلارمۇ،
قولۇمنى كۆسەي، بېشىمنى داپ قىلساڭلارمۇ رازىمەن. خۇشال
بولايلى، كۈلەيلى ! بىز يۇرتنىڭ مېڭىسى، يۇلۇنى، يۈرىكى.
بىزلا تىك تۇرۇپ بەرسەك پېشىمىزنى تۇتقانلار كۆكلەيدۇ،
پېشىمىزگە چۈشكەنلەر داغدا قالىدۇ. قېنى، خۇشاللىق ئۈچۈن،
بەرىكەت - ئامەت ئۈچۈن كۆتۈرەيلى !

ئۇلارنىڭ پارىڭى بارا - بارا بىر نۇقتىغا — بېشىر
تۈرگۈن ئۈستىگە مەركەزلىشىشكە باشلىدى. ئۇلار بىر -
بىرىگە گەپ بەرمەي ئۆزلىرىنىڭ غەلىبىسى، بېشىرنىڭ

ھالاكتى توغرىسىدا سۆزلەشمەكتە. بەلكىم ئۇلار تال ئاتقۇچە مۇشۇ تېمىدا سۆزلىشەر ياكى ئارىلىرىدىن بىر «بوزاقى» چىقىپ كۆڭۈللۈك ئولتۇرۇش جېدەل بىلەن ئاخىرلىشار. خەير، بىز ئۇلارنى شۇ يەردە قويۇپ تۇرۇپ، ئەمدى بېشىرىنىڭ ئۆيىگە كېلەيلى.

2

بېشىرىنىڭ تەرەپدارلىرى ئۇنى دۇيچاڭ قىلىشقا بۇرۇنقىدەك قىزىقمىدى. تىركەشمەيلا دۇيچاڭلىقنى رازاققا ئۆتۈنۈپ بېرىشتى. ئۇلار بېشىرىنىڭ دۇيچاڭ بولمىغىنىغا سۈلتايمىغىنى بىلەن دۈيىنىڭ ئىككى مىڭ بەش يۈز مو كۈزگىسىدىن ئالقانچىلىكمۇ ئالمىغىنىغا خاپا بولۇشتى.

— سەن نېمىشقا ئاغزىڭدىكى ناننى خەيرىگە بېرىۋېتىسەن! — دېيىشتى ئۇلار ئاچچىق بىلەن. بېشىر كۈلۈپلا قويدى، ئۇنىڭ يا ئاچچىق قىلغىنىنى، يا قورسىقىغا بىر پىلان پۈككىنىنى بىلگىلى بولمايتتى. ئۇ باشقىلارنىڭ جېمىلەش، تەسەللى، خۇشاللىق، ھېسداشلىقلىرىغا پىسەنت قىلماي ئۆيىگە قايتىپ كەلدى.

ئۇ پېشايۋىنى ئاستىدىكى سۈپىدا زوڭزىيىپ ئولتۇردى ۋە: — ماڭا ئەللىك مو يەر تەگدى، — دېدى ئايالىغا قاراپ كۆتمەك بۇرۇتى ئاستىدىن مۇلايىم كۈلۈمسىرەپ.

— ئاڭلىدىم، ھېلىقى شورلۇق، ھېلىقى پاشىلىق، ئىت ئۆلۈكىنىمۇ قويغىلى بولمايدىغان يەرنىمۇ؟ ئۇ يەرگە نېمە تېرىماقچى؟ بەش بالىنى چۈچۈكبۇيا، كەكرە — بۇدۇشقاق بىلەن باقاتتىممۇ مەن؟ بەرگەن يېرىنى قارىمامدىغان؟ ۋوي، شۇنداق دۇيچاڭنىڭ تىلى ئېقىپ كەتسۇن، قاچانغىچە ئانى تاپماق؟ زادى رازاق تارىمۇش ئىش بېشى بولسىلا بىزگە بالاسى تەگمەي قالمايدۇ!...

— قويساڭچۇ، خوتۇن !

— دەيمەن، ئەمدى تىل قىسىنچىلىقم يوق، ئۈچ ۋاخ سۇيۇقنىڭ ۋاقتىدا^① شۇ تارمۇش دۇيچاڭ بولۇپ نېمىلەرنى قىلىمدى؟ قوي بوردىدايدىغان كۈنجۈرىنى يېگۈزدى، پولات تاۋلايمەن دەپ باغدىكى قۇچاق يەتكۈسىز قارىياغاچلارنى كېسىپ كېتىپ بىر تىيىن بەرمىدى. ھەدەپسلا سىزنى كولايدۇ: ئۇرۇق - تۇغقان، ئاغىنە - ئۈڭگۈنى قويماي غاجىدى، سولىدى، ئۇرغۇزدى، جازالىغۇزدى ! قۇچاقتىكى بالامنى سۆرەپ يۈرۈپ كۈنىگە مىڭدىن باغلىق ئېتىپ تاپقان نومۇرلىرىمنى ئىلىك ئالمىدى، داھەي ۋاقتىدا بېغىمىزنى تارتىۋالدى، ھويلىمىزنى قورايعا باستۇرۇۋەتتى، ئۆيىمىزنى تولا چاقتۇرۇپ تۆت قېتىم تونۇرۇمنى يۆتكەپتەن. ۋوي بېشىنى يەيدىغان تارمۇش، يا ئۆلىمىدى، يا يىقىلمىدى، قاچانغىچە ھاپاش بولىدىكەن بىزگە. تايىنلىق ئۆزى سۇغا باش قارا چىلان مەھەللىگە يېقىن يەرلەردىن ئېلىۋالغاندۇ؟ ئۆزۈم بارىمەن، ياقىسىغا ئېسىلىمەن، چاشقان قۇيرۇقىدەك بۇرۇتدا ئىلەڭگۈچ ئۈچىمەن ! — ئايال دۇيچاڭنى كايغىنىچە تالاغا قاراپ ماڭدى.

— قايت !

بېشىر ئايالىغا ئاچچىق بىلەن ۋارقىرىدى. يېلىم بىلەن قاتقان چاپلىرىدا سىيرىلىپ توختىمايۋاتقان ياغلىقىنى بىر قولىدا تۇتۇپ، بىر قولىنى ھاۋادا پۇلاڭلىتىپ كېتىپ بارغان ئايال دەرھال توختىدى. ئۇ، ئۇزاق يىللىق ھەمراھىنىڭ قويۇق قاشلار ئارىسىدا پىلدېرلاپ تۇرغان ئۆتكۈر، گازىر كۆزلىرىگە ئەيمىنىپ قارىدى:

— ھە، بارمايمۇ ئەمەسە؟

— بارما !

بۇيرۇققا كۆنگەن ئايال قانچە تېز دەرۋازىغا بارغان بولسا،

① 60 - يىللارنى دېمەكچى.

شۇنچە تېز سۇپىغا قايتتى. ئۇ بىردىنلا يۇمشاپ پەسكويغا
چۈشتى - دە، يېلىنىش بىلەن:

— ئەللىك مو شورتاڭغا نېمە تېرىغۇلۇق ئەمەس؟! — دەپ
سورىدى.

— تاۋۇز.

— نېمە، بەزدەك يەرگىما؟

— بەزدەك ئەمەس!

— ھە؟

— ياغدەك يەر ئۇ، دادام رەھىمىتى ئۇ يەردىن تاغار - تاغار
بۇغداي ئالغان...

— ئۇ چاغدا يەر يېشىرقىمىغان، ئۈچ - تۆت يىل بوز
ياتاتتى، ھازىرچۇ؟ ھەممە ئېتىزنىڭ ئاياغ سۈيى شۇ يەرگە
توپلىنىدۇ، يازىچە پاقا كوركىرايدىغان بىر كۆل تۇرسا ئۇ يەر!
— كۆل بولسا يەر قىلىمىز.

— تىراكتور بىلەن ئاغدۇرۇپ بېرەتتىمۇ، نېمە بىلەن
تۈزىگۈلۈك؟

— كەتمەن بىلەن.

— نېمە؟ كىم چاپىدۇ كەتمەننى؟

— ئىككىمىز چاپىمىز. چېيىڭنى ئەت، كەتمەن ئايلا تىقلى
بارىمەن. ئوغلۇڭغا ئېيت، مەكتەپتىن كېلىپلا ئېشەك ھارۋىنى
قاتسۇن!

بېشىر تۈرگۈن ئورنىدىن تۇردى. ئورنىدىن تۇرغاندا
تىزلىرى غىرىسلىدى. ئۇ ئاقىرىپ كەتكەن ئۆتۈكىنىڭ
قونچىنى يىرىك، تارمۇشتەك قاتقان قوللىرى بىلەن تارتتى،
ئاندىن كېيىن، ئۆڭۈپ كەتكەن قارا پوتىسىنى چىڭىتىپ
قويدى. بۇ ئۇنىڭ بىر ئىشقا تۇتۇش قىلغانلىقىنىڭ بەلگىسى
ئىدى.

بېشىر تۈرگۈن — بۇ ئىسمىنى مەھەللىدە كىم بىلمەيدۇ؟
قايسىبىر خالىس ئىشقا موھتاج بولغۇچى ئۇنىڭدىن مىننەتدار

بولمىغان؟ قايسىبىر جېنى ئىچىگە پاتمىغان تەلۋە ئۇنىڭ نامىنى ئاڭلىسا چۆچۈمىگەن؟ ئۇ ھاجەتمەننىڭ دەردىگە يېتىپ، بۇرنى كۆپكەننىڭ بېزىنى ئېلىپ كەلگەن ئادەم. بېشىر ئون بەش يېشىدىن قىرىق سەككىز يېشىغىچە بولغان ئوتتۇز ئۈچ يىلنى ئېتىز ئىشى بىلەن ئۆتكۈزگەن دېھقان. ئۇنىڭ قاتمال قوللىرى قانچىلىغان چېپىشلىق كەتمەن، ئىتتىك ئورغاق، تاراڭ - تاراڭ ھارۋا، ئويناق ئاتلارنى قاتاردىن چىقارغان. ئۇنىڭ چاپقان كەتمىنى بىر يەرگە توپا دۆۋىلىگەن بولسا، بۇ مەھەللىنىڭ بىر چېتىدە تاغ بىنا بولغان بولاتتى، ناۋادا ئۇنىڭ ئورغاق - چالغىسىدا يىقىلغان بېدە - چۆپ، ئاشلىقلارنى بىر يەرگە دۆۋىلەپ تۈرمەل ياسىغان بولسا، بۇ تۈرمەل ئىلى دەرياسىنىڭ ئېقىنىنى قىنىدىن چىقارغان بولاتتى. بۇ مۇلاھىزىگە ھېچكىم قارشى چىقمىسا كېرەك. چۈنكى، كۆپچىلىك بىلىدۇ: بېشىر ئۈچ - تۆت يىلدا بىر قېتىم غۇلجا شەھىرىگە كىرىدۇ. ئۈرۈمچى تۇرماق، تېخى غۇلجىنىڭ غەربىدىكى بايانداينى كۆرۈپ باققىنى يوق. ئۇ يېزىنىڭ ھەممە ئېغىر ئىشلىرىنىڭ قاتناشچىسى، قاش دەرياسىنى تىزگىنلەشتە كۈنىگە يىگىرمە - ئوتتۇز كۈب مېتىر توپا قېزىش بىلەن داڭ چىقارغان. پولات تاۋلاشتا ھەر قېتىم يۈز كىلودىن رۇدا كۆتۈرۈش بىلەن ئىلغار بولغان. چالغا چاپسا ئون نەچچە مو، ئورغاق تۇتسا يەتتە - سەككىز مودىن چۈشۈرۈپ ئورمىچىلىقتا تىلغا ئېلىنغان، چېلىشقا چۈشۈش، ئوغلاق تارتىش، قىسقىسى، ئەزەل بىلەن كۆرۈلىدىغان ئىشلارنىڭ ھەرقاندىدا تىلغا ئېلىنىپ كەلگەن. ئەنە شۇ قەيسەرلىكى ئۈچۈن «تۈرگۈن» دېگەن لەقەمگە ئىگە بولغان ئەمگەكچى. ھەر يېزىنىڭ ئاقساقال - مۆتىۋەرلىرى بولغىنىدەك، ھەممىلا ئىشتا كۆپچىلىكنى ئېغىزىغا قارىتىدىغان سەركىلىرى بولىدۇ. ئۇلار سىز توي - تۆكۈن، نەزىر - چىراغلاردا داستىخان تارتىلمايدۇ، ئۇلارنىڭ مەسلىھەتسىز قىز - يىگىتلەر ئۈچۈن

ماقۇل جاۋاب بولمايدۇ. ئۇلار ئۆزلىرىنىڭ ساپ دىللىقى، ھالال تەرى، خالىسلىقى بىلەن ئەنە شۇنداق ھۆرمەت - ئىناۋەتكە ئىگە بولغان... گەپنى بېشىر تۈرگۈنگە يۆتكەيلى: ئۇ، سۈپىسىدىن چۈشۈپ ئامبىرىغا كىردى - دە، ئۇ يەردىن ئاقلانمىغان ئىرغاي دەستىسىدىن ئىككىنى ئاچتى. ھويلىنىڭ بىر بۇلۇڭىغا گۈلخان يېقىپ دەستىلەرنى پۇچۇلاپ مالتىلىغۇچ بىلەن مالتىلىدى. شۇ چاغدا ئايالى سۈپىدا پەيدا بولدى - دە:

— ھوي، چاي ئىچمەمدۇق؟ — دېدى.

مارت ئېيىنىڭ ئاخىرى، كۈن ئوبدانلا ئىسسىغان، مېكىيانلار سايىرىشپ، بىردە ئەنسز قاقلاشقان، خورازلارنىڭ تاج ھالقىلىرى ئالاھىدە قىزىرىپ، ئاۋازلىرى، قانات قېقىشلىرى جانلانغان. موزاي، قوزىلارنىڭ قىيغىتىشلىرى قارىغۇجىنىڭ دورامچىلىقى، قۇشقاچلارنىڭ سۆھبەتلىرى ئەۋجىگەن چاغ. مانا بۇ چاغدا دېھقاننىڭ كۆڭلى پىلان بىلەن تولىدۇ. ئۇلارنىڭ گېپى ئازىيىپ، ئىشى بىلەن غېمى كۆپىيىپ كېتىدۇ.

بېشىر تۈرگۈن ھويلىسىدىكى تەبىئەت كەلتۈرگەن شاۋقۇن - سۈرەننى ئاڭلاپ بەلبېغىنى تېخىمۇ چىڭىتىپ قويدى ۋە قولىنى يۇيۇپ پوتا ئۇچىغا سۈرتتى - دە، ئوشتىسا چاچراپ تۇرىدىغان نېپىز ئاق ناننى ئەتكەنچايغا بېسىپ يەپ، ئېتىزغا تېزرەك مېڭىش ئۈچۈن سۈپىغا بېرىپ ئولتۇردى.

3

قىشچە قار ئاستىدا سالپىيىپ ياتقان بۇغداي مايىلىرى باھار قۇياشى بىلەن جانلانغان، ياپراقلىرى يالتىراپ، خۇددى يەردىن كۆتۈرۈلۈپ چىقىپ كېتىدىغاندەك تېز ئۆرلىمەكتە. تۇتاش ئېتىزنىڭ ئۇ يەر - بۇ يەرگە خادىلار، بايراقلار قالدالغان. بەزى يەرلىرىگە ھەتتا شاخ - شۇمبا سانجىلىپ

چىتلانغان، دېھقانلار ئەمدى مۇشۇ پارچە يەرلەرنىڭ خوجايىنى،
ئۇلار ئۆز يەرلىرىدە بايلىق يارىتىش ئۈچۈن ھازىردىن باشلاپ
تەر تۆكمەكتە: بەزىلىرى ئوغۇت چاپماقتا، بەزىلىرى ئېرىق
چاپماقتا، بەزىلىرى ھەتتا ئالاڭغۇ يەرلەرگە چېلەك بىلەن سۇ
توشۇپ مايسا كۆچۈرمەكتە ئىدى.

بېشىر تۈرگۈن يولدا كېتىپ بېرىپ بۇغداي ئېتىزىدا
ئىشلەۋاتقان ھەمراھلىرىغا قاراپ خورسىنىپ قويدى. چۈنكى،
ئۇنىڭغا بۇغداي ئېتىزى بېرىلمىدى. ئەللىك مو شورلۇق يەرنى
كۆپچىلىك موزاي - توپاق ئوتلىقى قىلىمىز دېگەندە، يەر زايە
بولمىسۇن دەپ بېشىر تۈرگۈن ئۇ يەرنى توختام بىلەن
ئۆتكۈزۈۋالدى. مانا ئەمدى ئۇنىڭ غېمى ھەممىنىڭكىدىن كۆپ.
لېكىن، بېشىر چىش يېرىپ بىرىگە ھال ئېيتىمىدى. ئۇ
كۆپچىلىك ئالدىدا قىلغان ۋەدىسىدىن يېنىۋېلىشنى گۇناھ
ھېسابلايدۇ. نېمىلا بولسۇن، ئاشۇ يەردىن نان تېپىپ يېيىش،
كۈلكىگە، مەسخىرىگە قالماسلىق كېرەك.

— ھە، بېشىر، مېڭىپسەن - دە، — دېدى دۇيچاڭ ئۆز
ئېتىزىدىن چىقىپ كۈلۈپ تۇرۇپ، — كۆڭلۈم غەش ئاداش،
كېچىچە تۈزۈك ئۇخلىيالمىدىم؛ ساڭا بۇغداي ئېتىزى
بۆلۈنمىدى. تۆت مودىن يەتتە جانغا يىگىرمە سەككىز مو بۇغداي
تېگەتتى. ساڭا تازا ياخشى يەردىن بۆلۈپ بەرسەكمۇ بىرى غىڭ
قىلالمايتتى. لېكىن، يەنە بىر قېتىم تۈرگۈنلۈك قىلدىڭ -
دە، تىراكتور لازىممۇ؟
— ياق.

— بوپتۇ، بىكارغا ئاغدۇرۇپ بېرىيلى. ھە، راست، سەن
ئېيتقىنا، «تۆمۈر ئۆكۈز»نى ئون مىڭ يۈەن باھالاپ ھاكىمغا
بەردۇق. بەش يىلدا تۆلەپ بولىدۇ. قانداق، بوپتۇمۇ؟
— ھېسابلاپ كۆرەي...

— بىزمۇ ھېسابلىدۇق، قىممەتمۇ، ئەرزانمۇ ئەمەس،
ھاكىمغا ئېيتاي، ئەللىك مو يېرىڭنى بىكىرىغا ئاغدۇرۇپ

بەرسۇن. ھە، بۈگۈن بارسا قانداق؟

— ئۇ چاغدا كەتمەننى نەگە ئىشلىتىمەن؟

— تولا تۈرگۈنلۈك قىلما بېشىر، قېرىدۇق ئەمدى، قېنى

چەكتۈرگىنە!

بېشىر يالاڭ چىبەرقۇت تۇجۇركىسىنىڭ يانچۇقىدىن

گۈللۈك خالتىسى بىلەن تۈرمەللەنگەن گېزىتنى چىقىرىپ

دۇيىغا سۇندى ۋە ئۇنىڭ چىرايىغا قارىماي تۇرۇپ:

— ھە، راست، ئاياغ سۈيىنى چوڭ ئۆستەڭگە

چۈشۈرۈۋېتىڭلار، ئەزالارغا ئېيت، ھەممىسى ئۆستەڭگىچە ئېرىق

ئالسۇن. بولمىسا مېنىڭ ئېتىزىم سۇ ئاستىدا قالىدۇ، —

دېدى.

— بۇ گەپنى ياخشى دېدىڭ، ئويللىۋىدىم، ئۇنتۇپتىمەن،

ئەتىلا پۈتۈن ئەزاغا چۈشۈرگە ئېرىق چېپىشنى بۇيرۇيمەن!

ئۇلار ياندىشىپ مېڭىشتى. ئۇلارنىڭ تەن قۇرۇلۇشىغا

قاراڭ: بېشىر دوغىلاق، قىسقا بويۇن، كەڭ يەلكە، ئاياغلىرى

مەزمۇت ئەزىمەت. رازاق ئۇنىڭ تەتۈرىچە شۇدىما، پۇتلىرى

ئىنچىكە، تىزى ئېگىلىپ تۇرىدىغان، دۈمچەكرەك ئادەم.

چىرايلىرىچۇ؟ بېشىر قارىقۇمچاق، يۈزلىرى ياپىلاق، ئۇزۇن

بۇرنىنىڭ ئۇچى قىزىل، ساقال — بۇرۇتلۇق، كۆرۈمىسىز ئادەم.

رازاق ئۇنىڭ تەتۈرىچە ئاق — سېرىق، ئاياللاردەك سىلىق يۈز،

بۇرنى كىچىك، كۆزى يوغان، كوسا يىگىت... بېشىرنىڭ ئاۋازى

غاراڭ — غۇرۇڭ، موزاينىڭكىدەك قوپال. رازاقنىڭ ئاۋازىمۇ

بويىدەك ئىنچىكە ۋە جاراڭلىق. ئەمدى مېجەزىگە كەلسەك،

بېشىر كەم سۆز، ئۇنىڭ ئاغزىدىن ھەربىر سۆز خۇددى ئامبۇر

بىلەن تارتىپ چىقىرىلغاندەك تەستە چىقىدۇ. ئۇ كەمدىن —

كەم كۈلىدۇ، ئويۇن — تاماشىدا يوق. رازاق بولسا ئىشتىن

ئويۇننى، ئۇيقۇدىن گەپ سېتىشنى ياخشى كۆرىدۇ. ئۇ گەپ

بىلەن يىغلاۋاتقان بالىنى يىغىدىن، تەرسانى ئاچچىقتىن

توختىتالايدۇ. مەھەللىگە تارقىلىدىغان پۈتۈن يېڭى خەۋەرلەر،

دۆلەت سىياسىتىدىكى ئۆزگىرىشلەر رازاقنىڭ تىلى بىلەن تارقىلىدۇ... بۇ ئىككىسى مېجەز جەھەتتە بىر - بىرىنى زېرىكتۈرىدىغان، بىر - بىرىنىڭ جېنىغا تېگىدىغان ئىككى خىل ئادەم. بۇ ئىشلەپچىقىرىش دۈيى ئاشۇ ئىككى ئادەمنىڭ سەۋەبى بىلەن ئىككىگە بۆلۈنگەن. ئۇزاقتىن بېرى بۇ ئىككىسى ئالمىشىپ دۇيىچاڭ بولۇپ كېلىۋاتىدۇ. ھەر ئىككىسىنىڭ كۈچلۈك تايانچ - ھىمايىچىلىرى، سايلىغۇچىلىرى بار ئۇلارنىڭ سايلىنىش قائىدىسىمۇ ئاددىي: سىياسىي ھەرىكەت بولسىلا دۇيىچاڭلىق رازاققا تېگىدۇ. دۈي قىيىنچىلىققا قالغاندا ئەزالار بېشىرنى دۇيىچاڭ قىلىۋالىدۇ. رازاق گەپ بىلەن، بېشىر ئەپ بىلەن ئەزالارنى باشلايدۇ. بىرى باي قىلىدۇ، بىرى گادايلاشتۇرىدۇ.

— ئاداش بېشىر، بوز ئاتنى ئۈچ يۈز سوم باھالاپ قويدۇم قانداق؟ سەن ئال، رېزىنكە چاقلىق ھارۋىنىڭ ھېلىقى ئىككى ئاتلىقى يېڭى، ئۈنىمۇ ئەرزان باھادا ئال. مېنىڭ پىكرىمگە كىرسەڭ، ئۆكۈزلىرىڭنى سات، يەنە بىر ئات قىل. سوقىلاردىن ئىككىسى بار ئىكەن، بىرىنى تاللىۋال، ئاقسايىسكى سوق تىراكتوردىن قالمايدۇ، جۈمۇ. قانداق، ئات - ھارۋا، سوقىنى بۈگۈنلا ھويلاڭغا ئەكىلىپ بېرىمۇ؟
— ياق.

— ئۆزۈڭمىغۇ ئۆكۈز، قوشقا ئامراق، بوپتۇ ئەمىسە. ھە، راستتىنلا، ھويلاڭدا قوي قىغى جىق تۇراتتىغۇ، قول تىراكتورلىرى بىلەن توشۇتۇپ بېرىمۇيا؟
— ياق، لازىمى يوق.

— ئوغۇتلىمامسەن، ماڭا يىگىرمە ھارۋا قوي قىغى لازىم بولۇپ قالدى.

— ئوغۇتنى مەن بېرەي.

— ئاغزىڭغا قەنت ئاداش، كۈزلۈككە ئىككى مىشكاپ بۇغداي، بىر مىشكاپ زىغىر بېرىمەن. بىلىمەن. سېنىڭ بۇ يىل

توي ئىشنىڭ بارغۇ؟ ھە، راست، سەن يازلىق بۇغداي تېرىۋالساڭ بولاتتى. چارۋىنىڭ يېرىدىن ساڭا يەنە ئوتتۇز مو بېرەي. — ياق.

— ھە، توختا ئاداش، ئەمدى يادىمغا كەلدى، توختامدا ئەللىك مو يەردىن ئەللىك توننا تاۋۇز چىقىدۇ، دېيىشكەن ئەمەسمىدى، ھېسابلىسام، ۋەزىپەڭ ئېغىر بولۇپ كېتىپتۇ. بۇنداقتا توننىسى ئەللىك سوم، جەمئىي ئىككى مىڭ بەش يۈز سوم بولىدىكەن. بەك ئېغىر، ساڭا ئۇۋال، ھەر موسىدىن ئۈچ يۈز كىلودىن تاپشۇرساڭ بولىدىكەن. بولدى، مەن بۇنى تۈزەيمەن.

— كۆپچىلىك تۈزگەن توختامنى سەن نېمىشقا تۈزەيتتىڭ؟

— ئۇنداق بولسا، ساڭا زىيان بولسچۇ؟

— ھەممىلا ئادەم پايدا ئالاتتىمۇ ئەمەس؟

— ياق، قارىغىنا...

— بولدى، چۈشۈرگە ئېرىقنى چاپ!

بېشىر تۈرگۈن قولىنى بىرلا شىلتىدى — دە، ئىلگىرىلەپ كەتتى.

— ئوغۇتۇڭنى ئېتىزىمغا توشۇيمەن — ھە، ئەمەسە! — بېشىر زۇۋان سۈرمىدى. شۇ كۈنىلا دۇجىڭ قول تىراكتورى بىلەن بېشىرنىڭ ھويلىسىدىكى ھەممە ئوغۇتنى بۇغداي ئېتىزىغا توشۇۋالدى ۋە چاپتۇرۇپمۇ بولدى.

4

خاتەمخان ئەمدى بۇ يەردىكى تۇرمۇشتىمۇ لەززەت بارلىقىنى چۈشەندى. نەچچە ۋاقىتتىن بېرى چېچەك بىلەن پۈركەنگەن يېزىنى، تاۋاق قولتۇقلىشىپ ھەر كۈنى دېگۈدەك مېھماندارچىلىققا بىللە ماڭىدىغان قوشنا — قولۇملىرىنى، يېزا

ياشلىرىنى، ئۇزۇن پەرىجىلىرىگە پۈركىنىپ مەسچىتكە مېڭىشىدىغان جامائەت قوۋمىنى، تۇغۇلۇپ ئۆسكەن يېزىسىدىكى كۈندىلىك تۇرمۇشىنى تولا ئەسلەيتتى ۋە سېغىناتتى. ھازىرچۇ؟ بۇ يالغۇز كەپىدىمۇ ئىنسان ئۈچۈن يېتىپ ئاشقۇدەك خۇشاللىق بار ئىكەن.

ئىككى قەۋەتلىك، ئۈستى ئورۇس چېركاۋىنىڭ چېدىرىدەك كۆرۈنىدىغان يالغۇز كەپە، ئۇنىڭ ئەتراپىدا ھۇرۇنلۇق بىلەن كۆشەپ ياتىدىغان ئالا سىيىر، تۆت قوي، ئىككى ئۆكۈز، تىنىمسىز ھاۋشىپ - غىڭشىيدىغان باغلاقتىكى ئاقتۇش... خاتەمخانىنىڭ ئىچ پۇشۇقىنى چىقىرىدىغان ئەرمەكلىرى، كەپىدە سەھەر ئويغىنىپ تورغاينىڭ چىۋىلداپ ئاسمانغا كۆتۈرۈلۈشىنى تاماشا قىلىش، قېرىلارنى ياشىرىتىۋاتقان دالا چۆپلىرىنىڭ مەزىزلىك پۇراقلىرىدىن لەززەتلىنىش، شوخ موزاي بىلەن ئېيتىشىپ يۈرۈپ ئالا سىيىردىن قويۇق بىر چېلەك سۈت سېغىۋېلىش، ناشتىغىچە تالاي يەرنىڭ ھۆسننى ئۆزگەرتىپ بولغان بېشىر تۈرگۈنىنىڭ قويۇق ئەتكەنچىنى ئىشتىھا بىلەن ئىچكىنىگە زوقلىنىپ قاراپ ئولتۇرۇپ شامى چايناش، چۈشكىچە كەتمەن چېپىپ، چۈشلۈكى سۈت ئېلىش، تاماق ئېتىش، چۈشتىن كېيىن يەنە كەتمەن چېپىش، كەچتە سالقىن شامالنىڭ سەگىتىشى بىلەن ئۆستەڭنىڭ ھەيۋەتلىك شارقىرىشىغا قۇلاق سېلىپ ئۇيقۇغا كېتىش... ئومۇمەن ئۇنىڭغا يېڭىلىق ۋە لەززەتلىك...

چۈشلۈك تاماقتىن كېيىن بېشىر تۈرگۈن بىرىنچى قېتىم چۈشلۈك ئۇيقۇغا ياتتى. ئېرىنىڭ خورىكىمۇ بۈگۈن خاتەمخانىغا يېڭىچە بولۇپ تۇيۇلدى. ئۇنىڭ قارىشىچە، بۇ خىل خورەك خاتىرجەملىك ۋە كۆڭلى ئەمىن تاپقانلىقنىڭ بەلگىسى ئىدى. خاتەمخان تىنىمسىز ئېرىنى خاتىرجەم قىلغان ئەللىك مو يەرگە سىنىچىلاپ قاراپ چىقتى. ماي قۇياشىدا ياشارغان ياپيېشىل دالانىڭ ئوتتۇرىسىدىكى ئۆزى دەسسەپ تۇرغان بۇ يەر

ئاندىن يېڭى تۇغۇلغان بوۋاقتەك ياپپالىڭاچ ئىدى. ئوڭغۇل -
دوڭغۇل چۆنەكلىكلەر، تارتىلغان ئېرىقلار، سوقۇلغان قىرلار،
قارامتۇل تۇپراقتىن باشقا ھېچنەمە كۆزگە چېلىقمايتتى.
ئىككى چەتتە چۈچۈكبۇيا يىلتىزىدىن پەيدا بولغان چاۋا دۆۋىسى
ئاقىرىپ تۇراتتى. بۇ تىلغانغان يەردىن بېشىر
لەرزەتلەنگەنىكەن، خاتەممۇ ھۇزۇرلىنىشى كېرەك. چۈنكى،
بېشىرنىڭ خۇشلۇقىغا شېرىك بولۇش ئايال ئۈچۈن بىر
مۇقەددەس بۇرچ ئەمەسمۇ؟ مانا شۇنى ئويلەپلا ئەتىيازىدىن
تارتىپ ھازىرغىچە ئېرىنىڭ تىل ۋە سىلكىشلىرىگە چىداپ
يۈرۈپ، تورغاي بىلەن تەڭ تۇرۇپ قاراڭغۇ چۈشكۈچە كەتمەن
چاپقىنى، زەمبىل كۆتۈرگىنى، يىلتىز تەرگىنى، تاماق
سالغىنى، چۆنەك داپلىغىنى، ئۇرۇق سالغىنى ئۇنىڭغا راھەت
بېغىشلايدىغان ئىش بولۇپ تۇيۇلىدۇ...

خاتەم ئۇرۇق سېلىنغان يەرلەرگە قارىدى. يۇمران يېشىل
تاۋۇز مائىسىلىرى چالمىلارنى ئىككى تال مەزمۇت ياپرىقى بىلەن
يۇقىرىغا كۆتۈرۈپ، يەردىن ئۆسۈپ چىقىشقا باشلىغانىدى. ئايال
خۇددى تۇنجى نەۋرە كۆرگەندەك خۇشال بولۇپ كەپىگە قاراپ
يۈگۈردى ۋە خورەك تارتىۋاتقان ئېرىنى ئىرغىتىپ تۇرۇپ:
— ھوي، ھوي، بولۇڭ، بولۇڭ دەيمەن. تاۋۇزلار ئۈنۈپتۇ... —
دېدى.

— ساراڭ! ... — دېدى بېشىر كۆزىنى ئۇۋۇلاپ
ئولتۇرۇپ، — ئۇرۇق سالغاندىكىن ئۈنمەيتتىمۇ ئەمەسە!
— غۇچچىدە ئۈنۈپتۇ! ...

ئايال كۈندە قارايدىغان، يېرىلغان يۈزىنى ئالقانلىرى بىلەن
توسۇپ تۇرۇپ كۈلدى.

— سۇ ئىسسىتىپ تارانغىن، ئىككى كۈنلۈك رۇخسەت
بېرىمەن، بالىلىرىڭنى كۆرۈپ چىق!

— بۈگۈنمۇ؟

— ياق، ئەتە!

ئۇلار شۇ كۈنى كېچە كىرگۈچە كەپە ئەتراپىدىكى گۈللەرگە ئىشلىدى. يېرىم كېچىگىچە كەپە ئەتراپىدىكى گۈللەرنى، تاۋۇزنى قانداق سېتىش، كۈزلۈككە بولىدىغان تويلار توغرىسىدا زوق بىلەن سۆزلەشتى ۋە شېرىن ئۇيقۇغا كېتىشتى.

خاتەمخان ئەتىسى يەنە تورغاي چۈچۈلمىغاندا ئويغاندى. بىر تورغاي ئاسمانغا كۆتۈرۈلمەكتە. ئاسمان تىنىق، كۆك ئىدى. ئۇ كۈلۈمسىرىدى ۋە تاۋۇزلۇققا قارىدى. تاۋۇزلۇقمۇ تىنىق كۆك ئىدى. ئۇ كۆزىنى ئۇۋۇلىۋېتىپ يەنە قارىدى، كەپە ئەتراپى خۇددى ئاسماندەك تىنىق كۆك سۇ ئىدى. نە چۆنەك، نە قىرلار كۆرۈنمەيتتى. كەپە خۇددى قولۋاقتەك سۇ ئوتتۇرىسىدا لەيلەپ تۇراتتى، خاتەم چاچلىرىنى چاڭگاللاپ ۋارقىرىۋەتتى:

— ۋايىيەي، قىيامەت قايم بويىتۇ، توپان سۈيى!

بېشىر تۈرگۈن چۈچۈپ ئويغاندى ۋە سۇ ئاستىدا قالغان تاۋۇزلۇققا قاراپ تامدەك تاتىرىپ كەتتى. خاتەمخان بولسا خۇددى تۇيۇقسىزلا بىر يېقىنى قازا تاپقاندەك ھۆڭگىرەپ يىغلىۋەتتى. ئۇنىڭ يىغىسىغا جاۋابەن كۆل ئۈستىدە ئۈچۈشۈپ يۈرگەن قاغا - قۇزغۇنلار ئەنسىز قاقىلداشتى...

لېكىن، بېشىر تۈرگۈن زەربە ۋە زىيانغا كۆنگەن ئادەم بولغاچقا، تولىمۇ ئاھ ئۇرۇپ كەتمىدى. ئۇ خوراز تاجىدەك قىزارغان مەزمۇت ئاياغلىرى بىلەن سۇ كېچىپ يۈرۈپ، ئاپەتنىڭ مەنبەسىنى ناھايىتى تېزلا تېپىۋالدى: رازاق تارمۇش كۈزگى بۇغدىيىغا بىرىنچى بولۇپ ئاختاما سۈيى قويغانىكەن. ئاخشام قىناپ قويغان بىر ئېرىق سۇ شۇ ئاققىنىچە چۈشۈرگە ئېرىقى چېپىلمىغىنى ئۈچۈن ئۇدۇل كېلىپ بېشىرنىڭ يېرىنى بېسىپتۇ. بېشىر دەرھال توغان يۆتكىدى، رازاقنىڭ بۇغدايلىقىغا خۇددى ئۆز ئېتىزىدەك ئىشلىدى ۋە ئۆزىگە ئوخشاش بىرنەچچە دېھقان بىلەن بىللە رازاقنىڭ ئېتىزىدىن چوڭ ئۆستەڭگە قارىتىپ ئېرىق ئالدى. ئاياغ سۈيى ھېچكىمگە

زىيان سالمايدىغان بولغاندىن كېيىن، رازاق بىلەن سۆزلىشىش ئۈچۈن مەھەللىگە قاراپ ماڭدى.

خاتەمخان يىغلىغىنىچە مەھەللىگە كەلگەن ۋە رازاقنىڭ ئۆيىگە كېلىپ داد ئېيتىپ بولغانىدى. رازاق خاتەمخانغا قوشۇلۇپ زىيان ئۈچۈن غەم يېدى ۋە دەرھال دۈي ھەيئەتلىرىنى يىغىپ «سۇ ئاپىتى» نىڭ زىيىنىغا ئۇچرىغىنى ئۈچۈن بېشىرغا غەمخورلۇق قىلىشنىڭ يوللىرىنى ئىزدىدى.

— شۇنداقمۇ سۇ تۇتامسەن! — دېدى دۈي ھەيئەتلىرىدىن بىرى خاپا بولۇپ، — تۈنۈگۈن قىناپ قويغان سۈيۈك كېچىچە بېشىرنىڭ تاۋۇزلۇقىغا ئاققىنى نېمىسى؟

— ئاغىنىلەر، مەن قاچان سۇ تۇتۇپ باققان! — دېدى رازاق ئىقرار بولۇپ، — ھېزىم قاپاققا ئىككى سوم بەرگەن، ئۇنىڭ بۇنچىلىك زىيان سالىدىغىنىنى مەن نەدىن بىلەي؟

— ھە، نېمىشقا يالغۇز سېنىڭلا چۈشۈرگە ئېرىقنىڭ چېپىلمىغان؟ — يەنە بىر ھەيئەتمۇ ئاچچىق بىلەن سورىدى.

— ئېرىق دېگەن كەتمەن بىلەن پۈتىدىغان گەپ، مېنىڭ كەتمەن چېپىشقا نەدە چولام تەگسۇن. ئەتىدىن — كەچكىچە ئۆيمۇئۆي كىرىپ يوليورۇق بېرىش، يۇقىرىنىڭ سىياسەتلىرىنى تەشۋىق قىلىش بىلەن بولمەنغۇ!

— نېمىشقا ھېزىم قاپاققا ئاياغ سۈيىنى ئۆستەڭگە قىنا دەپ يوليورۇق بەرمىدىڭ ئەمەسمە؟

— ھېزىم قاپاق راستتىنلا قاپاق ئىكەن، — دېدى رازاق خاپا بولۇپ، — مېنىڭ يېرىمگە ئۈست — ئۈستىلەپ ئوغۇت بېرىلگەن، ئېقتىپىراق سۇغارغىن دېسەم بېشىرنىڭ يېرىنى سۇغا باستۇرۇۋېتىپتۇ.

— سەنمۇ قاپاق ئىكەنسەن ئەمەسمە، — دېدى بىر گەپدان رازاقنى مازاق قىلىپ، — بۇغداينىڭ ئۈستىگە ئوغۇت چېچىپ يەنە ئېقتىپىراق سۇغارغىن دېگەن بولساڭ ئوغۇتنىڭ ھەممىسىنى ئېقتىپ بويىتۇ — دە؟

— بوغالتىر ئىككىمىز كۆرۈپ كەلدۇق، — دېدى رازاق خىرىلداپ كۈلۈپ، — بېشىرنىڭ تاۋۇزلۇقى سايرامنىڭ كۆلى بوپتۇ. ئاز كۈندىن كېيىن پاقا لېشى بىلەن ياۋا ئۆردەك قاينايدۇ، ئەمدى بېشىر تاۋۇز تېرىمەن دېمەي، قىلتاق قويۇپ ئۆردەك تۇتسا بولغۇدەك، ھا — ھا — ھا...

— ھېزىم قاپاق يالغۇز ئەمەس ئىكەن، بېشىرمۇ بىر چاتاق!
— شۇنىڭ ئۈچۈن چىقتى — دە، بۇ چاتاق!...
— ھا — ھا — ھا...

يىغىن بېشىرنى مازاق قىلىش بىلەن ئاخىرلاشتى.

5

خاتەمخان رازاقنىڭ ئۈستىدىن خېلى يەرگىچە ئەر ز — شىكايەت قىلىپ بارغان بولسىمۇ، بېشىر تۈرگۈن بىرىگە چىش يېرىپ داد ئېيتىمىدى. ھەتتا رازاقتىن خاپىمۇ بولمىدى. كېلىشمەسلىكنى ئۆزىدىن كۆردى. رازاقنىڭ چۈشۈرگە ئېرىقىنى بۇرۇنراق چېپىپ بەرگەن بولسام، بۇ بالا — قازا كەلمىگەن بولاتتى، دەپ ئويلىدى ئۇ.

كەچقۇرۇن رازاق تارمۇش ئۇنىڭ ھويلسىغا كىردى، ئۇ گەز باغلىغان نېپىز لەۋلىرىنى يالاپ قويۇپ، ئەتەي ئۆزىنى قايغۇلۇق كۆرسەتتى:

— ئەپۇ قىل، بېشىر، بىخەستەلىك قىلدىم، زىيان ماڭا ھېساب بولسۇن، مېنىڭ بۇغدايلىقىمنىڭ يېرىمىنى ئال، مەن ساڭا زىغىردىن ئوتتۇز مو، قوناق تېرىشقا يىگىرمە مو يەر ھەل قىلىپ بېرەي، يەنە ساڭا قۇتقۇزۇش پۇلى بېرىشنى بېكىتتۇق.
— مەن قۇتقۇزۇڭلار، دەپ قول سوزمىغاندىمەن!

— شۇنداقتىمۇ ئەمدى...

— مېنى ئەمەس، سېنى قۇتقۇزۇش كېرەك، رازاق، —
دېدى بېشىر كۈلۈپ تۇرۇپ، — يەرلەرنى بۆلۈپ بەرگەندىن

كېيىن، ئېغىزنىڭ يېلى بىلەن يىلىغا ئۈچ يۈز ئەللىك گۈڭ تاپىدىغان ئىش تۈگىدى. كەتمەن، ئورما، چالغا، سورۇق، تېپىن، ھەتتا ئۈگۈت ئېتىشىنىمۇ بىلمەيسەن. ئۇششاق - چۈششەك گەپ بىلەن ئەپلەپ - سەپلەپ جان بېقىپ كەلدىڭ. ئەمدىچۇ؟ قانداق جان باقسەن؟ بۇ يىلغۇ دۇيىجاڭ بولۇۋالدىڭ، ھازىرمۇ دۇيىجاڭغا ياخشى كۆرۈنمەن دەپ ئىش - پىشىڭغا قارىشىپ بېرىدىغانلار بار. كېيىن بۇنداقلار ئازىيىدۇ، تۈگەيدۇ. ئۇ چاغدا قانداق قىلسەن؟ مېنى قۇتقۇزىمەن دېمەي، ئۆزۈڭنى قۇتقۇز، سۇ ئاپىتى ئۆتۈپ كېتىپتۇ، مەن ئۆز قوغۇنلۇقۇمنى قۇتقۇزۇۋالاي مەن، ئەمما ساڭا تەس!

ئۈچ كۈندىن كېيىن بېشىر تۈرگۈن ئۆز كەپسىدە يەنە پەيدا بولدى. ئۇنىڭ تاۋۇزلۇقى بىر غېرىچ لاتقىنىڭ ئاستىدا قالغان، بېشىر پۇچقاقنى تۈرۈۋېتىپ، تىزىغىچە لاي كېچىپ چۆنەكلەر ئارىسىدا مۈكچىيىپ يۈرۈپ تاۋۇز مايسىلىرى ئۈستىدىكى لاتقىلارنى تىرناقلىرى بىلەن تاتلاپ مايسىلارنى قۇتقۇزماقتا ئىدى. ئەللىك مو يەردە نەچچە يۈز مىڭ تۈپ مايسا بار، ئۇلارنى قۇتقۇزۇش ئۈچۈن نەچچە يۈز مىڭ قېتىم دۈمچىيىش، نەچچە مىليون قېتىم يەر تاتلاش كېرەك؟ بېشىر بۇنى ھېسابلىغىنى يوق. ئۇ پەقەت ۋاقىتنىلا ھېسابلايتتى: ئۈكەر كۆتۈرۈلۈشتىن بۇرۇن نېمىلا بولسۇن تاتلاشنى ئاخىرلاشتۇرۇش، ئىككى قۇلاق تاۋۇز مايسىلىرىنىڭ تۆت قۇلاق بولۇشى، ئۈچ تارتىپ، چېچەكلەپ خەمەكلىشى ئۈچۈن زېمىن ھازىرلاش كېرەك. غىزاسى، ئۇيقۇسى، ئارامى غورىگىل بولسىمۇ مەيلى، مايسىلار ئازابلانمىسۇن، ئۇ كېچىلىرىمۇ پانار يورۇقىدا يەر تاتلىدى. بەش كۈندىن كېيىن خاتەمخان كەپىگە يەنە كۆچۈپ چىقتى. بېشىر ئايالىغا تاۋۇزلۇقنى كۆرسىتىپ:

— قارا، خوتۇن، توپان سۈيى كەلدى دەۋاتتىڭ، ئۇنداق ئەمەس، ئېقىپ كەلگىنى ساپلا قىغ ئىكەن، بەرىكەت كەلگەنكەن. بىكارلا رازاق تارمۇشتىن ۋايساپسەن. ئەمدى

ئۇنىڭغا رەھمەت ئېيت !

يەنە بەش كۈندىن كېيىن خاتەمخان بېشىرىنىڭ گېپىنىڭ راستلىقىغا ئىشەندى: تاۋۇز مائىسىلىرىنىڭ ياپراقلىرى قارىيىپ، يالىڭاچ بالىدەك ياتقان يەردە كەتمەن كۈچىدىن گۈزەللىك پەيدا بولماقتا ئىدى.

ئەيۇن ئېيىنىڭ ئوتتۇرىغا كەلگەندە، ئەللىك مو شورلۇقنى بىر - بىرىگە گىرەلىشىپ كەتكەن تاۋۇز پېلەكلىرى چۈمكەپ بولدى. خاتەمخاننىڭ كەپسى ئەمدى يېشىل ياپراقلار ئۈستىدە كۈلۈپ تۇرغان سېرىق چېچەكلەر ئىچىدە كۆرۈنمەيلا قالدى.

ياخشىنىڭ ئەيىبى بولغىنىدەك، سېخى يازنىڭمۇ خۇيى - جۇدۇنى بولدى. ئەيۇننىڭ ئاخىرى بۇغدايلار تاختا بولۇپ چېچەكلىگەن، قوغۇن - تاۋۇزلار راسا خەمەكلەۋاتقان، باغدا كاككۇك، بۇلبۇللار تازا مەست بولۇشقان كۈنلەرنىڭ بىرىدە، كەچقۇرۇن كۈنپېتىشتا تونۇردىن بۇخسۇپ چىقىۋاتقان قوراي ئىسىدەك قاپقارا بۇلۇت پەيدا بولدى.

— مۆلدۈر ! — دېدى بېشىر پۇرچاق، ئاشكۆكى سېلىنغان مەزىلىك سۇيۇقئاشقا قېتىق ئارىلاشتۇرۇۋېتىپ.

— خۇدايىمەي، تاغ باغرى بىلەن كەتكىدى بۇ ئاپەت، — دېدى خاتەمخان يۈرەكزادە بولۇپ. بېشىر ھېلىدىن - ھېلىغا چىقىۋاتقان چاقماقلارغا، تېز سۈرئەت بىلەن دىلمۇك تېغى قاپتاللىرىنى ياقىلاپ كېلىۋاتقان قارا بۇلۇتلارغا قاراپ، ھاۋانىڭ دەھشەتلىك گۈلدۈرلىشىنى زەن قويۇپ تىڭشاپ بىرھازا جىم تۇرغاندىن كېيىن، كەپىدىن ئالدىراپ چۈشتى.

— نېمە قىلىسىز؟

— بوران كېلىۋاتىدۇ، ئوتنى ئۆچۈرۈۋەت !

بېشىر يەرگە چۈشۈش بىلەنلا كەپە قاتتىق سىلكىنىدى. بېشىر كەپىنىڭ تۆت تەرىپىگە تارتىلغان سولياۋ تۆشۈكلەرنى قايتىدىن تارتىپ، قوزۇقلارنى قايتىدىن قاقتى. چېدىرغا

يېپىلغان يېشىل سولياۋنىڭ تانىلىرىنى چىڭىتتى. كەپە ھېلىلا يەردىن كۆتۈرۈلۈپ كېتىدىغاندەك سىلكىنىدى، غاراسلىدى. ھەر سىلكىنىگەندە خاتەمخان «يائالا!» دەپ توۋلاپ تۇردى. لېكىن، كەپە غۇلىمىدى. بېشىرىنىڭ پۈتۈن دىققىتى تاۋۇزلاردا ئىدى. سويمىلىرى چوڭىيىپ كەتكەن بولسىغۇ بوران ھېچ دەخلى يەتكۈزەلمەيتتى، ھازىر سويمىلارنىڭ چوڭى باشتەك، كىچىكلىرى كەپتەر تۇخۇمىدەك، يېڭى چاپراۋاتقانلىرىمۇ بار ئىدى.

ئۇ خۇددى كۆكرىكى بىلەن مايسىلارنى ھىمايە قىلالايدىغاندەك چۆنەكمۇ چۆنەك يۈگۈرۈپ يۈرەتتى. تارالغان پېلەكلەر ئارۋاڭ - سارۋاڭ بولدى. تاۋۇزنىڭ تۈۋى چاناپ يۈمشىتىلغان، پېلەكلەر يېپىشقۇدەك نە چۆپ، نە داڭگال قالمىغان، پورپاڭ توپىدىن بىرلا سىلكىنسە تاۋۇزلار يىلتىزى بىلەن قومۇرۇلۇپ كېتىشى مۇمكىن ئىدى. ئۇ قولغا قوزۇقلارنى ئېلىۋېلىپ پېلەكلەرنىڭ ئارىسىغا قاقاتتى. پېلەكلەرنى شوپىنلار بىلەن باغلايتتى. چالما، تاشلار بىلەن كۆمەتتى. ئۇ شۇنچىلىك تېز ھەرىكەت قىلاتتىكى، يىراقتىن قارىغان ئادەم تېز شامالدا غوڭۇلداپ لەپەڭشىۋاتقان لەڭلەكمىكىن دەپ قېلىشى مۇمكىن ئىدى...

قاراڭغۇ چۈشكەندە بوران توختىدى. چاڭ - توزانغا مىلىنىپ تونۇغۇسىز ھالغا كەلگەن بېشىر، ئايالىغا:

— سۇ ئىست، بول! — دېدى.

— قانداقراق؟ — خاتەمخان ئەنسزلىك بىلەن سورىدى.

— ئۆتۈپ كەتتى، يەرنىڭ ئويما بولغىنى پايدا بەردى.

زىيان ئاز.

— بۇغدايلارچۇ؟

— ئىست، رازاقنىڭ بۇغدىيى تۈگەشتى - دە، ھال

چۈشۈپ، يېتىشقا ئارانلا قاپتىكەن، ئۇنىڭ ئۈستىگە تېخى، تۈنۈگۈنلا سۇ باشلاپتىكەن!

— دان سۈيىنىڭ ۋاقتى ئەمەسقۇ؟
 — ئىككىنچى سۈيى بولمامدۇ؟
 — باشقىلارنىڭ ئۈچ سۈ بىلەن پىشسا ئۈزە ناپىسەتلىك قىلىپ تۆت قېتىم سۇغۇرماقچىكەن - دە، جاجىسى...
 — تېتىقسىزلىق قىلما، ئادەمنىڭ ياخشىسى بىراۋنىڭ قايغۇسى ئۈستىدىن كۈلمەيدۇ.
 — بىزنىڭ قوغۇنلۇقنى سۇ باسقاندا ئۇ ئەجەب چاۋاك چېلىپ كېتىۋىدىغۇ.
 — پېشانىسى تەرلىمىگەن ئادەم شۇنداق بولىدۇ...
 باغلاردا مېۋىلەر مەي باغلاپ پىشتى، خامانلاردىن توشۇلۇۋاتقان مارجاندەك بۇغدايلار دېھقان قەلبىگە ھۇزۇر بېغىشلىدى. ئۆيلەردە شادلىق، چىرايلاردا كۈلكە، باغ ۋە ئېتىزلاردا ناخشا... مانا بۇ يېزا ئاۋاتلىقى، مەمۇرچىلىقى.
 لېكىن، ھەممىدىن ئاۋات يەر ھېلىقى ئەللىك مو شورلۇق بولۇپ قالدى. تاۋۇزلۇقنىڭ يولى توپىلىق، لېكىن ئاۋات، توپ - توپ بولۇپ كېلىۋاتقان بالىلار، خاتەمخانىڭكىگە تاۋاق كۆتۈرۈپ مېڭىشقان ئاياللار، بېشىرنىڭ قۇرداشلىرى، سىرتتىن كەلگەن مېھمانلىرىنى پەتەگە ئېلىپ ماڭغان مېھماندوست يېزىلىقلار، قىسقىسى، بۇ يولدا ماڭغۇچىلارنىڭ ھېچقايسىسى قورۇنمايدۇ، قىسىلمايدۇ. چۈنكى، ساھىبخانا چۆچەكلەردىكى قىرىق كېچە - كۈندۈز توي قىلغان بەختلىك شاھزادىدەك مېھماندوست، كەڭ قول، كىملا كەلسە مۈزدەك تاۋۇز، يۇمشاق نان بىلەن مېھمان قىلىدۇ. قايتقاندا قولىتۇقىغا تاۋۇز قىستۇرۇپ ماڭغۇچىلارنىلا بېشىر تۈرگۈنىنىڭ ئوغلى دەپتىرىگە يېزىۋالىدۇ. بۇ كۈندىلىك تىجارەتتىن سىرت، شەھەردىن ياكى گۇڭشېلاردىن ماشىنا، تىراكتور، ھەر خىل ھارۋىلار بىلەنمۇ تاۋۇز ئالغۇچىلار كېلىپ تۇرىدۇ. بىر ماشىنىغا تۆت توننا تاۋۇز باسسا ئىككى يۈز سوم نەق پۇل. ھەر كۈنى مۇنداق سودا بولۇپ تۇرىدۇ، لېكىن ئەللىك مو شورلۇقنىڭ تاۋۇزى كېمىيەر ئەمەس: چوڭى ئون - يىگىرمە

كىلو، كىچىكى بەش - ئالتە كىلو كېلىدىغان تاۋۇزلار قويۇق ياپراقلار ئارىسىدىن چوڭچىيىپ چىقىپ، سايىنىڭ تېشىدەك ياتماقتا. تاۋۇز يېڭىلى كەلگەن ھەربىر مېھمان چەتتە تۇرۇپ، ئوڭغۇل - دوڭغۇل ياتقان تاۋۇزلارغا قاراپ ھەيران قالىدۇ ۋە بېشىرنى ماختاپ، بىر - بىرىگە:

— پاھ، «ئەرگە بىر نۆۋەت، يەرگە بىر نۆۋەت» دېگەن شۇ ئىكەن - دە!

— ئەللىك مو يەرنى ئالتە قېتىمدىن يۇمشىتىپ چىقماق ئاسانمۇ، كەتمەن نېمىنى ئوخشاتمايدۇ؟!

— پۈتۈن ئېتىزلاردىكى بۇيا بىلەن كەكرىنى قىرىپ ئەكىلىپ تاۋۇزغا كۆمدى جۈمۈ بۇ تۈرگۈن!

— چاپقان ھەربىر كەتمىنى بىر سومغا توختايدىغان بولدى - دە! — دېيىشىدۇ...

لېكىن، بېشىرنىڭ ئامىتى رازاققا قاتتىق زەربە بولدى. رازاقنىڭ بۇغدىيى پاڭ بولۇپ يېتىۋېلىپ دان ئالالمىدى. شۇنداق بولسىمۇ، ئورۇپ، تېپىپ سورۇۋىدى، ئاچ - پۇچەك دانلىرى توپا بىلەن ئۇچۇپ كەتتى. يىگىرمە مو يەردىكى كۆكى ھەممىنى ھەيران قالدۇرغان بۇغدىيىدىن ئارانلا ئىككى مىشكاپ بۇغداي، بۇغداي بولغاندىمۇ، ئۈچىنچى سورتقا زورغا يارايدىغان دانسىز بۇغداي چىقتى. بېشىرنىڭ بولسا، ساقىسى ئالچۇ چۈشۈپ، قازىنىمۇ، چۆمۈچىمۇ ماي بولغىلى تۇردى. مانا بۇ قوش زەربە رازاقنى كاردىن چىقاردى. ئۇ ھازىر كەچ كىرگۈچىلا ھاراق ئىچىدۇ، ئۆيىدە ياتىدۇ، خوتۇنى بىلەن بالىلىرىنى ئاغزىنى بۇزۇپ تىللايدۇ، ئۇنى ھېچكىممۇ ئىزدەپ كىرمەيدۇ. چۈنكى، دۇيىجاڭغا پۇل تەستىقلىتىدىغان، ئات - ئۆكۈزگە خەت ئالىدىغان، بىر - ئىككى كۈنلۈك رۇخسەت سورايدىغان ياكى بىر - بىرىنىڭ ئۈستىدىن ئەر - شىكايەت قىلىدىغان ئىشلار ھازىر يوقالغان. ھەممىلا ئادەم ئۆز يېرى بىلەن، گويا دېھقانلار دۇيىجاڭنى ئۇنتۇپ قېلىشقان! رازاق

ھازىرمۇ مەست، ئۇ ياستۇقنى بېلىگە قويۇپ خىيال بىلەن
ئوڭدا ياتماقتا. «ئەجەبا ئەتىياز ھەممىلا ئېتىزنى تەكشۈرۈپ
ھەربىرىگە يوليورۇق بەرگەن دۇيچاڭ ھازىر ئۇلار ئۈچۈن
ئوشۇقچە ئادەم بولۇپ قالدىمىكەن؟ نېمىلا بولسۇن، شياۋدۇي
دېگەن ئىسمىنى ھۆكۈمەت ئۆچۈرۈپ تاشلىغىنى يوققۇ؟
گېزىتلەردە يېزىلىپ تۇرۇۋاتىدۇغۇ؟ دېمەك، شياۋدۇي بار
ئىكەن، ئۇنىڭ دۇيچاڭنى بولۇشى كېرەك. دۇيچاڭ بولغانىكەن،
ئەزالارنى باشقۇرۇشى كېرەك!...»

— كىمنى باشقۇرىمەن؟ — دېدى ئۇ ئۆز - ئۆزىگە، —
ئەلۋەتتە بېشىردەكلەرنى باشقۇرۇش كېرەك، چەكلەش كېرەك.
تانابىنى تارتىش كېرەك!

ئۇ دېرىزىدىن تالاغا قاراپ ۋارقىرىدى:

— مەرىيە!

— ھە، مانا! — ئۇنىڭ ئورۇق، ۋىجىك ئايالى يۈگۈرۈپ
كىردى.

— بالاڭغا ئېيت، دەرھال ئاتلىنىپ بوغالتىرنى ھەيدەپ
كەلسۇن!

بىردەمدىن كېيىن باش - كۆزىنى چاڭ باسقان سېرىق
قاشلىق بوغالتىر كىرىپ كەلدى:

— ئالدىراشچىلىقتا، سېنى يوقلىيالمىدىم، رازاق دۇيچاڭ!

— نېمە قىلىپ يۈرۈۋاتىسەن؟

— ئېتىز ئىشى.

— خىزمەتچۇ؟

— تەقسىمات، نومۇر دېگەن بولمىغاندىكىن، قىلغۇدەك

ئىش يوق.

— ۋوي، بىكار تەلەپ! توختام بويىچە يىغىلىدىغان ئاشلىق

پۇلىچۇ؟

— كاسسىر كەلگەننى ئېلىۋاتىدۇ.

— بېشىر قانچىلىك پۇل تۆلىدى؟

— توختام بويىچە تۆلەپ تۈگەتتى.

— قانچە؟

— ھەر موغا ئەللىك سومدىن جەمئىي ئىككى مىڭ بەش

يۈز سوم.

— پۈتۈن كىرىمنى تىزىملا، پىرسەنتىنى دۈيگە

تاپشۇرىدۇ، ئوتتۇز پىرسەنتىنىڭ ئۈچتىن بىرىنى دادۇيگە...

— ئەتىيازدىكى توختام كۈچكە ئىگە بولمامدۇ؟...

— بولمايدۇ.

— ئۇنداقتا، زىيان ساڭا بولارمىكىن. دۈيجاڭ، توختام

بويىچە دۈيگە ھەر موغا ئىككى يۈز جىڭدىن، جەمئىي ئىككى

توننا ئاشلىق تاپشۇرۇشۇڭ كېرەك ئىدىغۇ؟

— مەن دېگەن ئاپەتكە ئۇچرىدىم!...

— يۇقىرىدىن ئېتىراپ قىلارمۇ؟

— نېمە؟ — رازاق تېرىكتى، — سەن كىمسەن؟ —

بوغالتىرمۇ — سوراقچىمۇ؟ ماڭ، چىق، يوليورۇقنى ئىجرا

قىل، بېشىرنىڭ تاۋۇزلۇقىغا كاسسىرنى ئەۋەت، تارازىنى

تۇتسۇن. نەق پۇلىنى ئالسۇن!

رازاق چايدىن يەنە بىر پىيالىە ئىچىۋېتىپ يېنىغا

قىڭغايدى.

6

ئۇنىڭسىزمۇ ئاستىرتىن چىش بىلەپ، ھەممىنى ھېسابلاپ

يۈرگەن كاسسىر رازاقنىڭ يوليورۇقنى ئاڭلاش بىلەنلا

تاۋۇزلۇققا چاپتى. ئۇ بېشىر بىلەن ئۇزۇندىن پۇت ئېتىشىپ

كەلگەن، بۇرۇن دادۇي شۇجىسى بولغان، كېيىن غۇلاپ چۈشۈپ

ماگىزىن كۆزەتچىسى ۋە مەسچىتنىڭ مەزىنى بولۇۋالغان ئادەم

ئىدى. رازاقنىڭ مەسلىھەتچىسىمۇ شۇ ئىدى. «ھېسام زۇغۇي»

دەپ ئۇنىڭغا تېپىپ لەقەم قويۇشقان يېزىلىقلار كاسسىرغا

ھاجىتى قالمىغاندا بۇ «مالىيە ھوقۇقى»نى ئۇنىڭغا بېرىشكەن. ئۇ ئۆزىمۇ قۇرۇق ئۆستەڭگە مىراپ بولۇپ قالغىنىغا رەللە بولۇپ، چاڭگىلى توشقۇدەك پۇل تۇتۇش، مانا شۇ پۇللار بىلەن كۆپچىلىك ئالدىدا يۈز تېپىش كويىدا تېپىرلاپ يۈرەتتى. ئۇ قولىنى كەينىگە تۇتۇپ كەپە ئالدىدا توختىدى - دە، بېشىغا قاراپمۇ قويماي بۇيرۇق بېرىشكە باشلىدى:

— يۇقىرىنىڭ يوليورۇقىغا ئاساسەن، تاۋۇزلۇقنىڭ يەتمىش پىرسەنت كىرىمى دۈيگە تاپشۇرۇلىدۇ. ئوتتۇز پىرسەنت پۇلنىڭ قانچىلىكى ساڭا تېگىدىغانلىقى تېخى بېكىتىلمىدى؛ قېنى ئەمەس، بېشىر ماڭا ھېساب ئۆتكۈزگىن.

— ئىككى مىڭ بەش يۈز سوم ئۆتكۈزدۈم، دۈيىنىڭ ھەققى تۈگىدى، — دېدى بېشىرمۇ ئۆزىنى تەستە تۇتۇپ.

— يەر دۈيىنىڭ، تاۋۇزنى ئاللىقىنىڭغا تەرگىنىڭ يوق ياكى قازان بېشىدا ئوقەت قىلغىنىڭ يوق. بۈگۈنلا ئۆيۈڭگە كۆچ، پۈتۈن دۈي ئەزالىرى بۈگۈن تاۋۇز ئۈزگىلى كېلىدۇ. بانكىدىكى تۆت مىڭ سەككىز يۈز ئون ئالتە سوم پۇلۇڭ دۈيگە ئۆتتى. نېسى ساتقانلىرىڭنى ئۆزۈڭ يىغىۋال، گەپ تۈگىدى.

بېشىرنىڭ بۇرۇتلىرى تىك بولۇپ كەتتى. لېكىن ئۇ بۇرۇتى ئاستىدىن كۈلۈپ قويدى:

— دۇيچاڭ ئەمەس، گۇڭشى سېكرېتارى بۇيرۇق بەرسىمۇ تاۋۇزلۇقۇمنى بەرمەيمەن، ماڭا بۇ يەرنى پارتىيە بەرگەن، پارتىيەدىن ئۈستۈن تۇرىدىغان ئەمەلدار يوق. تولا ئوغامنى قايناتماي كۆزۈمدىن يوقال!

— تولا تۈرگۈنلۈك قىلما!

— يوقال دېدىم، يوقال!

ئىككىسى خۇددى ئۇزاقتىن بېرى مۇشۇنداق يەكمۇيەك ئېلىشىشقا تەقەززا بولۇپ يۈرگەن نوچىلاردەك، بىر - بىرىگە ئاللىشىشتى. بۇلارنىڭ جېدىلى پۈتۈن ئىشلەپچىقىرىش دۈيىنىڭ ئىككىگە بۆلۈنۈپ كېتىشىگە سەۋەب بولاتتى. بۇنى ھېسام

زۇغۇيدىن بېشىر تۈرگۈن ئاۋۋال ئويلىدى، ئۇ غەزىپىنى يۈتۈپ
سلىق قىلىپ دەيدى:

— دادۇيگە بارايلى، ئەمەسە!

— ياق، ئاۋۋال ھېساب بەر!

— ئەستا!

— چىق تاۋۇزلۇقتىن! — ھېسام قولىنى ھاۋادا قىلىچ
ئۇرغاندەك شىلتىدى ۋە چۆنەكتىن ئاتلاپ ئۆتۈپ بېشىرنىڭ
ئالدىغا كەلدى. بېشىرنىڭ جەھلى قاتتى، سەپرايى ئۆرلىدى،
قاتمال قوللىرى كىرىشتى. «مال ئىگىسىدىن ئوغرى كۈچلۈك
دېگەن مۇشۇ ئىكەن — دە!» دېدى ئۇ ئۆز — ئۆزىگە ئاستا
پىچىرلاپ ۋە بىردىنلا ھېسامغا تەئەددى قىلدى:

— ئەسكىلىك قىلىپ پايدا ئالالامسەن؟!

— تۈرگۈنلۈكۈڭنىڭ زىيىنىنى ھېلى كۆرسەن، خۇمىسى!
شۇ چاغدا قىرغاققا بىر توپ ئادەم پەيدا بولدى. بۇلارنى
بېشىر تونۇدى، بۇلار رازاقنىڭ تەرەپدارلىرى ئىدى.
— باغلاش كېرەك!

— تاۋۇزنىڭ بەرىنى ئۈزۈش كېرەك! — ئۇلار قىيقاس —
چۇقان بىلەن يوپۇرۇلۇپ كەلمەكتە. خاتەمخان چۆنەكلىك
ئارىسىدىن يۈگۈرۈپ چىقىپ قايسىبىرىنى تىللىماقتا،
قايسىبىرىگە كالتەك ئېلىپ يۈگۈرمەكتە ئىدى. بېشىرنىڭ
يامانلىققا كۆزى يەتتى — دە، كەپە يېنىدىن ئاقلانغان ئىرغاي
كالتەكنى ئالدى ۋە ۋارقىراپ:

— ئەمدى يۈز — خاتىر قالمىدى. كەلگىنىڭنىڭ مېڭىسىنى
چۇۋۇيمەن! — دېدى.

— تاش ئېتىڭلار! — دەپ ۋارقىرىدى كەلگۈچىلەردىن
بىرى. شۇ زامان كەپىگە تاشلار ئېتىلدى. بېشىر نېمە قىلارنى
بىلەلمەي تۇرغاندا بىردىنلا ئىككى ئاتلىق پەيدا بولدى. ئۇلارنى
كۆرۈپ تاش ئاتقۇچىلار جىمىپ قېلىشتى.

— ئۇيات ئەمەسمۇ، ئاغىنىلەر! — دېدى ئاتلىقلاردىن

بىرى قامچىسىنى ھاۋادا پۇلاڭلىتىپ، — كىم سىلەرنى قاراقچىلىق قىلىڭلار دېدى، رازاقمۇ؟ ئۇ مۇتتەھەم نېمىشقا ئۆزى كەلمىدى! سەن ھېسامكا قاچانغىچە زۇغۇيلۇق قىلىسەن؟ رازاقنىڭ ئادەملىرى خۇددى قۇرغۇي كۆرگەن قۇشقاچلاردەك جىمىشتى، سار كۆرگەن چۈجىلەردەك شۈمىشىشتى.

سۆزلىگۈچى دادۇي پارتىيە ياچېيكىسىنىڭ شۇجىسى، تولۇق ئوتتۇرا مەكتەپنى پۈتكۈزگەن ياش يىگىت ئەزىمەت ئىدى. ئۇ بېشىر تەرەپدارلىرىدىن بىرىنىڭ خەۋەر قىلىشى بىلەن رازاقنىڭ يولسىز قارارىنى چەكلەش ئۈچۈن كەلگەنىدى، ئۇ چۆنەك، ئېرىق ئىچىلىرىدە شۈمىشىپ ئولتۇرۇشقانلارغا قاراپ:

— مېڭىڭلار ئىشىڭلارغا! ئاڭلاپ قويۇڭلار، رازاق دۇيچاڭلىقتىن قالدۇرۇلدى، يۇقىرىدىن تەستىق كەلدى! — دەپ ۋارقىرىدى.

7

كەچ كۈز، سۇ سەمرىگەن، ئۆگزىلەر ئوت — چۆپ، كاۋا — قاپاق، ھويلىلار مال — ۋاران، توخۇ — كەپتەر بىلەن تولغان چاغ... غەملىك دېھقان ئاز بولىدۇ. بۇ چاغ توي — تۆكۈن، مەشرەپ، ئولتۇرۇش مەزگىلى، توپ — توپ دېھقانلار مەشرەپ، ئوغلاق، بەيگە ۋە يەكشەنبە بازار توغرىسىدا قىزغىن سۆزلىشىدۇ، خۇددى چۈجىلەرنىڭ خوراز — مېكىيىنى ئايرىلغاندەك بۇ چاغدا دېھقانلارنىڭمۇ باي — كەمبەغىلى ئايرىلغان بولىدۇ. بۇ مەھەللىدە بايلار خېلى كۆپ. لېكىن، بايلارنىڭ بېيى بېشىر تۈرگۈن، ئۇنىڭ ئات — كالا، قوي — ئۆچكىلىرىدىن سىرت، كۈنىگە بىر كىلودىن قوناق، كېپەك ھەلىپى ۋە ئوت — چۆپ بىلەن بېقىلىۋاتقان ئالتە تۇياق ئەر كەك

بۇغىسى بار. كېلەر يىلى 6 - ئايدا ئالدىنىڭ مۇڭگۈزى ئالتە سالا، كەينىنىڭ ئۈچ سالا بولىدۇ، بۇ مۇڭگۈزلەر قانچىلىك پۇل؟

بېشىرنىڭ پۇلى جىق، لېكىن ئويۇن - تاماشىغا ۋاقتى يوق... تىلەك تىلىگۈچىلەرگە قولى كەڭ. ھېلىدىن - ھېلىغا قوشنا - قولۇملىرى كىرىپ - چىقىپ تۇرىدۇ. ئۇلار:

— ھارۋاڭنى بەرگىنە، تۈگمەنگە ئۈگۈت ئەپچۈشەتتىم!

— غەلۋىرىڭ نەدە؟

— توغرا كېسەر ھەرەڭنى بېرىپ تۇرغىنا.

— ئېتىڭنى بىر كۈن بەرگىنە، بېشىركا، بىر ئوغلاققا سېلىپ باقاي.

— ماڭىزىنىڭ يېڭى مال كەپتۇ، يۈز سوم بېرىپ تۇرساڭچۇ، — دېيىشىدۇ. تىلىگۈچىلەر، ئۆتنە - يېرىمچىلارنىڭ بىرىمۇ بېشىرنىڭ ھويلىسىدىن قۇرۇق قول يانمايدۇ.

مانا، ئۇنىڭ ئىشىكىنى رازاق تارمۇش ئايلانماقتا. ئۇنىڭ چىرايى تېخىمۇ قورۇلغان، جۈدىگەن، موخوركا قىستۇرۇلغان بارماقلىرى تىترەپ تۇراتتى. مانا ئۇ ئىنچىكە ئاۋاز بىلەن يۆتەلدى - دە، بېشىرنىڭ كۆك سىرلانغان دەرۋازىسىنىڭ ھالقىسىنى شاراقلاتتى. خاتەمخان پېشايۋاندا پەيدا بولدى - يۇ، رازاقنى كۆرمەسكە سېلىپ ئۆيىگە كىرىپ كەتتى. بېشىر دەرۋازا ئالدىغا چىقتى:

— يۈر، ئۆيىگە كىر رازاق! — دېدى ئۇ قىزغىن كۆرۈشۈپ.

— بولدى، بېشىر، مەشەدىنلا ياناي ئاداش، بىر ھاجەت بىلەن كېلىۋىدىم.

— خوش؟

— ئۆزۈڭ بىلىسەن، بۇ يىل ئاپەتكە ئۇچرىدىم. دۈيىگە تۆلىگۈچىلىكىم يوق. قىشچە خاڭدا ئىشلەي دەيمەن. كۆمۈر قېزىشقا ماغدۇر يوق. ھارۋا سۆرەپ بەرسەممۇ بولغۇدەك، كۈنىگە



ئون توننا ئاچىقسام، ئېيىغا ئۈچ - تۆت يۈز سوم تاپالايدىكەنمەن. دېمەكچى: ئۈچ يۈز سوم قەرز بېرىپ تۇرساڭ، خاڭدا ئىشلەپ ئۈزۈۋېتەتتىم ئاداش. بىر ياخشىلىق قىلىپ قويساڭ، خۇدايىم بۇيرۇسا، بىر ياخشىلىقىڭغا ئوننى قايتۇرىمەن!

بېشىر جىم بولۇپ قالدى. بىر ياخشىلىققا ئون يامانلىق قايتسا قايتىدىكەن، لېكىن بىر ياخشىلىق قايتمايدۇ، بۇنىڭغا كۆزۈم يېتىدۇ، دەپ ئويلىدى بېشىر، لېكىن ئۇنىڭ رازاقنى قۇرۇق قول قايتۇرغۇسى كەلمىدى.

— خاڭغا بارما، — دېدى بېشىر خېلى جىملىقتىن كېيىن، — ئېغىر ئىشقا چىدىمايسەن، داۋۇت ئاشپەزگە يانداش، ئاشخانا ئاچ، سىلىق گەپ بىلەن مېھمان كۈتۈشكە يارايىسەن، دەسمايە دەمسەن؟ مەن ساڭا دەسمايە سېلىپ بېرەي. ھەي، خاتەم بەش يۈز سوم ئاچچىققىنا!

رازاق كەتكەندىن كېيىن، خاتەمخان بېشىرغا ئاچچىق قىلدى:

— نېمە قىلغىنى بۇ، ئۇ ئەسكىگە ياخشىلىق قىلىپ يەنە شاپىلاق سېتىۋالغۇسى كەپتۇ — دە.

— قۇيە خوتۇن، بولمىغۇر گەپ قىلمىغىنا. ئەسكى بولسا نېمە بولاتتى؟ ئەسكى ئادەممۇ ياخشى كۈن كۆرۈشنى ئارمان قىلىدۇ ئەمەسمۇ! — دېدى بېشىر ئايالىغا.

ئايدىڭ كېچە

... قېرىلىق — قۇياشسىز تۈن. لېكىن، تۈننىڭ ئايدىڭى بار، سايەڭ بويۇڭدىن ئۇزۇن سايەڭنى كۆرۈپ ئۆلۈمنى ئۇنتۇيسەن. يۇلتۇزلار ساڭا كۆز قىسىدۇ، بۇ ھال سېنىڭ دىلىڭنى ئاۋۇندۇرىدۇ. ئەتراپ خۇددى سۈتكە چىلىنىپ تۇرغاندەك ئاپپاق، بۇ ھال ساڭا ئاقارغان چاچ — ساقاللىرىڭنىڭ گۈزەللىكىدىن دېرەك بېرىدۇ.

ئايدىڭ — مەن سېنى سۆيىمەن. چۈنكى، سېنىڭ مېھرى تەپتىڭ بىلەن مەن ئەتىكى قۇياشلىق كۈننىڭ قەدرىگە يېتىمەن...

ئايدىڭ، ۋالاقىتەڭگۈر ئايالىمنى ئويغاتما، ئۇ كۆزىنى ئاچسىلا ۋالاقلايدۇ. مەن سېنىڭ قوينۇڭدا راھەتلىنىپ بىر تۈننى ۋاڭ — چوڭسىز ئۆتكۈزەي. ئايدىڭ، مۇنۇ يېنىمدىكى زاۋۇتقا نۇرۇڭنى چاچما، زاۋۇتنىڭ ئۈنى ئۆچسۇن، ئايالىم، زاۋۇت، مۇشۇ ئىككى ئاپەتتىن مېنى ساقلا!

قېرى ئۈجمە ئاستىدىكى كىچىك سۇپىدا ئولتۇرغان ياشانغان، چالا مەست ئادەم يۇقىرىقى تەنتەنىلىك سۆزلەر بىلەن ئۆز كۆڭلىنى خۇش قىلدى — دە، ئاقارغان قاشلىرى ئاستىدىكى ياشاڭغىراپ تۇرىدىغان، ئۆمۈچۈك تورىدەك قورۇقلار ئارىسىغا يوشۇرۇنغان خۇمار كۆزلىرىنى ئاسمانغا، ئايغا، يۇلتۇزلارغا تىكتى.

ئۇ يۇلتۇزلار بىلەن ئۆز خىيالىدا سۆزلەشمەكتە:

— مېنى تونۇمسىلەر؟ ھەئە، تونۇيسىلەر. ئايدىڭ بولسىلا يۇلتۇز ساناشقا ئامراق ھېلىقى ساتتار قويچىمەن. ئۇ چاغدا بالا

ئىدىم، ئەمدى بوۋايىمەن. ئاتىشى ئىككى يېشىمغىچە سىلەرنى ساناپ تۈگىتەلمىدىم. سىلەر مېنى چارچاتتىڭلار، قېرتتىڭلار، كۈچ - قۇۋۋەتتىن ئايرىدىڭلار. مانا ئەمدى ئوتتۇز كۈيچەن پېنسىيە ئالدىغان بىكارچى بوۋايغا ئايلاندىم. ئادەملەرگە قىلىدىغان گېپىم تۈگىگەن چېغى، سىلەر بىلەنلا سۆزلىشىشنى خالايمەن. خۇددى ئۆمۈر بويى تاپقان - تۈگىگەننى سىلەرگە ئامانەت قويغاندەك، بېشىم قاتسىلا سىلەرگە ھال ئېيتىمەن.

ھەي، ئاي ئېيتقىنا: ھاياتىنى ۋەتەننىڭ، خەلقنىڭ كەلگۈسىگە بېغىشلىغان بىر ئادەم ئايالىنىڭ ئادىمەتچىلىكى ئۈچۈن ئازراق پۇل تېپىشقا ئىلاجىسىز قېلىپ تىل ئاڭلىسا، ئۇنى ئاز دەپ، مەھەللىنىڭ ياخشى - يامىنىنى بەش قولىدەك بىلىدىغان پېشقەدەم سېكرېتارنىڭ سۆزىنى ھېچكىم قوللىمىسا، بۇ مەن ئۈچۈن ئازاب، ئادالەتسىزلىك ئەمەسمۇ!

ئايالىمنىڭ كارى چاغلىق، نېمىلا بولسۇن ئۇ مېنىڭ يىگىرمە نەچچە يىللىق ھەمراھىم، خوجايىنىم. سەپرايمغا تېگىدىغىنى مۇنۇ زاۋۇت. ئاڭلىغانسەن، بۈگۈن پارتىيە ياكىپكا يىغىنىدا قانچىلىك زارلاندىم. ئۇلار مۇنۇ زاۋۇتنىڭ خوجايىنى نىياز شۈمتەكنى پارتىيەگە قوبۇل قىلماقچى. يىگىرمە ئادەمنىڭ قېنىنى شوراۋاتقان بىر شۈلۈك پارتىيە ئەزاسى بولماقچى. بۇنىڭغا يالغۇز مەنلا قارشى تۇردۇم. لېكىن، مېنىڭ قارشىلىقىمنى قوللايدىغانلار تېپىلمىدى. ئۇلار مېنى ئوتتۇز كۈي بىلەن پېنسىيەگە چىقىرىپ قويۇپ پىچىقى كەسمەس، گېپى ئاقماس، ئىش ئۇقماس ئۆلۈمتۈك قىلىپ قويدى. ئوتتۇز كۈي ئىشىكىمگە داقاق بولدى: ئايىغى ئۈزۈلمەي كىرىپ - چىقىپ تۇرىدىغان ئادەملەر ئۆيۈمگە دەسسەمەس بولدى. مېنىڭ ئۆيۈمدىن ئۆز ۋاقتىدا خۇشال - خۇرام ئىش پۈتكۈزۈپ چىققانلارمۇ مېنى تاشلىدى. ئۇلار مېنى نېمە قىلسۇن دەيدۇ؟ ساقال قويۇپ سەللە ئوراپ مەسچىت قوۋمىغا قېتىلسۇن دەمدۇ؟ ئۇ چاغدا مېنىڭ ئوتتۇز نەچچە يېشىمدا قەسەم بېرىپ



پارتىيە ئەزاسى بولغىنىمنىڭ پايدىسى نېمە بولدى؟ يىگىرمە نەچچە يىلدىن بېرى ھالاۋەتتە كەينىدە، جاپادا ئالدىدا بولغىنىم ئۈچۈن بېرىلگەن مۇكاپات شۇ بولسا، بۇ تولىمۇ رەھىمسىزلىك بولمىدىمۇ؟ ئۇنى ئاز دەپ ئوتتۇز كويغا پۈتۈن ھۆرمەت - ئىناۋەتتىنمۇ ساتقان ئوخشايەن. بۇرۇن يىغىنلاردا: ساتتار سېكرېتارنىڭ دېگىنىدەك بولسۇن، دېيىشىدىغانلار ئەمدى يوق. ئەڭ كېرەكسىز، قارشى ئېلىنمايدىغان نەرسە ئەمدى مېنىڭ پىكرىم بولۇپ قالدى. ياشلارغۇ چۈشەنمەيدۇ. ئۇلار كىتاب بويىچە سۆزلىشىدۇ. قېرىلارچۇ؟ ئۇلار بۇرۇن قىزلىرىنىڭ تويىنى قىلىسىمۇ ماڭا مەسلىھەت سالاتتى، مېنى توي بېشى قىلىپ ئولتۇرغۇزاتتى. ئەمدىچۇ؟ نەزىردىن باشقىغا چاقىرىشمايدۇ. ئۇلار سەللە ئورنىۋېلىپلا ئادەم تونۇمايدىغان بولۇۋېلىشتى... لېكىن بۇلاردىن رەنجىمەيمەن. ئۇلار يالغاندىن ھۆرمەت قىلىشقانلار. مەن يەنىلا مەھەللە پارتىيە ياچېيكىسىنىڭ ھەيئەتلىرىدىن رەنجىمەن. ئۇلار مېنى چۈشىنىشى، مېنىڭ قەلبىمنىڭ كوممۇنىزمغا تەلپۈنۈپ تۇرغانلىقىنى بىلىشى لازىم. مەن باي بولۇپ مەككىگە تاۋاپقا بېرىشنى ئويلىغىنىم يوق، تېخى ماڭا توققۇز مو يەر بىلەن قىرىق بەش تۈپ ئۈزۈمنى بۆلۈپ بېرىپ، ھېيىقماي توختامنامە قەغىزى تەڭلىگىنىنى، مۇنچە جىڭ پاختا، مۇنچە جىڭ قۇرۇق ئۈزۈم، مۇنچە جىڭ ھۆل ئۈزۈم سېتىپ بېرىسەن دەپ مەجبۇرىيەت بەلگىلەپ بەرگىنىنى قانداق قىلاي! ئۇلار نېمىشقا مېنىڭ ئەمگەك قىلالايدىغانلىقىمنى، باي بولۇشنى خالىمايدىغانلىقىمنى ھېسابقا ئېلىشىمىدى؟ مېنىڭ كەسپىم رەھبەرلىك قىلىش، ۋەزىپەم ئىنقىلاب قىلىش ئىكەنلىكىنى نېمىشقا ئۇنتۇشتى؟...

ئاي بۇلۇتلار ئارىسىغا مۆكۈندى. خۇددى ئايمۇ ئۇنىڭدىن زېرىككەندەك، يۇلتۇزلارنىڭ ئۇنىڭدىن رايى قاققانەدەك بىلىندى. ئۇ ئاستا سۈپىدىن قوزغالدى - دە، كوچىنىڭ

ئوتتۇرسىغا چىقتى.

جىمجىت، سالىقىن، ئايدىڭ كېچە...

ئۇ كېرىلدى، يەنە ئايغا قارىدى. شۇ چاغدا ئوڭ تەرەپتىن لەرزىن ناخشا ئاڭلاندى. تونۇش ۋە يېقىملىق، بالىلارنىڭكىدەك ناخشا ئاۋازى ئۇنى ئۆزىگە تارتتى: «ھېيت پاكار، — دېدى ئۇ ئۆزىچە كۈلۈپ قويۇپ، — ناخشاڭنى دېمىسە ئۆزۈڭ بىر لالما ئىت، كىم بىر پارچە نان بەرسە شۇنىڭغا قۇيرۇق شىپاڭلىتىسەن».

ھېيت پاكار ساتتارنىڭ قەدىناس دوستى، ئۇلار ئۇزاق يىللار ئىشلىگەن. ھېيت بىرمەھەل مەھەللە ئاكتىپلىرىدىن بولغان، ساتتارنىڭ ئېتىنى توقۇپ، ھارۋىسىنى ھەيدىگەن. كېيىنچە ساتتار ئۇنى ماگىزىننىڭ كۆزەتچىسى قىلىپ قويغان. ئۇ ساتتارنىڭ سۆزلىرىنى تىلتۇمار بىلىدىغان، ساتتارنىڭ ئىشلىرىنى گۇمانسىز قوللايدىغان ئاق كۆڭۈل، قىزغىن دېھقان. ئۇنىڭ ئۆز ئۆيى، بالىۋاقىسى بار، لېكىن، ئەتىگەنلىك چايىنى ساتتار بىلەن بىللە ئىچمىسە يېگىنى تېنىگە سىڭمەيدىغان ئادەم. ساتتار ئۇنى ياخشى كۆرىدۇ. لېكىن، مۇشۇ يېرىم يىلدىن بېرى، ھېيت نىيازنىڭ مۇشۇ قۇيمىچىلىق زاۋۇتىغا كۆزەتچى بولۇپ كىرگەندىن كېيىن ساتتار ئۇنى يامان كۆرۈپ قالغانىدى.

مانا، بۈگۈن ھال - مۇڭ ئېيتىشىدىغان ھېچكىم بولمىغاچقا، ئۇ ھېيت پاكار بىلەن پاراڭلاشماقچى بولۇپ، ئۇنىڭ يېنىغا قاراپ ماڭدى.

مانا، ھېيت پاكار دەرۋازا ئالدىدا كالتىكىنى تۇتۇپ ناخشا ئېيتىپ يۈرەتتى. ئۇ ھازىر مۇنۇ نىيازنىڭ زاۋۇتىنى قوغداۋاتقىنى ئۈچۈن خۇشال. چۈنكى، نىيازنىڭ زاۋۇتى ھازىر كىشىلەر توپلىشىدىغان، ماختىشىدىغان، سىرتتىن كەلگۈچىلەر ئېكسكۇرسىيە قىلىدىغان جاي. نىيازنىڭ ئىككى - ئۈچ يىلدىلا قىرىق - ئەللىك مىڭ كويلۇق دەسمايىسى، يىگىرمىگە يېقىن

ئىشچىسى بار قۇيمىچىلىق زاۋۇتى قۇرۇۋالغانلىقى، بىر تەرەپتىن جەمئىيەتكە بايلىق ياراتقان بولسا، يەنە بىر تەرەپتىن بىكارچى ياشلارنى بىر يۈز - بىر يۈز يىگىرمە كويىدىن مائاش ئالىدىغان ئىش ئورنىغا ئىگە قىلىپ قويغانلىقى ھەممىلا جايدا، گېزىت - رادىيولاردىمۇ ماختالماقتا. ئەنە شۇ ماختىلىۋاتقان ئورۇننىڭ كۆزەتچىسى بولۇش ئەلۋەتتە ھېيت پاكارنى تولىمۇ خۇش قىلماقتا ئىدى.

— ھە، پاكار، زاۋۇتنىڭ ئۇنى بېسىلىۋىدى، ئەمدى سەن كاركىرىغىلى تۇردۇڭمۇ؟ مېنى كۆچۈرمەكچىمۇ سىلەر؟ بىلىپ قوي، تام قوشنىڭ بىر دات باسقان مىخ. ئۇنى سۇغۇرۇپ ئېلىۋەتمەك ئاسان ئەمەس!

ساتتارنىڭ قوپال سۆزلىرىنى سېغىنغان ھېيت پاكارنىڭ كۆكۈچ كۆزلىرى ئويىناپ كەتتى. ئۇ ۋىجىك گەۋدىسىنى تىك تۇتۇپ كونا خوجايىنىغا ھەييارلىق بىلەن چاس بەردى:

— ئىدىرەستى باشلىق، ئۆگزىمىز تۇتاش، ئىشىكىمىز يانداش، بىز كونا سىرداش تۇرۇپ كېلىپمۇ قويمايسەن. بىزنىڭ زاۋۇتقا پۈتۈن خەلق خۇشال، يالغۇز سەنلا ئالىيپ قارايىسەنغۇ. ئېيتقىنا، نەرمىز ساڭا ياقىمىدى؟

ئۇ ساتتارنىڭ مۇرىسىگە ئىككى قولى بىلەن ئېسىلىپ تۇرۇپ شۇنداق دېدى - دە، ئاندىن كۆزلىرىنى چىمچىقلىتىپ ساتتارنىڭ ئايالى، بالىلىرى، مېۋە - چېۋە، ئىت - مۈشۈكىنى قويماي سوراپ چىقتى.

— يالقنىڭ تېتىدىمۇ يالاقچى؟ — دېدى ساتتار ھېيت پاكارنىڭ بېشىدىن بېسىپ قويۇپ، — ۋالاقلىماي ناخشاڭنى ئېيتە!

— ناخشا! — دېدى ھېيت تايىقىنى ئېڭىكىگە تىرەپ ئولتۇرۇۋېلىپ، — مېنىڭ گېپىمنىڭ ھەممىسى ناخشا: ئاڭلىغانسەن، بىزنىڭ نىياز ناھىيەگە ۋەكىل بولدى. زاۋۇتتا ھازىر بىر قېتىمدا يەتتە يۈز ئەللىك كىلو چويۇن قۇيىدىغان

بولدۇق. ماشىنا ئىككى، بىرى قۇم، كوكس توشۇيدۇ؛ بىرى
چويۇن سېتىۋالىدۇ!

— ناخشا ھېيت دەيمەن!

— ناخشىنىڭ ياخشىسىنى ھېيتايمۇ؟ مەنمۇ يېرىمنى كىم
تېرىسا تېرىسۇن دەپ بېرىۋېتىدىغان بولدۇم. ئەمدى زاۋۇت
بىزنى باقىدۇ.

— ناخشا ھېيتىمىساڭ كېتىمەن!

— مۇشۇنداق قىلسا... يېزىلار شەھەر بولىدىكەن...

— ئەخمەق! — دېدى ساتتار ھېيت پاكارنى ئىتتىرىپ، —

ئاۋۇ ئاينى كۆردۈڭمۇ؟ ئاي بىلەن كۈننىڭ مەڭگۈلۈك ھەمراھى
يەر! يەردىن يۈز ئۆرۈسەڭ شورۇڭ قۇرۇيدۇ!

ئۇلار جىمىپ قېلىشتى. ھېيت پاكار دوستىنىڭ كۆڭلىنى
ئېلىش ئۈچۈن ھەرنېمە قىلىشقا تەييار ئىدى.

— ھە، يېرىڭنى تىراكتور بىلەن ھەيدىتىپ بېرىيمۇ؟

— ياق.

— مەن كۈندۈزى بىكار، ئۈزۈملىرىڭنى چاناپ بېرىيمۇ؟

— قۇرۇسۇن!

— ساڭا نېمە بولدى ساتتار، خۇيلىنىپ قاپسەنغۇ؟

— ماڭا پۇل كېرەك، پۇل.

— پۇل؟

— پۇل تاپقۇدەكمەن. نەدىن، نېمەلا قىلىپ بولسۇن پۇل

تاپقۇدەكمەن. ئايالىمنىڭ بىر قېتىم قاپاق سۈزۈپ غادىيىپ
ئولتۇرۇۋېلىشى ئۈچۈن باشقىلارغا چىراي سارغايىتقۇدەكمەن.
مېنىڭ يۈز - خاتىرەم، ئىناۋىتىم بىلەن ئۇنىڭ نېمە چاتىقى
دەيسەن. ئەتىكى مەرىكە ئاياللار ئۆزىنى كۆرسىتىدىغان
مەرىكىمىش. ئادەمگەرچىلىك ئۈچۈن ئون بەش كوي لازىمىش،
كەشمىر ياغلىق سېلىپ بارمىسا بولمىغۇدەك. ياغلىق ئۈچۈن
قىرىق بەش كوي جايلىغۇدەكمەن. يېنىڭنى ئاخشۇرغىنا،
شۈنچىلىك بىرنېمە بارمىكىن ھېيت؟

— مانا بارى، — دېدى ھېيت بالىلارنىڭكىدەك ئىنچىكە
ئاۋازى بىلەن چۇڭۇلداپ، — بار - يوقى بىر كوي ئۈچ
موچەن.

ئۇنىڭ مېھرىبان كۆزلىرىدىن دوستىغا خەيرخاھلىق،
ھېسداشلىق چىقىپ تۇراتتى. ئۇ خىجىل بولۇپ خۇنى
كېتىشكە باشلىغان كۆزلىرىنى دوستىدىن قاجۇردى ۋە
گەجگىسىنى سىلاپ قوشۇپ قويدى:
— ئەستاغپۇرۇللا...

— ئىچىپ تۇرۇۋاتامسەن ھېيت؟ — دېدى ساتتار تىترەپ
تۇرغان قوللىرى بىلەن ئاچچىق موخوركىسىنى ئوراۋىتىپ.
— نەنىڭ؟ — دېدى ھېيت چىشى چۈشۈپ كەمشۈك بولۇپ
قالغان ئاغزىنى ئۆمەللەپ كۈلۈپ، — كۈندۈزى سەت، كېچىسى
بىكار ئەمەسمەن!

— ئېلىپ قويغىنىڭ يوقمۇ؟
— خۇمار تۇتتىمۇ ساتتار سېكرېتار! — دېدى ھېيت
ئۇزۇن پەرىجىسىنى قېقىپ ئورنىدىن قوپۇۋېتىپ، — سەن
سېكرېتار، مەن جۈرپىن بولغان چاغلاردا ئىچىپلا ئارىلىشىپ
كەتكەن بىز - ھە. ئۇ چاغلاردا يارىشاتتى. ھايت دېسەڭ ھەممە
نېمە تەخ. ۋاي سېكرېتار، ۋاي جۈرپىن دېسە، خەقنىڭ ئاغزىغا
بىر كېلەتتۇق. ئەمدىچۇ؟ مەن كۆزەتچى، سەن ئايالىڭغا
خىزمەتچى، قىرىق بەش كوي ئۈچۈن چىراي سارغايىتسەن
تېخى. توختاپ تۇرغىن، مەن پۇلنىڭمۇ، ھاراقىنىڭمۇ ئېپىنى
قىلاي. مۇنۇ زاۋۇتنىڭ باش تېخنىكى بۇ نەرسىلەردىن
ئايرىلمايدۇ، كىرىپلا چىقىمەن.

ھېيت دەرۋازىدىن كىرىپ كەتتى. ساتتار كۆتەكتە
ئولتۇرۇپ بىردە ئاق بۇلۇتلار ئارىسىدا مۆكىمۆكىلەڭ
ئويناۋاتقان ئايغا، بىردە ئاقىرىپ كەتكەن دەرۋازىغا قاراپ
قويۇپ، ئاچچىق موخوركىسىنى قانغۇچە شوراپ خاپا ھالدا
ئولتۇردى.

رەھىمدىل ئاي يەنە ئەتراپنى سۈتتەك يورۇتتى. ئۇ دەۋۋازىنىڭ ئىككى يان تېمىدىكى يامغۇرلار ئۆچۈرۈپ ئىزناسى قالغان شوئارلارنى يادقا ئوقۇدى: «خەلق گۇڭشېسى ياخشى!»، «يېزا ئىگىلىكىدە داھەيدىن ئۆگىنەيلى!»

ئۇ كۆزىنى يۇمدى. ئۇنىڭ كۆز ئالدىدىن قىپقىزىل شوئارلار، ئالدىراش - جىددىي چاغلار: تاماكا ئىسى بىلەن تولغان مەجلىس خانىلار، ھەيۋەتلىك نۇتۇقلار، ئىشەنچ ۋە كۈچ بىلەن تولغان ۋەدىنامە، چاقىرىقلار... بىرمۇبىر ئۆتتى.

ئۇ چوڭ ئىشلارنى مۇشۇ ھويلىدا قىلغان. كەلگۈسىنىڭ ئۇلۇغ پىلانلىرىنى مۇشۇ ھويلىدىكى ئىشخانلاردا ئويلىغان، تۈزگەن. بايىقى ئىككى شوئارنى دۇنيادىكى ھەرقانداق گەپتىن بۈيۈك ھېسابلاپ، ئىنسان قىلىپ باقمىغان ئىشلارنى مۇشۇ ئىككى شوئارغا سادىق بولغان ئادەملەر قىلالايدىغانلىقىغا چىن قەلبىدىن ئىشەنگەن. ئەنە شۇ شوئارلارنىڭ كۈچى بىلەن ئۆزىنى، ئائىلىسىنى ئۇنتۇغان، ئەڭ مۇھىمى، كۆپچىلىككە ياخشى يېتەكچى بولۇشنىلا ئويلاپ، ئەمگەك قىلىشنىمۇ ئۇنتۇغان؛ كوللېكتىپنىلا كۆزلەپ، ئۆز يانچۇقىنى پومپايتىشنى ئۇنتۇغان؛ كۆپچىلىكنى باشقۇرۇشنىلا بىلگەن، ئەمما ئۆز ئايالىنى ئەركە خوجا خان قىلىۋالغان. كىشىلەردىن ھۆرمەت تەلەپ قىلىشنىلا بىلىپ، باشقىلارغا يۇمشاق كۆڭۈل بولۇشنى ئۇنتۇغان... مانا بۈگۈن، يىگىرمە نەچچە يىلدىن بېرى «بىلگەن»، «ئويلىغان» ۋە «قىلغان» لىرى ئۇنىڭغا ئەسقاتمىدى. بۇ نەرسىلەر ئۇنىڭ ئىشىكىگە داقاق، يولغا كاتاك، يۈزىگە داغ بولۇپ قالماقتا. يىگىرمە نەچچە يىلدىن بېرى «ئۇنتۇغان» لىرى بولسا، بۈگۈن ئۇنىڭغا ئۆز زىمىنىنى كۆرسەتمەكتە. ئۇنىڭ ئىززەت - ھۆرمىتىنى خۇددى مېتىدەك يەپ ئۇپراتماقتا. ئۇ شۇنىڭ ئۈچۈن خورسىنىدۇ، شۇنىڭ ئۈچۈن ئىچىدۇ!

ئۇ كۆزىنى ئاچتى. ھېلىقى شوئارلارمۇ، بايىقى خىياللارمۇ ئۈرۈكۈگەك قۇشلاردەك نەلەرگىدۇر ئۇچۇپ كەتتى. ئۇنىڭ

ئالدىدا بىر قولىدا بىر بوتۇلكا ھاراق، بىر قولىدا پۇل تۇتۇپ
ھېيت پاكار تۇراتتى.

— مە، ئىچ، ھاجىتىڭىزدىن چىق ساتتار !
ھېيت ئۇنىڭغا ئىككى قولىنى سوزدى، ساتتار پۇل بىلەن
ھاراقنى ئالدى.

— شۈكۈر، — دېدى ئۇ، — ھېلىمۇ ياخشى سەن ھايات
ئىكەنسەن، بولمىسا ئادەملەر مېنى ئۇنتۇپ...

— بىر ئىشنىڭ بېشىنى تۇت ! — دېدى ھېيت ئۇنىڭ
يېنىغا ئولتۇرۇۋېتىپ، — ئېتىزغا يارمايسەن، مېنىڭ
گېپىمگە كىرسەڭ كىبىرنى قوي، نىيازنىڭ مۇنۇ زاۋۇتىغا
كىر، ساڭا يەڭگىل ئىش چىقىدۇ، ئوبدان ئايلىق ئالمىسەن !
— نېمە؟ نىيازنىڭ مۇشۇ قۇيمىچىلىق زاۋۇتىمۇ؟ بىز
تەر تۆكۈپ ياسىغان بۇ ھويلىنىڭ كۆكىنى سېتىپ، ساتقاندىمۇ
تېخى بىزنىڭ ئىزىمىزغا ئادىشىپ بولسىمۇ دەسسەمەيدىغان
بىرنېمىلەرگە سېتىپ، بىزدەك گۇڭشىپنى قۇرغان، پۈتۈن
ھاياتىنى كۆپچىلىككە بېغىشلىغانلارغا زەربە بولىدىغان ئىشنى
قىلغىنى ئۈچۈن مەن تېخى ھازىرقى سېكرېتار -
پېكرېتارلىرىڭ بىلەن سۆزلىشىمەن !

موتوسىكىلىت ئاۋازى ئاڭلىنىۋىدى، ھېيت ئورنىدىن
تۇردى، ساتتارنىڭ گېپى ئۈزۈلدى.

ھېيت دەرۋازىنى يوغان ئاچتى:

— نىيازىمۇ سەن بالام، ھە، بىر ئىش چىقىپ قالدۇمۇ؟
— ئاخشام قۇيغان رادىياتورلارنى قۇمدىن چىقىرىۋېتىش
لازىم ئىدى، ئەتىگەنلىككە ئەكەتكىلى ماشىنا كېلىدۇ. مەن
قۇمدىن چىقىرىپ تۇراي. ھېيت ئاكا، سەن بېرىپ
ئىستانوكچىنى باشلاپ كەلگىن. كېچىچە قىرىدىغان جايلىرىنى
قىرسۇن. نېمە، دەرۋازىغا كىم قارايدۇ دەمسەن، ئاۋۇ كىم،
ساتتار ئاكىمۇ، بولدى سەن كەلگۈچە قاراپ تۇرىدۇ.

ئۇ ئالدىراپ دەرۋازىدىن ھويلىغا كىرىپ كەتتى. ھېيتىمۇ

ئېغىر كالىچىنى سۆرەپ، توپىلىق يول بىلەن يۈرۈپ كەتتى. ساتتارنىڭ خورلۇقى كەلدى: مۇنۇ نىياز زاۋۇت قۇرۇۋېلىپ، خوجايىن بولدۇم دەپ، ئەمدى ساتتار سېكرېتارىنىمۇ باشقۇرماقتا. قىرىق - ئەللىك مىڭ كويلۇق دەسمايە شۇنچىلىك چوڭ نەرسىمىدى؟ ساتتار كىم، ئۇ كىم؟ تېخى سالام - سەھەتمۇ يوق، ئىشىككە قاراپ تۇرسۇن دەپ ئىش بۇيرۇغىنىنى قارىمىدىغان. پاھ، بۇنىڭ ھاكاۋۇرلۇقىنى! ساتتارنىڭ چىشلىرى غۇچۇرلىدى. ئۇ تىترەپ تۇرغان قوللىرى بىلەن بوتۇلكىنى بىر كۆتۈردى - دە، يېرىملاقتى. ئۇنىڭ ۋۇجۇدىغا ئوت - قۇۋۋەت بەرگەن يېرىم بوتۇلكا ھاراقنى يانچۇقىغا سالدى - دە غەزەپ بىلەن ئورنىدىن تۇردى ۋە دەرۋازىنىڭ ئىچىگە قاراپ ماڭدى.

ئۆز ۋاقتىدا ساتتار ئۆزى ياساتقان ئۆيلەر، نۇرغۇن كۈرەش يىغىنلىرى، قەسەمىياد يىغىنلىرى بولغان ھويلا نۇرغۇن قېتىم ھەر خىل كارخانىلار قۇرغان ساتتارنىڭ نۇرغۇن خۇشاللىق، شان - شەرەپلىرىگە گۇۋاھ بولغان. مانا ئەمدى مامىكاپتەك قۇرۇپ، بۇ قالغان ئىشلارنىڭ گۇۋاھچىسى بولغان. ھازىر ئۇنىڭغا باق. ئەمدى ھويلا ئاۋۇ نىيازنىڭ ئىلكىدە، نىياز ئېيىغا بىر مىڭ بەش يۈز يۈەن ئىجارە بېرىپ دادۇنىنىڭ ئۆيىگە خوجايىن بولۇۋالدى. بۇ ھويلا ھازىر قۇم، كۆمۈر، چويۇن دۆۋىسى، چويۇن ئېرىتىدىغان پېچ، تىراكتور، ماشىنىلار، ھەر خىل قۇيۇملار بىلەن تولغان، دەسسىپ ماڭغۇدەك يولمۇ قالمىغان، قالايمىقان ئىدى. ئۇ دۈسكىلەپ يۈرۈپ يول تېپىپ بورا لەمپە ئاستىدا يالىڭاچلىنىپ ئىشلەۋاتقان نىيازغا قاراپ دەلدۈگۈنۈپ ماڭدى.

نىياز ئۇنىڭ كەلگىنىنى سەزمىدى. ئۇ بەلگۈرجەك بىلەن قۇمنى قايرىپ ھور، ئىس چىقىپ تۇرغان ئېغىر قۇيۇملارنى لوم بىلەن ئۆرۈمەكتە ئىدى.

ئۇ غەزەپ بىلەن ئۆز رەقىبىگە قارىدى. لەمپە ئاستىدا

يانتۇ چۈشۈپ تۇرغان ئاي نۇرى نىيازنىڭ يېرىمىنى يورۇتۇپ تۇراتتى. ئۇنىڭ سىيرىپ چۈشۈرۈۋەتكەن يۇمىلاق بېشى سوقما تاشقا، قارامتۇل، يالىڭاچ بىلەكلىرى سوقما دەستىگە ئوخشاش ھەرىكەتلىنەتتى. ئۇنىڭ ئورۇق، شۇنداقلا گەۋدىسى يىڭناغۇچتەك مىدىرلايتتى. ئەنە شۇ كۆرۈمىسىز گەۋدە ساتتارنى شۇنچە خاپا قىلدى. ساتتار بۇ خاپىلىقنى بۈگۈن چىقىرىدۇ. لېكىن، گەپ ئاچماق تەس. چۈنكى، ساتتار ئۇزاقتىن بېرى نىيازغا تىكىلىپ قارىمىغانىدى. ئۇلارنىڭ ئوتتۇرىسىدىكى كونا ئاداۋەت، يېڭى خىجىلچىلىق ئۇلارنى بىر - بىرىگە دۈشمەن قىلىپ قويغان. ئۇلار يالغۇز يەردە ئۇچرىشىپ قېلىشىمۇ بىر - بىرىدىن كۆز قاپۇرۇشاتتى. نىياز ساتتارنى كۆرسە ئەتەي باشقا كۈچىغا ئەگىيتتى. لېكىن، يېقىندىن بېرى نىياز ئۆزىنى كۆرسىتىشكە باشلىغان؛ ئۇ ھەر ئۈچ كۈندە بىر قېتىم پېچقا ئوت ياقاتتى. ئىسسىقتىن قېچىپ كېچىسى ئىشلىگەچكە، چويۇن ئېرىتىدىغان پېچتىن چىققان يالقۇن كېچىچە دېرىزىسىدىن ئۆيىگە چۈشۈپ ساتتارنىڭ كۆزىنى چاقاتتى. پېچ ئۇچقۇنلىرى ئۆگزىنى ئەگىپ ۋەھىمە پەيدا قىلاتتى. ئىستانوك، شامالدۇرغۇچ ئاۋازلىرى ساتتارنىڭ قۇلاق - مېڭىسىنى يەپ، ئۇيقۇسىنى بۇزاتتى. بۇ ئىشلارغا لېۋىنى چىشلەپ، غىڭ قىلماي يۈرگەننىڭ ئۈستىگە بۈگۈن چۈشتە ساتتار ئىشىكى ئالدىدا ئولتۇرسا، نىياز موتوسكىلت بىلەن شۇنچىلىك توپا توزۇتۇپ ئۆتتىكى، قويۇق چاڭ - توزان دەستىدىن ساتتار دەم ئالالماي قالدى. مانا ھازىر بولسا تېخى، ساتتار دەرۋازىغا قاراپ تۇرسۇن دەپ خۇددى بالغا بۇيرۇق قىلغاندەك ساتتارغا بۇيرۇق قىلماقتا. ئەلۋەتتە، سەۋر - تاقەتنىڭ چېكى بولىدۇ - دە !

ساتتارنىڭ غەزىپى بارغانسېرى ئۆرلىمەكتە، قوللىرى كۆپۈشۈپ، تومۇرلىرى لىپىلدىماقتا، گۈرەن تومۇرلىرى كۆپمەكتە ئىدى ! ئۇ ئەمدىلا نىيازنىڭ قولىدىكى گۈرجىكىنى چۆرۈۋېتىپ، «نېمەڭگە غادىيىسەن» دەپ گەپ باشلاي دەپ

تۇرۇشىغا، نېرىقى ئۆيىدىن ھېلىقى باش تېخنىك چىقىپ كەلدى. مانا ئۇ نىيازنىڭ يېنىغا كەلدى. ساتتار قۇم ئۈستىگە تۈۋرۈككە يۆلىنىپ ئولتۇرۇۋالدى.

— نىياز، باشقىلار قېنى؟ — سورىدى تېخنىك.
— ھاردى، دەم ئالسۇن! — دېدى نىياز قولىغا تۈكۈرۈپ تۇرۇپ، — ئىككى سائەت ئىشلىسەك قۇمدىن چىقىرىپ بولىمىز.

— ھە، ھېلىقى توختامنامىنىڭ ئىشى قانداق بولدى؟
— كېلىشتۇق، ئىككى يۈز ئەللىك مىڭ كويلۇق زاكاز ئالدۇق. قېلىپنىڭ چېرتىۋىزلىرىنى ئاچىقتىم. ئەتىگەنلىككە قېلىپ ياسايمىز. قۇم ئازلىق قىلىدۇ، يەنە ئىككى ماشىنا قۇم، بەش توننا كوكس، ئەڭ مۇھىمى، دەرھال ئەتراپقا تىراكتور ئەۋەتىپ ئالتە - يەتتە توننا قارا چويۇن ئالمىساق بولمايدۇ! — دېدى نىياز ئالدىراپ سۆزلەپ، — مېنىڭچە، ئادىمىمىز يېتىدۇ. بىزگە بىر ئەپچىل، تەجرىبىلىك مال ئالغۇچى لازىم. ھېيت ئاكىنى ئەۋەتەي دېسەم، ھۆددىسىدىن چىقالمايدۇ.

— ھەي نىياز، — دېدى تېخنىك بىردىنلا خۇشال بولۇپ، — مۇنۇ ساتتار سېكرېتار بۇ ئىشقا تازا لايىق ئىدى. بالىلىرى ئۇششاق، ئايالى بەتخەج، ئېتىزغا ئىشلەپ جان باقمىقى تەس، بايا ھېيت ئاكا ساتتارنىڭ قىيىنچىلىقىنى ئېيتىپ قىرىق بەش كوي سوراپ كىرگەنىكەن.

— پۇل سورىدىما؟ — نىيازنىڭ مەغرۇرلۇقى ئاۋازىدىن بىلىندى.

— دادۇيىدىن بېرىدىغان ئوتتۇز كوي نېمىگە يېتىدۇ. مەيلى، بىز بىلەن ئوخشاش ئېيىغا ئىككى يۈز كويىدىن مائاش ئالسۇن، بىزگە چويۇن ئېلىپ بەرسۇن، ئۇنىڭ ھەممىلا يەرگە قولى يېتىدۇ، گېپى ئاقىدۇ.

— تازا لايىق، تەجرىبىسى بار ئادەم. بىراق ئۇنىمايدۇ. ئاتتىن چۈشسىمۇ ئۈزەڭگىدىن چۈشمەيدۇ - دە، ئۇ دېگەن

سېكرېتار تۇرسا !

— «ئۆزۈڭنى خار قىلغۇچە كۈچۈڭنى خار قىل» دېگەن گەپ بار. نېمىلا قىلسۇن، ئەمدى ئۇنىڭغا قايتا سېكرېتارلىق تەگمەيدۇغۇ !

— ئۇلار سېنىڭ بىلەن مەندەك ئويلامدۇ ئاكا ! — دېدى نىياز، — ئۆمرى باشقىلارنى ئىشقا سېلىپ ئۆتكەن ئادەم، باشقىلارنىڭ ئىشىنى قىلىشنى، قىلغاندىمۇ ماڭا ئوخشاش شەخسىنىڭ زاۋۇتىغا كىرىپ ياللانما دېگەن نامغا ئىگە بولۇشنى خالامدۇ؟ ئاچ - يالىڭاچ قالسىمۇ، بۇ ئىشنى ھەرگىزمۇ قىلمايدۇ !

— قىلىدۇ، نىياز، — دېدى تېخنىك كۈچەپ ۋارقىراپ، — قىلماي نېمىسى باركەن، دادۇي سېكرېتارى بولغان بولسا ئۇ ئۆتمۈش، ئۇ بىر ئۆچمەيدىغان تامغا ئىزىمدى؟ ئەخمەق ئادەملەر تولا جۇمۇ: مەنسەپ — ئەقىل، بىلىم، تالانت دەپ قارىشىدىكەن. مەنسەپ — ئامەت، بولمىسا سېكرېتار بىلەن بىزنىڭ نېمە پەرقىمىز بار؟ ئامەت باشتىكى دوپپىدەك بىر نەرسە، كونسىرايدۇ، تاشلىنىدۇ، لېكىن باش تاشلانمايدۇ. ئاڭلىسام، سېنى مۇشۇ ساتتار تەربىيەگە ئەۋەتىپ بېرىپتىكەن. ياپپاشلا تۇرۇپ تەربىيەگە چۈشۈپ، يەتتە - سەككىز يىل كۆرمىگەننى كۆردۈڭ، قىلمىغاننى قىلدىڭ، مانا ئەمدى، ساڭا بېسىلغان ئۇ تامغىمۇ ئۆچتى، ھازىر كىم سېنى نىياز جىنايەتچى دەيدۇ. قارا، ھازىر كىم دېسە بالدۇر بېيىغان دېھقان، نۇقتىلىق ئائىلە، كەسپىي ئائىلە، تۈمەن كويلۇق ئائىلە، نىياز ۋەكىل، نىياز نەمۇنىچى، نىياز ئىلغار... ھەممە ياخشى ئىسىملار سېنىڭ. كىشىلەر خۇددى سېنىڭ تەربىيەگە چۈشكەنلىكىڭنى ئۇنتۇپ بولغاندەك، ساتتارنىڭ سېكرېتارلىقىنىمۇ ئۇنتۇپ بولۇشتى. راست، ئۇ بىزدەك تۈز ئويلىمايدۇ، نام - ئاتاق سۈرۈشتۈرىدۇ. ئۇ تېخىچە قۇرۇق ئۆستەڭگە مىزاب بولۇشنىڭ كويىدا...

ساتتار سەكرەپ تۇرغۇسى، ۋارقىرىغۇسى، بېرىپ ئۇلارنىڭ كانىيىغا ئېسىلغۇسى كەلدى. لېكىن ئۆزىنى تۇتتى. ئۇلارنىڭ گېپى گەپ ئەمەس، بوراندا كۆزگە ئۇرۇلۇۋاتقان قۇم - شېغىل، قەھرىتان قىشنىڭ ئاچچىق نەشتەرلىك شىۋىرىغىنى، زەھەرلىك چاققاقنىڭ تىكىنى ئىدى. ساتتار ئىسسىق قۇمنى مېچىقلىدى - دە، ئۆمىلىگىنىچە تام ياقىسىدىكى سايە بىلەن سىرتقا قاراپ ماڭدى.

— ئاناڭنىڭ... ۋوي، ئىت ئاغزىدىن ئاشقان تارمۇش!
ئالە پۇلۇڭنى! مە، چېكەڭگە تاڭ!
ساتتار پۇلنى ھېيتنىڭ بېشىغا ئاتتى - دە، ئۆيىگە قاراپ يۈگۈردى. ئۇ ھويلىسىغا كىرىپ قالغان ھاراقنى پىيالىگە قويۇپ بىراقلا كۆتۈرۈۋەتتى - دە، ئېغىر نەپەس ئېلىپ ئايالى ياتقان ئۆيىگە كىردى:

— پۇل تاپتىڭمۇ؟ — دېدى ئايالى ناز بىلەن يېنىغا ئۆرۈلۈپ.

— تاپتىم! — دېدى ساتتار دەلدەڭشىپ ئايالىغا قاراپ مېڭىپ، — مانا پۇل!

ئايالى ھەيران قېلىپ كۆزىنى چىمچىقلاشتى. چۈنكى، ئېرى پۇل دەپ مۇشتۇمنى كۆرسەتمەكتە ئىدى.
ئۇ ئايالىغا مۇشتۇمنى تەڭلەپ قويۇپ يەنە ئىشكى ئالدىغا چىقتى.

جىمجىت، ئايدىڭ، سالقىن شامال ئۇنىڭ بۇرنىغا يىراقتا قالغان ياشلىقنىڭ يېقىملىق ھىدىنى ئۇرماقتا: ئۇ بۇنىڭدىن يىگىرمە يىل بۇرۇن قىرىقتىن ھالقىغان بويتاق ئىدى. ئۇنىڭغا شۇ يىلى ئامەت كېلىپ، بىردىنلا دادۇيىنىڭ سېكرېتارى بولۇپ قېلىۋىدى، بۇلۇڭ - بۇلۇڭدىن لايىق تېپىلغىلى تۇردى. جۇۋانلار ئۇنىڭغا كۈلۈپ قارايدىغان، قىز - چوكانلارنىڭ ئاتا - ئانىلىرى ئۇنى داستىخانغا تەكلىپ قىلىدىغان بولۇپ قالدى. لېكىن، ئۇنىڭغا ئۆيلۈك بولۇۋېلىش تۇيۇقسىز بىر ئىش

بولدى: شۇ يىلى شەھەردىن تارقاقلىشىشتا چىققان تۇل ئايالنىڭ تۇل قىزى، يەنى ھازىرقى ئايالى بىرلا كۆز تاشلاپ ساتتارنىڭ مەيلىنى ئۆزىگە قارىتىۋالدى. ئۈچ كۈندىن كېيىن ساتتار ئۆيلەندى. لېكىن، شۇنىڭدىن باشلاپ ئۆز بەگ - ئۆز خان بولۇپ يۈرۈشتىن مەھرۇم بولدى. ئۇنىڭ پۈتۈن ئىشىنى ئايالى بەلگىلەيدىغان، ئۇ نېمىلا قىلسۇن ئايالنى رازى قىلىشنىلا مەقسەت قىلىدىغان بولۇپ قالدى. مانا بۇ ئىش يىگىرمە نەچچە يىلدىن بېرى داۋاملىشىپ كەلدى. ئۇ قانچىلىغان تاپا - تەنە، غەيۋەت - شىكايەتلەرنى ئاڭلىدى. لېكىن، ئۇنىڭ ئايالىغا بولغان ئەقىدىسى تۇرمۇشىدىكى نامۇۋاپىق ئىشلارنى كۆرۈشكە يول قويمىدى. قىسقىسى، ئايال ئۇنىڭ ئۈچۈن ھەرقانداق ئەيىبتىن خالىي، تۇرمۇشتا ھەممە توغرىلۇق ۋە ئاقىلانلىكنىڭ مەنبەسى، باشقىلارنىڭ گەپ - سۆزلىرى «پاك» ئايال ئۈستىگە چېچىلغان «يۇندى» بولۇپ تۇيۇلىۋەردى.

بۈگۈنچۈ؟ قېرىغانسىرى، ھۆرمەتتىن، ئىناۋەتتىن ئايرىلغانسىرى ئۇ ئۆز ھاياتىدىكى تۈزەتكىلى بولمايدىغان خاتالىقنى چۈشەنمەكتە: ئايالنىڭ شۆھرەتپەرەسلىكى، رەھىمسىزلىكىگە قارشى بۇرۇنراق مۇشت كۆتۈرۈش لازىم ئىكەن، ھەي، ئىست!...

... ئاي چۈش بولدى. ئايدىڭ خۇددى سىلىق ھەرىكىتى بىلەن تەبىئەتنى، بارلىق جانلىقلارنى ئۇخلاتماقچى بولغاندەك ئاستا ماڭاتتى. ساتتارنىڭ ئۇيقۇسى قاچقان. ئاي ھەرقانچە قىلغان بىلەنمۇ ساتتارنى ئۇخلىتالمايدۇ. ھازىر ئۇنىڭ يۈرىكىدە خۇددى نىيازنىڭ پېچىدەك ئوت يانماقتا.

— نىياز! — بىرى قاتتىق ۋارقىرىدى. دېمەك، ساتتارنىڭ «دۈشمەن»لىرىمۇ ئۇخلىمىغانىكەن. ساتتار نىياز دېگەن ئىسمىنى ئاڭلاپ قاپقىنى يەنە تۈردى.

نىياز دېگەن ئىسمىنى ئاڭلىسىلا ساتتارنىڭ بەدىنى

تىكەنلىشىدۇ. قۇيىغا چېچى تىك تۇرىدۇ: ئۇ ھەتتا ئۇرۇق - تۇغقانلىرىنىڭ بىرەرى يېڭىلىشىپ بالىسىغا «نىياز» دەپ ئىسىم قويغان بولسا، ئۇ بالىغا ئۆچلۈك قىلىپ شۇ تۇغقىنىغا سوغۇقلۇق قىلدى.

ئەلۋەتتە، ئىنسانلار ئارىسىدىكى ئۆچمەنلىك بىرلا ئىش سەۋەبىدىن بولغان بولسا، ۋاقىت ئۆتۈش بىلەن ئۆچمەنلىكنىڭ يىلتىزى قۇرۇيدۇ. لېكىن، ئۇ يىلتىزنى قۇرۇتۇشنىڭ ئورنىغا ۋاقىت ئۇ يىلتىزنى ئەكسىچە يېڭىدىن - يېڭى قۇۋۋەت بىلەن تەمىنلەپ تۇرسىچۇ؟ ئەلۋەتتە، بۇ ھالدا ئۆچمەنلىك نوتىسى قاۋۇل دەرەخكە ئايلىنىدۇ. يىللارنىڭ بورانلىرى بۇ دەرەخنى يىلتىزى بىلەن قومۇرۇپ تاشلىيالايدۇ.

نىياز بىلەن بولغان زىددىيەت ھازىر ئەنە شۇنداق چوڭقۇر يىلتىزلىق، مەزمۇت دەرەخكە ئايلانغانىدى. يىللار قېرىلىقنى ئەكەلدى. ساتتار نۇرغۇن ئىشلارنى كۆڭلىدىن چىقىرىۋەتتى. لېكىن، مۇشۇ نىيازغا بولغان ئۆچمەنلىكى قېرىمىدى، ئۆلمىدى. ساتتارنىڭ قارشىچە، نىياز ئۆز ئۈستۈنلۈكى بىلەن ساتتارنى ئېگىلدۈرۈشنىڭ كويىدا يۈرمەكتە ئىدى.

ساتتار زاۋۇتتىن ئاڭلىنىۋاتقان ۋاراڭ - چۈرۈڭنى تىللاۋىتىپ، ئۇلار ئارىسىدىكى ئۆچمەنلىكنىڭ تارىخىنى ئەسلىدى: 1961 - يىلى ياز، نىيازنىڭ دادىسى گۇڭشىغا قارشى گەپ تارقاقىنى ئۈچۈن دادۇي بويىچە كۈرەش قىلىندى. ساتتارنىڭ ئېسىدە، نىيازنىڭ دادىسى كۈنجۈرە ئارىلاشقان كېپەك ناننى خەلقنىڭ ئالدىدا ساتتارنىڭ بېشىغا ئاتقان: بۇغداي تېرىپ چالما يەيمىزمۇ؟ ساڭدىكى بۇغداينى ئاناڭغا ئايامسەن ئىت! دەپ تىللىغان. ساتتار شۇ چاغدا دادۇيجاڭ ئىدى. ساتتار نىيازنىڭ دادىسىنى گۇڭشىغا ئۆزى ئاپىرىپ بېرىپ ھەقسىز ئەمگەككە سالدۇردى. نىيازنىڭ دادىسى ئاچلىق، ئېغىر ئەمگەك بىلەن سېرىقكېسەل بولۇپ ئۆلدى. نىياز بۇ چاغدا ئون ئۈچ ياشلىق بالا ئىدى. نىياز بىر كۈنى ئۆگزىدە تۇرۇپ رەگەتكە

بىلەن تاش ئېتىپ ساتتارنىڭ بېشىنى يېرىۋەتتى...
ساتتار ئەلەم بىلەن بۇ يادنامە تاتۇقىنى سىلدى.
1965 - يىلى كۈز.

نىازلارنىڭ ئۆيى گۈيخۇا يولىغا توغرا كەلگىنى ئۈچۈن
چېقىلىدىغان بولدى. نىازنىڭ تۈل ئانىسى يالۋۇردى. لېكىن،
ساتتار چېقىشقا بۇيرۇق بەردى. ساراي ئۆي چېقىلىۋاتقاندا
گۈڭشىدا شۇ يىلى ئونىنچى سىنىپتا ئوقۇۋاتقان نىاز يېتىپ
كەلدى - دە، ئوقتەك ئېتىلىپ كېلىپ ساتتارنىڭ كانىيىغا
ئېسىلدى. ساتتار ئۇنى بىرلا ئىتتىرىپ ئوڭدېسىغا
ئۇچۇرۇۋەتتى. بالا بىر خىشنى ئېلىپ ساتتارنىڭ مېڭىسىگە
ئوردى. ساتتار يىقىلدى. ساتتار دوختۇردىن چىقسا نىاز
تەربىيەگە كېتىپتۇ...
1974 - يىلى باھار.

نىاز تەربىيەدىن يەتتىنچى يىلى چىقتى. ئۇ تىراكتور
ھەيدەشنى، سېلىسارلىق، توكچىلىق قاتارلىق ھۈنەرلەرنى
ئۆگىنىپ چىقىپتۇ. ئۇ تىنىمسىز ئىشلىدى. قېرى ئانىسىنى
خۇش قىلدى. پۇللۇق، ئىناۋەتلىك بولدى. شۇ چاغدا ساتتارنىڭ
سىڭلىسىنىڭ ئونىنچى سىنىپنى تۈگەتكەن قىزى بار ئىدى.
ساتتار بۇ ھەم چىرايلىق، ھەم ئوقۇمۇشلۇق قىزنى ئۆزىنىڭ
ئۆگەي قېيىنىسىغا ئېلىپ بەرمەكچى بولدى. قېيىنىسى
ماگىزىنچى بولغىنى ئۈچۈن توي تەييارلىقىمۇ تېزلا پۈتتى.
ساتتارنىڭ سىڭلىسىمۇ خۇشال بولدى. تويغا ئۈچ كۈن قالغاندا
قىزنى مۇشۇ نىاز تىراكتور بىلەن ئەپقاچتى. قاچقانلارنىڭ
ھېچنەدە دېرىكى بولمىدى. بىر ئايدىن كېيىن ئۇلار نىازنىڭ
ئۆيىدە پەيدا بولغاندا، ئۇلار قانۇنلۇق ئەر - ئايال ئىدى.
لېكىن، ساتتار بىلىپ تۇرۇپ نىازنى مىنىڭلارغا باغلاتتى.
ئۇرغۇزدى. ئاخىر نىازنى مەھەللىدىن قىز بىلەن قوشۇپلا
ھەيدىۋەتتى. نىاز «قارا نوپۇس» بولۇپ يۇرت كەزدى،
نامراتچىلىقتا بالىلىق بولدى. پەقەت ساتتار سېكرېتارلىقتىن

چۈشكەندىن كېيىنلا مەھەللىگە قايتىپ كېلەلدى.

ئىككى يىل ئاۋۋال «دۇڭفاڭخۇڭ 57 —» نى گۈركىرىتىپ يۈرۈپ بىر يىلدا تۆت مىڭ يەتتە يۈز كوي پايدا ئالغاندا، ساتتار ئۇنىڭ پۇلىنى مۇسادىرە قىلدۇرۇۋېتىش ئۈچۈن گۇڭشېغا، ناھىيەگە كۆپ قاترىدى، لېكىن ئاقتۇرالمىدى. مانا ھازىر بۇ «دۈشمەن» زاۋۇتىنىڭ خوجايىنى، ساتتارنىڭ ھەر كۈنى چىشىغا تېگىدىغان، ساتتارنىڭ گېپىنى، ئىناۋىتىنى قويمايۋاتقان «رەقىبى». بۇ رەقىب تېخى پارتىيەگە ئەزا بولماقچى، بۇ جاھان نېمە بولۇۋاتىدۇ. نېمىشقا ساتتارنىڭ ئويلىغىنىدەك ئىش بولمايدۇ. نېمىشقا «كېرەكسىز» ئادەملەر ئەتىۋار، ئىناۋەت تاپىدۇ. ئۇلارنىڭ ئىناۋىتى ھېسابىغا ساتتاردەكلەرنىڭ ئورنى تۆۋەنلەپ، قىممىتى چۈشۈپ كېتىۋاتىدۇ. گېپى ئاقماس بولۇپ قېلىۋاتىدۇ.

نىازدەكلەر تېخى پارتىيەگە ئەزا بولارمىش، ئۇنىڭ ئۆتمۈشتىكى قىلمىشلىرى قىلمىش ئەمەسمىش. شۇ چاغدا نىازنىڭ تەربىيەگە چۈشۈشى خاتا بولمىغانمىش! تېخى نىازنىڭ قىز ئەپچىشىمۇ كۈنلىققا قارشى ئىنقىلابمىش! بۇ ياچېيكا ھەيئەتلىرى ئالچىپ قالدىمۇيا؟

ئۇ نۇرغۇن سوئاللىرىنى جاۋابسىز قالدۇرۇپ يېڭى پارتىيە ياچېيكا سېكرېتارىنىڭ ئۆيىگە قاراپ ماڭدى.

ئۇ پارتىيە ياچېيكا سېكرېتارىنىڭ ھويلا ئىشىكىنى قاقتى. ئەنسىز ئىت ئۇنىڭ تاپنىدىلا ھاۋشىدى. سەپرايى ئۆرلەپ تېرىككەپ تۇرغان ساتتار ئىتقا ئېڭىشىۋىدى، ئىت تېخىمۇ بەتتەر قاۋىدى. ئۇ غەزەپ بىلەن ئىتقا تاشلاندى — دە، قېچىشقا ئۈلگۈرەلمىگەن ئىتنىڭ قۇلقىدىن قوشۇپ بېشىنى قاماللاپ تۇتتى ۋە ئايلاندۇرۇپ — ئايلاندۇرۇپ ھويلىغا قارىتىپ قورۇقتىن ئارتىلدۇرۇپ ئاتتى:

— ماڭ، ئىگەڭگە ھاۋشى، يۈزىدە تۈكى بار مەخلۇق! — دېدى ئۇ غەزەپ بىلەن. ئۇ بىرھازادىن كېيىن مەستلىكتىن

سەگىدى. سۈزۈك يەر ئاستى سۈيىنى قانغۇچە ئوچۇملاپ
ئىچكەندىن كېيىن تامام ئەس - ھوشىنى يىغىۋالدى...
ئەتىگەنلىكى ئۇ ئايالىنىڭ كايىپ تۇرتۇشى بىلەن
ئويغاندى.

— قېنى پۇل؟ — دېدى ئايالى يىغلامسىراپ، — ماڭا
نېمىدى، سەتچىلىك ساڭا بولىدۇ. ساتتار سېكرېتارنىڭ خوتۇنى
ئادەمگەرچىلىككە چىقناپتۇ دېسە، خەقلەر كۈلۈشىدۇ.
كۆپچىلىكنىڭ جۇۋىسىدا تەرلەپ ئۆگىنىپ قالغانىدى، مانا
ئەمدى ئۇنىڭ شورى قۇرۇدى، دېيىشەر دۈشمەنلىرىڭ!
— شورى قۇرۇدى؟ — دېدى ساتتار بېشىنى تاتىلاپ، —
كۆرىمىز تېخى، نېمانچە كالپارايىسەن، ئۆمرۈڭدە بىر قېتىم
مەرىكىگە بارالمىغىنىڭىزمۇ؟ بول، چېيىڭنى تەييارلا!
— ئۆيۈڭنى بېشىڭغا كىي، ھورى تۈگەپ، شورى قالغان
ئۆيۈڭگە خۇشتار ئەمەسمەن!

ئايال ئىشىكنى جالاقلىتىپ چىقىپ كەتتى.
— مانا كۈن! — دېدى ئۇ سۈپىدا پۇتىنى ساڭگىلىتىپ
ئولتۇرۇپ، — ئىت - ئېشەكنىڭ كۈنىگە قالمەنمۇ نېمە؟
ساتتار ناھىيەگە بارىدىغان ماشىنىلارنىڭ بىرەرلىگە
چىقىۋېلىش ئۈچۈن تۆت كوچا ئېغىزىدا توپا - چاڭغا مىلىنىپ
ئىككى سائەتتەك تۇردى. نۇرغۇن ماشىنىلارنىڭ شوپۇرلىرى
ئۇنىڭ قول كۆتۈرۈپ توختاشقا ئىشارەت قىلغىنىنى كۆرۈپ
توختىمىدى. بۇرۇنلاردا بولسا بۇ ماشىنىلار ساتتارنىڭ ئىشىكى
ئالدىدا توختاشقا ئامراق ئىدى. ھەتتا بۇ تونۇش شوپۇرلار ئۇنى
ئۈرۈمچىگە ئاپىرىپ كېلىمەن دەپ قانچە قېتىملاپ زورلىغانمۇ
ئىدىغۇ؟ نېمە بولدى؟ ئادەملەردە ئىنساب تۈگىدىمۇ ياكى ساتتار
ئادەملەرنىڭ ھەممىسىنىلا رەنجىتتىمۇ ياكى بولمىسا
ساتتاردەكلەر ئۆتمەس مالغا ئايلىنىپ قالدىمۇ؟

ئاخىر بىر تىراكتور ئاستا مېڭىپ ئۆتتى. ئۇنىڭغا
ئادەملەر ياماشتى. ساتتارمۇ ئۆز ئىززەت - ئابرويسىنى ئويلاپ

ئولتۇرمايلا تىراكتورغا ياماشتى ۋە بۇ ھاك باسقان تىراكتوردا
ئىككى سائەت چايقىلىپ، تۈگمەنچىدەك ئاپپاق توزانغا مىلىنىپ
ناھىيەگە يېتىپ باردى.

ئۇ كىيىملىرىنى قاقمايلا ناھىيە ھاكىمىنىڭ ئالدىغا
كىردى. ھاكىم ساتتارنى ئاۋۋال تونۇمىدى، كېيىن ئۇزاق
يىللىق خىزمەتلەردە بىر ئۆيىنىڭ ئادىمىدەك ئۆزلىشىپ قالغان
دوستىنى تونۇدى:

— ئىش تاپالماي ھاكىملىق قىلىۋاتامسەن، ساتتار ئاكا! —
دېدى ھاكىم قاقلاپ كۈلۈپ، — توختا، ئاۋۋال يۇيۇن، ئاندىن
كېيىن كۆرۈشكىن.

كۈلۈپلا تۇرىدىغان، ئاق سېرىق ھاكىم ئىرغاڭلاپ مېڭىپ
ساتتارنى مۇنچىغا باشلاپ ماڭدى.

— ئالدىڭغا كېپەن بىلەنلا كەلدىم، — دېدى ساتتار ئاپپاق
كىيىملىرىنى كۆرسىتىپ، — ئۆلسەم كېپەنلەيدىغان ئادەم
چىقمايدىغان ئوخشايدۇ.

— ئەتىگەن، تېخى ئەتىگەن! — دېدى ھاكىم كۈلۈپ
تۇرۇپ، — ئاۋۋال يۇيۇن، ئاندىن كېيىن قانچىلىك دەردىڭ
بولسىمۇ ئاڭلايمەن...

*

*

ئەيدىڭ. نىيازنىڭ زاۋۇتى تېخىمۇ ئەيدىڭ. تەرەپ - تەرەپكە
تارتىلغان سىملاردا يۈز ۋاتلىق لامپۇچكىلار نۇرلىنىپ ئەتراپىدا
پەرۋانە، كۈمۈتلىر ئايلىنىدۇ. پېچنىڭ يۇقىرى تەرىپىدىن
كۆكۈچ يالقۇن فونتاندەك ئېتىلىپ چىقىپ تۇرىدۇ. پېچ
ئېغىزىدىن ئېقىپ چىققان سۈيۈك قاندەك يالقۇنلۇق ئېرىتمە
بىردە ئىككى كىشىلىك، بىردە يالغۇز كىشىلىك چۆمۈچلەرگە
قۇيۇلىدۇ - دە، يالقۇندىن قىزارغان كۈل ۋە قۇمغا مىلەنگەن
ئادەملەر ئۇ چۆمۈچلەرنى كۆتۈرۈپ ئاپىرىپ قۇمغا چۆمەكەلگەن

قېلىپلارنىڭ كىچىك ئېغىزلىرىغا قۇيىدۇ، كىچىك ئېغىزلاردىن ھور ۋە ئىس كۆتۈرۈلۈپ توختىماي تەر ئېقىۋاتقان يۈزلەرنى ئۆرتەيدۇ. ئادەملەر خۇددى بىر يىرتقۇچ ھايۋاننى مەڭگۈ تۇرماس قىلىپ ياتقۇزماقچى بولۇشقاندەك قېلىپلار ئۈستىگە ئېغىر پولات ئۇيۇتمىلارنى قويۇشىدۇ...

— پۈتۈن قارا چويۇن توختامنامىنىڭ ئۈچتىن بىرىگىمۇ يەتمەيدىغان بولدى، — دېدى نىياز كۆزىگە كىرىۋاتقان ئاچچىق تەرنى يېڭى بىلەن سۈرتۈپ تۇرۇپ، — مۇشۇ ئاينىڭ ئاخىرىغىچە تۆت توننا مال تاپشۇرمىساق توختامنامىنىڭ شەرتى بويىچە ئالىدىغان ھەققىمىزنىڭ ئوتتۇز پىرسەنتى كېمەيتىلىدۇ!

باش تېخنىك ئېغىزىنى مىدىرلاتتى — يۇ، گەپ قىلالىمىدى، ئۇلارنىڭ يېنىغا ھېيت پاكار يۈگۈرۈپ كەلدى: — گوسنۇسنى پېچقا سالغىلى تۇردىغۇ، مالنىڭ سۈپىتى قانداق بولىدۇ؟

— ئازراق ئارىلاشسا ھېچقىسى يوق! — دېدى باش تېخنىك دەرھال.

— بولمايدۇ! — دېدى نىياز ئاچچىق بىلەن قولىنى شىلتىپ، — توختاتسۇن، قاچىلانغان بولسا ئېرىپ چىققان چويۇننى قۇمغا قۇيۇۋېتىڭلار. تېخنىك تۇرۇپ بىلمەمسەن، گوسنۇسنىڭ تۆمۈر تەركىبى يۇقىرى، مالنىڭ ئېغىرلىقى ئارتىپ كەتسە ئۆتمەيدۇ! — نىياز سەن...

— نېمە مۈجمەل گەپ قىلىسەن! زىيان تارتساقمۇ مەيلى، ناچار مال چىقارمايلى، نېمە، زاۋۇت تاقالسۇن دېمەكچىمۇيا سەن؟

ئۇ پېچ تەرەپكە يۈگۈرۈپ كەتتى. ئاي ئولتۇرۇشقا ئارغامچا بويى قالغاندا زاۋۇتتا ھەرىكەت توختىدى. چاڭقاپ — چارچىغان قۇيمىچىلار يەر تاللىمايلا قىيسايغان، ئۇلار بەدەنلىرىدىن ھېلىمۇ قۇيۇلۇۋاتقان تەرلىرىنى

ھۆل لۆڭگىلىرى بىلەن سۈرتۈپ، باشلىقنىڭ ئىلتىپاتىنى كۈتۈشۈپ تۇرۇشاتتى. چويۇن چاققۇچىلار، پېچقا كوكس، ھاك، چويۇن قاقچىلىغۇچىلار، قۇيغۇچىلار، ھەتتا بىردە كىران باشقۇرۇپ، بىردە پولات كۆسەيلەرنىڭ ئۇچلىرىدىكى كالىكە ئېرىندىلەرنى تازىلاپ تىنىمىسىز يۈگۈرۈپ يۈرۈپ چارچىغان ھېيت پاكىرىمۇ ئولتۇرغان يېرىدە يېتىپلا ئۇخلاشنى خالايتتى.

— تۇرايلى! — دېدى نىياز ئورنىدىن تۇرۇپ، — غەيرەت قىلايلى، قۇيمىلارنى قۇمدىن چىقىرىۋېتىپ، پېچنى ئادالىتىپ، قېلىپلارنى جايىغا تىزىۋېتىپ قايتايلى، ئەتە بىر كۈن دەم ئالايلى. ئۆگۈنلۈككە چۈشتىن ئاۋۋال قۇم يىغىش، قىرىشقا ئوخشاش تەييارلىق ئىشلىرىنى تۈگىتىپ چۈشتىن كېيىنلا قېلىپلارنى قۇمغا پاتۇرايلى.

— چاي ئىچىۋالسۇن، ھوي نىياز! چارچىغان تەنلەر مىدىرلىدى، ئىككى چېلەكتە چاي ئېلىپ ساتتارنىڭ ئايالى زاۋۇتقا كىرگەنىدى.

— ۋوي، تۇراخان ئاچا! — نىياز ھاياجان بىلەن ئۇنىڭ ئالدىغا باردى.

— ئاچاڭ نېمىسى ساراڭ، چوڭ ئاپا دە! — دېدى ئايال يالغان خاپا بولۇپ، — بىزگە كۈيۈ ئوغۇلسەن، بوينى قاتتىقلىق قىلىپ بوسۇغىمىزنى دەسسەپ قويىمىدىڭ، غادىيىۋەرسەڭ، قېرىغاندا ساتتار چوڭ داداڭدەك قوڭالتاق باشلىق بولۇپ قالسىەن!

— رەھمەت چوڭ ئانا!

كۆپچىلىك كۈلۈشتى.

— رەھمەتنى مەن ئېيتسام بولار، — دېدى ئايال كۆڭلە-كىنىڭ ئېتىكى بىلەن بۇرنىنى چىمداپ ئېرتىپ قويۇپ، — ساتتار چوڭ داداڭ سايغاقلىق قىلىپ ئۆينى تاشلاپ قاچتى، بۇ-ۋىنىڭ مەركىسىدىن قاچاي دەپ تۇرسام ھېيت ئاكامدىن يۈز كوي كىرگۈزۈپسەن. ياغلىقمۇ سالىدىم، ئىككى مېتىر نىلون

قويدۇم، ھېچكىمدىن كەم بولمىدى، تۆرنىڭ كاللىسىدا گەپنى
پوڭ - پوڭ قىلىپ ئولتۇرۇۋېلىپ، ساتتار سېكرېتارنىڭ ئىنا -
ۋىتىنى ساقلاپ قالدۇم. راست گەپنى قىلسام، چوڭ داداڭنىڭ
ئىناۋىتىنى سەن ساقلاپ قالدۇڭ، نىياز!
كۆپچىلىك يەنە كۈلۈشتى.

لېكىن، نىيازنىڭ غېمى چوڭدا ئىدى. ئۇ كۈنلەرنى
ھېسابلايتتى. پۈتۈن گۆڭشىنى ئۈچ كۈندە ئايلىنىپ چىقىپ
چويۇن يىغىپ كەلگەندىمۇ تۆت - بەش توننا چويۇن يىغىش
قىيىن ئىدى. ئالدىنغان يۈز نەچچە مىڭ كوي پۇل ئوتتۇز
پىرسەنت كېمەيتىلسە، قىرىق - ئەللىك مىڭ كوي زىيان
دېگەن سۆز. بۇ ئاز پۇل ئەمەسقۇ! ئاممى كەلگەن ئوقەتچىنىڭ
بىر يىللىق كىرىمىمۇ ئۈنچىلىك ئەمەس - دە. قانداق
قىلغۇلۇق؟

ئۇ قىزىق چايىنى پۈۋلەپ ئىچىۋېتىپ ئەلەم بىلەن
ھېسابلايتتى. «ئىككى ماشىنا ماڭسىچۇ؟ شەھەرگە ياكى
ناھىيەگە بېرىپ يالۋۇرۇپ كۆرسىچۇ؟...»

— كىمنى دەيسەن، نېمە ئىشنىڭ بار؟ — ھېيت پاكار
دەرۋازا ئالدىدا توختىغان قىزدىن ۋارقىراپ سورىدى.
— نىيازنىڭ زاۋۇتى دەمىسنا؟ — ۋارقىرىدى ھېيت پاكار
بالىلارنىڭكىدەك زىل ئاۋاز بىلەن، — نېمە، چويۇن، ھەي،
نىياز، چويۇن، چويۇن كەلدى!

ھېيت پاكار دەرۋازىنى يوغان ئىچىۋېتىپ ماشىنىغا يول
باشلاپ يۈگۈرۈپ كەلمەكتە ئىدى.

— كىم ئەۋەتتى؟ — نىياز ھاياجان بىلەن شوپۇردىن
سورىدى. شوپۇر ماشىنىدىن چۈشتى ۋە مايلاشقان پەلىينى
قوللىدىن چىقىرىۋېتىپ، ئېرىنچەكلىك بىلەن ئەسنەپ تۇرۇپ:

— ناھىيەلىك تىراكتور رېمونت قىلىش زاۋۇتىدىن. مانا
پۇل، كىرا تالونى، مېنى ھازىرلا يولغا سېلىۋەتكىنە!
— كىم بىزگە چويۇن لازىم دەپ باردى ئۇ يەرگە؟

— نېمە؟ — تېرىكتى شوپۇر نىيازنىڭ نىيىتىنى خاتا چۈشىنىپ، — ئالجىدىڭمۇ؟ ھېلىقى ھاكىمنى باشلاپ كىرگەن قاپىقى يامان قېرى سېنىڭ ئادىمىڭ بولماي، مېنىڭ داداممىدى؟

— قايسى قېرى؟

— تايىنلىق بىزنىڭ ساتتار! — دەپ ۋارقىرىدى ھېيت پاكار خۇشال بولۇپ، — ھاكىمنى باشلاپ كىردىمۇ؟ پاھ، بۇنىڭ ئەقلىنى قارا!

— ھاكىمنى ئەكىرمىسە سېنىڭ ئۇ تۈرتەك پىيەنچۈكۈڭنى كىم تونۇيتتى؟

— تىلىڭنى تارت، ھوي بالام! — دېدى ھېيت پاكار بىردىنلا خاپا بولۇپ، — بىلەمسەن ئۇ كىم؟ ھاكىملارنىڭ ھاكىمى، پارتىيە سېكرېتارى ساتتار دېگەنە!

بوۋاي دوستى بىلەن ماختىنىپ قاقاقلاپ كۈلۈۋىدى، كۆپچىلىك ئىختىيارسىز ئۇنىڭ كۈلكىسىگە قوشۇلدى.

كۈلكىدىن تولۇن ئاي ئۈركۈدى، ئۇ چىخ ئارقىسىدىن ئۈركۈپ چىققان توشقانداك ئاق بۇلۇت كەينىدىن يۈگۈرۈپ چىقىپ نىيازنىڭ زاۋۇتىغا قاراپ كۈلدى.

يەنە ئايدىڭ. ياپيېشىل ئېتىزلار ئاينىڭ كۈمۈش نۇرلىرىغا چۆمۈلگەن. بۇلۇتسىز ئاسمان تولۇن ئاينىڭ نۇرلىرىدىن خۇددى يامغۇردىن كېيىنكى ئېتىزدەك سۈزۈلگەن. كەڭ دالامۇ گويا ئاسمان بىلەن گۈزەللىك تالاشماقچى، ئۇ نارەسىدەنىڭ يۈزىدەك كىرىسىز، پاك.

بۇنداق ئايدىڭدا كۈلگۈڭ، ناخشا ئېيتقۇڭ كېلىدۇ!

— دېمىم سىقىلىۋاتىدۇ، توختاتقىنا شوپۇر! — دېدى ساتتار ماشىنا كابىنىكىسىدىن بېشىنى چىقىرىپ، — ماشىنا ئۈستىگە چىقىۋالاي.

— ئۈستى چويۇن، قاتتىق، — دېدى شوپۇر كۈلۈپ، — سەن چىقىپ كەتسەڭ، مەن كىم بىلەن مۇڭدېشىمەن؟

— ماشىناڭ بىلەن مۇڭداش! — دېدى ساتتار كۈلۈپ، —
مەن ئاسماندىكى ئاي بىلەن مۇڭدەشمەن!
ساتتار ماشىنا ئۈستىگە چىقتى. ماشىنا ئىرغاڭلاپ —
سىلكىنىپ يۈرۈپ كەتتى. ساتتار ماشىنا ئۈستىدە قاتلاقلىق
بىرېزېنت ئۈستىدە ھۇزۇرلاندى. ئۇ ھاكىم سوۋغا قىلغان
ھاراقىتىن يېنىچە يېتىپ ئىچتى — دە، ئايغا قاراپ
كۈلۈمسىرىدى:

«ھەي، ئايجان! — دېدى ئۇ شادلىنىپ، — يەنە
ئۇچراشتۇق. نېمانچە ئېچىلىپ — يېيىلىپ كەتتىڭ ياكى
سەنمۇ ماڭا ئوخشاش ھاكىمنىڭ كىچىك ماشىنىسىغا چۈشۈپ
يېڭىلىقلارنى كۆردۈڭمۇ؟ سەنمۇ گادىرماچ تۈگۈنچىلەرنى
يەشتىڭمۇ؟ نىياز دەكلەرنىڭ ئوقىتىنى قوللاشمۇ
كوممۇنىستلارنىڭ بۇرچى ئىكەن. نېمىشقا بۇرۇنراق بىلمىدىم؟
مېنىڭ بىلگەنلىرىم نېمانچە كۈنرەپ كەتكەندۇر — ھە؟ ھەي
قېرىلىق، ئادەمنىڭ پىكرىمۇ — ئەقلىمۇ قېرىيدىكەن. يالغۇز
ئاي، كۈن، يەرلا قېرىمايدىكەن، يەرنىڭ بالىسى تۇرۇپ
ئانمىزنىڭ تىلىنى ياخشى بىلمەيمىز. ئۇنى ئاز دەپ
ئانمىزدىن بۇرۇن قېرىيمىز. نېمىلەر قېرىمايدۇ؟ بوۋاقلار
قېرىيدۇ، ئىشلار قېرىيدۇ، يېڭىلىقلار قېرىيدۇ. گۆڭشى
يېڭىلىق ئىدى، قېرىدىغۇ، ئۇنى بىز قۇرغان، بىزدىن بۇرۇن
قېرىدى. كۈنلەر ئۆتۈپ باشقا يېڭىلىقلارمۇ قېرىيدۇ. نىيازنىڭ
زاۋۇتىمۇ شۇ! لېكىن، يېڭى تۇغۇلغان بالا يېڭى چىققان ئايدەك
ئوماق، قەدىرلىك. ئۇنىڭ تۇغۇلغان كۈنىنى خۇشاللىق بىلەن
مۇبارەكلەۋاتقاندا، ئۇنىڭ بىر كۈنى قېرىيدىغانلىقى كىمنىڭ
ئېسىگە كېلىدۇ؟

تۇغۇلۇش — خۇشاللىق. قېرىش — كۆڭۈلسىزلىك. دۇنيا
بۇ ئىككىسىنىڭ ئارىلاشمىسى. شۇنىڭ ئۈچۈن، ئاينىڭ يېرىمى
يورۇق، يېرىمى قاراڭغۇ. يورۇقلۇق بەختنىڭ بەلگىسى،
قاراڭغۇلۇق ئۇنىڭ تەتۈرى. بىر كىشىنىڭ ئۆمرىمۇ شۇنداق

ئىكەن. نېمىشقا بۇنى بۇرۇنراق بىلىمدىم. بىلگەن بولسام
باشقىلارنى رەنجىتىمگەن، ئۆزۈممۇ رەنجىش تاپمىغان بولاتتىم.
رەھمەت ئاي، ماڭا ھاياتنىڭ سىرىنى بىلدۈردۈڭ. مەن
ئەمدى ئايدىڭنى تېخىمۇ قەدىرلەيمەن، سۆيىمەن. ئايدىڭ —
ئەتىكى يورۇق كۈننىڭ ئەلچىسى...

1984 - يىلى 5 - ماي، يەكەن.

قوبۇلخانىدا

پارتكوم شۇجىسىنىڭ قوبۇلخانىسىغا سۆلەتلىك، گەۋدىلىك كەلگەن، دىراپ پەلتو، قاما قۇلاقچا كىيگەن بىر ئادەم كىرىپ كەلدى. شۇجىنىڭ قوبۇل قىلىشىنى كۈتۈپ زالدا ئولتۇرۇشقان ئادەملەر ئورۇنلىرىدىن تۇرۇشۇپ ئۇنىڭغا ھۆرمەت بىلدۈرۈشتى. ھېلىقى ئادەم بېشىنى بىلىنەر - بىلىنمەسلا لىڭشىتىپ قويدى - دە، قوللىرىدىن خۇرۇم پەلىينى ئېلىپ ئاپپاق قول ياغلىق بىلەن يۈزىنى سۈرتتى. بۇ رەسمىيەتلەر تۈگىگەندىن كېيىن، قىيا ئوچۇق تۇرغان ئىشىكنى چەكمەيلا ئىشخانىغا كىردى. ئىشخانىدا دېھقانچە كىيىنگەن، جۈدەڭگۈ بىر ئادەم بار ئىدى. سۆلەتلىك ئادەم ئۇنىڭغا «يالت» قىلىپ قاراپ قويۇپ، قېلىن كالىپۇكلىرىنى مىدىرلىتىپ كۈلۈمسىرىدى:

— مەن پازىلوف، تونۇغانسىز؟

— تونۇدۇم، — دېدى دېھقانچە كىيىنگەن ئادەم كۈلۈپ

تۇرۇپ.

— سىز بۇ يەردە نېمە قىلىپ يۈرىسىز؟

— يەنە شۇ، بۇرۇنقى ئىش بىلەن...

— ھىم! — دېدى پازىلوف بۆلۈمنىڭ ئىچىدە ئۇياقتىن -

بۇياققا مېڭىپ، — يەنە شۇ زاپخوزلۇق دەڭ، ئىسمىڭىز

نېمىدى؟

— ساقى.

— ھىم، ساقى زاپخوز، سىزنى ناھىيەدىكى چاغدا سا گۈەز-

لىيۈەن دەپ ئادەتلىنىپ قالغانىدۇق! ياخشى ئىشلەتتىڭىز، نا-

ھىيەلىك پارتكوم ئاشخانىسىدا بىزنى ياخشى رازى قىلغانىد-

ئىز... قاراڭ، سا گۈەنلىيۈەن... قىسقارتىپ ساقى دېسەملا بو -
لىدۇغۇ - ھە، سىزلەپمۇ نېمە قىلاي، سەن دەۋىرەي. دېمەك،
ناھىيەدىن شەھەرگە ئالمىشىپ كېلىۋاپسەن - دە!... پەمى بار
ئادەمنىڭ يولمۇ كۆپ بولىدۇ. بىزنى ئالساڭ، خۇشامەت، يېلىد -
نىش - يالۋۇرۇش دېگەنلەر بىلەن چىقىشالمايمىز، شۇنىڭ ئۈ -
چۈن يولمىز تار، ئىشىكلەر ئېتىك!

پازىلوف تاماكا ئىسىنى پۇۋلىدى، ئىستىن دۈگىلەك
ھالقىلار پەيدا بولدى - دە، ئاستا - ئاستا يوقالدى. پازىلوف
قۇلاقچىسىنى ئۈستەلگە قويۇپ، پارقىراپ تۇرىدىغان شالاڭ
چاچلىرىنى تۆش يانچۇق تارغىقى بىلەن تارىدى ۋە ساقىغا قاراپ
قويۇپ بېشىنى لىڭشىتتى. ساقى باياتىن مەشنىڭ كۈلىنى
ئېلىپ كۆمۈر سالغانىدى، ئەمدى بولسا ئۈستەلنى
سۈرتۈۋاتاتتى.

— باشلىقنىڭ قاچان كېلىدۇ، ساقى؟ — دېدى پازىلوف
ئەسنەپ قويۇپ، — ئاڭلىسام، بۇ يېڭى كەلگەن باشلىق تولمۇ
ئۆزۈمچىل، بىلەرمەن، چاكىنا ئادەم ئوخشايدۇغۇ؟
— بەلكىم، لېكىن بۇ تەرىپى ماڭا قاراڭغۇ.
— شۇنىڭغا قارىغاندا، ساڭا ياقىدىكەن - دە، ھىم...
بويىتۇ، سەن بولساڭمۇ كۆكلەپ تۇرغىن، ساڭا بىر كىشى
ياقتىمۇ، بولدى. ئۇنىڭ ئەيىبلىرىنى كۆرگۈڭ كەلمەيدۇ،
ھەممىلا نېمىسى يېقىملىق بولۇپ تۇيۇلىۋېرىدۇ...

پازىلوف ئىستىن يەنە ھالقا ياسىدى ۋە تارىلىۋاتقان
كۆكۈچ ھالقىلارغا قاراپ ھاياجان بىلەن سۆزلەشكە باشلىدى:
— مېنىڭ ئەللىك ئىككى يىللىق ھاياتىمدىكى
خۇشاللىقىم ئاشۇ ھالقىدەك ئاجىز ۋە تۇراقسىز بولدى، —
دېدى ئۇ بىردىنلا غەزەپلىنىپ، — يالغۇز ماڭا تېخ بىلەپ
يۈرگەنلەرنىڭ سانىلا ئەللىك يەتتىدىن ئاشىدۇ. باشقارما
باشلىقى دەرىجىلىك كادىر بولغۇچە پۈتۈن زېھنىم، تالانتىم،
كۈچ - قۇۋۋىتىم ئاشۇلارنىڭ نوخلىسىنى ئېلىشقا سەرپ

قىلىنىپ بولدى. 1957 - يىلىدىكى ئوڭچىللارغا قارشى كۈرەش، 1962 - ، 1964 - يىللاردىكى ئېلىشىشلار، 1966 - يىلىدىن كېيىنكى، بولۇپمۇ 1969 - ، 1970 - يىللاردىكىسى... ئەلۋەتتە خاتا ئەنزە، يالغان ئەنزىلەرمۇ بولدى. لېكىن ساقى، ماڭا تېخ بىلەپ يۈرگەنلەرنىڭ پۇرسەتپەرەسلىك قىلىپ ئۆزلىرىنى ئاقلىۋالغانلىقى كالىلامدىن زادىلا ئۆتمەيدۇ. ھازىر ئۇلارنىڭ تولىسىنىڭ پارتىيەلىكى، خىزمەت دەرىجىلىرى ئەسلىگە كەلتۈرۈلدى، ئۇلارنىڭ بىرلىرى شۇجى، بىرلىرى مۇدىر، بىرلىرى پروفېسسور، يەنە بىرلىرى ئىجادىيەتچى بولۇۋالدى. يەنە بىرلىرى تېخى مېنى كۆرسە قول بېرىپ كۆرۈشۈپ قويدۇ. بۇنىڭ بىلەن ئۆزلىرىنى كەڭ قورساق قىلىپ كۆرسىتىدۇ. بىرلىرى كىچىك ماشىنىدا گىدىيىپ ئولتۇرۇۋېلىپ ئالىيىپ قاراپ قويدۇ. بىرلىرى گەپ بىلەن چاقىدۇ، بىرلىرى ماقالە يېزىپ دارىتمىلايدۇ، بىرلىرى ئاشكارىلا تىللايدۇ. قىسقىسى، ئەللىك نەچچىسى ئەللىك نەچچە خىل ۋاسىتە قوللىنىدۇ، لېكىن نىيىتى بىرلا، مېنى يوقىتىش. ئۇلار ئۈچۈن مەن بۇ دۇنيادا ئارتۇق ۋە يىرگىنچىلىك ئادەم. خۇددى كۈچىدىكى سۈپۈرۈلمىگەن ئەخلەتمەن. لېكىن، بىلىپ قويۇشى لازىمكى، مەن ھازىرمۇ ئون ئۈچىنچى دەرىجىلىك كادىرمەن.

ساقى ئىستاكىغا قايناق سۇ قويۇپ، ئۇنىڭ ئالدىغا سۈرۈپ قويدى.

ئىشكىتىن ئادەملەر مارىشىپ قويۇشتى، پازىلوف بولسا ئۆزىنىڭ گېپىنى دىققەت بىلەن ئاڭلاۋاتقان مۇنۇ ئاددىي كىيىنگەن، ئورۇق ئادەمنىڭ سا گۈەنلىيۈەن ئىكەنلىكىنى ئۇنتۇپ قالغاندەك، بىر مەرتىۋىلىك كادىر بىلەن مۇنازىرىلىشىۋاتقاندا، قوللىرىنى پۇلاڭلىتىپ تېخىمۇ ئەدەپ سۆزلەشكە باشلىدى.

— ئاڭلاپ قوي، ساقى! يۇقىرىدىن مېنى بۇ شەھەرگە

رەھبەرلىك خىزمىتىگە ئەۋەتكەندى. ھېلىقى يىللىرى، بىلىمەن، مەن ناھىيەدە خىزمەت ئۆمىكىنىڭ ئىككىنچى قول باشلىقى بولۇپ تۇرغانمەن. ئەمەلىيەتتە، ناھىيەنىڭ بىرىنچى شۈجىسى قول ئاستىمدا ئىدى. ئۇ جاي مېنىڭ دەرىجەم ۋە مەرتىۋەمگە مۇۋاپىق ئىدى. ھازىرچۇ؟ سېنىڭ ھېلىقى رەھبىرىڭ مېنى كۆرمەي تۇرۇپ، قابىلىيەت، لايىقلىقىمىزنى مىزان - تارازغا سالماي تۇرۇپلا، سانائەت ئىدارىسىنىڭ بىرىنچى باشلىقى قىلىپ بەلگىلەپ قويۇپتۇ. نېمە قىلىدىكەنمەن؟ ئاڭلىشىمچە، پۇل تاپقۇدەكمەن، دۆلەتكە ھەر يىلى نەچچە يۈز مىڭ يۈەن كىرىم قىلىپ بەرگۈدەكمەن. ناۋادا، ئۇنىڭ كۆرسىتىپ بەرگەن سانىنى تولدۇرالمىسام جاۋابكار بولغۇدەكمەن! ھەي ساقى، ئۇزاق يىل سىنىپى كۈرەشنىڭ بوران - چاپقۇنلىرىدا چېنىققان، سىناغان ماڭا ئوخشاش كادىرنى ئىقتىسادىي خىزمەتكە سەپلىگىنى باشلىقىڭنىڭ دۆتلۈكىنى بىلدۈرمەمدۇ؟ رەھبەرلەر كۆپمىش! ئون رەھبەر ئون بىر بولۇپ كەتسە نېمە زىيىنى بار ئىكەن؟ بىرىنچى قول بولالمىساقمۇ ئىككىنچى، ئۈچىنچىلىكنى قاملاشتۇرالايمىز - دە! مۇئاۋىن بولۇۋالساڭ جېنىڭ ئارام تاپىدۇ، پىكاپ بىلەن كېلىسەن، يېرىم سائەت سافادا ئولتۇرۇپ گېزىت ۋاراقلايسەن، ئاندىن كېيىن بىرەر يىغىن بولىدۇ، بىرىنچى، ئىككىنچى قوللار سۆزلەيدۇ، ئاڭلايسەن، ئاڭلاشنى خالىمىساڭ خوتۇن - بالىلىرىڭ توغرىسىدا ئويلاۋېرسەن، خالىساڭ ياشلىقىڭنى ئەسلەيسەن، بولمىسا كەلگۈسى توغرىسىدا شېرىن خىيال قىلىۋېرسەن. ئىشقىلىپ، جىم ئولتۇرساڭلا بولىدۇ. يىغىن ئاخىرىدا بېشىڭنى لىڭشىتىپ كۈلۈپلا قويسەن، سېنىڭ سىپايىلىكىڭ، چوڭقۇر پىكىرلىكلىكىڭ، سالماقلىق ۋە ئەستايىدىللىقىڭ ئەنە شۇنىڭ بىلەن ئىسپاتلىنىۋېرىدۇ.

پازىلوف يېڭىدىن تاماكا تۇتاشتۇردى. ئۇ ئەمدى بىرىنچى شۈجىنىڭ قوبۇلخانىسىدا شۈجىنى كۈتۈپ ئولتۇرغىنىنى

ئۇنتۇپ قالغان. ئۆز بۆلۈمىگە ئىش بىلەن كىرگەن كىشىگە ۋەز - نەسىھەت قىلىۋاتقان سۈرلۈك باشلىققا ئوخشاپ قالغانىدى. ساقى بولسا ئۈستەلگە جەينەكلىرى بىلەن تايىنىۋېلىپ قىزىق بىر ئويۇن كۆرۈۋاتقان ئادەمدەك پازىلوفنىڭ سۆزلىرىنى زېھنى بىلەن تىڭشىماقتا ئىدى. پازىلوف قاقاقلاپ كۈلگەندە، ساقىمۇ ئەگىشىپ كۈلۈپ قوياتتى. پازىلوف غەزەپلىنىپ قوللىرىنى شىلتىگەندە، ساقىمۇ خىيال قىلىپ ئولتۇرۇپ كېتەتتى. ئارىلاپ - ئارىلاپ سوئال سوراپ، تاشلىنىپ قالغان ۋەقەلەرنى پازىلوفنىڭ ئېسىگە سېلىپ قوياتتى. پازىلوف بىرىنچى شۇجىنى ئەيىبلەشتىن توختىغان، ئەمدى ئۆزىنىڭ خىزمەت بېجىرگەن ۋاقىتلىرىدا ئاللىكىملەرنىڭ قانداق قىلىپ ئەدىپىنى بەرگەنلىكىنى سۆزلەشكە باشلىغانىدى.

— بىر كۈنى مۇشۇ ۋىلايەتنىڭ بىر ناھىيەسىگە ئاشلىق خىزمىتى بىلەن چىقتىم. قايسى ناھىيەلىكى ئېسىمدە تۇراتتىمۇ، چىقتىم دېگەنە، كىچىك ماشىنىدا تۆۋەننى ئارىلىدىم، ناھىيەنىڭ بىر مۇئاۋىن ھاكىمى ماڭا ھەمراھ بولۇپ ماڭدى. مەن ئۇنىڭغا، ئاداش، مەن كۈنىگە ئۈچ سائەتلا خىزمەت قىلىمەن، كۆپ بولسا ئىككى سائەت يول ماڭىمەن. توققۇز - ئون سائەت ئۇخلايمەن، ئالتە ۋاخ تاماق يەيمەن، جىق يېمەيمەن، ئەمما كۈچلۈك يەيمەن، كۈن بولسا سوغۇق، تاماقتىن بۇرۇن ئىستېمال قىلىپمۇ تۇرىمەن، دەپ ئوچۇقىنىلا ئېيتتىم. لەنتى، بىرىنچى كۈنىلا دېگىنىمنى قىلىمدى. چۈش بولغاندا بىر دېھقاننىڭ ئۆيىگە باشلاپ كىرىپ، ئەتكەنچاي ئىچۈردى، رايوننىڭ بىر كادىرى قويۇمنى سويىمەن دەپ شۇنچە قىلىپ كەتسىمۇ يول قويىمىدى. كەيپىم ئۇچتى. ئۇنى كۆزدىن ئېرى قىلىش ئۈچۈن ئەتىسى: «ئاداش، بۇ ناھىيەنىڭ رايونى جىق ئىكەن، سەن ئېتنىڭ بىلەن بىر باشتىن ئايلان، مەن ماشىنام بىلەن يەنە بىر باشتىن ئايلاناي» دېۋىدىم، ئۇ ماقۇل دېدى.

بىرنەچچىدىن ئادەم باشلاپ ئىككى باشتىن تۇتۇش قىلدۇق. مەن بايقى جەدۋىلىم بويىچە ئىش قىلىپ، يۇقىرىغا يۆتكىلىدىغان ئۈچ مىليون يەتتە يۈز مىڭ جىڭ ئاشلىقنى ئەمەلىيلەشتۈردۈم. ئۈچ كۈندىن كېيىن ھاكىم كەپتۇ. مېنىڭ خىزمىتىمدىن قۇسۇر تېپىپ، پۇت ئېتىپ يۈرىدۇ تېخى. «يولداش يازىلوف، بۇنداق يۆتكىسەك، دېھقانلار نېمە يەيدۇ؟ ئۇلار ئۆمۈر بويى يەر تېرىيدىغان گەپ، ئۇلارنى ئاشلىقتىن قىسساساق، ئاخىرىدا دۆلەتنى قىسقان بولىمىز. سىز چېغىڭىزدا ئالتە ۋاخ تاماق يەيدىكەنسۇز، ئۇلارغا ئۈچ ۋاخ تاماق يېگۈدەك ئىمكان قالمىسا بولماس!» دەپ تىلىنى چاپنىغىلى تۇردى. مەن ئۇنىڭغا: «مەن ناھىيەڭىزدە تېرىلغان ئومۇمىي ئاشلىقنىڭ سانىنى بىلىمەن، سىز ئون ئىككى مىليون سەككىز يۈز مىڭ جىڭ ئاشلىقنى يۇقىرىغا يۆتكەپ بېرىسىز، مۇشۇ سان توشمىسا ناھىيەڭىزدىن كەتمەيمەن!» دېدىم. ئۇ دېھقانلارنىڭ پىكىرلىرىنى، قىيىنچىلىقلىرى، تەلەپلىرى دەپ بىر تاغار گەپ ساتتى. گەپنىڭ مەزمۇنىدىن قارىسام، ئاشلىق سېتىۋېلىش بىر سېلىق بولۇپ قالغان، ئىختىيارى ساتسا دەيدۇ، قۇيغا چېچىم تىك بولۇپ كەتتى. دېھقان دېگەن قاچان ھال ئېيتىمىغان؟ يۇقىرىغا ئاشلىق قانچە جىق يۆتكەلسە، خىزمىتىمىزنىڭ ئۈنۈمى شۇنچىلىك زور بولىدۇ - دە، ھېلىقى ھاكىمنىڭ تاپقان گەپلىرىنى قارىمىدىغان، ئۇ بۇ گەپلىرى بىلەن مېنىڭ پۈتۈن خىزمىتىمنى نۆلگە تەڭ قىلىپ قويماقچى. غەزىپىم ئۆرلىدى. لېكىن، توختا، مەن سېنى بىر جايلاي، ساڭا «دېھقانلارنىڭ تەلىپى» دېگەنلىرىڭنىڭ تەمىنى بىر تېتىتىپ قوياي، دەپ ئويلىدىم - دە، ئۇنىڭ مۇرىسىگە قولۇمنى قويۇپ قاقاقلاپ كۈلدۈم: «ياخشى، ياخشى ھاكىم ئىكەنسۇز، دېھقانلارغا راستتىنلا كۆيۈنىدىكەنسۇز، راست ئېيتىسىز، دېھقانلار توپىغاندىن كېيىن ئاشلىقنى سېتىپ بەرسۇن، سانىغا ئېسىلىۋالمايلى» دېدىم. ئۇ خۇشال بولۇپ شۇ كۈنىلا مېنى

ئۆيىگە مېھمانغا تەكلىپ قىلدى، ياخشى مېھمان قىلدى، قونۇپ قالدىم. ئۇ ئاخشىمى ئىچىپ قىزىپ قالدى. مەن ئۇنىڭغا، «ئاشلىق سېتىۋېلىش سىياسىتىمىزگە دېھقانلارنىڭ خېلى پىكرى باردەك قىلدۇ - ھە؟» دەپ سورىۋىدىم. ئۇ دېھقانلارنىڭ تەرىپىنى ئېلىپ سۆزلەپلا كەتتى. مەن ئۇنىڭ سۆزلىرىنى بىر - بىردىن خاتىرەمگە ئېلىۋالدىم. مەن بىرىنىڭ چىرايىنى، ئىسمىنى يادىمدا ساقلاپ قالالمايمەن، ئىككى - ئۈچ يىللا باردى - كەلدى قىلمىسام، يېقىن دوستلىرىمىمۇ ئۇنتۇپ كېتىمەن. مانا ھازىر، ھېلىقى ھاكىمنىڭ ئىسمىنى، چىرايى - شەكلىنى ئۇنتۇپ بولدۇم. لېكىن، ئۇنىڭ شۇ چاغدا قىلغان ھېلىقى سۆزلىرى ھېلىمۇ يادىمدا، نېمىشقا يادىمدا قالدۇ؟ سەۋەبى، مەن بۇ سۆزلەرنى بەزەن ئۈنلۈك، بەزەن ئۈنسز كۆپ قېتىم تەكرارلىدىم، ئوبدان پىششىقلاپ، قوشىدىغاننى قوشۇپ، ياسايدىغاننى ياساپ ئىشلەتتىم. قىسقىسى، ئۇ گەپلەر ئۈستىدە قىلغان ئەمگىكىم خېلى نام بەردى !

پازىلوف ساقىغا قاراپ قويدى. ساقى ھېچ نەرسە ئاڭلىمىغاندەك خىيال سۈرۈپ ئولتۇراتتى. پازىلوف ساقى گېپىمنى چۈشەنمىگەن ئوخشايدۇ دەپ ئەسكەرتىش بەردى:

— بۇ گەپلەرنى نېمىگە ئىشلەتكەندۇ دەپ ئويلاۋاتىسەنغۇ دەيمەن. ھەي، ساقى ئاداش، سەن ئۆمۈر بويى سەي - كۆكتات، ئۇن - گۆش، پۇل ھېسابى، كاماندېروپكا دېگەنگە ئوخشاش ئىشلار بىلەنلا بولۇپ كەلگەنسەن. بىزدەك سىياسەت ئىجرا قىلغۇچىلارنىڭ سىرلىرىنى بىلمەيسەن. ئون ئىككى مىليون سەككىز يۈز مىڭ جىڭ ئاشلىقنى يۇقىرىغا يۆتكەش ئەمەلىيلەشكەن بولسا، سىڭىرلىرىمغا قانات چىققان بولاتتى، مەن باشلىقلىرىم ئالدىدا كېرىلىپ ماڭالايتتىم، ۋارقىراپ گەپ قىلالايتتىم. لېكىن، ھېلىقى ھاكىمنىڭ كاساپىتىدىن ئارانلا تۆت مىليون جىڭدىن ئازراق ئاشلىق يۆتكەلدى. مېنىڭ تىلىم قىسقا، قول - ئايىغىم چۈشەكلىك بولۇپ قالدى. لېكىن، مەن

بۇ زىياننى كېيىنكى يىلدىكى ھەرىكەتتە تۆلىتىۋالدىم. ھېلىقى ھاكىم ئۈستىدىن پاش قىلىش ماتېرىيالى يازدىم. ئۇنىڭ ئىككى پۇتى بىر ئۆتۈككە تىقىلدى. بۇنىڭغا ھەيران بولمىغىن ساقى. ئۇ دېھقانلارنىڭ پىكرى دەپ بىلجىرلاپ، ھۆكۈمەتنىڭ سېڭىغا قانچىلىك ئاشلىقنى كەم كىرگۈزدى، ھېسابلاپ كۆرگىنە؟ بۇنداقلارنى ھاكىملىققا ئەمەس، ھارۋىكەشلىككە ئولتۇرغۇزۇشمۇ خەتەرلىك!

ئۇ ماختىنىپ، ساقىغا قاراپ قويدى، ساقى ئېڭىكىنى تۇتۇپ خىيال سۈرۈپ جىم ئولتۇراتتى. پازىلوف ھېكايىسىنى تۈگىتىپ، يەنە شۇجىنى غاجاشقا ئۆتتى:

— بۇرۇنقى چاغلار بولسا، سېنىڭ بۇ باشلىقىڭنىڭ قوبۇلخانىسىغا قاراپمۇ قويمايتتىم، ساقى. ھازىر بىزدەك سىياسىي كۈرەشنى كەسىپ قىلغۇچىلارغا ئىش يوق! مەن كادىر بولغاندىن تارتىپ ھازىرغىچە نېمىلەرنى قىلدىم؟ بۇنى سەن بىلمەيسەن، ساقى. بىر - بىرىگە ئۆلىشىپ كەلگەن سىياسىي ھەرىكەتلەرگە قاتناشتىم، بۇ ھەرىكەتلەر ئۆردەككە سۇ ياققاندىكە ماڭا يېقىۋەردى. ئىستىل تۈزىتىشتە بۆلۈم باشلىقى، سوتسىيالىستىك تەربىيەدە باشقارما باشلىقى، مەدەنىيەت زور ئىنقىلابىدا ئىنقىلابىي رەھبىرىي كادىرلار ۋەكىلى بولۇپ، ئىنقىلابىي كومىتېتنىڭ مۇئاۋىن مۇدىرى بولدۇم. يەنە بىر قېتىم ھەرىكەت بولغان بولسا، بۇ چاغىچە ئىدارە باشلىقى، بۇجالت، شۇجى... بولۇپ ئۆسەتتىم. لېكىن، ھەرقانداق بەختلىك ئادەممۇ پېشكەلگە يولۇقىدىكەن. مانا قارا، بۈگۈن خارلىنىۋاتىمەن، مۇشۇ شەھەرگە ئەۋەتىلدىم. سىلەرنىڭ بىرىنچى شۇجى مېنى سانائەت ئىدارىسىگە باشلىق بولسۇن دەپتۇ، ئېيىغا پالانچى يۈەن پايدا تاپشۇرىدىغان ئىدارىگە باشلىق بولغۇدەكمەن! ناھايىتى ئېنىق، مەن بۇنداق ئىشنى قىلالمايمەن دېسەم، ئىشنى ئاقتۇرالمىدى، دەپ تۆۋەنلەتمەكچى، ئاستا - ئاستا شاللاپ چىقىرىپ، بىر بۇلۇڭغا ئاپىرىپ تىقماقچى!

قىلمايمەن دەپ باش تارتسامچۇ؟ ئۇ چاغدا تۆۋەنلىتىش تېخىمۇ ئاسان!

پازىلوف يەنە بىر قېتىم تاماكا تۇتاشتۇرغاندا، باياتىن ئۇنىڭ گېپىنىڭ ئاخىرلىشىشىنى كۈتۈپ ئىشىكتە تۇرغان بىر يىگىت كېلىپ ساقىنىڭ ئالدىغا بىر پارچە ئالاقىنى قويدى:

— تەشكىلات بۆلۈمىدە مەجلىس بار ئىكەن، سىزنى قاتنىشىپ بەرسىكەن، دەپ تېلېفون كەلدى! — دېدى.

ساقى ئورنىدىن تۇرۇپ پازىلوفقا قارىدى:

— ئەمىسە، مەن مەجلىسكە بېرىپ كېلەي، — دېدى ئۇ ئوچۇق كۆڭۈللۈك بىلەن، — يەنە سۆزلىشەرمىز، ئاجايىپ گەپلەرنى قىلىپ بەردىڭىز!

— ھەي ساقى! — دېدى پازىلوف گىدىيىپ تۇرۇپ، — سەن ماڭا بىرىنچى شۇجىنىڭ ئۆيىنى كۆرسىتىپ قويغىنا، قانداق نېمە ئۇ، قوبۇلخانىسىنى ئېچىپ قويۇپ ئادەم قوبۇل قىلمايدىغان.

ساقىنىڭ ئورنىغا ياش يىگىت جاۋاب بەردى:

— پازىلوف ئاكا، ئالدىڭىزدا تۇرغان كىشى پارتكومنىڭ بىرىنچى شۇجىسى يولداش ساتتاروف ئەمەسمۇ؟

— نېمە؟ — پازىلوف كۆزلىرىنى ئۇۋۇلىدى، — سىز سا گۈەنلىيۈەن ئەمەسمۇ؟

— مەن شۇ، — دېدى ساتتاروف كۈلۈپ تۇرۇپ، — مەدەنىيەت ئىنقىلابىدا ناھىيەلىك ئاشخانىسىدا زاپخوزلۇق قىلغانىدىم...

— نېمىشقا ئىسمىڭىز؟...

— ھە، ھەيران قالماڭ، — دېدى ساتتاروف، — مەدەنىيەت ئىنقىلابىدا ساتتاروف دېگەن فامىلىمۇ پېن قىلىنغاچقا، ساقى دېگەن ئىسمىنىلا قوللانغان.

— سىز... سىز، سا شۇجى، دېمەك، مەدەنىيەت ئىنقىلابىدا ئازار يېگەن ئىكەنسىز — دە!

— مەدەنىيەت ئىنقىلابىدىن بۇرۇنلا قالپاق كىيىپ قالغانمەن! — دېدى ساتتاروف پازىلوفنىڭ مۇرىسىگە قولىنى قويۇپ سۆزىنى داۋام قىلدى، — ماڭا تازا سىنچىلاپ قاراپ بېقىڭ، قورۇقلارنى، چاچ - ساقاللىرىمدىكى ئاقلارنى چىقىرىۋېتىپ قاراڭ بېقىڭ. بەلكىم تونۇش چىقىپ قالارمەن. ھېلىقى چاغدا دېھقانلارنىڭ يىغىسىنى يىغلاپ بىرنەچچە ئېغىز راست گەپ قىلىپ قويۇپ سىزنىڭ ئۆسۈشىڭىزگە دەخلى يەتكۈزگەن ھاكىم مەن بولمەن! يولداش پازىلوف، بايا سىز ئىشسىز قالدىم دەپ زارلاندىڭىز، دۇرۇس، سىزنىڭ زارىڭىز ھېسابىغا ماڭا ئوخشاش يۈزلىگەن - مىڭلىغان ئاق دىل ئادەملەر كۈننىڭ سېرىقىنى كۆرۈۋاتىدۇ...

1980 - يىلى، ئۈرۈمچى.

ھېكايىلەر

راھەت

«... كوچا ئاپتوبۇسىدا ئۆرە تۇرۇشمۇ راھەت، لېكىن ئورۇندۇقتا ئولتۇرۇۋېلىش بىزنىڭ ئادەملىرىمىز ئۈچۈن مودىغا ئايلانغان راھەت. ھەتتا بەدىنى تەرلەپ قىسىلمىسىمۇ، ئۇلارنىڭ روھى بۇ راھەتكە ئىنتىلىدۇ...»

پىسخولوگىيە ئالىمى باش بېكەتتە بايىلا ئېرىشكەن ئورۇندۇقتا ئولتۇرۇپ ئاشۇنداق ئويلاۋاتقاندا، ئاپتوبۇسقا قىستىلىپ چىقىۋاتقان ئادەملەر ئارىسىدىن نارەسىدەنىڭ يىغىسى، ياش ئانىنىڭ جېمىلىشى، دادىنىڭ غەزەپلىك ئاۋازى ئاڭلاندى.

— مانا، مانا، ئولتۇرۇڭ، — ئالىم ئورنىدىن تۇرۇپ بالىلىق چوكانغا ئورنىنى كۆرسەتتى.
— رەھمەت، رەھمەت... سىلى...

چوكان ئالىمنىڭ قېلىن كۆزەينەكلىك چىرايىغا، ئاقارغان بۇرۇتلىرىغا خىجىل بولۇپ قارىدى.

— ئولتۇرمامسەن، قۇچىقىڭدا بالا بولغاندىكىن... رەھمەت ئاكا، رەھمەت.

دادىنىڭ بۇيرۇق تەلەپپۇزىدىكى ئاۋازى تەبىئىي قۇدرىتى بىلەن ھەممىنى ھەل قىلدى: ئانا كۈلۈپ ئولتۇردى، ياشقا تولىمىغان بوۋاق ئوماق كۈلۈپ، ياش يۇقى كۆزلىرى بىلەن بوۋاينىڭ كۆزەينەكلىك، بۇرۇتلۇق يۈزىگە قىزىقىپ قارىدى. دادا شادلاندى.

— رەھمەت بوۋا دە، ئوغلۇم، بوۋاڭ ياخشى ئىكەن - ھە؟
قارىسىلا، ئولتۇرغانلارنىڭ ھەممىسىلا ياشلار، بىرەر يىمۇ ئورۇن
بېرەي دېمىدى.

— ھەممە ئادەم راھەتكە ئىنتىلىدۇ، ئۇكام.
— سىلى راھەتتىن كېچەلىدىلىغۇ؟
— ياق، مەن راھەتكە ئىنتىلىدىم، شۇڭا ئۇنىڭغا
ئېرىشتىم.

— دېمىسىمۇ، ئۆرە تۇرۇش راھەت. شاماللىق - ھە؟
— شامالنىڭ ئىشى چاغلىق، روھىڭىز قانائەت تاپىدۇ.
— مۇنداق دەڭ، بۇ گەپنى مەن بىر كىتابتىن ئوقۇغان.
روھىي قانائەت...

— ئادەمنىڭ روھى بىلەن جىسمى بىر - بىرىگە ھەم
دوست، ھەم دۈشمەن، ئۇلار مەڭگۈ بىللە، بىردەم سوقۇشىدۇ،
بىردەمدىلا يارىشىدۇ، ئەر - خوتۇنلاردەك...
ئالىمغا قىزىققۇچىلار كۆپەيدى.

— جاپاغا ئىنتىلىدىغان ئادەملەرمۇ بولامدۇ؟
— بولىدۇ، ئۇكام. شۇنداق ئادەملەرنىڭ شان - شەرىپى
كۆپ بولىدۇ.

— راھەتنى دەپ جاپا تارتىدىغاندۇ ئۇلارمۇ؟
— ياق، ياق، روھىنى قانائەتلىنىدۈرۈش ئۈچۈن. روھىنىڭ
جىسمى ئۈستىدىن غەلبە قىلىشىنى تىلەيدىغان ئادەملەر
مەۋجۇت. بىر مىللەتتە شۇلارنىڭ سانى قانچىلىك كۆپەيسە، ئۇ
مىللەت شۇنچە روناق تاپىدۇ. راھەتكە ئىنتىلىدىغانلار قانچە
كۆپەيسە، ئۇ مىللەت شۇنچە تېز ھالاك بولىدۇ. بۇ دېگەن
ئۆلمەس قانۇنىيەت!

— رەھمەت سىزگە كېلىڭ، ئولتۇرۇۋېلىڭ!
بوۋاڭنىڭ ئاتا - ئانىسى چۈشمەكچى بولۇپ ئورۇنلىرىدىن
تۇرۇشۇپ، ئورۇندۇقنى كۆكرەكلىرى بىلەن توسۇپ، بوۋاڭنى
ئۆز ئورنىغا ئولتۇرغۇزماقچى بولدى. لېكىن، ئاپتوبۇستا
قەيسەرلەر كۆپ ئىكەن، ئورۇندۇققا ئىنتىلگەن بىرنەچچە قىز -

يىگىت ئىچىدىن قۇياشتىن مۇداپىئەلىنىش ئەينىكى تاقىغان،
بۇدۇر چاچ، مودا كىيىملىرىمۇ غەلىتىرەك بىر قىز ھەممىدىن
غالب كەلدى. ئۇ پەرداز بىلەن پەيدا قىلغان بەدەن
گۈزەللىكىگە زادىلا ياراشمىغان قوپاللىق بىلەن باشقىلارنى
ئىتتىرىپ، جەينەكلەپ، تۇنجى قېتىم ئارقان سېلىنغان شاش
ئاتتەك يۇلقۇنۇپ ئورۇندۇققا ئېرىشتى.

— ماۋۇ كىشىنىڭ ئورنى بۇ ھوي قىز، بالىلىق ئايالغا
ئۆتۈنۈپ بەرگەن.

— سېتىۋاپتىكەنمۇ؟

— بولدى، بولدى، بىر بېكەتتىن كېيىن مەنمۇ
چۈشمەن، — بوۋاي ئۇنىڭغا غەزەپ بىلەن ئىنتىلگەن «دادا»
نىڭ ئالدىنى توسۇپ، — ئولتۇرۇۋالسۇن، ياشلار ئەمەسمۇ،
راھەتكە ئىنتىلگەك كېلىدۇ.

قارا كۆزەينەكلىك قىز بوۋايغا غەزەپ بىلەن ئاللىپ
(كۆزى كۆرۈنمىسمۇ) قارىدى.

— قېرىلارچۇ؟ بۇرنىنىڭ ئۈستىگە ئېلىپ قويامدىكەن؟
راھەت قېرىلاردىن ئاشمىغاچقا ياشلار ئاچ كۆز.
كۆپچىلىك كۈلۈشتى.

«راھەتكە ئىنتىلىش مودىغا ئايلانغان ئوخشايدۇ، بىزنى
ھالاك قىلسا جاپا - مۇشەققەت ئەمەس، مۇشۇ راھەتكە
ئىنتىلىش ھالاك قىلىدۇ...»

ئاپتوبۇستا جېدەل كۆپ، ھەممىنىڭ يىلتىزى بىرلا، ئۇ
بولسىمۇ، راھەت.

كارامەت

— يەتتە يىل يەر تاتىلاپ، بىر ئۆمۈر يىغقان -
تۈگىنىمنى سەرپ قىلىپ ساي سۈيىدىن ياندىما ئېرىق
ئالدىم، ھەر يىلى قانچىلىك كۈچ، قانچىلىك پۇل كەتكىنى

نامەلۇم، لېكىن ھەر يىلى نەچچە يۈز مېتىر ياندىما ئېرىق پۈتۈپ تۇردى.

— مانا، ئىككى يىل بولدى، ئاخىر ئېرىق چېپىشتىن توختىدىم. قاراڭ، مۇشۇ قايتالدىكى ئىككى يۈز ئەللىك مو يەر مېنىڭ، ماۋۇ باغ، ئاۋۇ نەچچە مىڭ تۈپ تېرەكنى كۆردىڭىزمۇ؟ شاپتۇل، ئالما، نەشپۈتلىرىمۇ مېۋىگە كىردى، خېرىدار دېگەننىڭ ئايىغى ئۈزۈلمەيدۇ: ماشىنا، تىراكتور، ھارۋىلاردا كېلىشىدۇ - دە، ئۆزلىرى ئۈزۈپ، ئۆزلىرى قاچىلاپ كېتىشىدۇ. مەن پۇل ئېلىشنىلا بىلىمەن، بۇ بىر كارامەت!

— ھېرىپ قالدىڭىز - ھە، مۇخبىر ئۇكام؟ ئىككى يىلدىن كېيىن بۇنداق بېدىلىك، چۆپلۈك ئارىسىدا ئەمەس، سېمونت يولدا ماڭىسىز. باغنى ئايلاندۇرۇپ سېمونت يول قىلىمەن. سىزدەك ساياھەتچىلەر ئۈچۈن ئۈستى ئوچۇق «تويوتا»دىن بىرنى ئېلىپمۇ قويالايمەن... قاراڭ، ئاۋۇ ياش كۆچەتلەرگە: يەتتە مىڭ ئىككى يۈز تۈپ، ھەر خىل سورتلۇق ئالما... ھەقىقىي غۇلجا ئالمىسىنىڭ يېڭى سورتلىرى... يەپ كۆرۈڭە، تىلنى يارىدۇ، بۇ بىر كارامەت!

— ئېلىڭ ئۇكام، داستىخانىمىز ئاددىي بولۇپ قالدى. مېۋىلەرنىڭ تەمى ياخشى ئىكەن دەمسىز؟ شۇنداق تەملىك، قۇرت چۈشىدىغان، سېسىيدىغان ئىشمۇ يوق. قارىڭا، بېجىرىم، يېڭىلا رەسىدە بولغان قىزنىڭ يۈزىدەك... بۇ بىر كارامەت...

— پىلانم چوڭ، ئۇكام. ئىگىسى يەتكۈزسە، ئاۋۇ يەرگە ئۈچ قەۋەتلىك مېھمانخانا سالىمەن، بىنانىڭ چۆرىسى مېۋىلىك دەرەخ، ئالدى ئۈزۈم بارىڭى بولىدۇ، ساي سۈيىنى تۇرۇبا بىلەن ئاچىقىپ كۆلگە قۇيىمەن، كۆلنىڭ چۆرىسىنى مەجنۇنتاللىق قىلىپ ئوتتۇرىسىغا فونتان ئورنىتىمەن. بېلىقلار سەكرىشىدۇ، قۇشلار سايرىشىدۇ، سالقىن شامال ئېسىل پۇراقىلار بىلەن مېھمانلارنى ھۇزۇرلاندۇرىدۇ، بۇ بىر كارامەت!

— توغرا، توغرا ئېيتىسىز ئۇكام، مەن ئاتىمىشتىن

ئاشتىم، ئارام ئالدىغان، راھەت كۆرىدىغان چېغىم مۇشۇ. ئەمما لېكىن مەن ئارام ئالالمايمەن، ھۇزۇرلىنىشنى بىلمەيمەن. راست دەيسىز، ھازىرغىچە سارجا، يىپەك دېگەننى كىيىپ باقمىدىم. كىيىشىم چوقاي، يېتىشىم ئاۋۇ داق سۇپا، ئىچىشىم ئىككى ۋاخ ئەتكەنچاي، يېيىشىم بىر ۋاخ غىزا. ھەر كۈنى كۈن چىققاندىن تارتىپ قاراڭغۇ چۈشكۈچە ئىشلەيمەن: ئېرىق چاپىمەن، سۇ تۇتىمەن، قوراي ئورۇيمەن، دەرەخ پۇتايىمەن، يول ياسايمەن، يەر تۈزلەيمەن... ۋاي - ۋوي، ئىش دېگەن چاچتىن تولا، بۇ بىر كارامەت!...

— نېمانچە قىلىسىز دەمسىز؟ قىلماي قانداق قىلاي، بىكار يېتىشقا كۆنىمگەن - دە، بىز. ئازاب نېمە؟ بىكارچىلىق، ئۇكام. دۇنيادا بىكارچىلىقتىن يامان ئازاب يوق. كەتمەن، ئورغاق، زەمبىل تۇتمىسام قوللىرىم سىرقىراپ ئاغرىيدۇ، ھەر خىل كېسەللەر ماڭا يامىشىدۇ. قولۇمغا كەتمەن ياكى ئورغاق چىقسىلا تەنلىرىم يايىراپ، جانلىرىم ئويىناپ كېتىدۇ، راھەتلىنمەن، كۈلۈپ كېتىمەن، ناخشا ئېيتىمەن... بۇ بىر كارامەت.

— بالىلارنى دەمسىز؟ ئالتە ئوغۇل، ئۈچ قىز - توققۇز بالام، ئون بىر نەۋرەم بار. تۆت ئوغلۇمنىڭ ئۆيى ئايرىم، ئىككى ئوغۇل، بىر قىزىم بار. ئۆيدىكىلەرنىڭ چوڭى، ئابايا موتو بىلەن كېلىپ پۇل ئەكەتكىنى شۇ. بىر قىز، بىر ئوغلۇم ئوقۇۋاتىدۇ، ئەمدى بىلگەنسىز. مەن يالغۇز ئىشلەيمەن. موتو مىنگەننى دەمسىز؟ نېمىسىنى يوشۇراي، ئۇ بالام مۇشۇ باغنىڭ خوجايىنى، تولۇقسىزنىمۇ تۈگىتەلمىدى، لېكىن ئۇنىڭ ھالى بەك چوڭ، نېمىلا دېسەم: «سەن بىلمەيسەن!» دېيىشىنىلا بىلىدۇ، راست، بىلمەيمەن، رېستوران، كارائوك، دىسكو، تانسا، ئولتۇرۇش - پولاتۇرۇش دېگەنلەرنى بىلمەيدىغىنىم راست. ئۇ، كۈنىگە ئىككى قېتىم ناھىيە بازىرىغا ياكى شەھەرگە موتو بىلەن كىرىپ چىقىدۇ. مەندىن بىسوراق مېۋە ساتىدۇ، خەقتىن

پۇل ئالدى، كىيىدى، يەيدۇ، ئوينىيدۇ. ھاي دېسەڭلا قاچىدۇ،
ئايلاپ - يىللاپ يوقاپ كەتكەن چاغلىرىمۇ بولدى. ئانىسىنىڭ
يىغىسىنى دېمىسەم بۇ ئوغلۇمنى كۆرەرگە كۆزۈم يوق، ئۇكام.
بالامنىڭ يامان گېپىنى قىلىپ نېمە قىلاي، بۇ بالا، بىر
كارامەت!

— ئايالىمنى دەمسىز؟ ئۇ بىر ئالتۇن. دۇنيانىڭ نېمە
راھىتىنى كۆردى، دەيسىز؟ غەمدىن باشقىنى بىلمەيدۇ. پۇل
دېگەن بار، ئۇكام. مال - ۋارانمۇ يېتەرلىك، لېكىن بۇ بىچارە
بۇلارنىڭ راھىتىنى كۆرمەيلا مۈكچىيىپ كەتتى. توققۇز بالىنى
زاكىسىدىن ئاجرىتىپ قاتارغا قوشماق ئاسانمۇ؟ مەن دېگەن
ئېتىز ئادىمى، قازان بېشىغا قولۇمنى ئەگرى قىلىپمۇ
قويمىمەن. نوغۇچمۇ، سۈپرىمۇ، چۆمۈچمۇ، كۆسەيمۇ شۇ
بىچارە. تورغاي بىلەن تەڭ تۇرىدۇ، يېرىم كېچىدە كاڭدا
تۈگۈلۈپ ئۇخلاپ قالىدۇ. ئۇ مېنىڭ قاياشم، ھەمراھىم، قول -
قانتىم. ئىككىمىز بالىلار ئۈچۈن كۆيدۇق، كۈلدە پىشتۇق،
كۆرمىگەننى كۆردۇق. ئاتا - ئانا بولماق قانچە تەس بولسىمۇ
غنىڭ قىلمىدۇق، بىر - بىرىمىزگە ھال ئېيتىشتۇق، لېكىن
ئەلگە «داد» دەپ چاۋىمىزنى چىتقا يايىمىدۇق، بۇ بىر كارامەت!

— شۇنداق، ئۇكام. بالىلار ئۈچۈن جاپا تارتىمىز،
قورۇلىمىز، مۈكچىيىمىز، ھەممىدىن ئايرىلىمىز. بىز ئانا
دۆڭگە ئوخشايمىز ئۇكام. دۆ دېگەن نېمە دەمسىز؟ ئۆمۈچۈككە
ئوخشايدىغان ھاشارات. چاقسا جاننى ئالىدۇ دەڭ. ئۇ بىچارە
تۇخۇم تۇغىدۇ. تۇخۇمنى دۈمبىسىدىكى كاۋاكا سېلىپ شۇ
يەردە بالا چىقىرىدۇ. بالىلىرى تۇخۇمدىن چىقىپلا ئانىسىنىڭ
دۈمبىسىنى غاجايدۇ، ئۇلارنىڭ ئوزۇقى ئانىسىنىڭ دۈمبە
گۆشى. ئانا بىچارە غاجاشقا چىدماي تىنىمىسىز يۈگۈرەيدۇ،
تېپىرلايدۇ، بالىلىرى چوڭايغانسېرى غاجلاش كۈچىيىدۇ - دە،
ئاخىر بىچارە ئانا يىقىلىدۇ. بالىلىرى ئانىنى يەپ چوڭ
بولۇۋېلىپ مۇستەقىل ياشايدۇ. ئانا ئۆز بەدىنىنى بالىلىرىغا

ئوزۇق قىلىپ بولغاندىن كېيىن دۇنيا بىلەن خوشلىشىدۇ.
بىزمۇ بىر دۆ، ئۇكام. بۇمۇ بىر كارامەت!
— مەن يىراقلارغا قارىدىم: تاغلار ئۆز بالىلىرى — دەل —
دەرەخ، گۈل — گىياھلار ئۈچۈن ئېرىمەكتە، ئۇنىڭ بەدىنىدىن
دەريالار ئاقماقتا. يەر شارى ئىنسانلار ئۈچۈن دۆڭگە ئوخشاش
ئۆز بەدىنىنى تۇتۇپ بەرمەكتە، بىز ئۇنى تىنماستىن
يېمەكتىمىز، ئانىسىنى يېمەيدىغان ھېچ نەرسە بولمىسا كېرەك.
بۇ بىر قانۇنىيەت، ھەقىقىي كارامەت!

مۇھەببەت

ھاياتنىڭ لەززەتلىك چاغلىرىنى ئەسلىگۈچىلەر «بۇ —
مۇھەببەت» تېمىسىدىن ھەرگىزمۇ چەتلەپ ئۆتەلمەيدۇ،
ئۇنتۇلغۇسىز ھېسسىيات دولقۇنلىرى، مۇسبەت، دەرد — ئەلەم
كەلكۈنلىرى مانا شۇ تېمىنىڭ كۆككە تاقاشقان چوققىلىرىدىن
باشلىنىدۇ — دە، بىر ئادەم تارىخنىڭ ھەممە بەتلىرىگە
تارقىلىدۇ.

قانچىلىغان مەردلەر قانچىلىغان قۇربانلارنى بەردى،
قانچىلاپ داستىخانلار، رىۋايەتلەر توقۇلدى، بۇلارنى ھېسابلاپ
كۆرگەن ئادەم يوق. چۈنكى، مۇھەببەت دۇنيانى قاپلىغان بىر
ئېقىن، ھەممە ئادەم بۇ ئېقىندىن ئۆزىنى قاچۇرالمايدۇ...
قۇربان بەرگىنىمگە ئېچىنمايمەن، بەلكى مەغرۇرلىنىمەن.
مەن خىزمەتسىز — يالاڭ تۆش بىر خىيالپەرەس، تۇرۇپلا
يازغۇچى بولغۇم كېلىدۇ، تۇرۇپلا چامباشچى بولغۇم كېلىدۇ،
تۇرۇپلا چاپاننى مۈرەمگە سېلىپ جاھان كەزگۈم كېلىدۇ.
لېكىن، بۇ شەھەردىن ھېچنەگە كېتەلمەيمەن. چۈنكى ئۇ مۇشۇ
شەھەردە...

مېنى يىپسىز باغلاپ تۇرغانمۇ شۇ، مېنى تاغدىن - باغدىن سۆزلەيدىغان قىلىپ قويغانمۇ شۇ، مېنى ھەممىدىن ئايرىغان، پۈتۈن تەقدىرىمنى ئۆزگەرتىۋەتكەنمۇ شۇ، ئاخىرىدا مېنى بىر كۆرۈۋېلىشقا تەقەززا قىلىپ سەرگەردان قىلىپ قويغانمۇ شۇ...

— مەن كىم؟

— مېنىڭ جېنىم، مېنىڭ ھاياتىم!

بۇ گەپنى ھېسسىيات دەرياسىغا چۆمۈلگەن قايسىبىر چاغدا دېيىشىمدۇق؟

— بىز مەڭگۈ بىللە!

— خۇدا قوشقان، خۇدا ئايرىدۇ.

— مۇھەببەت دېگەن نېمە؟

— مەڭگۈ كۆكرىپ تۇرىغان قارىغاي...

— مەڭگۈ توختىماي ئاقىدىغان سۈزۈك بۇلاق...

«مەڭگۈ» بىزنىڭ ئانا تىلىمىزغا ئايلانغانىدى. بىز ئۇ چاغدا ئالىي مەكتەپنىڭ ئەرەب پىكىرلىك، ھېسسىياتى ھەممىگە ئۆلچەم قىلىدىغان ئۈمىدۋار ئوقۇغۇچىلىرى ئىدۇق. بىز مۇھەببەتنى قانات قىلىپ ئىمتىھانلاردىن ئەلا نەتىجە بىلەن ئۆتۈپ، يۇرتىمىزدىن ئالتە مىڭ كىلومېتىر يىراقلىقتىكى مۇشۇ شەھەرگە ئوقۇشقا كەلدۇق. بىر جۈپ قىز - يىگىت بۇ مەشھۇر شەھەرنىڭ داڭلىق كوچا، باغلىرىنى قويماي ئايلاندۇق، كۈنلەر كۆڭۈللۈك، ھايات گۈزەل، ياشماق ئۆزى بىر يېقىملىق گۈزەل سىمفونىيە ئىدى.

بۇ سىمفونىيە تېخى ئەۋجىگە چىقماي تۇرۇپلا كۆڭۈل باھارىمىزغا ئۇششۇك چۈشتى. شۇنداق ئۇشتۇمتۇت، شۇنداق قورقۇنچلۇق.

گۈلشەننىڭ ئىنىسى بىزنى يوقلىغاچ ئويناپ كەلدى. بىز ئۇنى ئويناتتۇق، ئۇ ئانچە - مۇنچە تىجارەتمۇ قىلىدىكەن. شۇڭا، تىجارەتچى دوستلىرى ئۇنىڭ شەرىپىگە بىر مېھمانخانىدا زىياپەت بەردى. بىز ئۇ يەردە قونۇپ قالدۇق.

ئەتىگەنلىكى تۇيۇقسىزلا: «پالانچى تىجارەتچىنىڭ ئوتتۇز مىڭ يۈەن پۇلى يوقىلىپتۇ» دېگەن خەۋەر تارقالدى. گۇمان بىزنىڭ ئىنىمىزغا مەركەزلەشكەن ئوخشايدۇ. گۈلشەن قېرىندىشى ئۈچۈن بىردەمدىلا سەۋدايىغا ئوخشاپ قالدى. ئىنىمىزنى «گۇمانلىق ئۇنسۇر» دەپ قاماپ قويدى. گۈلشەن ئىككى كۈنگىچە تاماق يېمەي ساماندىك سارغىيىپ قۇرۇپلا كەتتى. مەن ئۇنىڭ ئازابلىرىغا شېرىك، ئەس - يادىم ئۇنىڭدا، ئۇنىڭ ئۈچۈن ئازاب ئوچۇقىدا قۇرۇق شاخىتەك گۈركىرەپ كۆيدۈم.

«گۈلشەننى قۇتقۇزۇش كېرەك!» بۇ مېنىڭ ئارزۇ - ئۈمىدىمنىڭ چوققىسى ئىدى. گۇيا گۈلشەن ئازابتىن قۇتۇلسىلا قەلب ئاسمىنىمدا قۇياش پارلايتتى، كۆڭۈل باھارىم قايتا ياشىراتتى، ھاياتىم مەنە تېپىپ مەن قايتىدىن بەختلىك ئىنسانلار قاتارىدىن ئورۇن تاپاتتىم. كېچىدە خىيال قىلىپ ئامال - چارە ئىزدىدىم. ئەتىگەنلىكى بىر قارارغا كەلدىم - دە، ئىنىمىز سولانغان ج خ ئىدارىسىگە باردىم:

— پۇلنى مەن ئالغانىدىم، — دېدىم يەرگە قاراپ.

— پۇل نەدە؟

— مېھمانخانىدا بىر يەرگە تىقىپ قويدۇم.

مېنى ھەيدەپ مېھمانخانىغا ئاپاردى. مەن دېگەن يەردىن پۇل تېپىلمىدى.

— نېمىشقا يالغان سۆزلەيسەن؟

— يالغان ئەمەس، تىقىپ قويغان يېرىمدىن بىرى ئوغرىلاپ كەتكەن ئوخشايدۇ.

— راستتىنلا سەن ئوغرىلىغانمۇ؟ باشقىلار سېنى ئۇنداق قىلمايدۇ، ياخشى يىگىت، دېيىشىدۇغۇ؟

— ياق، ئۇلار مېنى چۈشەنمەيدۇ، ماڭا پۇل لازىم بولۇپ قېلىپ ئوغرىلىق قىلغانىدىم.

بۇ توغرىلۇق كۆپ سورالدىم، لېكىن گېپىمدىن

يانمىدىم، ئاخىر مەن كېسىلدىم.

گۈلشەن مېنى چۈشەندى، ئۇ ئاخىرقى قېتىم مېنى جازا ئورنىغا يوقلاپ بېرىپ شۇنچىلىك سەممى - ساپ مۇھەببەت بىلەن يىغلىدىكى، مەن قۇربان بەرگىنىمگە قىلچە پۇشايمان قىلمىدىم ۋە ئۆزۈمدىن ئىنتايىن رازى بولدۇم: «ھەقىقىي يىگىت!» دېدىم ئۆزۈمنى. گۈلشەن ماڭا: «ئون يىل، يىگىرمە يىل بولسىمۇ كۈتمەن، بىزنىڭ مۇھەببىتىمىز مەڭگۈ ياشىرىپ تۇرىدىغان قارىغاي» دېدى مەن ئۈچۈن مۆلدۈردەك ياش تۆكۈپ. يىللار — سىناق، ۋاقىت — تارازا. ۋەدە، كۆز يېشى ئاشۇ سىناق — تارازىلاردىن ئۆتەلسىلا ۋىجداننىڭ بەلگىسىگە ئايلىنالايدۇ. ئىككى يىلدىن كېيىن گۈلشەن مېنى يوقلىماس بولدى، ناھايىتى پۇلدار بولۇپ كەتكەن ئىنىسىمۇ ماڭا بىر تەڭگە سۇنالمىدى.

تۆت يىلدىن كېيىن تۇيۇقسىزلا قويۇپ بېرىلدىم. ئۇقسام، ئوتتۇز مىڭ يۈەننىڭ ئوغرىسى شەرقىي شىمالدىن چىقىپتۇ. ئىنىمىزمۇ، ئۇنى قۇتقۇزغۇچى پىداكار مەنمۇ بىگۇناھ ئىكەنمىز.

لېكىن، ئۇلار ئۈچۈن كومېدىيە، مەن ئۈچۈن تراگېدىيە بولغان بۇ ۋەقە مېنى مانا مۇشۇ ھالغا چۈشۈرۈپ قويدى. مەن «مەڭگۈ يېشىل قارىغاي»غا قارىدىم: ئۇ ھازىر باشقا بىرى بىلەن توي قىلىۋالغان، بىر بالىسىمۇ بار ئىكەن. ئۇ مېنى ئۇنتۇغانمۇ ياكى مەندىن بىزارمۇ؟ ماڭا بەربىر. مەن ئۇنى نەچچە رەت ئىزدەپ كەلدىم، لېكىن ئۇ كۆرۈشكىلى ئۇنىمىدى. مەن ھازىرمۇ ئۇنىڭغا ئىنتىزار، لېكىن ئۇ مەندىن بىزار.

مەن مەڭگۈ ياشىرىپ تۇرىدىغان قارىغايغا قارىدىم، تۇنجى قار ئۇنى چۈمكىگەن. ئۇ، مۇھەببەتتەك گۈزەل، لېكىن ئۇ مۇھەببەت ئەمەس، مۇھەببەتنىڭ سىمۋولىمۇ ئەمەس. ئۇنىڭ يېنىدىكى دەرەخلەردىن سېرىق يوپۇرماقلار تۆكۈلمەكتە. مانا

بۇلار مۇھەببەت؛ ئۇ دەرەخلەر بىخ سۈرىدۇ، ياپپىشىل بولۇپ كامال تاپىدۇ، سارغىيىپ غازاڭ بولىدۇ. «مۇھەببەت مەڭگۈلۈك» دېگەن سۆزنى ئەۋلىيا چىقارغان بولسىمۇ ئىشەنمەيمەن. ئۇ قىش - ياز كۆكرىپ تۇرىدىغان قارىغاي ئەمەس، پەيدا بولۇپ چۈشۈپ تۇرىدىغان يوپۇرماق. شۇنىڭ ئۈچۈن، مەن بىچارىنى مۇھەببەت نابۇت قىلدى. مۇھەببەت دەرەخ ئەمەس (دەرەخنىڭ يىلتىزى بولىدۇ)، ئۇ بىر يوپۇرماق... ئۇ بىردە كۆكتە، مېنىڭ بېشىمدا، بىردە بولسا مېنىڭ ئايغىمدا، تاپىنىمنىڭ ئاستىدا...

ھۆرمەت

(خاتىرە دەپتىرىمدىن كۆچۈرمە)

ئايروپىلاندىن چۈشتۈم - دە، ھۆرمەت قاراۋۇللىرىدەك تىك تۇرۇشقان يىگىتلەرنى تونۇدۇم. ئۇلار مېنى ئالغىلى ئىككى يۈز كىلومېتىر يىراقلىقتىكى ناھىيەسىدىن لاتا پىكاپ بىلەن كەلگەن ياش قەلەمداشلىرىم. ئۇلار بىلەن كۆپ قېتىم بىللە بولغانمەن. ئۇلار چالا مەست بولغان چاغلىرىدا رومكىلىرىنى ئوينىتىپ: «سىز بىزنىڭ پەخرىمىز، غۇرۇرىمىز، مىڭ ياشقا كىرىڭ ئىلاھىم» دەپ ۋارقىرىشىدىغان ئاق كۆڭۈل، قىزغىن يىگىتلەر.

— ھېيتگاھدا تاماق يەيمىز، كېچىلەپ مېڭىپ يېتىپ بارىمىز، — دېدى يىگىتلەرنىڭ بىرى قەشقەر شەھىرىنىڭ مەركىزىگە كەلگەندىن كېيىن، — كۆپچىلىك سىلنى كۈتۈپ كېچىچە ئولتۇرۇش قىلماقچى. ئۇدۇللا داستاننىڭ ئۈستىگە بارىمىز.

ناھىيەلەردە ئېچىلىدىغان ئىجادىيەت يىغىنلىرى تولىمۇ كۆڭۈللۈك بولىدۇ. چوڭ گەپلەر ئاز بولىدۇ، كۆپچىلىك

بىرلىشىپ ئەسەرلەرنى كۆرۈشىدۇ. ئەسەرلەردىن ئەمەلىي گەپلەر چىقىدۇ. مەن يەرلىك پۇراق قويۇق، توقۇلمىلىرى ئاز بولغان بۇ ئەسەرلەرنى ئوقۇشنى ياخشى كۆرىمەن. گەرچە بۇ يەرلىك ئاپتورلارنىڭ ئەسەرلىرىدە ئەندىزىچىلىك، دورامچىلىق ئومۇملاشقان بولسىمۇ، بۇ ئەسەرلەر ماڭا يېڭى تۇيۇلىدۇ. مەن بۇ ئاپتورلارغا ئامراق.

مەن پىكاپتا كېتىپ بېرىپ مېنى كۈتۈپ ئولتۇرۇشقان ئاشۇ ئاپتورلارنى بىرمۇبىر ئويلاپ چىقتىم، ئۇلار شۇ تاپتا ئىچىشمەكتە، كۈلۈشمەكتە، ۋارقىراشماقتا، ھەدەپ مېنى ماختىشىپ گەپ تالاشماقتا...

كېچىدە پىكاپ بىلەن تەكلىماكان گىرۋىكىدە سەپەر قىلىش تولىمۇ كۆڭۈللۈك! غۇۋا ئايدىڭدا قۇم بارخانلىرى سىزگە سالام بېرىۋاتقاندەك، بارخانلار چوققىسىدا مەغرۇر تۇرۇشقان يانتاقلارمۇ سالام بېرىپ سىزنى كۈتۈۋاتقاندەك، چەكسىز قۇملۇق شېرىن چۈشىدە ئۆزىنىڭ ئىجادكار ئوغلىغا بۇ زېمىننىڭ نەچچە مىڭ يىللىق كەچۈرمىشلىرىنى، ئۆز باغرىدىكى ئاياغ ئىزلىرىنىڭ ئىزاھاتلىرىنى سۆزلەپ بېرىۋاتقاندەك بىلىنىدۇ... بىز شۇ يەرنىڭ ئوغۇل - قىزلىرى، بىزنىڭ ئىزلىرىمىزنىمۇ بۇ ئەزىز ئانىمىز كەلگۈسىدىكى يېڭى ئىجادكارلارغا سۆزلەپ بەرسۇن، بىزنىڭ يېرىمىز ئىجادكارلارغا تولىمۇ موھتاج، تولىمۇ تەشنا. گويا قۇملۇق يامغۇرغا، زۇلمەت قۇياشقا تەشنا بولغاندەك...

پىكاپ شۇنداق بىر يولغا كىردىكى، قەدىمكى كارۋان يوللىرىدا ئېشەكچىلەر ماڭغاندا پەيدا بولىدىغان قويۇق توپا - چاڭ كۆز ئالدىمغا كەلدى. بىز ئىلى دەريا بويىدا تۇغۇلغان بالىلار كارۋان يولىدا مۇشۇنداق چاڭ - توزان پەيدا بولغاندا ھۇزۇرلىنىپ يېڭى ئويۇنلارنى باشلايتتۇق. لېكىن، ئۇ دېگەن يېرىم ئەسىرنىڭ ئالدىدىكى ئىشلار. بۈگۈن بۇ چاڭ - توزاندىن نېمىگە ھۇزۇرلىنىمەن، سەھرالىق بولغانلىقىم ئۈچۈنمۇ ياكى

يازغۇچى بولغانلىقىم ئۈچۈنمۇ ۋە ياكى ۋۇجۇدۇمدا ئۆزگىچە نەرسىلەر بارمۇ؟

پىكاپىمىز بىردىنلا توختاپ قالدى، بىز سىلكىنىپ «ئۇھ» تارتىشتۇق، شوپۇر ئىشىكنى تەستە ئاچتى، پىكاپ توپىغا تامامەن دېگۈدەك كۆمۈلۈپ بولغانىدى. بىز تىزغىچە يۇمشاق توپا كېچىپ يول چېتىگە چىقىۋالدۇق.

— پالاكەت، — دېدى شائىر يىگىت شوپۇرغا خاپا بولۇپ، — ئۇلار ئۇ يەردە تەقەززا، بىز مانا توپا ئىچىدە ئەجەبمۇ پۈتمىدى بۇ يول. يول ياساشقا دۆۋىلەنگەن توپا ئىچىگە ھەيدىگەندىكىن سەنمۇ بىر سولاش، شوپۇرمۇ سەندەك بولامدىغان.

مەن قاتتىق قاقاقلاپ كۈلدۈم:

— مانا، كۆڭۈللۈك سەپەر، يۇمشاق توپىدا، تەكلىماكان قوينىدا بىر كېچە ئۇخلىۋالدىغان بولدۇق.

مېنىڭ ھۆرمىتىم ئۈچۈنلا ئۇلارمۇ كۈلۈشتى. مەن چەكسىز كەتكەن قۇملۇققا، نېرىدىكى بۈك دەرەخلىك مەھەللىگە ھۇزۇرلىنىپ قارىدىم.

— شائىر ئۇكام.

ھەر گىياھ، ھەر تۇپرىقنىڭ تۇتىيا يۇرتۇم ماڭا،

سەن ئۈچۈن جاندىن كېچىپ مۇپتىلا بولدۇم ساڭا!

دېگەن مىسرالىرىڭىزنى يادلىۋالغانمەن، يۇرتىڭىزنىڭ چاقچىقىدىن نېمىشقا خۇشال بولمايسىز. تەبىئەتنىڭ چاقچىقى بۇ، ئۇكام.

ئۇلار يەنە تەستە كۈلۈشتى، شۇ ئارىلىقتا شوپۇر يىگىت يوقاپ كەتتى. بىر شائىر بىلەن بىر يازغۇچى يىگىت مېنىڭ «ھېكمەتلىك» گەپلىرىمگە قىزىقىپ سوئال سورايدۇ باشلىدى.

— تەبىئىي جانلاندۇرۇشقا بەك ئۈستە ئىكەنسىز، — دېدى يازغۇچى يىگىت، — «جىگدىلەر پىچىرلايدۇ»، «تەكلىماكان چۈش كۆردى»، «تارىم ناخشىسىنى مەڭگۈ ئېيتىمەن»... قالتىس گەپلەر، تەبىئەتنىڭ چاقچىقى، يەرنىڭ كۈلكىسى...

غۇۋا كۆرۈنگەن مەھەللە تەرەپتىن كۈلكە - چاقچاق،
ۋاڭ - چۇڭ بىلەن بىر توپ ئادەم كەلمەكتە ئىدى. ئاي
يورۇقىدا ئۇلارنىڭ قوللىرىدىكى كەتمەن - گۈرجەكلىرى يالت -
يۇلت قىلاتتى.

— مانا، قۇتقۇزۇش ئەترىتى! — دېدى شائىر بايىلا
تىللىغان شوپۇرنى ماختاپ، — بىزنىڭ شوپۇر يارايدۇ، ئۇ
ئوبدانلا شېئىر يازىدۇ.

ئۇلار بىز بىلەن قول ئېلىشىپ كۆرۈشتى، يىرىك، قاداق
قوللار ئىككى قوللاپ قوللىرىمنى قىستى، سىلىدى، بىرلىرى
تېخى قوللىرىنى يۈزۈمگە تەگكۈزۈپمۇۋالدى:

— خۇدايىم سىلنى كۆرسەتتى.

— گەپلىرىنى تولا قىلىمىز.

— ئۆزلىرىنى بىلمەيدىغان ئادەم يوق.

— ئەسەرلىرىنى خەلقىمىز سۆيۈپ ئوقۇيدۇ.

— بىزنىلا يازىدىكەنلا ئەمەسمۇ...

ئۇلار شۇنداق ئىشلىدىكى، كەتمەن - گۈرجەكلىرىنى
تاشلاپ قوللىرى بىلەن يۇمشاق توپلارنى تارتىپ پىكاپنى
بىردەمدىلا توپا دۆۋىسىدىن ئېچىپ چىقاردى.

— ھۆكۈمەتنىڭ رەئىسى بولسىمۇ خەلق يېرىم كېچىدە
ئۇيقۇسىدىن كېچىپ، بۇنچىۋالا جانبازلىق قىلمايتتى، — دېدى
بىر دېھقان يېنىدىكىسىگە پىچىرلاپ، — بۇ يازغۇچىنىڭ
ھۆرمىتى چوڭ ئىكەن.

— دېھقاننى يازغاچقا! — دېدى يەنە بىرى جاۋاب بېرىپ، —
دېھقانلارنىڭ كۆڭلىدىكى گەپلەرنى دېگەچكە...

ئۇلارنىڭ گېپىنى ئاڭلاپ ھەم خۇشال بولدۇم، ھەم خىجىل
بولدۇم. ئايىغىم ئاستىدىكى يۇمشاق توپا ماڭا بىردىنلا
ھېكمەتلىك، قەدىرلىك ۋە سىرلىق بىلىنىشكە باشلىدى.
چۈنكى، توپىغا كۆمۈلمىگەن بولساق بۇ خىل مەدھىيە بىلەن
ئۇچرىشالمىغان بولاتتۇق.

نەدىندۇر قېتىق، توقاچ ۋە پىششىق تۇخۇملار پەيدا بولدى. دېھقان يىگىتلەر مېنى چۆرىدەپ ئولتۇرۇشتى، مەن ئۇلارنىڭ سوئاللىرىغا جاۋاب بەرمەكتىمەن. ئۇلار ئاجايىپ سوئاللارنى سوراشتى. مەن گويا ئەدەبىيات ھەۋەسكارلىرى بىلەن سۆھبەت ئۆتكۈزۈۋاتقاندا: دۇنيادىكى مەشھۇر يازغۇچىلار ۋە ئۇلارنىڭ ۋەكىللىك خاراكتېرىگە ئىگە ئەسەرلىرى، ئۆزىمىزدىكى ئېسىل ئەسەرلەر توغرىسىدا جاۋاب بەرمەكتىمەن. ئويلىدىم: بۇلار دېھقان ئەمەس، ئەدىبلەر، ئۇلارنىڭ قوللىرىدىكى قاقداقلار گويا كەتمەندىن ئەمەس، قەلەمدىن پەيدا بولغان. بۇلار بىزنىڭ ئادەملىرىمىز، بىزنىڭ سۈپىتىمىز. قەلبىمدە خۇددى ئانا تۇپراققا بولغان يالقۇنلۇق مۇھەببەتكە ئوخشاش بىر خىل گۈزەل تۇيغۇ پەيدا بولدى. بۇ تۇيغۇ خەلقىمگە بولغان مۇھەببەت - ھۆرمەتتىن تۇغۇلغان تۇيغۇ ئىدى.

ئۇلار ئۆزلىرى يازغان ھېكايە، شېئىرلىرىنى ماڭا تەقدىم قىلىشتى. چىرايى، ئىسمى ۋە يۇرتى، ناتونۇش يىگىتلەر بىلەن بۇ كېچىدە تەكلىماكان قوينىدا ھاراق ئىچىپ شىركەيىپ بولۇشتۇق. خەلقىمىزنىڭ ئارىسىدا ئاجايىپ گۈزەل نەرسىلەر يوشۇرۇنغان. نۇرغۇن ئادەملەر بۇ نەرسىلەرنى ئىزدەيمەيدۇ، كۆرمەيدۇ. ئەرزىمەس ئەيىبلەرىمىزنى كۆرىدىغانلار ۋە ئۇلارغا قارشى جەڭ ئېلان قىلىدىغانلار خېلى كۆپ. مەن نېمىنى ئىزدەيمەن؟ گۈزەل نەرسىلەرنىمۇ ياكى ئەيىب - نۇقسانلىرىمىزنىمۇ؟ ياكى ھەر ئىككىسىنىمۇ؟ ئۇلار ھەتتا زوھۇرىدىن بابۇر، ئەلىشىر نەۋائىدەك ئالەمشۇمۇل شائىرلارنىڭ ئەيىبلىرىنى ئېيتالايتۇ، مەن نېمىشقا ئۆزۈمنىڭ ئەيىبىنى ئېيتالمايمەن. بىلدىم، ھۆرمىتىم كەم، خەلقىمگە بولغان ھۆرمىتىم ئۇلارنىڭ ماڭا بولغان ھۆرمىتىدىن نېمىشقا ئېشىپ چۈشەلمىدى؟ بەسلەشسەم بولىدىغان ئوخشايدۇ. باشقىلار مېنى ھۆرمەتلىگەنسېرى، مەن ئۇلارنى ئاشۇرۇپ ھۆرمەتلىسەم بولغۇدەك.

مەن خىيالىمدا ئۆزۈم بىلەن سۆزلەشمەكتىمەن. ئىسسىق قۇم، ئىللىق شامال، ئۈستىمىزدىكى خۇشخۇي يۇلتۇزلار ماڭا ئانا تۇپراق، خەلق مېھرى توغرىسىدا سۆزلىمەكتە. مەن شىركەپ بولۇپ ناخشا ئېيتىشقا باشلىدىم، بىردىنلا يىگىتلەر ئورۇنلىرىدىن تۇرۇپ ئۈسسۈل ئويناشقا باشلىدى:

— ھە دېسىلا ناخشا - ئۈسسۈل! — دېدى بىرى تېرىكىپ، — ئادەمنى سۆزلىگىلى قويماي!

تۆت - بەش يىگىت قىزىق پاراڭغا چۈشكەنىدى، مەن ئۇلارنىڭ پارىڭىغا قۇلاق سالدىم: ئۇلار بىزنىڭ ئەدىبلىرىمىزنى بىرمۇبىر غەلۋىر - ئۆتكەمىدىن ئۆتكۈزۈپ، سۆزىنىڭ ئاخىرىنى: «ئۇمۇ چاغلىق!» دەپ تاماملىماقتا. ئۇلار ئۆلگەن، ياشاۋاتقانلار بىلەن بەسلەشمەكتە. ئۆزىدىن بۇرۇن ئۆتكەنلەرنى ئۆزلىرى بىلەن سېلىشتۇرۇپ شۇ يەردە بارلىرىنى ئۇلۇغلاپ، يوقلىرىنى چۆكۈرمەكتە. ئۇلار يەنە ئېلان قىلىنغان ئەسەرلەرنىڭ ئەيىبلىرىنى ئېيتىشىپ ئۆزلىرىنى بىلىملىك، قالتىس قىلىپ كۆرسىتىشمەكتە. ئۇلار شۇ تۇرقىدا ئۇيغۇرلارنىڭ ۋەكىلى، دەۋرنىڭ يۇلتۇزلىرى...

مەن ئۇخلىغان بولۇۋېلىپ ئۇلارنىڭ سۆزلىرىنى ئاڭلىدىم:

— قالتىس ئادەم جۇمۇ! — دېدى بىرى مېنى ئىشارە

قىلىپ، — يۇلتۇز، يورۇق يۇلتۇز!

— ئۇغۇ شۇنداق، ئەمما لېكىن...

مەن ئاشۇ «ئەمما لېكىن» دىن كېيىنكى سۆزلەرگە تەشنا ئىدىم، لېكىن ئېيتىلمىدى. مەن بۇ يەردە بولمىغان بولسام ئەلۋەتتە ئېيتىلاتتى - دە، ئاسمانغا قارىدىم، يۇلتۇزلار كۈلمەكتە، سالقىن شامال يۈزۈمنى سىيپاپ مېنى پەپىلىمەكتە: كىچىككىنە بىر يېزىنىڭ ھەۋەسكارلىرى ئۆزلىرىنى يۇلتۇز ھېسابلايدۇ. بىزنىڭ يۇلتۇزلىرىمىز ناھايىتىمۇ تولا، لېكىن ئۇلار ئاسماندا ئەمەس، يەردە. شۇنىڭ ئۈچۈن ئۇلار كۆرۈنمەيدۇ، كۆرۈنۈشكە تەشنا بولغاچقا ئۇلار ھېچكىمنى ياراتمايدۇ...

مەن ئاخىر ھۆرمەت شارابلىرىنىڭ كۈچى بىلەن
ئويليالماس بولۇپ قالدىم.
مېنىڭ چوقۇنغۇچىلىرىم مەن ئۇخلاپ قالغاندىن كېيىن
نېمىلەرنى دېيىشكەنلىكلىرىنى بىلگۈم بار ئىدى، لېكىن
بىلەلمىدىم.
ھۆرمەت شارابلىرى ئاخىر مېنى پاڭ، گاچا ۋە ھەرىكەتسىز
قىلىپ قويدى...

شكايەت

ئوتتۇز يىل شكايەت ئاڭلاپتىمەن، ئەمدى شكايەت
قىلىمەن، مەن قانچىلىك ئىشلىدىم، قانچىلىك تۆھپەم بار،
مانا ئەمدى نېمىگە ئېرىشتىم، قانچىلىك ھوقۇق، قانچىلىك
بايلىقىم بار، بۇنىڭ ھېسابى بولار، ئاداش، بۇ ھېسابقا چوت
كەتمەيدۇ، ئاددىيلا: بانكىدا بىر پۇتچەن پۇلۇم يوق، ھوقۇققا
كەلسەك، گېپىمنى بالىلىرىم بىلەن ئايالىمۇ ئاڭلىمايدۇ. بىر
يەرگە بارسام ئاپتوبۇس، جۇڭبا (مىنىبۇس)غا يامىشىمەن،
بىرەرى ئورنىدىن تۇرۇپ ئورۇن بېرەيمۇ دېمەيدۇ، دېگەنە.
فۇتىڭجاڭ (مۇئاۋىن نازىر) دېگەن شۇنچىلىكلا گەپ ئىكەن.
مەندەك زىيان تارتقان ئادەم نەدە باركىن. يەتتە يىل ماڭا
تەرجىمانلىق قىلىپ، مېنىڭ ئالىقىنىمدا ئۆسۈپ مۇئاۋىن نازىر
بولغان رەپقەتنىڭ ئۆزگىرىشىنى دېمەمسەن، ئەسلىدە ئۇ
ئالدىمغا چاي دەملەپ ئەكىرىدىغان، شېلىتىمنى سۈرتۈپ،
مايلاپ كىلدۈرۈپ قويدىغان كەسپىي غالچا ئىدى دېگەنە.
پېنسىيەگە چىقىپ بىر ئايدىن كېيىن ماشىنا سوراپ ئالدىغا
ئىشەنچلىك كىرىۋىدىم، بېشىنى كۆتۈردى - يۇ، ئورنىدىن
مىدىرلاپمۇ قويمىدى. مېنىڭ ئون نەچچە يىل ئولتۇرغان

ئۈستىلىمدە كېرىلىپ ئولتۇرۇۋېلىپ: «بىرەر ئىشىڭىز بارمىدى، تۇردىكا؟» دەيدۇ تېخى. «تۇتىڭجاڭ» دېگەن سۆز ئۇنىڭ ئانا تىلىغا ئايلىنىپ كەتكەنىدى، مانا ئەمدى «تۇردىكا» بولۇپ قاپتىمەن. «تۇردىكا» دېگەن سۆزنى ئاڭلىمىغىلى ئوتتۇز نەچچە يىل بوپتىكەن، قۇلقىمغا مۇشت ئۇرغاندەك ئاڭلاندى، ئاداش. نېمە، «ئەسلىڭ شۇ» دەمىسنا؟ لېكىن، قىممىتىم ئۇ ئەمەس - دە. توغرا، ئەسلىم - ئەزان چىلاپ قويغان ئىسمىم شۇ، لېكىن ئۇنىڭغا قوشۇلغان سۈپەتلەرچۇ؟ توغرا ھازىر مەن چۇجاڭ (باشقارما باشلىقى)، فۇتىڭجاڭ ئەمەسمەن، لېكىن ماڭا سىڭىشكەن «تۇتىڭجاڭ» دېگەن نامنى شۇنداق ئوڭايلا يەڭگۈشلىۋەتسە ئادەمگە ھار كېلىدىكەن، ئاداش. ھوقۇقۇڭ بار چاغدا ھەممىلا نەرسە ساڭا چىرايلىق كۆرۈنىدىكەن، ھەممىلا ئادەم ساڭا قول قوۋۇشتۇرۇپ تۇرغان، ھەممىلا جايدا سېنىڭ ياخشى گېپىڭ. سەن ھەممىدە دانا، تەدبىرلىك، ئىشچان، كۆيۈمچان، كىچىك پېئىل دەپ ماختىلىدىكەنسەن. لېكىن، ھوقۇقتىن ئايرىلغىنىڭ ھەممىدىن ئايرىلغىنىڭ ئىكەن. رەپقەت ياخشى كادىرمۇ؟ ياق، ئۇ بىر نان قېپى، خۇشامەتچى، يالغانچى. نېمىشقا ئۇنى ئۆستۈردۈڭلار، دەمىسنا؟ ئۇنىڭ يارىماسلىقىنى كېچىكىپ بىلدۈق - دە، ئۇنى بىز چۈشەنگەندە ئۇ ئاللىقاچان ئۆسۈپ بولغان ئەمەسمۇ؟ بىز ئۇنى ئۆسكەندىن كېيىن چۈشەندۈق. بىز چۈشەندۈق، ئۇ ئۆزى چۈشەندۈردى: باشقىلارنى ئۆيىگە چاقىرغاندا مېنى ئايرىپ قويدى. ئەتىگەنلىكى ئۇچرىشارمەن دەپ يوللىرىدا تۇرۇۋالسام ئەتەي كۆرمەسكە سېلىپ ماڭىدىغان بولۇۋالدى. ئۆيىگە تېلېفون بەرسەم، ئۆيىدىكىلىرى: «يوق» دەيدىغان بولۇۋالدى (ئۆيىدە بارلىقىنى بىلىپ تۇرساممۇ). نەۋرەمنىڭ خىزمەت ئىشى بىلەن خەت يېزىپ كىرگۈزسەم تېخى: «كادىرلار بۆلۈمىگە: بەلگىلىمە بويىچە بىر ياقلىق قىلىڭلار!» دەپ ئىمزا قويۇپتۇ. مەن

ئۇنىڭغا ياخشىلىق قىلغانىدىمۇ ئاشۇرۇپ قىلغانىدىن. بالىلىرىمغا قىلمىغان ياخشىلىقنى ئۇنىڭغا قىلغانىدىن. ئۇنى پارتىيەگە كىرگۈزۈش، ئوقۇشقا ئەۋەتىش، تۆۋەنگە چۈشۈرۈپ مۇئاۋىن ھاكىم قىلىش، مەركىزىي پارتىيە مەكتىپىگە ئەۋەتىش قاتارلىق بالىداقلىرىنىڭ ھەممىسىدە مەن ئۇنىڭغا بىۋاسىتە غەمخورلۇق قىلغۇچى بولغانىدىن. بۇنىچىۋالا كۆيۈنۈشۈمدىكى مەقسەت، ئۆزۈمنىڭ كەلگۈسى ئۈچۈن غەمخورلۇق قىلغۇچى تەييارلاش ئەمەس ئىدى، ئەزىزلىرىم ئۇنداق ئەمەس. مەن ئىشلارنىڭ ياخشى بولۇشىنى، بىز باشلىغان ئىشلارنىڭ ئاخىرى ياخشى بولۇشىنىلا ئويلىغان. لېكىن، مەن ئەمدى شىكايەتچى بولۇپ قالدىم. مەن ئەمدى ئۇنىڭ ئورنىنى كولىغۇچى، ھەممىلا جايدا يامان گېپىنى قىلغۇچى بولۇپ قالدىم. لېكىن، ماڭا ماسلىشىدىغانلار يوق، ئۇنىڭ يامان گېپىنى قىلسام ماڭا قارشى چىقىدىغانلار كۆپىيىپ كەتتى. يېقىندا ئۇنىڭ بۇيرۇقى بىلەن مەن بۇرۇن قۇرغان ئەرزىيەت ئىشخانىسى ئەمەلدىن قالدۇرۇلۇپتۇ. ئاممىنىڭ ئاۋازىنى بىۋاسىتە ئاڭلايدىغان ئورۇن نېمىشقا قالدۇرۇلىدۇ زادى؟ ئۇ نېمە دەيدۇ دېگەن: «خەلقنىڭ مەتبۇئات ئەركىنلىكى بار. گېزىت - ژۇرناللارغا ماقالە يازسۇن ياكى قانۇن ئورۇنلىرىغا ئەرز قىلسۇن، خەلقنىڭ چوڭ ھوقۇقىنى كىچىكلىتىپ نېمىشقا بۇ ئەرزىيەت ئۆيىگە باغلاپ قويىمىز!» دەيدۇ تېخى. مەن ئۇنىڭغا «رەپقەت ئۆكەم، بۇ ئىشخانىنىڭ رولى چوڭ بولغان، سەنمۇ ئۆز ۋاقتىدا مېنىڭ كاتىپىم بولۇپ، ھال ئېيتقۇچىلارنىڭ ئەرز - شىكايەتلىرىنى خاتىرىلىگەن» دېۋىدىم، ئۇ: «رەسمىيەت ئۈچۈن خاتىرىلىگەن. لېكىن، قايسىبىر ئەرز - شىكايەت ھەل بولغان؟» دېمەسمۇ، جان - ئىمانىم چىقىپلا كەتتى. ھېچنېمە ھەل بولمىدىمۇ زادى؟ ئۇ قىپقىزىل يالغان ئېيتىدۇ. مەن ئۆز قولۇم بىلەن ئوتتۇز - قىرىق ئەرزگە تەستىق يازدىم. مۇناسىۋەتلىك ئورۇنلارغا يوللىدىم. نېمە، ھەل

بولغىنىنى سۈرۈشتۈردۈڭمۇ، دەمىسنا؟ سۈرۈشتۈرۈش مېنىڭ
 ئىشىمىدى؟ مېنىڭ ئىشىم تەستىق يېزىش. مەن ھەرگىزمۇ
 «بەلگىلىمە بويىچە بىر ياقلىق قىلىنسۇن» دەپ تەستىق
 يازمىغان. بۇنداق تەستىق قاشاڭ پىچاڭ، ھېچنېمىگە ئۆتمەيدۇ،
 بۇنى سەن مەندىن ئوبدان بىلىسەن. ھېچ بولمىسا مەن:
 «تەكشۈرۈپ چىقىپ ماڭا نەتىجىسىنى مەلۇم قىلىڭلار» دەپ
 يازاتتىم. ئاداش، مەن دېگەن مەن - دە. ئىتتىك پىچاق - دە،
 ھەرگىزمۇ چالا ئۆلۈك ئىش قىلمايمەن. رەپقەت دېگەن نان
 قېپى، تەمەخور - خۇشامەتچى. ئۇ ھازىر ئۆز ۋاقتىدا ماڭا
 قىلغان خۇشامەتلىرىنى رەئىسلەرگە، شۇجىلارغا قىلىۋاتىدۇ.
 ئۇنىڭ تەمەسى چوڭ تېخى «ئوت ئىچىدىن سۇ، ئۆكۈزدىن سۈت
 تەمە قىلىدىغان» ئادەمنىڭ نەق ئۆزى شۇ رەپقەت. تېخى توي -
 تۆكۈن، نەزىر - چىراغلارغا ماڭسىلا ماشىنىسىنى توختىتىپ
 مېنى ئالدىدا شوپۇرنىڭ يېنىدا ئولتۇرۇشقا تەكلىپ قىلىدۇ
 ئۇيالىماي. ئۇ يەر باشلىق ئولتۇرىدىغان يەرمىدى، ئۇ ئەتەي
 مېنى كەمستىدۇ، ئاداش. ئىشلار توغرىسىدا نۇرغۇن تەكلىپ
 بەردىم. ئۇ: «قېنى، ئويلىشىپ باقايلى» دەپلا قويدى دېگىنە.
 بۇرۇنقى چاغلاردا مېنىڭ سۆزلىرىمنى ئاڭلىغاندا چوڭ -
 كىچىك يىغىنلاردا مېنى ماختاپ: «ئالامەت پىكىر» دەپ
 ۋارقىرايتتى، «ئەڭ ئالىي يوليورۇق» دېيىشكە تاسلا قالاتتى.
 ھازىر توغرا تەكلىپلەرنى بەرسەممۇ: «قېنى، ئويلىشايمىز» دەپلا
 قويدۇ. نېمە؟ نېمىشقا خىزمەتلەرگە ئارىلىشىسەن، دەمىسنا؟
 نېمىشقا ئارىلاشمايدىكەنمەن؟ پېنسىيەگە چىققانلار ھەممىلا
 جايدا ئارىلىشىدۇ، پىكىر - تەكلىپ بېرىدۇ، ئاداش. مەن
 نېمىشقا بەرمىگۈدەكمەن. ئۇلار بىر يېڭى ئىش قىلىۋاتقىنى
 يوق، بىزنىڭ ئىشلىرىمىزنى داۋاملاشتۇرۇۋاتىدۇ شۇ. بىز
 باشلىغان ئىشنىڭ داۋامىنى قىلىۋاتىدۇ - دە، ئۇنداق
 بولغاندىكىن، بىز تەكلىپ - پىكىر بېرىمىز - دە. مانا، مۇنۇ

يىگىرمە بىر بەتلىك پىكىرنامەنى ئوقۇپ كۆرگىنە،
«ئىقتىسادىي ئۈنۈم توغرىسىدا ئويلىغانلىرىم ۋە تەكلىپلىرىم»
دېگەن بۇ پىكىرنامىدە ئون چوڭ تەكلىپ، ئوتتۇز كىچىك
تەكلىپنى يېزىپ چىقتىم. رەپقەت ئوقۇپ چىقىپ نېمە دېگۈدەك
دېگىنە: «تولسى ۋاقتى ئۆتكەن گەپلەر ئىكەن» دەيمىش. ئۇ
تېخى بىزنى: «ئۆيۈڭدە جىم يېتىپ دەم ئال» دېمەكچى. ياق،
مەن جىم ياتمايمەن، مەن ئارىلىشىمەن، سۆزلەيمەن، يازمەن،
قاترايمەن، ئاداش. نېمىشقا دەمىسەن؟ شۇنداق قىلىمىسام
ياشىيالىمايمەن، ئازابلىنىمەن. ھەتتا ئۆلۈپ كېتىمەن، ئاداش،
پېنسىيەگە چىقماستا بىر تۇڭ گازنى ئىككىنچى قەۋەتكە
بەخۇدۇك ئاچىقلايتتىم، ھازىر ئۈچ كىلو بەسەيمۇ ئېغىر
كېلىدۇ. بىردىنلا كۈچتىن قالىدىم، خۇشلۇقتىن قالىدىم،
قېرىدىم، بەلكى ئالچىدىم. بۇلارنىڭ ھەممىسى مېنى ئىشتىن
توختاتقاننىڭ كاساپىتى.

ئاخىرقى بىر سىرىمنى ئاڭلا، دوستۇم. مەن بىر ئەسەر
يېزىۋاتىمەن. ماۋزۇسى نېمە دەمىسەن؟ ماۋزۇسى «شىكايەتنامە».
كىمنىڭ ئۈستىدىن شىكايەت قىلىسەن، دەمىسەن؟ ياق،
رەپقەتنىڭ ئۈستىدىن ئەمەس، ئۆزۈمنىڭ ئۈستىدىن،
كۈلىسەنغۇ، ئۆزۈمنىڭ ئۈستىدىن شىكايەت قىلىمەن، مەن
نېمىشقا پۇل يىغىمىدىم، نېمىشقا ھوقۇق بار چاغدا ئۆز پايدامنى
ئويلىمىدىم، نېمىشقا ئائىلەمدىكىلەرنى ياخشى رازى قىلىمىدىم،
نېمىشقا ئادەملەرنى شۇنچە جىق رەنجىتتىم، نېمىشقا نۇرغۇن
دوستلىرىمدىن كېچىپ كەتتىم، نېمىشقا ئۇرۇق -
تۇغقانلىرىمنى ئۆيۈمگە كۆپ كەلمەڭلار دېدىم... رەپقەت مېنىڭ
سايەم، ئۇ مەن قىلغاننى قىلماقچى. باشلىدى، ئاخىرى نەگە
باراركىن. ھەي نان قېپى، ھەي خۇشامەتچى، ھەي يالغانچى،
كازراپ، توختا، ئۆزۈمنىڭ ئۈستىدىن شىكايەت قىلىپ بولۇپ،
سېنىڭ ئۈستۈڭدىن شىكايەت يېزىپ يۇقىرىغا سۈنمىسام.

تاقەت

قار لەپىلدەپ ياغماقتا، يوللار تەيىلغا، ھەممە ياق ئاپپاق. مۇنداق كۈندىمۇ بېكەتتە ئادەم كۈتمەيدىغان. پەقەت ئاشىق - مەشۇقلارلا مۇنداق كۆڭۈلسىز چاغلارغا پىسەنت قىلمايدۇ، قاراڭ، ئاۋۇ ئۇزۇن چاچ، ئېگىز، ئورۇق يىگىتكە. ئۇ بېكەتتە تۇرۇۋاتقىلى ئۈچ سائەتتىن ئاشتى. ھەربىر ئاپتوبۇس توختىغاندا چۈشكۈچىلەرگە بىرمۇبىر سىنچىلاپ قاراپ چىقىدۇ. تېخى بىر قىزنىڭ مۇرىسىگە قول قويۇۋىدى، قىز ئۇنى سىلكىپ: «لۈكچەك» دېدى. يىگىت بولسا مەيۇس ھالدا كۈلۈپلا قويۇپ، ئازاب بىلەن سائىتىگە قارىدى. قاراڭ، ئۇ تېخى يازلىق ئاياغ بىلەن. يامغۇرلۇق چاپان ئۇنىڭغا قانچىلىك دال بولار كىن؟ ئۇ تىتىرمەكتە، پۇتلىرىنى يەرگە ئۇرماقتا، قوللىرىنى ئۇۋۇلماقتا، ئاغزى بىلەن ھورداپ ئىسسىتماقتا. قاراڭ، ئۇنىڭ چاچلار ئارىسىغا يوشۇرۇنغان قۇلاقلىرى كۆكرىپ كېتىپتۇ، ئۇزۇن بۇرنى قىزىرىپ چالا پىشقان لازىغا ئوخشاپ قاپتۇ، كۆكەرگەن لەۋلىرى تىتىرمەكتە. يالغۇز كۆزلىرىلا يۈزىگە ھارارەت چېچىپ ھەممىگە نەپرەت بىلەن تىكىلىپ نۇرلىنىپ - ئويناپ تۇرۇپتۇ. لېكىن، بۇ كۆزلىرى بەخت بەلگىسىدەك كۆرۈنگىنى بىلەن يۈرىكىگە پاتمايۋاتقان ئازاب، پۇشايمان ۋە ئۈمىدسىزلىكتىن پەيدا بولغان غەزەپ. نەپرەتنى يوشۇرالىغىنى يوق. ئۇ ھازىر يىگىت قەلبىگە جاراھەت سالماسلىق ئۈچۈنلا بەخت بەلگىسى بولۇپ نۇرلانماقتا. بولمىسا ئۇ ھازىر ياش تۆكۈپ، ھېچ بولمىسا يۈمۈلۈپ ئىگىسىنىڭ ئازابلىق خىياللىرى ئۈچۈن ئىمكانىيەت يارىتىپ بەرگەن بولاتتى، لېكىن ئۇ خىيال دەرۋازىسىغا تاقاق، ئۈمىد

ئىشىكىگە ئاچقۇچ بولماقتا: ھەممىلا نېمىگە ئۈمىد، ئىشەنچ بىلەن قارىماقتا، ئۇ ئىگىسىگە: «ئۇ قىز چوقۇم كېلىدۇ، ئۇ بىرەر ئىشقا كاشلا بولدى، بولمىسا ئورۇن، ۋاقىت، ۋەدە ئۇنىڭ قەلبىگە تامغا بولۇپ بېسىلغان، ئۇ شۇ تاپتا ساڭا ئوخشاشلا ئازابلانماقتا. ئىككى - ئۈچ سائەت كۈتتۈڭ، يەنە شۇنچىلىك كۈت، ھەتتا كوچا ئاپتوبۇسلىرى توختىغۇچە!»

«ئەخمەق! — دېدى بىر غايىب ئاۋاز، — ئۇنىڭ قەلبىدە ھېچقانداق تامغا يوق، ھازىر ئۇ رېستوراندا بېرىلىپ ناخشا ئاڭلىماقتا، ئەنە، بىرى بىلەن تانسا ئوينىماقتا. يىگىت ئۇنىڭ قۇلىقىغا پىچىرلىدى. ئۇ، يىگىتكە تىكىلىپ قاراپ كۈلۈمسىرىدى، بۇ كۈلۈمسىرەش ئۇنىڭ ۋەدىسى، ئىپادىسى، ھەتتا خاھىشى... ئۇنىڭ يادىدىن ساڭا قىلغان ۋەدىسى ئاللىقاچان چىقىپ كەتكەن، سەن ئۇنىڭ خىيالىغىمۇ كەلمەيسەن...»

يىگىت غەزەپ بىلەن: «ھۇ، نومۇسىز شاللاق، مەن ساڭا تېتىمەن تېخى!» دەپ تىللىدى. «ياق، يەڭگىللىك قىلما، — دېدى ئۇنىڭ كۆزلىرى بىرىگە تىكىلىپ، — ئۇ ئەنە كەلدى!» يىگىت ئۈچ ئىشىكلىك ئاپتوبۇسنىڭ ئاخىرقى ئىشىكىدىن چۈشۈۋاتقان كۈل رەڭ پەلتولۇق بۈدۈر چاچ قىزغا قاراپ يۈگۈردى، لېكىن ئۇ غىلتاڭ سېمونتقا شۇنداق يىقىلىدىكى، پۇتلىرى ھاۋا تاپان بولۇپ، بېشى يولنىڭ سېمونت زەگۈندىسىگە تەگدى. ئۇنىڭ كۆزلىرى قاراڭغۇلىشىپ ئىسسىق بىرنېمە بويىنىغا چۈشتى. ئۇ ھالسىزلىنىپ، كۈيۈشكەن قوللىرى بىلەن قار - مۇزلارنى تاتىلىدى ۋە: «ئۇ كەلدى» دەپ پىچىرلىدى. لېكىن، ئۇنى ناتونۇش ئىككى يىگىت يۆلەپ تۇرغۇزدى. ئۇلار مەسخىرە قىلىپ كۈلۈشتى: «تولا يىقىلغان قەھرىمان بولىدۇ» دېدى بىرى، يەنە بىرى قاقاقلاپ كۈلۈپ: «ئۆزى تۇرالغان بولسا دېگىنىڭ بولاتتى» دېدى.

بېكەتتە ئۇچلا ئەر كىشى تۇراتتى، ئۇلارنىڭ بىرى مەست

ئىدى، ئۇ توختىماي ناخشا ئېيتاتتى؛ نېمىلەرنى دەۋاتقىنى
چۈشىنىكسىز، ئاھاڭىمۇ تاغدىن - باغدىن، قايسى مىللەتنىڭ
ناخشىسى ئىكەنلىكىنىمۇ بىلگىلى بولمايتتى.

يىگىت تاماكا چەكمەك بولۇۋىدى، چاقمىقى زادىلا يانمىدى،
بېشىنىڭ يېرىلغان يېرى لوقۇلداپ ئاغرىماقتا، ئىچ - ئىچىدىن
تىترەك ئۆرلىمەكتە، چىشلىرى كاسىلدىماقتا، ئۇنى ئاز دەپ
قورسىقى ئاچماقتا ئىدى. ئۇ يوغان پەلتو، قۇلاقچا كىيگەن
ئادەمدىن سەرەڭگە سورىدى، ئۇ ئادەم يىرگەنگەندەك تەتۈر
قارىۋالدى. مەست ئۇنىڭغا قاراپ قاقاقلاپ كۈلدى: «ئاق
چېكىدىكەنسەن - دە؟». «ياق، ياق، ياق...» ئۇ: «ياق» تىن
بىرنىلا دېۋىدى، ئاغزىدىن ئون نەچچە «ياق» بىراقلا چىقىپ
كەتتى. «ئاغزىڭغا (ياق) ئوقى بار پىلىموت ئورنىتىۋالغان
ئوخشىمامسەن - ھە، ساۋاش. ھا - ھا - ھا!...». يىگىت
مەستتىن نېرى كەتتى. ئۇنىڭ ئۈمىدى ئاخىرقى ئاپتوبۇستا
ئىدى.

تاقەت دېگەننىڭ چېكى بولمايدىكەن، خۇددى ئۇنىڭ شەكلى
بولمىغىنىغا ئوخشاش. يىگىت خۇددى بىرى بىلەن جاھىللىقتا
بەسلەشكەندەك سوغۇق، ئاچلىق، خورلۇق ئازابلىرىغا چىداپ
كەچ سائەت ئونىغىچە يەنى بۇ شەھەرنىڭ كوچا ئاپتوبۇسلىرى
توختىغۇچە بېكەتتە قولىنى ئۇۋۇلاپ، تىترەپ، تىللاپ،
ۋەدىلەشكەن قىزنى ساقلىدى. مانا، ئاپتوبۇسلار توختىۋىدى،
ئۇنىڭ ئاخىرقى ئۈمىدى ئۈزۈلدى - دە، قىزنىڭ ياتىقىغا
بېرىش، ئۆزىنىڭ پىداكارلىقى ئۈستىدە مەلۇمات بېرىپ، قىزنى
ئەيمىلەش قارارىغا كەلدى. لېكىن، يانچۇقىدىكى پۇلى
كوچىدىكى بېلىتى قىممەت ماشىنىلارغا يەتمەيتتى، يېنىدا ئون
كوي تۆت موچەن پۇلى بار. ئون كوينى پارچىلاشقا بولمايدۇ،
سەۋەبى، قىز بىلەن خەجلەشكە تەييارلىغان بار - يوق پۇلى
شۇ. تۆت موچەن بىلەن چوڭ كوچا ئاپتوبۇسلىرىدا ئۇ يەرگە
بېرىشقا بولىدۇ، تاكىسى ياكى مىنىبۇسلارنىڭ بېلىتى كەلمەيدۇ.

ئۇ ئون كويچەنى قولغا ئالدى، بىر تەخسە لەڭمەن بەش كويچەن، توققۇز كويچەنگە بىر تەخسەدىن لەڭمەنمۇ كەلمەسە، قىزنى نېمە بىلەن كۈتىدۇ. «پىيادە مېڭىش كېرەك، — دەپ ئويلىدى ئۇ، — سائىتىگە يەتتە — سەككىز كىلومېتىر ماڭالايمەن، كۆپ بولسا بىر يېرىم سائەت كېتىدۇ...»

يىگىت ئاچ قورساق، ھېرىپ — چارچاپ قىز ئوقۇۋاتقان ئالىي مەكتەپكە كەلدى. مەكتەپنىڭ چىراغلىرى ئۆچكەن، خۇددى بۇ قورۇدا ئادەم يوقتەك جىمجىت. ئۇ قىزنىڭ ياتقىنىنىڭ دېرىزىلىرىگە قارىدى، ئاندا — ساندا يورۇق دېرىزىلەرنى ھېسابقا ئالمىغاندا ھەممە دېرىزىلەر قاراڭغۇ. «ئۇ چوقۇم مېنى ئويلاپ ياتىدۇ، خىيال بىلەن ئۇخلىيالايمىز» دەپ ئويلىدى يىگىت. چۈنكى، قىزنىڭ ۋەدىلىرى ئۇنىڭ قەلبىگە قەسەم بولۇپ ئويۇلغان. يىگىت ئوقۇش بىناسىغا كىردى. سىنىپلارنىڭ ھەممىسى قۇلۇپلاقلق، ئۇ ئالتىنچى قەۋەتكە — قىزنىڭ سىنىپى بار زالغا چىقتى، ئۇ يەرمۇ قاراڭغۇ. ئۇ بىر ئوچۇق دېرىزىدىن تۆۋەنگە قارىدى. مەكتەپ دەرۋازىسى ئالدىدا بىر پىكاپ توختىدى. غۇۋا يورۇقتا پىكاپتىن ئىككى قىز، ئىككى يىگىت چۈشتى. ئۇ قىزلارنى تونۇدى — دە، بېشى ئايلىنىپ غالىلداپ تېخىمۇ قاتتىق تىتىردى. «شۇ، نەق شۇ! ئالدامچى!» دېدى ئۇ، لېكىن غەيرىي ئاۋاز: «ياق، ئەمەس!» دېدى. قىزلار يىگىتلەر بىلەن خوشلىشىپلا قاراڭغۇلۇق ئىچىگە غايىب بولدى. «شۇ ئالدامچى!» دېدى يىگىت. غايىب ئاۋاز رەت قىلىپ: «ياق، خاتالاشتىڭ، ئۇ ياتقىدا سېنى ئويلاپ ياتىدۇ» دېدى. ئۇنىڭ قورسىقى ئېچىپ قەغەز يېگۈدەك ھالغا كەلدى. ئۇ ماڭماقچى بولدى، لېكىن ماڭغۇدەك ھالى يوق ئىدى. ئۇ ئىختىيارسىز قىزىق رادىياتورغا دۈمبىسىنى چاپلىدى — دە، داق سېمونت يەردە پۇتلىرىنى سۇنۇپ ئولتۇردى. «مېنىڭ سەۋر — تاقىتىمنى ئۇ بىلسۇن! — دېدى ئۇ پىچىرلاپ، — توغرا، ئۇخلا. تاقىتىڭنىڭ چەكسىزلىكىنى يالغۇز قىزلا ئەمەس، خەلقئالەم تۈگەل بىلسۇن».

ئاپەت

ئوغلى ئالتە قەۋەت بىنانىڭ ئۈستىگە چىقىۋالغان، ئانا يەردە تۇرۇپ زارلىماقتا، ئۇ، بىنانىڭ ئۆگزىسىدە تەنتەربىيەچىدەك يالڭاچلىنىپ مېڭىپ يۈرۈپتۇ.

— جېنىم بالام، جېنىم ئوغلۇم، ئايلىنىپ كېتەي بوپتۇ، كوچا سۈپۈرۈپ، ئۇخلىماي چاي سېتىپ پۇل تاپاي، تاپقىنىمنى بىر پۇتچەن خەجلىمەي ساڭا بېرەي، ئۇنداق قىلماي قايتىپ چۈش، بالام!

— ياق، سەكرەيمەن! — دېدى ئوغلى گىرۋەككە يېقىنلىشىپ، — ماڭا ھازىرلا ئۈچ يۈز كويچەن بېرىسەن، بولمىسا سەكرەيمەن!

— ماقۇل بالام. ئۆيدىكى ئاخىرقى بىر گىلەمنى سېتىپ كېلەي، سەكرىمە.

ئانا بىرىنچى قەۋەتتىكى ئۆيىگە ئالدىراپ مېڭىۋىدى، ۋېلىسپىت بىلەن تېنەش يېتىپ كەلگەن چوڭ قىزى ئۇنى تۇتۇۋالدى.

— ئاپا! — دېدى قىزى يىغلامسىراپ ئاپىسىنى قۇچاقلاپ، — گىلەمنى قوي، مانا ئىككى يۈز كوي، تەۋەررۈك دەيسەنۇ، ساتمەن دەيسەنغۇ ئۇ گىلەمنى؟

ئانا پۇلنى ئالدى - دە، قولىغا يەملىك تۇتۇپ قۇشنى چاقىرىۋاتقان قۇشچىغا ئوخشاش ئاسمانغا قارىدى:

— چۈش بالام، مانا پۇل، دېگىنىڭنى قىلدىمغۇ، مانا ئۈچ يۈز كوي!...

— ياق! — دەپ ۋارقىرىدى بالا ئۆگزىنىڭ گىرۋىكىدە تۇرۇپ، — ئاچىقىپ بېرىسەن!

— چۈشمەمسەن لۈكچەك! — دەپ ۋارقىرىدى قىزى غەزەپ بىلەن، — دادامنىڭ بېشىغا چىقتىڭ، ئەمدى ئاپامنىڭ بېشىنى يەي دەمسەن!

— ئۇنداق دېمە قىزىم، چىقسام چىقاي، دېگىنىنى قىلمىسام ئۈنىمايدۇ ئۇ ئۇكاڭ!
— دېگىنىنى قىلمەن دەپ يۈرۈپ مۇشۇ كۈنگە قالدىڭ، ئاپا!

— چىقاي بالام، مېنى قويۇۋەت، مەن چىقاي!
— ئۇنداق بولسا مەن چىقاي، سەن قانداق چىقالايتتىڭ؟
— بالىنى دەپ چىقىمەن، بالىنى دەپ قايسى ئانا قايسى ئوتقا كىرمىگەن، قايسى كۈننى تارتىمىغان، بالام!
ئارانلا يول ماڭىدىغان ئانا بىنا پەلەمپەيلىرى بىلەن ئالتىنچى قەۋەتنىڭ زالىغا قاراپ ھاسىراپ - ھۆمۈدەپ، ئۆمىلەپ دېگۈدەك مېڭىشقا باشلىۋىدى، قىزى ئۇنىڭ قولىتىقىدىن يۆلەپ بىللە ئۆرلىدى. ئانىمۇ دېگىنىنى قىلىدىغان جاھىللاردىن ئىدى.

— ئون مىنۇتقىچە چىقمىساڭ تۆۋەنگە سەكرەيمەن!
ئاتا - ئانىسىنى قان يىغلىتىپ، دادىسىنىڭ ئۆلۈمىگە سەۋەب بولغان بۇ مۇز قاپاق، جۈدۇن چىرايى بالىغا پۈتۈن ھويلىدىكى چوڭ - كىچىك ھەممەيلەن قاراشماقتا.
— ساقچىغا تېلېفون بەردىم، ھازىرلا يېتىپ كېلىدۇ! —
دېدى بىرى كۆپچىلىككە.

— نېمە قىلغىنىڭىز بۇ؟ — دېدى بىر ياشانغان ئادەم، —
ساقچى نېمە قىلالايتتى، سەكرەتمەكچىمۇ سىز ئۇنى؟
— ساقچى ئامال تاپىدۇ - دە؟

— ئامېرىكا كىنولىرىدا ئامال كۆپقۇ!
— تىك ئۇچاردىن بىرى كەلسە قانداق بولاركىن؟
— ئۆلتۈرمەيدىغان، ھوشسىزلاندۇرىدىغان ئوقتىن ئاتسا بولارمىكەن؟

— ساقچى ئامال تاپىدۇ !
— توغرا، ھۆكۈمەتنىڭ ئامالى كۆپ !
— چاغلىق، ئۇلارمۇ بىزگە ئوخشاش «مىكىن» دىن باشقىنى بىلمەيدۇ.

— ئۆزىنى تاشلىيالمىدۇ، پوپوزا بۇ !
— تاشلىسىمۇ تاشلايدۇ جۈمۈ، خىروئىن چېكىدىغانلار ساراڭ بولىدىكەن ئەمەسمۇ !

— تاشلىسىمۇ تاشلىسىكەن، موماي بىچارە بۇ ئاپەتتىن قۇتۇلاتتى. بىچارىگە بىر مىنۇتمۇ ئارام يوق !

ھەق گەپمۇ، قۇرۇق خىيالىمۇ، رەسمىيەت گەپلىرىمۇ، ئېچىنىشىمۇ، مەسخىرىمۇ، غەزەپ - نەپرەتمۇ تىل بىلەن ئېيتىلدى، ئەمما موماينىڭ پىداكارلىقىنى ئۆز ئۈستىگە ئالالايدىغان بىرمۇ ئادەم ئوتتۇرىغا چىقمىدى، موماي ئاخىر ئالتىنچى قەۋەتنىڭ زالىغا چىقتى. ئۇ يەردە ئۆگزىگە ئېچىلغان تۈڭلۈك، تۆمۈر شوتا تۇرۇپتۇ، موماي ياماشتى، قىزى ئۇنىڭ پۇتلىرىنى بىرىنچى بالداققا دەسسەتتى، لېكىن لىڭشىپ تۇرىدىغان تۆمۈر شوتىنىڭ ئىككىنچى بالدىقىغا موماي پۇتىنى زادىلا ئالالمىدى، قىزىمۇ ئامال قىلالىمىدى. بىر پۇتىنى يۆتكەسە تۆۋەندىكى پۇتى بالداقتىن چىقىپ كېتەتتى. موماي ھۆڭگىرەپ يىغلىدى، قىزى ئانىنىڭ نالىسىگە چىدىيالمىي شوتىغا يامىشىۋىدى، ئانا قىزىنىڭ ئاياغلىرىغا ياماشتى:

— مەن چىقىمىسام ئۇ جاھىللىق قىلىپ سەكرەيدۇ، بالام !
— سەكرەسە سەكرىسۇن، ئاپەتتىن قۇتۇلسەن، جېنىم ئاپا !

— تىلىڭ كۆيەر ئىلاھىم، ئۇكاڭنى ئاپەت دەمىسنا !
— ھەممە خەق شۇنداق دەۋاتسا، سەنلا ئۇنداق دېمەيدىكەنسەنغۇ، ئاپا !

— ئۇ دېگەن مېنىڭ كەنجى بالام، مېنىڭ يۈرىكىم، سەنمۇ ئانا بولغاندا بىلىسەن !

قىز ئانىسىنى چىڭ قۇچاقلدى، يۈزىنى ئانىسىنىڭ
يۈزىگە ياقىتى. ئۇلارنىڭ كۆز ياشلىرى قوشۇلۇپ يېڭى (ئەسلى
كونا) بىر قەسەم شېئىرىنى يازدى:

ئانىلار تۇغمايدۇ ئاپەتنى،
ئانىلار ياراتقان تاقەتنى.
ئانىلار بولمىسا ئالەمدە
يەر يۈزى بىلمەيتتى مۇھەببەتنى...

بۇ شېئىر بۇ ئائىلىنىڭ تارىخى، بۇ ئائىلىنىڭ
مەۋجۇتلۇقىنىڭ نېگىزى، ئانا بولمىغان بولسا بۇ ئائىلە
بولمايتتى، ئانىنىڭ چەكسىز سەۋر - تاقىتى بولمىغان بولسا
جەبرائىل بىلەن ئەزرائىل بۇ ئائىلىگە ھازىرقىدىنمۇ كۆپ
قېتىم كىرگەن بولاتتى. ئەركە ئۆسكەن ئوغلى ئون ئالتە
يېشىدا مەكتەپتىن ئىچكىرىگە قاچقاندا دادىسى دەردىنى
ھاراقتىن ئالدى، ئەمما ئانا كۆز يېشى بىلەن تاقەتكە ئىلتىجا
قىلىپ تولۇق ئۈچ يىلنى ئۆتكۈزدى. بىر كۈنى ئوغلى
تۇيۇقسىزلا ناھايىتى نۇرغۇن پۇل ۋە ماللار بىلەن پەيدا
بولغاندا، دادىسى: «بالام مېنى دورىدى، قالتىس تەدبىرلىك،
چوقۇم روكتىللىرى بولىدۇ!» دەپ كۆرەڭلىدى. ئانا بولسا
بالىسىغا سوئال بىلەن قاراپ: «ئوغرىلىق قىلىدىڭمۇ ياكى ئاق
ساتتىڭمۇ، ماڭا راستىڭنى دە بالام؟» دەپ يېلىندى. ئوغلى
ماختىنىپ راست گەپ قىلدى: «ئىككىلىسىنى قىلدىم!»
«بۇنىڭدىن كېيىن يەنە قىلامسەن؟» «ياق!» — دېدى بالىسى
قەسەم بېرىپ، ئىللا - بىللا قىلمايمەن!» ئانا بالىسىنىڭ
قەسەمىگە ئىشىنىپ بىردىنلا بەش ۋاخ ناماز ئوقۇيدىغان
بولۇۋالدى. ھەر ۋاخ نامىزىدا بالىسىغا خۇدادىن ئىنساب
تىلىدى. ئانىنىڭ ھەر كۈنى، ھەر مىنۇتى ۋەھىمە، دەككە -
دۈككە بىلەن ئۆتتى، لېكىن دادا كۈنلىرىنى ئاشخانلاردا، بازار

مەركەزلىرىدە ھاراق ئىچىپ كۆڭۈل ئېچىش بىلەن ئۆتكۈزدى. ۋەھىمە ئاخىر ئەمەلىيەتكە ئايلاندى. ئوغلىنى بىر كۈنى تۇيۇقسىزلا ساقچىلار تۇتۇپ كەتتى، ئۆيىنى ئاختۇرۇپ بارلىق نەق پۇل، مال - دۇنيانى نەلەرگىدۇر ئەكەتتى. دادا ئەلەمگە چىدىماي قاتتىق ئىچتى - دە، كوچىدا يىقىلىپ كوچىدا جان بەردى. ئانا ئەرنىڭ دەردى، بالا جۇدالىقىنى يەنىلا سەۋر - تاقەت بىلەن ئۆتكۈزدى، بىر يىلدىلا ئۇنىڭ چاچلىرى ئاقىرىپ، بەللىرى مۈكچەيدى، چىشلىرى چۈشۈپ، كۆزىنىڭ خۇنى ئاجىزلىدى...

بەش يىلدىن كېيىن ئوغلى قايتىپ چىقتى، قانداق ۋە نېمىشقا قايتىپ چىققانلىقىنى ئانا بىچارە سوراپمۇ قويمىدى، ئۇ ھەممىنى ئۆزىنىڭ چىن كۆڭلىدىن تىلىگەن تىلەكلىرىنىڭ مېۋىسى دەپ چۈشەندى.

لېكىن، بالا ئۇنىڭغا راستلا ئاپەت بولدى: ئۆيىدە ساتمىغان ھېچنېمە قالمىدى. كىشىلەرمۇ مومايغا بىر موچەن قەرر بەرمەيدىغان بولدى. ئوغلى بىر كۈنى: «پۇل تاپ قېرى!» دەپ پىچاق تەڭلىدى. ئانا: «ماقۇل، بالام!» دېدى ۋە ئېرىنىڭ بىر تىجارەتچى دوستىغا يېلىنىپ يۈرۈپ، يالغان ئېيتىپ پۇل ئەكەلدى. بالا ئانىغا تەھدىت سېلىۋەردى، ئانا ئاز بولسىمۇ ئامال قىلىپ ئۇنى پۇل بىلەن تەمىنلەپ كەلدى. مۇنۇ بۈگۈنكىسى شۇ ئىشلارنىڭ داۋامى، خەلقئالەمگە ئاشكارىلىنىشى!

بالىسى ئۆگزىدە تۇرۇپ يەنە ۋارقىرىدى:

— ئاخىرقى بەش مىنۇت، ئەمدى چىقمىساڭ سەكرەيمەن!

— چىقاي بالام، جېنىم بالام، مانا ماڭدىم!

ئانا يەنە ياماشتى، لېكىن ئۇنىڭ نە پۇتىدا، نە قولىدا ماغدۇرى قالمىغانىدى، ئۇ بىرىنچى بالداقنىمۇ دەسسىيەلمىدى. ئانا يەنە ھۆڭگىرەپ يىغلىدى، ئۇنىڭ ئۈچۈن شۇنچە چوڭ قورۇدىن بىرمۇ پىداكار چىقمىدى. گويا ھەممىلا ئادەم ئوغلىنىڭ سەكرىشىنى كۈتۈۋاتقانداك ئىدى.

بىردىنلا ئۇنىڭ يېنىدا كىيىملىرى ناچار، قانداق قوللۇق
بىرى پەيدا بولدى:

— دۈمبەمگە چىڭ يامىشىڭ، مەن سىزنى ئاچىقىمەن! —
دېدى ئۇ موماينى ھاپاش قىلىپ، — چىڭ تۇتۇڭ قورقماڭ!
بۇ ئادەم دەرۋازىۋەن ھاراقكەش (ئېرىنىڭ ئۆلىپىتى) تۇردى
شوپاڭ ئىدى. ئۇ، موماينى ھاپاش قىلىپ ئۆگزىگە چىقاي
دېگەندە، سىرتتىن ساقچى ماشىنىسىنىڭ ئەنسىز ئاۋازى
ئاڭلاندى. تۇردى شوپاڭ بىلەن ئانا ئەمدىلا ئوغلىنىڭ
ئايىغلىرىنى كۆرۈۋىدى، ئوغۇل تۆۋەنگە ئۆزىنى ئاتتى، ئانا:
«بالام» دەپ ئاخىرقى قېتىم قاتتىق ۋارقىرىدى.
ئەتىسى ئانا — بالىنىڭ تاۋۇتى بىللە ئۆزىتىلدى.

غەيرەت

— غەيرەت — كۈچ، تالانت، بايلىق. ئۇمۇ بىر خىل
قابىلىيەت! — دېدى ياشلىقنى ئېلىكتىر مېڭە تەتقىقاتىغا
بېغىشلىغان، ئەمما ئەدەبىيات، تارىخ ۋە پەلسەپەنىمۇ ياخشى
كۆرىدىغان، بۇ ساھەلەردىمۇ نۇرغۇن كىتاب ئوقۇپ، بىلىم
توپلىغان يىگىت دوستىغا رومكسىنى ئىتتىرىپ قويۇپ.
ئۇلار سۆھبەتلەشكىلى ئىككى سائەتتىن ئاشتى. بۇ ئۈچ
يىگىتنىڭ ئەڭ كۆڭۈللۈك ئىشى مۇشۇ خىل سۆھبەت. ئۈچ
يىگىتنىڭ گەپدانى — ئادىل، ئۇنىڭ ئاغزى بېسىلمايدۇ، ئۇ
بىر ژۇرنالىنىڭ مۇھەررىرى. ئىككىنچىسى ئۆتكۈر، ئۇ دوختۇر
بولغىنى بىلەن ئەدەبىياتنى كەسپىدىنمۇ ياخشى كۆرىدۇ. ئۇنىڭ
ھېكايە، پوۋېستلىرى ئېلان قىلىندى، ھەر قېتىم قەلەم ھەققى
ئالغاندا ئۇ دوستلىرىنى مېھمان قىلىدۇ. ئۈچىنچىسى
شۆھرەت، ئۇ كەم سۆز، لېكىن ئۈچىنچىنىڭ ئىچىدە كىتابىي

بىلىمى ئەڭ كۆپمۇ شۇ. ئۇلارنىڭ ئۈچىلىسى خەنزۇ، ئىنگلىز تىللىرىنى بىلىدۇ. شۆھرەت تېخى كەچ كۈرۈشتا ئۆگىنىپ يۈرۈپ ھازىر پارسچە ۋە تۈركچىنىمۇ ئۆگىنىۋالدى. ئۇ بىچارە شۇ قابىلىيىتى ۋە بىلىمى بىلەن ھازىر بىر باسما زاۋۇتتا ئېلېكتر مېڭە بىلەن بەت ياسايدىغان ئىشچى بولۇپ ئىشلىمەكتە. پۈتۈن زاۋۇت ئۇنىڭ ئىسمىنى ئاتىماي: «ئىستۇدېنت — داشۆسىڭ» دەپ چاقىرىشىدۇ.

— ئىچە ئادىل، — دېدى شۆھرەت رومكىنى دوستىنىڭ ئالدىغا ئىتتىرىپ قويۇپ، — ئارىمىزدا كۆتۈرۈشلۈكىمۇ، ناتقىمۇ سەن، كۆپرەك ئىچىشنىڭ كېرەك.

— ئىچسەم ئىچەي، ئەمما ئىچ پۇشۇقنى چىقىرىش ئۈچۈنلا ئىچىمەن. يەنە شۇ كونا گەپ: خىزمەت قىلىۋاتقىنىمىزغا ئۈچ يىلدىن ئاشتى، تىرىشىمىز، تىرىشىمىز ھېچ قىردىن ئاشالمايمىز. مائاشىمىز يەنە شۇ ئۈچ — تۆت يۈز كوي، نە يۈرىدىغان قىزىمىز، نە كىچىككىنە بولسىمۇ مەنسىپىمىز، ئۇنۋانىمىزمۇ يوق. ھېچقانچە بىلىمى يوق، تىرىشمايدىغانلارنىڭ ھەممىلا نېمىسى بار. مەسىلەن، مېنى ئالساڭ، ئىدارىدە سەككىز سائەت باش كۆتۈرمەي تەھرىرلىك قىلغاندىن سىرت، ئاخشاملىرى يېرىم كېچىگىچە كوررېكتورلۇق قىلىمەن، تەرجىمە قىلىمەن، لۇغەت ئاقتۇرىمەن، كەم دېگەندە تۆت سائەت ئىشلەيمەن.

تۆت سائەتكە سەككىز سائەتنى قوشساڭ ئاران ئون ئىككى سائەت بولىدىكەن. بىلىسەنغۇ، بالزاك سوتكىسىغا ئون سەككىز — يىگىرمە سائەتلەپ ئىجاد قىلغان.

— شۇنىڭ ئۈچۈن ئون سەككىز يىلدا توقسان رومان — ھېكايە يازغان — دە!

— ئۇ دېگەن بالزاك، مەن دېگەن ئادىل. ئۇ دېگەن فىرانسۇز. مەن دېگەن ئۇيغۇر.

— ساپلا تەتۈر گەپ قىلىدىكەنسەن، ئاداش. ئامېرىكىلىق،

ئەنگلىيەلىك، فىرانسىيەلىك، ياپونىيەلىك قىلالىغاننى
ئۇيغۇرلار نېمىشقا قىلالمايدۇ؟ بىزدىن يۈسۈپ خاس ھاجىپ
بىلەن مەھمۇد كاشغەرىي چىققاندا، ياۋروپانىڭ كاتتا يۇلتۇزى
بولغان دانىشمۇ تۇغۇلمىغان، ئۇ چاغدا رۇسلار قەدىمكى
ئورمانلىق ئىچىدە ئوۋچىلىق قىلاتتى، ياۋروپا ئۇخلاۋاتقاندا بىز
ئويغانغان... دېگەندەك ئۈزۈندىلىرىڭ بار يىگىت بۈگۈن
گېپىڭنىڭ تەتۈرىنى دەۋاتسەنغۇ!

ئۆتكۈر ئادىلنىڭ نالىسىگە ھېسداشلىق قىلىسمۇ، ئەتەي
ئۇنى گەپكە سالماق بولدى ۋە يەنە:

— سەن ئارانلا ئون ئىككى سائەت ئىشلەيدىكەنسەن،
بىزنىڭ شۆھرەت سەككىز سائەت زاۋۇتنىڭ ئىشىنى قىلىدۇ،
ئاخشىمى ئۈچ سائەت كەچ كۈرستى ئوقۇيدۇ، ئون بىر سائەت
بولدىمۇ. ھەر كۈنى كەچ كۈرستىن قايتىپ كېلىپ ئىككى
سائەتتىن ئۈچ سائەتكىچە ئەدەبىيات ۋە پەلسەپە ئۆگىنىدۇ.
قانداق، سەندىن جىقمىكەن؟ قارا، ئۇ غەمىسىز، ئۆمۈر بويى
ئىشچى بولۇشقا بەل باغلىغاندەك، زارلىمايدۇ. ئاخىرقى غەلىبە
زارلىمايدىغانلارغا مەنسۇپ جۇمۇ، ئاداش.

— سەن دېگەن كالاڭغا بېتيۇننىڭ روھىنى قاچىلىۋالغان
دوختۇر. 3 - دۇنيا ئۇرۇشى بولسا، يارىدارلارنى داۋالىغىلى ئىس-
پانىيەگە، يېڭى زىللاندىيەگە، سەھرايى كەبىرگە بارساڭ، دۇنيا
سېنى تونۇسا، ئۇيغۇردىن چىققان بېتيۇن بولۇپ چىقساڭ - ھە!

— سەن ئادىل تولا تەمەخور بولۇپ كېتىپسەن، — دېدى
شۆھرەت كۈلۈپ قويۇپ، ئېرىشكەنلەرنىلا ئويلىماي، ئۆمۈر بويى
تىرىشىپ ھېچنېمىگە ئېرىشمەي ئالەمدىن ئۆتكەنلەرنىمۇ ئويلاپ
قوي. چېرىنىشۇسكى يىگىرمە نەچچە يىل تۈرمىدە ياتتى.
تۈرمىدە يېتىپ ئون بىر ئايدا «نېمە قىلىش كېرەك» دېگەن
روماننى يازدى. ماركس بىر ئۆمۈر ئىجاد قىلدى. ل.
تولستويغىمۇ نە ئۇنۋان، نە مەنسەپ تەگكىنى يوق، يەنە...

— بولدى، بولدى، گەپ قىلمىسام بىردەمدىلا دۇنيانى
پىرقىراپ، مىسالدىن نەچچە مىڭنى تېپىپ بېرەمدۇ نېمە مۇنۇ

ئېلىكتىر مېڭە، — دەدى ئادىل دوستىغا قاراپ قويۇپ، —
قۇيە، راسا ئىچەيلى، شوپېنخائوئېردەك ئىچەيلى. مەن ھاياتىمنى
ئاشۇ پېسسىمىزم پەلسەپەسىنىڭ ۋەكىلىگە تەقلىد
قىلماقچىمەن.

— ئۆزۈڭمۇ ئوخشايسەن، — دەدى شۆھرەت دوستىنىڭ
بۇدۇر چاچلىرىنى سىلاپ قويۇپ، — چاچلىرىڭ بۇدۇر، بېشىڭ
يوغان، بوينۇڭ قىسقا، پاكار، گەۋدىلىك، بىرلا ئوخشىمايدىغان
يېرىڭ، ئۇ كۆك كۆز، سەن قارا كۆز.

— ئۇنىڭ ئىككى كۆزىنىڭ ئارىلىقى كەڭ ئىدى، بۇنىڭ
تار، — دەدى ئۆتكۈرمۇ كۈلۈپ.

— يەنە بىر ئوخشىمايدىغان يېرى، ئۇ مەرد ئىدى، بۇ بىر
خەسەس. شوپېنخائوئېر پۈتۈن پۇلىنى مېيىپ ھەربىي، تۇل
خوتۇن، يېتىم بالىلار جەمئىيىتىگە ئىئانە قىلىۋەتكەن،
خىزمەتچىسى بىلەن ئىتىغىمۇ نۇرغۇن پۇل قالدۇرغان، لېكىن
سەن ئادىل بىزدەك ئاغىنىلىرىڭگىمۇ بىر كويچەن
قالدۇرمايسەنغۇ دەيمەن؟

— ئۇنىڭ پەزىلىتىنىڭ مېڭىزى غەيرەت — جاسارەت، يەنى
ئىرادە پەلسەپەسى. مەۋجۇت بولۇپ تۇرۇش ئۈچۈن بەسلىشىش،
كۈرەش قىلىش كېرەك. مانا مەن بەسلىشىشكە ئۆزۈمنى
ئاتىدىم، ئۆمۈر بويى بەسلىشىمەن. شوپېنخائوئېر مەغرۇر،
ئۆزۈمچىل، ھاكاۋۇر ئىدى!

— ئۇ تاماقنى جىق يەيتتى. ئاڭلىمىغانىدىڭ، ئۇ بىر
قېتىم ئىشتىھا بىلەن تاماق يەۋاتقاندا، بىرىنىڭ ھەيران بولۇپ
قاراپ تۇرغىنىنى بايقاپ قالىدۇ — دە، ئۇنىڭغا قاراپ: ئەپەندى،
ھەيران قېلىۋاتامسىز؟ دۇرۇس، مەن سىزدىن ئۈچ ھەسسە كۆپ
تاماق يەيمەن، ئەمما مېنىڭ مېڭەممۇ سىزدىن ئۈچ ھەسسە كۆپ
ئىشلەيدۇ، دېگەن!...

ئۇلار قاقاقلىشىپ كۈلۈشۈپ ئەمدى گەپنى
شوپېنخائوئېرنىڭ دۈشمىنى گېلىگىغا يۆتكىۋىدى، ياندىكى
جوزىدىن ئېگىز بىر يىگىت قولىغا بوتۇلكىسىنى ئېلىپ

ئۇلارنىڭ يېنىغا كەلدى:

— سىلەر ئۇيغۇرمۇ ياكى ئورۇسمۇ، ئامېرىكىلىقمۇ ياكى
جوھۇتمۇ؟ — دېدى ئۇ دەلدۈگۈنۈپ، — ھەي... جوھۇتقۇ
دەيمەن؟

— شۇنداق بولساق قالتىس بولاتتۇق! — دېدى ئادىل
كەلگۈچىگە نەپرەت بىلەن ئاللىپ.
— جوھۇت قالتىسما؟

— قالتىس بولماي! ماركس بىلەن ئېينشتېينمۇ جوھۇت.
جوھۇتلارنىڭ ئاجايىپ ئالىملىرى بار. نوبېل مۇكاپاتىغا
ئېرىشكەن دۇنيادىكى بىر يۈز ئىككى يازغۇچىنىڭ ئون بىرى
جوھۇت، قالتىس بولماي نېمە؟
— يەھۇدىي — جوھۇتمۇ؟
— ھەئە، جوھۇت.

— سەن جوھۇت، سەنلەر جوھۇت، — دېدى كەلگۈچى
دەلدۈگۈنۈپ، — باياتىن ئاڭلاپ ئولتۇرسام بىر ئېغىزمۇ
ئۇيغۇرچە گەپ قىلىشمىدىڭ، ۋوي ئىتنىڭ بالىلىرى!
— خاپا بولما دوستۇم، قېنى ئولتۇر! — دېدى شۆھرەت
كۈلۈمسىرەپ ئورۇن كۆرسىتىپ، — ئەمدى ئۇيغۇرچە
سۆزلەيلى، ماقۇل.

— مەن پىپا (توپ سېتىش بازىرى) دا سەي ساتمەن، —
دېدى كەلگۈچى قوللىرىنى ھاۋادا پۇلاڭلىتىپ، — كۈنگە ئاز
بولسا ئىككى يۈز كوي، كۆپ بولسا بەش يۈز كوي تاپمەن!
— يارايىسەن، بىزنىڭ بىر ئايلىق مائاشىمىزنى بىر كۈندە
تاپىدىكەنسەن، ئاداش.

— تاپمەن، مەن ساڭا ئوخشاش ئوتتۇزغا تەڭ!
— مىسىر پەيلاسوپى قاقومنانىڭ: «ئوچۇق - يورۇقلۇق
سەمىمىيەتتىن بېشاتتۇر» دېگەن مەشھۇر سۆزى بار، — دېدى
ئادىل غەزىپىنى بېسىپ، — ئوچۇق - يورۇق گەپ قىلىدىڭ،
راست، سەن بىزدەك ئوتتۇزنىڭ پۇلىنى تاپىدىكەنسەن، قېنى
ئولتۇرغىنا!

— نېمە، قۇقا... دېدىڭما، ئۇ كىم؟

— مىسىرلىق...

— مىسىر دېگەن جوھۇتما؟

— نېمانداق جوھۇتقا ئۆچلۈك قىلىسەن ياكى ناتىسىستمۇ

سەن؟ — دېدى ئاخىر ئادىل چىدىماي.

ئۇنىڭ گېپى تۈگىمەيلا كەلگۈچى قولىدىكى بوتۇلكا بىلەن ئادىلنىڭ بېشىغا ئۇردى. ئادىل ئورۇندۇقتىن دومىلاپ چۈشتى، بېشىدىن جىرقىراپ قان چىقتى. كەلگۈچى غۇلاچ كېرىپ، چاترىقىنى كېرىپ تۇرۇۋېلىپ ئىككىنچى مۇشتىنى شۆھرەتكە ئېتىۋىدى، شۆھرەت چاققانلىق بىلەن ئولتۇرۇۋېلىپ، ئۇنىڭ قولىتىدىن شۇڭغۇپ چىقىپ ئىككى مۇرىسىنى تۇتۇپ باش بىلەن ئۇرۇۋىدى، ئۇزۇنتۇرا ئوڭىدىسىغا ئۇچۇپ كەتتى.

ئاشخانا ئوپۇر — توپۇر بولۇپ، ئادەملەر غالجىرلاشقان ئۇزۇنتۇرانى سۆرەپ ئاچىقىپ كەتتى، ئادىلنى دوستلىرى تاكىسىغا سېلىپ دوختۇرغا ئېلىپ ماڭدى.

— غەيرەت قىل ئادىل، ھازىرلا دوختۇرخانىغا بارىمىز! —

دېدى ئۆتكۈر كۆڭلىكى بىلەن دوستىنىڭ قان توختىمايۋاتقان بېشىنى چىڭ بېسىپ تۇتۇۋېلىپ، — غەيرەت قىل!

— ئۇ ھەقىقىي ئۇيغۇركەن، — دېدى ئادىل ئارانلا لەۋلىرىنى مىدىرلىتىپ، — ئۇنداقلار جەمئىيەتتە بىر قاتلام، مەخسۇسلا بىزدەكلەرنى ئۇرىدۇ، كالتەكچىلەرنىڭ قاتلىمى، ھېچنېمە بىلمەيدۇ، ئۇرۇشقا ماھىر!...

— غەيرەت قىل دوستۇم، بىز ئۇلارنىمۇ يېڭەلەيمىز!

— چىدام — غەيرەتنىڭ يەڭگىنى ھەردەم يادىمدا...

— غەيرەت قىل... غەيرەت!...

جاراھەت

ھازىرلا پارتلايدىغاندەك يالقۇنچاپ، ھەيۋەتلىك چاراسلاپ كۆيۈۋاتقان پېچتا ئېرىگەن نەچچە مىڭ گىرادۇسلۇق قىپقىزىل

تۆمۈر ئېرىتمىسىنى پولات تاۋلىغۇچى قېلىپقا قۇيۇش
قانچىلىك كۆڭۈللۈك - ھە؟

پولات تاياقچىلارنىڭ يۈگۈرۈشلىرى، ئۇلارنىڭ نەچچە
قېتىم ئەيلىنىپ قىسقىراپ ماتېرىيالغا ئايلىنىشىچۇ تېخى؟
ئەزىمەت ئۈچۈن دۇنيادا بۇ يەردىن كۆڭۈللۈك ماكان يوق.
ئۇنىڭ گۆشلۈك يۈزىدىكى چىرايىغا تەسىر يەتكۈزۈپ تۇرىدىغان
تاتۇقىمۇ، بەدىنىدىكى كۈچلۈك مۇسكۇللىرىمۇ، مېجەزىدىكى
خۇشخۇيلۇق بىلەن ئېغىر - بېسىقلىقمۇ مۇشۇ سېختا پەيدا
بولغان. ئۇ ئوقۇدى - ئىشلىدى، يەنە ئوقۇدى، يەنە ئىشلىدى،
ئەمما شۇ سېختىن باشقا يەرگە بارمىدى. بالىلىق چاغلىرىدا
مەكتىپىدىن يېنىپلا شۇ سېختا ئىشلەيدىغان دادىسىنىڭ يېنىغا
ئالدىراپ كېلەتتى - دە، تۆمۈر شوتىلاردا ئوغلاقتەك يۈگۈرۈپ
يۈرۈپ ھەربىر ئىشىغا قىزىقىپ زەن سالاتتى. ئۇ چوڭ بولۇپ
ئىشچى بولدى، ئىشچى بولغاندىمۇ ھەر يىلى نەمۇنچى، ھەر
قېتىم مۇكاپاتلىنىدىغان ئىشچى بولدى. مانا بۇ يىل ئۇ
يىگىرمە تۆت ياشتا، بۇرۇنقىدەك ئاتىش نەچچە گىرادۇسلۇق
يەرنى دەسسەپ تۇرۇپ پولات سۈيى ئاقىدىغان ئېرىقنىڭ
داشقاللىرىنى بازغان بىلەن تازىلايدىغان ئىشچى ئەمەس،
ئېلېكتىر مېخە بىلەن پېچنى باشقۇرىدىغان زامانىۋى ئىشچى.

ئۇ، ھەرقانداق ئىشنى قىلسا غىڭشىپ ناخشا ئېيتقاچ
قىلىدۇ، ئادەملەر ئۇنىڭ قاپاق تۈرگىنىنى، قوپال گەپ
قىلغىنىنى زادىلا ئاڭلاپ باقمىدى. ئەمما، ناخشىسىنى ھەر
كۈنى ئاڭلايدۇ. ئۇنىڭ بۇغداي ئۆڭى، قارقاش، قارا كۆز، قاڭشار
بۇرۇن يۈزىدە كۈلكە - تەبەسسۇمدىن باشقىنى كۆرمەيدۇ. گويا
ئۇ ئۆڭ مەڭزىدىكى تامغا باسقاندەك كۆرۈنىدىغان تاتۇقى بىلەن
پەخىرلەنگەندەك دائىملا كۈلۈمسىرەپ، خۇشال - خۇرام يۈرىدۇ.
بۈگۈن نېمە بولىدىكىن، ئۇ غەمكىن، كەم سۆز ۋە
خىيالچان. كىشىلەر بۇنىڭ سەۋەبىنى ھۆرىيەت ئىسمىلىك
قىزدىن كۆرىدۇ. زاۋۇت گېزىتىنىڭ مۇخبىرى مەن، دەپ دائىم

كېلىدىغان بۇ بۇدۇر چاچلىق، ئويماق ئېغىز، ئاق سېرىق قىز
بىرنەچچە قېتىم سۆھبەتلىشىپلا ئەزمەتنىڭ مەجەزىنى
ئۆزگەرتىۋەتتى. يۈزىدىكى تاتۇق سەۋەبىدىن قىزلارغا تىكىلىپ
قارىيالىمايدىغان بۇ يىگىت مۇھەببەت ھوقۇقىدىن مەھرۇم بولغان
ئەمەس - دە. بەلكى ئۇنىڭ قەلبىگە «مۇھەببەت تۇتۇقى»
بولغان سۆھبەتلەر ھازىر يالقۇن پەيدا قىلغاندۇر. لېكىن، قىز
ھېسسىيات قوزغايدىغان مەنىلىك گەپلەرنىمۇ قىلمىدى.

— ئۆزۈمچىلا سوراپ باقتىم، مۇكاپاتلىرىڭىز بىلەن ئايدا
قانچىلىك ئىش ھەققى ئالىسىز؟

— ئىككى مىڭ كويىدەك.

— سىلەر قانچە جان؟

— ھازىر ئۈچ جان.

— «ھازىر» دېگىنىڭىزنى ئوچۇقراق چۈشەندۈرۈپ
قويسىڭىز بولامدۇ؟

— بالىلارنىڭ كەنجىسىمەن، دادام، ئاپام ئۈچىمىزلا.

— ئۇنداقتا دادىڭىز بىلەن ئاپىڭىزنى سىز باقىدىكەنسىز - دە.

— ياق، ئۇلارنىڭ پېنىسىيە پۇلى بار.

— مۇنداق دەڭ. ئۇنداقتا سىلەر ئائىلىدە ئىقتىسادىي

جەھەتتە ياخشى ئىكەنسەلەر - دە؟

— شۇنداق دېيىشكە بولىدۇ.

— سىز نەدە جاپالىق ئىش بولسا تاللاپ يۈرۈپ

قىلىدىكەنسىز، جاپالىق ئىشلار ئۈچۈن يەنە ھەق بېرىمدۇ؟

— ياق.

— يەنە قوشۇمچە بىر گەپنى سوراپ باقاي، ھۆرمەتسىزلىك

بولسىمۇ.

— قېنى، سوراڭ.

— بانكىغا خېلى جىق پۇل قويغانسىلەر - ھە؟

— شۇنداق.

— سانىنى سورىمايلا قويماي، ئون - يىگىرمە تۈمەندىن

جىق بولسا كېرەك؟

— ...

— شۇنداق تۇرۇپ نېمىشقا ئۆيلەنمىدىڭىز؟

— ...

بار - يوقى مانا مۇشۇلار. بۇ خىل سۆھبەتتىن كېيىن خىيالچان بولۇپ قېلىش ئادەملەرنىڭ دىققىتىنى قوزغايدۇ - دە، ئەلۋەتتە. «ئۇ قىز مېنىڭ پۇلۇمغا قىزىقتى. مەن نۇرغۇن كىتاب ئوقۇدۇم. پۇلغا قىزىققانلارنىڭ نىيىتى يامان بولىدۇ. بۇ، مېنىڭ تەسىراتىم، لېكىن نىيىتى يامان قىزلارنى ياخشى كۆرۈپ قالغانلارمۇ بار. نىيىتى يامانلىقىنى بىلىپ تۇرۇپ ياخشى كۆرىدۇ. مەنمۇ شۇنداق قىلارمەنمۇ؟ نېمىشقا مېنىڭ روھىمنىڭ چوڭقۇر قاتلاملىرىدىكى تىل بىلەن چۈشەندۈرگىلى بولمايدىغان گۈزەل نەرسىلەرنى بىلىشكە قىزىقماي بانكىدىكى پۇلىمىزغا قىزىقتى؟ بانكىدا خېلى جىق پۇلىمىز بارلىقىنى بىلگەندىن كېيىن، ئۇ نېمىشقا يوشۇرۇن (ئۇھ) تارتتى. نېمىشقا ماڭا دېمەستىن ئۆيىمىزگە بېرىپ ئاپامدىن مەن توغرۇلۇق ئۇنى - بۇنى سورىدى؟ (ئەبەر يازماقچىمەن) دەيمىش تېخى. ئاپامنىڭ مەن ئۈچۈن تەييارلىغان لاتا - پىتە، ئالتۇن - پالتۇنلىرىنى كۆرۈپ بېقىش ئۇنىڭ ئەسەرلىرى ئۈچۈن نېمىگە لازىم؟ ياق، ئۇنىڭ نىيىتى يامان، مەقسىتى مېنى قولغا چۈشۈرۈش، ئۇنداق بولسا نېمىشقا شۇنچە يوغان، شۇنچە سەت تاتۇقۇم كۆزىگە كۆرۈنمەي بانكىدىكى پۇلۇم بىلەن ئايلىق ئىش ھەققىم كۆزىگە كۆرۈنىدۇ - ھە؟...»

ئۇ بىردىنلا ئۆزىنىڭ مەجەزىنى، كۈندىلىك تۇرمۇشىنى ئۆزگەرتىۋەتكەن، تىنچ ھايات كۆلچىكىگە تاش ئېتىپ بۇزغۇن پەيدا قىلغان بۇ مۇخبىر قىز توغرىسىدا كەچكىچە ئويلىغاندىن سىرت، يولدا كېلىۋېتىپ ۋېلىسپىت ئۈستىدىمۇ يۇقىرىقىلارنى ئويلىدى.

— ئەزىمەتجان !

قىزنىڭ تونۇش ئاۋازى ئۇنى توختاتتى، ۋېلىسپىتتىن چۈشۈردى، ئۇنى ئۆزىگە يانداش ماڭدۇرۇپ «خەلق باغچىسى»غا ئەكىردى ۋە سېمونت ئورۇندۇققا ئولتۇرغۇزدى:

— مەن سىزنى يېقىن دوستۇمدەك كۆرىمەن، — دېدى قىز گەپلىرى قولاشمىسىمۇ گەپ ياساپ سۆزلەپ، — سىزمۇ مېنى دوستۇم دەپ بىلەمسىز؟

— مەن قىزلار بىلەن دوست بولۇپ باقمىغان، — دېدى ئەزىمەت قىزدىن ئۆزىنى چاندۇرماي قاچۇرۇپ، — يەنە نېمىلەرنى بىلگۈڭىز كېلىدۇ؟

— ھېچ نەرسە سورىماي ئەمىسە، — دېدى قىز ئەزىمەتنىڭ گۆشلۈك يۈزىگە تىكىلىپ قاراپ، — تاتۇقىڭىز سىزگە ئاجايىپ ياراشقان...

قىز نازۇك بارماقلىرى بىلەن يىگىتنىڭ تاتۇقىنى سىلاپ قويدى ۋە:

— قاراڭا، ئەينەكتەك سىلىق. چوڭدەك تۆمۈر تەڭگەن ئىكەن. — ھە؟ ئۇ چاغدا بەك قاتتىق ئاغرىغان بولغىيىدى. بىر قېتىم مېنىڭ قولۇمغا قايناق سۇ...

— سورايدىغان يەنە قانداق سوئاللىرىڭىز بار، — دېدى يىگىت بىردىنلا ئورنىدىن دەس تۇرۇپ، — مۇخبىر قىز، خىزمەت دائىرىڭىزدىن چەتلەپ كەتتىڭىزغۇ دەيمەن. تاتۇقۇم ياراشقان بولسا تانىسىغا باراتتىم، سىزدەك قىزلارغا تىكىلىپ قارىيالايتتىم، ئۆز — ئۆزۈمنى كەمسىتىپ يۈرمەيتتىم، سىز مەندە يوق سۈپەتلەر بىلەن مەدھىيەلەپ نېمىگە ئېرىشمەكچى؟ لېكىن بىلىپ قويۇڭ، مەن ئۇنداق ئوڭايلا قارماققا ئىلىنىدىغانلاردىن ئەمەسمەن!

ئەزىمەت ۋېلىسپىتتىگە مىنىپ ئۇچقانداك يۈرۈپ كەتتى، قىز ئورنىدا ئولتۇرۇپلا قالدى. ئەزىمەتنىڭ كۆزلىرىدىن ياش قۇيۇلدى: «تاپقان ئازراق پۇلۇم روھىي دۇنيايىمدىن ئەزىزمۇ؟ نېمىشقا ئۇ دۇنيانى بىلىشكە قىزىقىدىغانلار چىقمايدۇيۇ، پۇل —

پۈچەك ئۈچۈن مەدھىيە ئوقۇيدىغانلار كۆپ؟» ئۇنىڭ يۈرىكى ئېچىشتى، يۈزى كۆيگەندە خۇددى شۇنداق ئېچىشقان، ئۇنىڭدىن بۇ جاراھەت قالغان ئەمەسمىدى. ھازىر يۈرىكى قاتتىق ئېچىشماقتا، ئۇنىڭدىمۇ يۈزىدىكىدەك جاراھەت قالارمۇ؟

ھاماقەت

ئۇ ئۆزىنى ھەممىدىن ئۈستۈن چاغلايدۇ، ھېچكىم ئۇنىڭغا تەڭ كېلەلمەيدۇ، ئۇنىڭ قولىدىن ھەرقانداق ياخشىلىقمۇ، يامانلىقمۇ كېلىدۇ. نۇرغۇن قېتىم دوستلىرى ئۈچۈن پىچاق يېدى، باشقىلار ئۈچۈن زىيان تارتتى، كىمكى ئۇنىڭ دولىسىغا ئۇرۇپ تۆت ئېغىز ياخشى گەپ قىلىپ قويسا، ئۇ بۇنداقلاردىن ھېچنېمىسىنى ئايمىدى.

ئۇنىڭ پۇل تاپمىقىمۇ، بۇزدى - چاچتى قىلىپ يوقاتمىقىمۇ ئاسان: پىكاپى بىلەن ئەگەشكۈچىلىرىنى باشلاپ كۈلىدىن (ئىچكىرى ئۆلكىلەردىن) سەي - كۆكتات، مېۋە - چېۋە ئاچىققانلارنىڭ ئالدىغا بىرنەچچە يۈز كىلومېتىر يەرگە بارىدۇ - دە، ئۇلارنى بىردە ئالداپ، بىردە قورقۇتۇپ ماشىنىلىرى بىلەن ئەرزان باھادىلا ئالىدۇ ۋە ئۇنى ئۈرۈمچىنىڭ توپ سېتىش بازىرىغا ئەكىلىپ نۇرغۇن پايدىسىغا ساتىدۇ؛ سىرتتىن قوي - كالا ئەكەلگۈچىلەرنىمۇ ئۈستىلىق بىلەن كوملاپ ماللىرىنى ئېلىۋالىدۇ - دە، پايدىسىغا ساتالايدۇ؛ يۇڭ - تېرە، كىيىم - كېچەك، ھەتتا ماشىنا، زىبۇزىننەت بۇيۇملىرى سودىسىغىمۇ ئارىلىشالايدۇ ۋە ئوخشاشلا پايدا ئالالايدۇ. لېكىن تاپىدۇ، چاچىدۇ. يەنە تاپىدۇ، يەنە چاچىدۇ. شۇڭا تاپقىنىنىڭ بەرىكىتى يوق. قولىدىكى ئاشۇ كونا «ۋولگا» ماركىلىق پىكاپىدىن باشقا نە ئۆيى، نە پۇلى، نە تۈزۈك كىيىم -

كېچىكىمۇ يوق.

ئۇنىڭ دوستلىرىمۇ يانچۇقىدىكى پۇلىدەك كېلىپ -
كېتىپ تۇرغۇچىلار. ئۇلار رېستوران - ئاشخانىلاردا بىر -
بىرىگە قەسەم بېرىپ ئايرىلماس دوستلاردىن بولۇشىدۇ - دە،
مەست بولۇشقاندىن كېيىن مۇشتلىشىدۇ، بىر - بىرىگە پىچاق
كۆتۈرۈشىدۇ. باش - كۆزلىرىنى يېرىشىپ، كىيىملىرىنى
تېتىما - تاللاڭ قىلىشىدۇ... ئۇلارنىڭ قەسەم - ۋەدىلىرىمۇ
كىيىملىرىدەك تېتىما - تاللاڭ بولۇشىدۇ.

ئۇنىڭ ئاكا - ئۇكا، قېرىنداشلىرىمۇ ئۇنىڭدىن بىزار ھەم
ئۇنىڭغا ئىنتىزار: ئۇ قولغا پۇل چۈشكەندە ئۇرۇق -
تۇغقانلىرىنىڭ ئۆيلىرىگە كاللەك - كاللەك (نەچچە مىڭ
كويلاپ) پۇل، پۈتۈن - پۈتۈن قوي گۆشلىرى، يەشەك - يەشەك
مېۋە - چىۋە، ھاراق - پىۋىلارنى تارقىتىدۇ، بۇنداق چاغلاردا
ئۇ گويا ھەرەمدىن قايتقان ھۆرمەتلىك ھاجى ياكى چەت ئەلدىن
كەلگەن ئەزىز مېھمان. قېرىنداشلىرى ئۇنى تالىشىپ بىر -
بىرى بىلەن يامانلىشىدۇ. ئۇ بولسا بۇنداق چاغلاردا ھەپتىلەپ -
ئايلاپ ئۆيدىن - ئۆيگە يۆتكىلىپ مېھمان بولىدۇ، قانغۇچە
ئۇخلايدۇ، ئۆزىنى تەڭدىشى يوق بەختلىك ھېسابلايدۇ - دە،
خۇشاللىقىدىن سىرتقا چىقىپ سوتكىلاپ - سوتكىلاپ ھاراق
ئىچىدۇ، تاكى تۇغقانلىرى بىزار بولغۇچە...

ئاخىر ئۇ سىرتلاردىن خۇددى ھازىرلا تۈرمىدىن چىققانداك
ۋەيرانە قىياپەتتە تۇغقانلىرىنىڭ ئۆيلىرىگە قايتىپ كېلىدۇ -
دە، ھەممىلا ئۆيدە سوغۇق مۇئامىلە، دۆشكەلەش ھەتتا تىل -
ئاھانەتكە ئۇچرايدۇ. بۇنداق چاغلاردا ئۇ تەستە ئوت ئالىدىغان
«ۋولگا» پىكاپىغا كىرىپ كېتىدۇ - دە، يەنە پۇل تېپىشنىڭ
داغدام يوللىرىدا كېچە - كۈندۈز چاپىدۇ.

ئۇنىڭ يىگىرمە تۆت يىللىق ھاياتى - ئۇنىڭ «شانلىق»
تارىخى، ئۇنىڭ كۆپ قىسمىلىق تېلېۋىزىيە سېنارىيەسى. ئۇ،
بۇ سېنارىيەنى پات - پات كۆرۈپ تۇرىدۇ، بۇ تارىخ ئۇنىڭ

غۇرۇرى ھەم يۈرەك يارىسى. چۈنكى، ئۇ مانا شۇ تارىخىدا ئادەم بولۇشنىڭ يولىنى ئىزدىدى. قانچە مۈشكۈلات، قانچە جەبىر - جاپا، تىل - ھاقارەت ۋە روھىي ئازابلارنى تارتتى: ئۇ پەخىرلەنگۈدەك مەردلىكمۇ، نوچىلىقمۇ، خەير - ساخاۋەتمۇ، ياردەم - شەپقەتمۇ قىلدى؛ يەنە ئۇنتۇمايدىغان تەجرىبە - ساۋاقلارغىمۇ ئىگە بولدى، لېكىن پاراغەت ئۇنى يەنىلا قاراملىق، تەۋەككۈلچىلىككە ئۈندەپ كەلدى. ياخشىلىق، يامانلىقلارنىڭ ھەممىسىنى ئۇ ئۆزىنىڭ پېشانىسىنىڭ ئوڭ - تەتۈرلۈكىدىنلا كۆرۈپ كەلدى.

— ئەنە ئۇ «ئىتتىپاق» كىنو - تىياتىرخانىسىنىڭ بىقىنىدىكى بوشلۇقتا پىكاپىنى توختاتتى. ئۇنىڭ قىسقا چاچلىق بېشى، يۇمىلاق، كۈلۈپلا تۇرىدىغان يۈزى پىكاپتىن چىقتى. ئۇنىڭ مەردلىك ئۇرغۇپ تۇرىدىغان قاملاشقان گەۋدىسى ئادەملەر ئارىسىغا شۇڭغۇدى. ئۇ، ئادەملەرنى جەينەكلەپ، چەمبىرەك بولۇشقان ئادەملەرنىڭ ئالدىنقى قاتارىغا ئۆتتى - دە، بەش تال «تەلەي چەمبىرىكى» سېتىۋالدى. ئۇ، چەمبىرەكلەرنى مەيداندىكى تاماكىلارغا ئاتىدى، ئاستا دۈگىلەتتى. ئۇ ئۈچ قاپ «گۈاڭجۇ» تاماكىسى ئۆتتى. ئۇ، تاماكىلارنى ئېگىز كۆتۈرۈپ قاقاقلاپ كۈلدى.

— مەن قالتىس تەلەيلىك !

— قالتىس مەرد !

ئۇنىڭغا تونۇش بىر ئاۋاز ئاڭلاندى. ئۇ يەنە قاقاقلاپ كۈلدى:

— سەنمۇ تەلەيلىك. تازا ئېچىرقىغان چېغىڭدا ماڭا ئۇچرىدىڭ، شۇنداقمۇ؟

— راست - يالغانلىقىنى رېستوراندا كۆرمىەن.

ئۇلار كۈلۈشۈپ رېستورانغا ماڭدى، ئۇلارغا يەنە تۆت يىگىت ئەگەشتى.

رېستوراندىن چىققاندا ئۇنىڭ يانچۇقلىرى قۇرۇقدالغان،

روھى چۈشكەندى. ئۇ ئاغزىنى بۇزۇپ كىمىندۇر تىللايتتى.

— ئىتتىن تۇغۇلغان بەدرەك ھايۋان !

ئۇ يالغۇز چىقتى. ھېلىقى تەلەپلىك «قەھرىمان» مۇ،
ئۇلارغا ئەگەشكەن تۆت يىگىتمۇ يوق ئىدى. ئۇ يېنىدىن تاماكا
ئىزدىدى، تېپىلمىدى، پىكاپنى ئوت ئالدۇرۇۋىدى، ئوت
ئالمىدى، پىكاپنىڭ ئالدى قاپقىسىنى ئېچىپ ياغلىقى بىلەن
بىر يەرنى تازىلاشقا باشلىغاندا، ئۇنىڭ مۇرىسىگە بىرى ئاستا
ئوردى...

— ماڭا ياردەم قىل !

— مەن تەييار، لېكىن ماشىنام تەييار ئەمەس !

ئۇلار تېزلا پىكاپنى ئوت ئالدۇردى — دە، يۈرۈپ كەتتى.

— مەردلىك سېنىڭ كەسپىڭ ! — دېدى دوستى ئۇنىڭغا

تامكا چىشلىتىپ، — تاپسەن، خەجلەيسەن، ئاغىنىلىرىڭ
سېنىڭ جېنىڭ، سەن دوستۇڭ ئۈچۈن جېنىڭنىمۇ تىكلەيسەن
شۇنداقمۇ؟

— شۇنىڭ ئۈچۈن مېنىڭ بىر دوستۇم يوق ! — دېدى ئۇ

ئەلەم بىلەن خورسىنىپ، — مېنىڭ پۇلۇمنى خەجلىسىلا دوست
بولۇۋەرمەيدۇ، ماڭا كۆيۈنسە دوست بولىدۇ — دە. مەن دوست
تېپىش ئۈچۈن مەردلىك قىلمايمەن، دۈشمەن تېپىش ئۈچۈن !
— دائىم تەتۈر گەپ قىلسەن — ھە !

توساتتىن ئىككى يىگىت پويىز ئىستانسىسىنىڭ

مەيدانىدىن ماشىنىلارنى ئارىلاپ پىيادە قېچىپ چىقتى.
ئۇلارنىڭ كەينىدە بىر توپ ئادەم — ساقچىلارمۇ بار ئىدى.

— تېز چىقىشە ! — دېدى ھېلىقى دوستى پىكاپ ئىشە.

كىنى ئېچىپ. ئۇلار چىققاندىن كېيىن ئۇنىڭغا بۇيرۇدى، —
ھەيدە، مەرد يىگىت، مەردلىكنىڭ سىناقتىن ئۆتسىلا بەش مىڭ
كويچەن مۇكاپات ئالسەن.

تۆت ئادەم ئولتۇرغان پىكاپ ئۇلانباي تەرەپكە قاراپ خېيىم —

خەتەرگە قارىماي ئۇچقاندەك يۈرۈپ كەتتى.

ئۇ قوغلاپ كېلىۋاتقان ساقچى ماشىنىلىرىنىڭ ئاۋازىنى
ئاڭلاپمۇ توختىمىدى، قېرى «ۋولگا» بىر يۈز كىلومېتىردىن
يۇقىرى سۈرئەت بىلەن ماشىنىلارنى ئەگىپ ئۆتۈپ، خېيىم -
خەتەرگە قارىماي يۈگۈرىۋەردى.

ئۇ قەھرىمانلىقىدىن، مەردلىكىدىن خۇرسەن. ئۇ ماشىنىدە -
دىكى ئادەملەرنىڭ كىملىكى بىلەن ھېسابلاشمىدى، ئۇنىڭ ئۈ -
چۈن ئۇلارنىڭ كىملىكى زۆرۈر ئەمەس، زۆرۈرى قەيسەرلىك،
مەردلىك !

مانا، ئالدىدىنمۇ ساقچى ماشىنىلىرى چىقتى. ئۇ ئاخىر
ئىلاجسىز توختىدى. ئۇلارنىڭ — تۆت يىگىتنىڭ قولىغا كويىزا
سېلىندى.

— مەن شوپۇر، — دېدى ئۇ، — ماشىنام بىلەن جان بې -
قىۋاتقان تىجارەتچى !

— نومۇرلۇق چاماداندا قانچىلىك پۇل، ئالتۇن بارلىقىنى
سەن بىزگە دېگەن ! — دېدى ھېلىقى دوستى بىردىنلا باتۇرلۇق
قىلىپ، — قالغىنىنى بىر ئازدىن كېيىن تاپشۇرىمىز. سەن باش
جىنايەتچى، بىز ئەگەشكۈچى !
— سەن ئىتتىن تۇغۇلغان !...

ئۇ تىللاشقىمۇ ئۈلگۈرەلمىدى. بىر كالتەك يالىڭاچ بېشىغا
تەگدى — دە، ھوشىدىن كەتتى.

ئۇ يىگىرمە نەچچە كىشىلىك تۈرمە كامېرىدا تېرىكپ -
بوغۇلۇپ ئۆز - ئۆزىنى تىللىدى:

— مەردلىك، نوچىلىق، ئادەمگەرچىلىك دېگەنلەرنىڭ
ھەممىسى بىر تىيىن ! قېنى ئەمدى مېنى ئۇ نەرسىلەر
قۇتۇلدۇرالايدىكەن ! مەن تازا ئۇچىغا چىققان ساراڭ، دۆت -
ھاماقەت !

چايخورلار

1

چايخورلۇق غەلىتە ئىش، توققۇزى تەل ئادەملەرمۇ، زاغرا بىلەن ناشتا قىلىدىغانلارمۇ ئەتىگەنلىك چايىنى چايخانىدا ئىچىشنى ياخشى كۆرىدۇ. ئۇلارنىڭ بىرلىرى نانلىرىنى بەللىرىگە تۈگۈپ پىيادە، بىرلىرى ئات - ئېشەك بىلەن ئېرىنمەي بۇ چايخانىغا كېلىشىدۇ - دە، قىزغىن كۆرۈشىدۇ.

— ئەسسالامۇ ئەلەيكۇم بۇتياخان !

— ئەسسالامۇ ئەلەيكۇم زىمىنبەگ !

ئۇلار بىر - بىرىگە «ۋە ئەلەيكۇم» سۆزىنى زادى قوللانمايدۇ. چۈنكى، بۇ ھۆرمەتسىزلىك ئۇلار ئۈچۈن گويىكى گۇناھ، ئۇلار چاي دەملەنگەن چەينەكلىرىنى پەتنۇسلىرى بىلەن بىر - بىرىگە ئىتتىرىپ:

— قېنى كەلسىلە !

— چايغا باقىلى ! — دېيىشىدۇ، لېكىن يەنىلا ھەركىم ئۆز چېپىنى ئىچىشىدۇ. ئۇلار قىشۇياز، مەيلى تومۇز ياكى جۇدۇن بولسىمۇ، ھەر كۈنى دېگۈدەك بىرنەچچە كىلومېتىر يىراقلىقتىكى ئۆيلىرىدىن مۇشۇ چايخانىغا كېلىشىدۇ - دە، سالاملىشىش، تەكەللۇپ - تۈزۈت قىلىشلاردىن كېيىن، يەرگە چاپلىشىپ كەتكەن يىپ ئەدىيالار ئۈستىدە باداشقان قۇرۇشۇپ، ھۇزۇرلىنىپ چاي ئىچكەچ ئۆزلىرىگە ئوخشاش چايخورلار بىلەن دىلكەشلىك قىلىشىدۇ. بۇ دىلكەشلىكنىڭ ئەڭ ئاكتىپ ئىشتىراكچىسى ھېلىقى بۇتيا ئىسىملىك بىلەن زىمىن

ئىسىملىك ئىككىسى. بۇتيا ئۆز جىسمانىي قۇرۇلۇشىدا قوپال، خۇددى قول تىراكتورىنىڭكىگە ئوخشاپ كېتىدىغان ئاۋازنى قويۇپ بېرىپ ئاڭلىغان يېڭىلىقلارنىڭ بىرىنى ئون قىلىپ سۆزلىگىلى تۇرغاندا، ئاڭلىغۇچىلار بىرىنچىدىن، ئۇنىڭدىن ئەيمىنىپ، ئىككىنچىدىن، ئۇنىڭدىن ئاۋازدا ئۈستۈنلۈك تالىشىشتىن ھېيىقىپ، ئۇنىڭ تولا ئاڭلىغان گەپلىرىنى زېرىكمەي قايتا ئاڭلاشقا مەجبۇر بولىدۇ. ئادەملەر بىرلەپ - ئىككىلەپ چىقىپ كېتىشكەندىن كېيىن، ئۇنىڭ ھۆرمىتى ئۈچۈن گېپىنىڭ ئاخىرىنى كۈتۈپ زېرىكمەي زېھىن قويۇپ گەپ تىڭشايدىغان ئادەم ئۇنىڭ دوستى - زىمىن ئىسىملىك ئورۇق، ۋىجىك ئادەم بولۇپ قالىدۇ. بۇتيانىڭ سۆزلىگەن يېڭىلىقلارنى ئالدىنقى كۈنىلا مۇشۇ زىمىن كۆپچىلىككە دەپ بەرگەن، بۇتيامۇ شۇ چاغدا ئاڭلىغان بولسىمۇ، ئىككىنچى كۈنى بۇتيا بۇ گەپنى ئۆزىنىڭ گېپى قىلىپ سۆزلەۋېرىدۇ. زىمىن بۇتيانىڭ مەجنۇتئالەك شاخ - شۇمبىسى جىق سۆزلىرى ئىچىدىن ئۆزىگە زۆرۈر بولغان يېڭىلىقلارنى ئاڭلاپ قالىدۇ. شۇنىڭ ئۈچۈن، ئۇمۇ بۇتيانىڭ گەپلىرىنىڭ شېخنى يىرمايدۇ.

مانا، بۇتيانىڭ موتوسىكىلىنىڭ ئاۋازى ئاڭلاندى، توختىدى. ئۇنىڭ گەۋدىسى چايخانا ئىشىكى ئالدىدا پەيدا بولدى: تىزىغا كېلىدىغان سارغۇچ كۆڭلىكى سۇغا چىلىغاندەك ھۆل، تىزىغىچە تۈرۈكلۈك پۇچقاقلاردىن چىقىپ تۇرغان بۇقىنىڭ ئالدى پۈتتەك توم، مەزمۇت پاچاقلرى توپا - تەردىن خۇددى چالا ئۈتلەنگەندەك بولۇپ قالغان، ئوچۇق مەيدىسىدىكى قويۇق يۇڭ تۆت چاسا يۈزىدىكى ساقال - بۇرۇتتەك بۇرغاي، قىيغاج كۆزلىرى ئۈستىدىكى چوتكىدەك قاشلىرىنىڭ مىدىرلىشى ئۇنىڭ يوغان گەۋدىسىدە بىر خۇشاللىقنىڭ بۈرگىدەك سەكرەپ يۈرگەنلىكىدىن بېشارەت. ئۇ سالاممۇ قىلماي ھىجايىدى:

— ۋايجان، نېمانچە دىمىق، موتوسىكىلىتىمۇ جۇۋازغا
قاتقاندەك تەرلەپ كەتتى!
چايخورلار كۈلۈشتى.
— بەللى بۇتياخان، سىلى ماڭغىلى تۇرسىلا يولمۇ تەرلەپ
كېتىدۇيا!

— ھى - ھى، مېنى كۆرۈپ سەنمۇ تەرلەپسەن ئاينا!
— بەك خۇشقۇ ئۆزلىرى؟
— تۈنۈگۈن ئون ئالتىنچى يېزىنىڭ بازىرىدا قوي
كاساتلاشتى. مانا ئەمىسە دەپ بار پۇلۇمغا سېتىلماي قالغان
قوينىڭ ھەممىسىنى سېتىۋالدىم. بۈگۈن ئەتىگەندە ئالتىسىنى
سۇ قىلدىم. ئون قوينىڭ پۇلى بىلەن دىرى تىرىلگۈدەك. يەتتە
قوي بىكارغا قالدى ھا - ھا - ھا...
چايخورلار بىر - بىرىگە قاراشتى.

بۇتياخان ئەمدى خوتەندىن بەش يۈز كويغا سېتىۋېلىپ
ئەكەلگەن ئالا ئىتنىڭ تۈنۈگۈن ياقۇپ قاسساپنىڭ سېرىق
ئىتىنى قانداق تالغانلىقىنى دوراشقا باشلىدى. ئۇ پۈتۈن
مېھرىنى ئۆز ئىتىغا بېغىشلىغانلىقى ئۈچۈن ئۇ چايخانا
سۈپىسىدا تۆت پۈتلۈك بولۇۋېلىپ قوللىرىنى، ئېغىزىنى خۇددى
غالجىرلاشقان ئىتتەك ھەرىكەتلەندۈرۈپ سۆزلىگىلى تۇرۇۋىدى،
چايخورلار ئۈچەيلىرى ئۈزۈلگۈدەك كۈلۈشتى.

— بىر پىيالە خام قايماق، ئىككى تۇخۇم بىلەن بىر چىنە
قايماقلىق چاي قىلىپ بەرگىنە! — دېدى ئۇ ئاخىر ھېرىپ -
تەرلەپ خۇددى ساپاندىن بوشىغان ئۆيدەك پۇشۇلداپ، — تېز
بول، بۈگۈن قىلىدىغان ئىش كۆپ.

— يىراققا ماڭاملا بۇتياخان؟ — زىمىن ئىسىملىك
ۋىجىك، قىزىل ساقال، مۇلايىم ئادەم ئۇنىڭغا قارىدى.
— بۈگۈن سېرىق بۇيىغا بارىمەن، — دېدى بۇتيا خۇددى
سولاقسىز قالغان بۇقىدەك ھۆركىرەپ، — باراملا؟ بارسىلا
موتورۇمنىڭ كەينى بوش.

— سودىلىقىم بارتى پىشكى.

— كىتابمۇ؟ — دېدى بۇتياخان دەرھاللا، — بۇيا قىزىدۇ، ئۇ چېتى خوتەن، بۇ چېتى قەشقەر، ئاتۇش، ئاقسۇ ھەممە يەرنىڭ ئوقەتچىلىرى كېلىشىدۇ. ھەممە ئوقەتچى كەلگەندىكىن، ھەرقانداق مالمۇ كېلىدۇ. سىلى ھەرقاچان كىتاب بۇيرۇيلا، بولىدۇ، يېڭى كىتابلار بولسا ئېلىۋېرەمدىمەن؟ ئىككى يۈز كوينىڭ كېلىشىگە دەملا؟ بەلەن گەپ. لېكىن زىمىنباي، يېڭى كىتابلار ھۆكۈمەت دۈكىنىغا چىقماي تۇرۇپلا كىتابپۇرۇشلارنىڭ قولىغا ئۆتۈپ كېتىدىكەن. ئۆتكەندە سىلىگە ئون كويىدىن ئەكىلىپ بەرگەن ھېلىقى رومانلار ھازىر ئون بەش كويغا چىقىپتۇ، جۇمۇسلا، شۇغىنىسى كىتابپۇرۇشلار ئىسچوت بەرمەيدىكەن. بوپتۇ، سىلى ئۈچۈن بىزە زىيان تارتساممۇ مەيلى، سىلىمۇ كىتابخانا ئېچىپ پۇل تاپمىدىلا، زىيان تارتتىلا، يا بولمىسا بېلەت ساتسلا بولارمىكىن؟ كىتابلىرىنى بىكارغا ئوقۇيدىكەن، ئۇنى ئاز دەپ يىرتىدىكەن، ئوغرىلايدىكەن. لېكىن زىمىنباي «سوپەك»^① بىلەن تاپقان پايدىلىرىنى ئاشۇ كىتابخانلىرى يەپ كەتتى جۇمۇ؟ سىلىگە زىيان بولۇپ كېتىۋاتىدۇ.

— زىمىنبايغا زىيان بولغىنى بىلەن ياشلارغا پايدا. بىزنىڭ بالا ھازىر يامان يولدىن ياندى. زىمىنباينىڭ كىتابخانىسىدىن چىقمايدۇ، ھەدەپسلا ئانىسىنى تىللايتتى. مانا ھازىر تىلىمۇ يۇمشاپ ئاۋازمۇ سىلىقلىشىپ قالدى.

— سەن خوتەك، — دېدى بۇتيا سۆزلىگۈچىگە قولىنى شىلتىپ، قوۋزىغا تولدۇرۇۋالغان قايماق ئارىلاش ناننى تەستە چايناپ سۆزلىدى، — تەييارغا ھەييار — دە. ئەكە ئەللىك كوي، بالاڭغا كىتاب ئەكىلىپ بېرىمەن. بولمىسا زىمىنبايغا پۇل تۆلە! — زىمىنكام پۇل دېسە بېرىمىز، — دېدى بايىقى ئادەم

① سوپەك — قول تىراكتورى.

كۈلۈپ، ئۇ دىمىق ئۆيدىمۇ تەلپەك بىلەن ئولتۇرغاچقا، پوكاندەك قىزارغان. ئىنچىكە، كىچىك بۇرنىدىن تەپچىپ چۈشكەن تەر ئىنچىكە بۇرۇتىنىڭ ئۈچىدا پىلدىرلايتتى، — لېكىنزە بۇتيا ئاكا، سەن پۇل، پۇللا دەيدىكەنسەن، مەسچىتكە يۈز كېسەك ئېلىپ بېرىمۇ دېمەيسەن.

— ماۋۇ خوتەكنىڭ گېپىنى، ۋاي خوتەك، سەن قانچىلىك نېمىدىڭ، خوتۇنۇڭ خەقنىڭ ئۆيىدە ئوسما قويدۇ. ھەر ھېيتتا مېنىڭ جاينامىزىمدا ناماز ئوقۇيسەن، بازارغا بارساڭ ۋەجىڭنى مېنىڭ ھارۋامغا سېلىۋالسەن، مېنىڭ كۆلۈمدىن سۇ توشۇپ لاي چىلاپ كېسەك قويدۇڭ، پۇل تۆلىدىڭمۇ خوتەك؟ نوپۇسۇڭنى ماڭا ئۆتكۈزمىگىنىڭ قالدى شۇ. يوغان گېپىنى تېخى بۇنىڭ، مە، ماۋۇ يېرىم ناننى يە خوتەك، قاچانغىچە زاغرا كۆشەيتتىكىن؟! بۇتيا ئۇنىڭغا يېرىم ناننى تاشلىدى. ساقىلىغا چاپلاشقان قايماق، نان ئۇۋاقلارنى يوغان قوللىرىغا يېپىشتۇرۇپ يۈزىنى سىپىدى، ئاندىن كېيىن قوللىرىنى پاكىز يالغۇتتى — دە، زىمىنبايغا قاراپ بىر كېكىرىۋەتتى.

— كىتابلارنىڭ ئىسمىنى يازدىلما؟ — دېدى ئۇ ئۇزۇن تىزىملىك يېزىلغان قەغەزگە قىيغاق كۆزلىرى بىلەن سىنچىلاپ قاراپ، — ماۋۇ نېمە بۇ، «قۇتادغۇبىلىك»... نېمە دېگىنى بۇ؟ — كىتاب، — دېدى زىمىنباي كۈلۈپ، — ئەللىك — ئاتىش كوي، مەيلى يۈز كوي بولسىمۇ ئالسىلا!

— بەللى، بىر ئېشەكنىڭ پۇلى ئىكەن بۇ، — دېدى بۇتيا قەغەزنى كىر كۆڭلىكىنىڭ يانچۇقىغا سېلىپ، — ئەمىسە ئىسچوت سورىمىسلا زىمىنباي، ماقۇل ئەمىسە، سودىلىقلىرىنى ئالغاچ كېلەي، ئۇنتۇپ قالمىسام ئالمەن. مەن بۈگۈن سېرىق بۇيا بازىرىغا كىرگەن مادا ئېشەكنىڭ ھەممىسىنى ئالمەن، بىر خەنزۇ بىلەن سۆزلىشىپ قويدۇم، سۇۋارىسىغا سەككىز يۈز كويىدىن ئالىدىغان بولدى. مەن ئۈچ يۈز كويىدىن بەش يۈز كويغىچە باھادا ئالالايمەن. لېكىنزە جاپاسى جىق. دەريادىن

ئۆتكۈزگۈچە ئېشەكلەرگە مىڭ پەشۋا ئاتىدىغان گەپ. مەندىن باشقا كىم ئېشەك بىلەن مۇشتلىشالايدۇ؟ جاھىللىرىنى باغلاپ سۇدىن كۆتۈرۈپ ئۆتكۈزىمەن. يامانلىرىنى مۇشت بىلەن ئۇرۇپ تۇمشۇقلىرىنى قانتىپ ياۋاشلىتىدىغان گەپ. ھەي، پۇل تاپماقنىڭ تەسلىكى.

— ئاسان پۇل تاپىدىغان ئىش قىلسىلا بولمامدۇ؟ — دېدى يەنە بىر بومبا ساقاللىق دېھقان ئاشقان بۇردا ناننى يېشىل تاۋار بەلبېغىغا تۈگۈۋېتىپ، — ناھىيەدە ئوغلاق بولارمىش، بىرىنچى بولغان ئادەمگە بەش يۈز يۈەن نەق پۇل بېرەرمىش. — راستما؟ — بۇتيانىڭ كىچىك كۆزلىرى پىلىدىرلاپ ياپىلاق بۇرنىنىڭ تۆشۈكلىرى كېرىلدى، — قاچان بولغۇدەك؟ — ئون ئىككىنچى چېسلا.

— بۈگۈن چېسلاغا قانچە؟ كۈنگە نېمە زىمىنباي؟
— چېسلاغا سەككىز، يەكشەنبە، — دېدى زىمىنباي كۈلۈپ، — ئۆزلىرىنى سىناپ باقمىلا بۇتياۋاي؟
— سىناپ باقمايچۇ؟ — دېدى بۇتيا ئورنىدىن تۇرۇپ، — ئالىقاندېكى پۇل بۇ دېسىلە. پايدا نەدە، بۇتيا شۇ يەردە.
— زىمىنباي، بۈگۈن سىلىدىن يېڭىلىق ئاڭلاشقا ۋاقىت چىقمايدىغان بولدى. كۆرۈشكۈچە سالامەت بولايلى.
— ئىگىسىگە ئامانەت بۇتيا بەگ!

چايخورلار بۇتيانىڭ كەينىدىن دۇئا قىلىشتى. موتوسىكىلىت بۇتيانىڭ ئاۋازىدەك قوپال ۋارقىرىدى — دە، يىراقلاپ كەتتى.
— ئەمدى قۇلاق تىنىچىدى، — دېدى بىر مۆتىۋەر ساقىلىنى سىيپاپ، — قېنى زىمىنباي، گېزىت يېڭىلىقلىرى، كىتابلاردىن ئوقۇغانلىرىنى سۆزلەپ بەرسىلە.
— يېقىندا قولۇمغا بىر كىتاب چۈشۈپ قالدى، — دېدى زىمىنباي يېقىملىق ئاۋاز بىلەن، — بىرلا قولۇمغا ئالدىم — دە، ئوقۇپ تۈگىتىپ بىراقلا توختاپتىمەن، لېكىن زە ئاجايىپ كىتاب ئىكەن.

زىمىنباي كىتابقا يېزىلغان ئىشلارنى خۇددى بۇتيا ئىت تالىشىشىنى ئەينەن دورىغاندەك، زوق - شوق بىلەن دوراپ سۆزلەشكە باشلىدى. بۇ يەرگە يىراق يەرلەردىن مۇشۇنداق گەپلەرنى ئاڭلاش ئۈچۈن ئەتىگەنلىك چاي ئىچىشكە توپلىنىشقان يېشى ھەر خىل، چىرايلىرى خىلمۇخىل، كىيىنىشلىرى، ئولتۇرۇشلىرىمۇ پەرقلىق بولغان دېھقانلار قىزىقىش ۋە ھەۋەس، زېھنى بىلەن زىمىنبايىنىڭ ئاغزىغا قاراشقان. تورۇسلىرى قارايدىغان، دىمىق چايخانا شۇ تاپتا ئۇلار ئۈچۈن ھۇزۇر - ھالاۋەتنىڭ بۆشۈكى، زىمىنبايىنىڭ ئىنچىكە، ساپ ئاۋازى ئۇلار ئۈچۈن يېتىلگەن قارىيىنىڭ قىرائىتىدەك تەسىرلىك.

چۈنكى بۇ ئۆي، بۇ ئاۋازدا يېڭىلىق - دەۋر ئاۋازى، يېڭى دۇنيانىڭ ئۈمىد - ئارزۇلىرى بار.

2

بۇتيا زىمىنبايىنىڭ ئىككى يۈز يۈەن پۇلىنى ئارقا يانچۇقىدىن ئېلىپ يۈز يۈەننى ئايرىپ كىتابلار تىزىملىكى يېزىلغان قەغەزنىڭ يېنىغا سېلىپ قويدى - دە، قالغان يۈز يۈەننى ئۆز پۇللىرىغا قوشتى؛ «يۈز يۈەنلىك كىتاب ئالساممۇ ئۇ مەندىن مىڭ رازى بولىدۇ، ھەر قېتىم سودا بۇيرۇغاندا شۇنچىلىك پايدا ئالسام، زىمىننىڭ تاپقان پۇلىنىڭ يېرىمى مېنىڭ!» دېدى ئۇ موتوسكىلتىنى بىر چوڭ قورۇ ئالدىدا توختىتىپ:

— نۇرەكۋاي! — دەپ ۋارقىرىدى خۇددى ھاڭگا ھاڭرىغاندەك يۇقىرى ئاۋازدا. دەرۋازىدىن شاپاق دوپپا، ئاق يەكتەك كىيگەن، مەيدىسى ئوچۇق، ئاق سېرىق پوقاق ئادەم ئالدىراپ چىقتى:

— ئۆيگە كىرەيلى بۇتياۋاي!

— خوشە، ئېتىڭ بارمۇ؟
— ئوغلاق بولامدىكەن، بەيگىمۇ؟
— ئېيتە نۇرەك، ئېتىڭنىڭ بىر كۈنلۈكىگە قانچە ئالسىن؟

— بەيگە بولسا يۈز، ئوغلاق بولسا، بىر يۈز ئەللىكىنى بېرەرسەن؟

— نېمە؟ — بۇتياننىڭ قىيغاق كۆزلىرى پىرقىرىدى، — ئوغلاق چاپمەن، بىر كۈنلۈكى ئەللىك كوي. ئېگەر — توقۇمى بىلەن بۈگۈن كەچكىچە ئۆيگە ئاپىرىپ قوي، بولمىسا رەنجىشىپ قالىمىز — ھە!

بۇتيا «گەپ تۈگىدى» دېگەندەك قىلىپ موتوسكىلتنى ئوت ئالدۇردى. نۇرەكنىڭ ئېغىزى كاماردەك ئوچۇق پېتى تۇرۇپلا قالدى. ئۇ بۇتياننىڭ دېگىنىنى قىلماسلىققا ئىلاجىسىز — دە!
بۇتيا غىڭشىپ ناخشا ئېيتىپ، ئەتراپتىكى ئېتىزلار، باغلارغا كۆز يۈگۈرتۈپ كېتىپ بارىدۇ. ئۇ شۇ تاپتا ئۆزىنى تەڭدىشى يوق دانا، كۈچلۈك، ھۆكۈمران ھېسابلىماقتا. ھازىر ئۇنىڭغا ھە دېسىلا جەرىمانە قويىدىغان سېكرېتارمۇ ياۋاشلىغان، پات — پاتلا بۇتياننىڭ «ئىپادىسى» نى ئىگىلەشكە كېلىدىغان يېزا ساقچىسىمۇ كەلمەيدىغان بولدى، ئەمدى بۇتياننىڭ ئەقلىنى، قارا كۈچىنى راسا ئىشقا سالىدىغان ۋاقتى كەلدى. ئەقىلدە، قارا كۈچتە ھەممىدىن ئۈستۈن تۇرىدىغان بۇتيادەك ئادەم ھەرقانداق قاراملىقتىن ئۆزىنى تارتمايدۇ — دە، بىرلا شەرت شۇ: پۇل تاپسىلا بولدى. پۇللا ئۈنىدىكەن، بۇتيا ھەرقانداق ئىشنى قىلىشقا تەييار. بۇ ئىش چوڭ — كىچىك، ئوڭاي — تەس بولسىمۇ مەيلى، بۇتياننىڭ قىلىشقا كۆزى يەتسىلا ئۇ ئىشتىن باش تارتمايدۇ. مانا شۇنىڭ ئۈچۈن بۇتيا داڭلىق نامى ھەممە يەرگە مەلۇم ئادەمغۇ!

يالغان بولسا، خەلق ئېغىزىدىكى ھېكايىلەرگە قۇلاق سېلىڭ:

... بۇتيا بىر كۈنى راسا مەست بولۇۋېلىپ ئىت تالاشتۇرۇۋاتقانلارنىڭ يېنىغا كەپتۇ - دە، تۆت پۇتلۇق بولۇۋېلىپ يېڭىپ چىققان قارا ئىتقا قاراپ بىردە ھاۋشىپ، بىردە خىرقىراپ خىرىس قىلغىلى تۇرۇپتۇ، كۆپچىلىك قىزىقچىلىق قىلىپ، ماختىنىۋاتقان ئىت ئىگىسىنى دەيدەيگە ساپتۇ:

— بۇتيا جەزمەن بەش يۈز كويدىن دو قويۇپ ئىتنىڭ بىلەن تاللىشىدۇ!

— تاللىشىمەن! — دەپتۇ بۇتيا ئىتقا ئېتىلىپ.

— پۇلۇڭنى چىقار! — دەپتۇ ئىت ئىگىسى. بۇتيا يېنىنى كولاپتۇ. قىزىقچىلار بىردەمدىلا يىغىش قىلىپ بەش يۈز كوينى غەملەپتۇ. شۇنىڭ بىلەن بۇتيا ئىتقا ئېتىلىپتۇ. ئىت بۇتيا بىلەن ئۆرەدەشىپتۇ. بۇتيا قارا ئىتنىڭ ئىككى قۇلقىنى تۇتۇۋېلىپ ئۆزىنى زادىلا چىشلەتمەپتۇ. ئىت بىلەن ئۆرەدەشىپ - چىرماقلىشىپ ئاخىر بۇتيا قارا ئىتنى بېسىۋاپتۇ - دە، ئېغىر گەۋدىسى بىلەن ئىتنىڭ قورسىقىغا ئولتۇرۇۋېلىپ، ئىتنىڭ بېشىنى يەرگە ئۇرۇۋېتىپتۇ، ئاخىر ئىت ھوشسىزلىنىپتۇ. بۇتيا بىر ئىشتان زىيان تارتقىنى بىلەن بەش يۈز كوي ئۇتۇۋاپتۇ.

— كىم مۇشۇ شوخا تىكەن ئۈستىدە يالىڭاچ ئېغىناپ ئۇ باشقا چىقالسا يۈز كوي دەپتۇ، — بىر بەڭگى ئىككى يۈز مېتىر ئۇزۇنلۇقتىكى يەرنى كۆرسىتىپ. بۇتيا دەرھال كىيىمنى ساپتۇ ۋە گەپمۇ قىلماي ئېغىناپتۇ. بەدەنلىرى سوقۇشقاق خورازنىڭ تاجىدەك قان تەپچىرەپ تۇرغان ھالدا ئورنىدىن تۇرۇپ بەڭگىنىڭ ئالدىغا كەپتۇ ۋە يۈز كوينى ئۇنىڭ قولىدىن يۇلۇۋاپتۇ.

بۇنداق مىساللار خېلى كۆپ. بۇتيا بۇ «نۇچىلىق» لىرى بەدىلىگە نام چىقىرىپلا قالماي پۇلمۇ تاپتى. «بىر كۈن ئۆلۈم بىلەن تىركىشىپ، بىر ئاي بىكار يۈرسەم بۇنىڭ نېمىسى

زىيان؟» دەيدۇ ئۇ زىمىنبايدەك نەسەتچىلىرىگە مەغرۇر غادىيىپ.

ئەتىسى بۇتياۋاي چايخانغا موتوسكىلت بىلەن ئەمەس، ئات بىلەن كەلدى.

— ئەسسالامۇئەلەيكۇم تىڭشامەت بۇرادەرلەر! — دېدى ئۇ تۈنۈگۈن قىزىلبۇيا بازىرىدىن ئۆگىنىۋالغان سۆزىنى ئىشلىتىپ، — سالامەت قويۇشتىلمۇ؟

— ئەسسالامۇئەلەيكۇم ئامەتلىك بېگىم! — دېيىشتى كۆپچىلىك، — سودا — سېتىق بەلەنمۇ؟

— قۇرۇسۇن! — دېدى بۇتيا تامغا يۆلىنىپ باداشقان قۇرۇپ ئولتۇرۇۋېلىپ، — ئېشەك دېگەن تېخىمۇ ھارام بولۇپ كەتسۇن، بىر پۇڭلۇق پايدا يوق. ھېلىقى خەنزۇمۇ يېنىۋاپتۇ. ئېشەك بازىرىغا مادا دېگەن توشۇپ كېتىپتۇ. يائاللا، بۇ خەقنىڭ قۇلىقى ئېشەكنىڭ قۇلىقىدىنمۇ ئۇزۇن جۇما. ئېشەك ئالدىغانلار شىڭشىڭشىياغا كەلمەي تۇرۇپ، بىزنىڭ سودىگەرلەر ماللىرىنى تەييارلاپ بولۇشىدىكەن!

— پايدا ئالالماپلا — دە، ئاپلا، يامان بوپتۇ.

— نېمىشقا ئالالمايدىكەنمەن؟ — دېدى بۇتيا ئىچ ئاغرىتقۇچىغا قىيغاق كۆزلىرىنى پىرقىرتىپ قاراپ قويۇپ، — ئېشەكتىن پايدا ئالالمىغان بىلەن تاۋكادىن ئالدىم.

— نېمە دېدىلە؟ — دېدى زىمىنباي خۇددى چايان چاققاندىكەن چىرايىنى پۈرۈشتۈرۈپ، — بۇ، بۇ...

— بۇ، بۇنى ئازراق دېسىلە زىمىنباي، — دېدى بۇتيا كۈلۈپ.

— سەت گەپ بولسىمۇ دەپ بېرەي، توۋا، سىلىگە كىتاب ئالىمەن دەپ كىتابپۇرۇشنىڭ ئالدىدا شۇنداق زوڭ ئولتۇرۇۋىدىم، خۇددى خادانى يىرتىلغاندەك، «تات — تات — تات» قىلىپ بىرنەچچىسى چىقىپ كېتىپتۇ. بىركەمدە قارىسام، بىر ئاداش مۈرەمگە ئۇرىدۇ.

— نېمە دەيسەن ئاداش، گەپ بارما؟ دېسەم، — نوچى
ئوخشامسەن؟ — دەيدۇ تېخى.

— ھە، نوچى بولسام قانداق قىلماقچىدىك؟ دېسەم، — يۈز
كويىدىن ئوسۇرۇشامسەن؟ — دېمەمدا ئوغرى. «ئەستەغپۇرۇللا»
دەيمەن. زىمىنباي بىر قېتىم ھېيت ئوغرى بىلەن ئەللىك
كويىدىن كېكىرىشىۋاتقاننىڭ ئۈستىگە كېلىپ تەنقىد قىللا
ئەمەسمە، شۇ تەنقىدلىرى قۇلقىمدا تۇرۇپ قاپتىكەن، ھېلىقى
ئوغرىغا «ياق» دەپ ساپتىمەن، قارىسام، ئۇ ئوغرى قاقاقلاپ
كۈلۈپ يۈرىدۇ. جۇدۇنۇم تۇتتى — دە، ماڭ جۇغۇ ئەۋەدە تۇرۇپ
تۇر دەپ ئوغرىنى كەتكۈزۈۋەتتىم. خام لەڭمەندىن ئىككى
تەخسە، ئۆرۈكتىن ئەللىكىنى يەۋىتىپ ئىگەكم ھېلىقى ئوغرى
بىلەن تازا زوڭ ئولتۇرۇپتىم.

— بولدى بۇتياۋاي، — دېدى زىمىن تەرىنى تۇرۇپ، —
باشقا گەپ قىلسىلا.

— ئۇتتىلىما؟ — دېدى «خوتەك» ناننى قۇرۇق يەۋىتىپ
قىزىقىپ.

— ئۇتمامدىغان، — دېدى بۇتيا ئەتراپقا مەغرۇر قاراپ
قويۇپ، — ھېلىقى ئوغرى يەتمىشنى كەلتۈرۈۋىدى، پېقىر مانا
ئەمىسە دەپ توقساننى...

— ئەمدى بولار بۇتياۋاي، — دېدى مويىسىپىت ئادەم تەتۈر
قاراپ، — غىزا ۋاقتىدا بىئەدەپ گەپ قىلىش گۇناھ بولىدۇ
بۇتياۋاي.

— شۇنداقما؟ — دېدى بۇتيا تەنە بىلەن موللا چىراي
مويىسىپىتقا ئاللىپ قويۇپ، — ئاشۇ يۈز كويىنى نەزىرگە
خەجلەپ ئالدىلىرىغا پوشكال قويسامچۇ؟

— ئازار بەرمىسىلە بۇتياۋاي، — دېدى بايىقى مويىسىپىت
يىغلامسىراپ، — ناشتىدا ياخشى گەپ، مۇھەببەت ئىزدەپ بۇ
چايخانغا كېلىمىز غوجام، ئازار بەرمىسىلە.

— ماقۇل ئاتا، ماقۇل ! — بۇتياۋاي قوغۇنلۇقتا قاغا

قورۇغاندەك ۋارقىرىدى، — زىمىنباي، ئوغلاققا ئىككى كۈن قالدىمۇ؟ ئات تاۋلاشنى سىلى ئوبدان بىلىدىلا. نۇرەكۋاينىڭ ئېتىنى ئەللىك كويغا بىر كۈن مىنىشكە ئالدىم. ئاتنى تاۋلاپ بەرسىلە؟

— بولىدۇ بۇتياۋاي، مانا بۇ سەنئەت. ئوغلاق تارتىشتا بىرىنچى بولسىلا سىلىگىمۇ، بىزگىمۇ پايدا. ناھىيەدىن تاللانسا ۋىلايەت، ئاپتونوم رايون بويىچە مۇسابىقىگە قاتنىشىدىلا، پۈتۈن ناھىيەمىزنىڭ شان — شەرىپى ئۈچۈن بەلەن ئىش قىلغان بولىلا. ناملىرى تېخىمۇ چىقىدۇ.

— مۇنداق دېسىلە، بەلەن، بەلەن! — دېدى بۇتيا بۇقا بويىنىدەك توم بويىنىدىكى تەرىنى كىر لۆڭگىسى بىلەن سۈرتۈپ، — زىمىنباي، ئەمما لېكىن سىلىنىڭمۇ ناملىرى چىقىپ بوپتۇ. ھەممىلا كىتابپۇرۇش سىلىنى تونۇيدىكەن. مانتىپەزنىڭ دۈكىنىدا ئىككى ئەپەندى سىلىنىڭ گەپلىرىنى ھەدەپ قىلغىلى تۇرۇپتۇ. بىر يازغۇچى دەمدۇ، مۇخبىر دەمدۇ، سىلىنىڭ كىتابخانلىرىنى، سىلىنىڭ ھېلىقى تېخنىكا ئۆگىنىدىغان مەكتەپلىرىنى ماختاپ ماقالە يازغان چېغى، سىلىنى بەلەن ماختىدى جۇمۇسلا، ئاخىر چىدىماي ئۇلارنىڭ گېپىنى تارتىۋالدىم جۇما، «زىمىن دېگەن مېنىڭ دوستۇم، ئۇنىڭ سەيگۈيەنى ① مەن. ئۇنىڭ ھەممە كىتابلىرىنى، دۇتار، تەمبۇر، راۋابلىرىنى مەن ئېلىپ بەرگەن. مۇنۇ كىتابلارنى مانا بۈگۈن ئالدىم، زىمىن بىلەن خوتۇنى ئونىنچى سىنىپنى تۈگەتكەن دېھقان بولغىنى بىلەن، بىر دۆلەتكە زۇڭلى قىلىپ قويسا تەمىرىمەيدۇ. ھەرقايسىلىرى ئەپەندى بولۇشقانلىرى بىلەن تېخى زىمىنبايدىن جىق دەرس ئېلىشىدىلا» دېدىم جۇمۇسلا. لەۋەن بالا ئىكەن، يېگەن مانتامنىڭ پۇلىنى تۆلەپ ئىككى چىنە پىۋا قۇيۇپ بەردى دېسىلە. مەدەنىيەتلىك دېھقان،

① سەيگۈيەن — مال سېتىۋالغۇچى.

سەكسەننەنچى يىللارنىڭ ئەمگەكچىسى دەپ مېنىمۇ ھەدەپ
ماختاپ يۈرىدۇ تېخى!

كۆپچىلىك ھۇزۇر، زوق بىلەن كۈلۈشتى.
— ھېلىقى مۇسابىقىلىرىنى كۆرگەن بولسا مەدەنىي دېھقان
دېمەيتتى جۇما؟

— بولدى، ۋاي خوتەك، بىر گەپنى ئاغزىڭغا ئېلىۋالساڭ
ھېلىدەك كەچ كىرگۈچە شورايىدىكەنسەن، يۈرە تالاغا چىقىلى!
بۇتياۋاي خۇددى سا چۈجىنى ئېلىپ ماڭغاندەك «خوتەك»
نى تالاغا ئېلىپ ماڭدى.

چايخورلار قىزىقچىلىق كۆرگىلى تالاغا چىقىشتى.
چايخاننىڭ ئۇدۇلىدىكى كونا خامان ئورنىدا بۇتيا ئات
ئوينىتىپ بايقى «خوتەك» نى بىر قولى بىلەن يەردىن
يۇلۇۋېلىپ بېشىدىن ئېگىز كۆتۈرۈپ ئاتنى بولۇشىغا چاپتۇرۇپ
دۆۋىلەكلىك پاخالنىڭ ئۈستىگە ئاتماقتا. «خوتەك» ئۈستىبېشى
پاخالغا مىلىنىپ يەرگە چۈشىپلا، بۇتيا يەنە ئۇنى بېلىدىن
تۇتۇپ يەردىن يۇلۇۋېلىپ ئېلىپ قىيىنماقتا ئىدى.

— بۇ قاملاشمىغان مەشىق! — دېدى زىمىنباي ئاچچىقى
بىلەن ۋارقىراپ، — بۇتياۋاي، لازىم بولسا مەن سىلگە بىر
ئۆچكە سويۇپ بېرەي، شۇنى مەشىق قىلسىلا.
— قويۇپ بەرسىلە، مۇنۇ «خوتەك» تولا چىشىمغا تېگىدۇ.
غان بولۇپ قالدى!

— مەيلى! — دەپ چىرقىردى ئەسەبىيلەشكەن «خوتەك»، —
قويۇپ بېرىڭلار، يولۋاستىن قورقمايدىغان «خوتەك» مەن!
— بىچارە! — دېدى مويىسىپىت ياقىسىنى تۇتۇپ، —
توۋا، تاپقان قىلىقنى قاراڭلار بۇتياۋاينىڭ، يىگىرمە يىلدەك
سەرگەردان بولۇپ بۇ بىچارە ئەمدى يېزىسىغا كەلگەن تۇرسا،
شۇنى بوزەك قىلمىسا نېمە بولارىدى.

زىمىنباي خامانغا قاراپ يۈگۈردى.

— بۇتياۋاي، ئۇنىڭ ئورنىغا مېنى ئوغلاق قىلسىلا!

بۇتيا ئېتىنى توختاتتى. پاخال - سامانغا مىلەنگەن،
كىيىملىرى يىرتىلغان، بۇرنى قانىغان «خوتەك» ئۇنىڭ
قولىدىن سىيرىلىپ چۈشتى.

3

كىچىككىنە يېزا ئۈچۈن يېڭىلىق ھەر كۈنى دېگۈدەك
تېپىلىپ تۇرىدۇ. مىسالى بىرىنىڭ قوينا ئۈچىنى قوزىلايدۇ،
بىرىنىڭ ئايالى قوشكىزەك تۇغسا، يەنە بىرى ئايالىنى ئۈچ
تالاق قىلىپ قويۇپ قايتىدىن نىكاھلىنىشقا پەتىۋا ئىزدەيدۇ،
بىرى قول تىراكتورى سېتىۋالسا، يەنە بىرى ماي زاۋۇتى
قۇرىدۇ. بىرى مەھەللىنى توك بىلەن تەمىنلەش ئۈچۈن سىم
تارتىشقا كىرىشسە، يەنە بىرى يوشۇرۇنچە ئۆسۈمگە قەرز
تارقىتىدۇ.

لېكىن، مەيلى قانداق بىر يېڭىلىق بولسىمۇ، ئۇ
چايخورلارنىڭ ئاشتىلىقى بىلەن بىللە چايخانغا كېلىدۇ - دە،
ئۇ يەردە بىردە سەمىرىپ، بىردە پەردازلىنىپ، يەنە بىردە
بۇزۇلغان سائەتتەك قايتا توغرىلىنىدۇ - دە، قايتىدىن كوچىغا،
ئۆيلەرگە، خامان - ئېتىزلارغا تارقايدۇ. مانا بۇلار يېزا
قىزىقچىلىقى.

بۈگۈن ھاۋا تۇتۇق، دالا شاماللىق. چايخانا دىمىق،
تورۇسنى بويلاپ كۆكۈچ ئىس لەيلەپ يۈرمەكتە. لېكىن،
پەتىۋىسىلاردا سۈنۈلگەن مەزىلىك چەينەكلەر بىلەن، ئوشتىساڭ
ھورى چىقىپ تۇرىدىغان مەڭزى قىزارغان نانلارنىڭ پۇرىقى
چايخانغا كۆڭۈللۈك، تەملىك ھاۋا تارقاتقاچقا، چايخورلارنىڭ
چىرايلىرى ئىللىق، گەپلىرى سىلىق، سالاملىرى قىزغىن.

— ئەسسالام داستىخنى كەڭ ئۆلپەتلىرىم!

بۇتياۋاي ئېغىر قەدەم، كۆڭۈلسىز سالام، تۇتۇق چىراي
بىلەن كىرىپ كەلدى.

— يۇقىرى ئۆتسىلە بۇتياۋاي، — دېدى مويىسىپىت بەلبېغىنىڭ ئۇچى بىلەن يۈزىنى ئېرتىپ مېيىقىدا كۈلۈپ قويۇپ، — بۈگۈن ھاۋا ياخشى ئەمەس.

— نېمىگە خاپىسەن بۇتيا دەيلىغۇ ھەرقاچان، — دېدى بۇتيا، بوۋاينىڭ كۈلكىسىدىكى تەننى چۈشىنىپ، — خامنىمغا ئوت كەتكىنى يوق، يا بولمىسا خوتۇنۇمنىڭ تۇغۇتى تەتۈر كەلگىنى يوق، يۇرتقا نام — ئاتاق ئەكىلىمەن دەپ ئوغلاق تارتىم، قانداق بوپتۇ تەخسىر؟

— ناھايىتى بەلەن، ئۇلۇغ ئىش بۇتياۋاي ! — بوۋاي يەنە كۈلدى.

— بىرىنچى بولالمىدىڭ بۇتيا دەۋاتىلىغۇ دەيمەن؟

— يوقسۇ، بەلەن تارتىپلا غوجام.

— يوقسۇ، تەخسىر سىلىدەك تەقۋادارنىڭ چىشىغا تېگىپ قويماي دەپ ئاتنى تاۋلىغان بىلەن ئۆزۈمنى تاۋلىماپتىمەن.

— بۇ نېمە دېگەنلىرىكىن؟

— ئىچەلمىدىم — دە، «گۈچۈڭ داچۇي» دىن بىر بوتۇلكىنى بوشتىۋېتىپ ئوغلاققا چۈشكەن بولسام بىرىنچى بولاتتىم. شۇنىسى كەم بولۇپ قېلىپ ئۈچىنچى بولۇپ قالدۇق، ئارانلا يۈز كوي مۇكاپات ئالدۇق. ئاتقا تۆلەپتىمەن، قالدى قېتىقنىڭ بەش پۇلى، خاپا بولماي خۇشال بولسام بولاتتىمۇ ئەمەسمە؟

گويا بۇتياۋاينىڭ كەيپى بۇ چايخانىنىڭ ھاۋاسىنى ئۆلچەيدىغان تېرمومېتىردەك، ئۇنىڭ قاپىقى تۈرۈلسە پۈتۈن چايخانا سوۋۇيتتى، چايخانىچىمۇ ئۇلۇغ — كىچىك تىنىپ پۈتىنىڭ ئۈچىدا ماڭاتتى. بۇتياۋاي قاققلاپ كۈلسىچۇ؟ ئۇ چاغدا ھەممە چىرايلاردا كۈلكە، چايخانىدا ھارارەت پەيدا بولۇپ، چايخانىچى ئىككى سۇپا ئارىلىقىدىكى پەگاھتا يورغىلاپ، ساماۋارلارنىڭ ئوتلىرىمۇ چوغلنىپ كېتەتتى.

بۈگۈن بۇتياۋاينىڭ كەيپى يامان، شۇڭا پاراڭ قىزمىدى.

بۇتيا ئەتراپقا قارىدى:

— زىمىنباي كۆرۈنمەيدۇيا؟

— خوتەكمۇ ئىككى كۈن بولدى كەلمىدى، — مويسىپىت
بۇتياغا قاراپ قويدى، — بۇتياۋاينىڭ چاقچىقى ھار كەلگەن
چېغىۋا!...

— شۇ خوتەكنىڭ كاساپىتى، — دېدى بۇتيا قايماقلىق
چايغا ناننى ئۇششاق توغراپ سېلىۋېتىپ، — شۇ كۈنى خوتەك
ئاتنىڭ تۇمشۇقىغا ئۈچ قېتىم ئۈسۈۋەتكەن، ئات چام ئېلىپ
قايتۇ. ئوغلاقتىن ئۈركۈپ يېقىن كەلگىلى ئۈنماي ئۈچ قېتىم
يەردىن ئوغلاقنى ئېڭىشىپ ئالالمىدىم. شۇڭا، ھېلىقى ئالا
ئاتلىق توققۇز قېتىم تاشلىدى. مەن يەتتە قېتىم پەللەككە
ئوغلاق تاشلىيالىدىم.

— گەپ ئاتتىكەن!

— «خوتەك» نىڭ كاشىلىسى ئىكەن راست!

— بۇتياۋاي ئىككىنچى بولاتتىمۇ، ئات ئىككىنچى بولغان
گەپ!

ئەمدى بۇتيانىڭ چىرايى ئېچىلدى. ئۇ ماختىنىشنى
باشلىدى:

— شۇ - دە! مەن قاچان ئىككىنچى بولغان؟ ئارغامچا
تارتىشتا بىزنىڭ يېزا كىمىنىڭ كۈچى بىلەن بىرىنچى بولدى؟
ھاشاردا كۈنىگە ئەللىك كۈب توپا قازغان كىم؟ باشقىنى
قويالى، تومۇزدا پاقلاڭ گۆشى يېيىشتە كىم مېنى يېڭەلدى؟
ئون كىلو پاقلاڭ گۆشنى سۇدا ياتماي سىڭدۈرگەنمۇ، ئوتتۇز
بوتۇلكا پىۋىنى بىر ئولتۇرۇشتا ئىچىۋېتىپ ئەللىك كوي
ئۇتۇۋالغانمۇ، زوڭزىيىپ ئولتۇرۇۋېلىپ ئون قوغۇننى يەپ
بولغانمۇ مەن بۇتيا. تېخى يەنە يىگىرمە يىل بىرىنچىلىكنى
بەرمەيمەن. بەسلىشىدىغانلا ئىش بولسا، پۇل تىكىدىغانلا ئادەم
بولسا، قىلالمىغان ئىشلارغىمۇ ياق دېمەيمەن. بىر كۈنى دەرياغا
راسا لىغىلدېشىپ كەلگۈن كەلدى. قارىساڭ بېشىڭ ئايلىنىدۇ،

بىر ئوغرى قويۇپ، كىم مۇشۇ دەريادىن ئۈزۈپ ئۆتەلسە،
مۇشۇ ھاڭگامنى بېرىمەن دېمەمدە، ئويلانمايلا كىيىم سالىدىم.
ئىگەكىم ئېشەككە ئوخشاش، سۇنى كۆرسەم تېنىم
جۇغۇلدايتتى، ھاڭگىنى بېرىمەن دېۋىدى، ھەممىنى
ئۇنتۇپتىمەن، سالاچىلار پەلەن - شەلەن دېگۈچە سۇغا
سەكرىدىم. چۆكىمەن سەكرەيمەن، يەنە چۆكىمەن، يەنە
سەكرەيمەن، بىركەمدە ھالىمدىن كەتتىم، ئىگەكىم مىڭنى
سەكرىگەندىمەن، ئەمدى ئۆلدۈم دەپ يەرنى دەسسەسەم دەريا
سۈيى كىندىككە كېلىدىغان يەردە تۇرىمەن. تۆت تاقلاپ ئۇ قاتقا
ئۆتتۈم. كېمە بىلەن بۇ قاتقا ئۆتۈپ، ھاڭگىنىڭ چولۇۋىرىنى
تۇتتۇم. «سەن بۇتيا ئۈزمەستىن سەكرەپ ئۆتتۈڭ» دېمەمدە
ھېلىقى ئوغرى، گەپ قىلماستىن بۇغدىيىكىگە بىرنى تۇرتۇپ
ئېشەكنى ئېلىۋالدىم! مانا مۇشۇنداق قىلىپ داڭ چىقارغان
مەشھۇر ئادەممەن!

— ئامىتى بار، بۇتياۋاينىڭ ئامىتى بار، — دېدى بىر
چايخور.

— مۇشۇنداق قىلىپ بېيىۋاتىدۇ. قارا كۈچىنى پۇل
قىلىۋاتىدۇ، — دېدى يەنە بىرى.

چايخانغا زىمىن كىرىپ كەلدى. ئۇنىڭ قولىدا چاققان
ئۇنئالغۇ بار ئىدى. ئۇنئالغۇدىن قالدۇن، غېجەك، دولان راۋابى
تەڭكەش قىلىنغان مۇزىكا، يېقىملىق ناخشا ئاڭلانماقتا.
زىمىننى كۆرۈپ بۇتيا ئورنىدىن تۇردى ۋە چۆتكىدەك
قاشلىرىنى ئېتىپ، كېلەڭسىز گەۋدىسىنى لىغىرلىتىپ،
ئۆكۈزنىڭ پاچىقىدەك قاسماقلاشقان ئاياغلىرىنى يەرگە ئۇرۇپ،
يېڭى ئۆگىتىلگەن ئېيىقتەك ئۇسسۇل ئوينىغىلى تۇردى.

— سىلى ئۇسسۇلدا ھېچكىمنى يېڭەلمەيلا! — دېدى
زىمىنباي ئۇنىڭغا بېقىپ ئىككى ئايلىنىپ قويۇپ، — ناھىيەدە
چېلىش بولىدىكەن، سىلى مانا بۇ مۇسابىقىدە نام چىقىرالايلا.
— بىرىنچى بولغان ئادەمگە نەچچە بېرىدىكەن؟ —

بۇتيانىڭ چوتكا قاشلىرى دىڭگايىدى، قىغاچ كۆزلىرى
پىرقىرىدى.

— ئوقمۇدۇم، ناھىيە بويىچە پالۋان تاللاش بولغاندىكىن
ئاز بولمىسا كېرەك.

— ئون تەڭگە بولسىمۇ يۇلغىنىم يۇلغان، — دېدى بۇتيا
خۇددى ھازىرلا چېلىشقا چۈشىدىغاندەك ئالدىراپ.

شۇ سائەتتىن باشلاپ بۇتيا باشقا ھەممە ئىشنى
يىغىشتۇردى. ئۇ كۆرۈنگەنلا ئادەمنى بېلىدىن تۇتۇپ
پىرقىرىتىدىغان، مۇرىسىگە ئېلىۋالىدىغان، يېقىنراقلارنى
پىرقىرتىپ ئاتىدىغان، كۈچلۈكرەكلىرىنى تەتۈر، ئوڭ چىماق
ئۇرۇش، يانپاشقا ئېلىش، قول قايرىش ماھارەتلىرىنى ئىشقا
سېلىپ خېلىلا قاتتىق ئاتىدىغان بولۇۋالدى. بەزىلەر خاپا
بولسا، بۇتيا ئۇنىڭدىن بەتتەررەك كۆكەپ:

— يېزىمىزنىڭ داڭقىنى چىقىرىش ئۈچۈن بىر يېرىڭ
ئاغرىسا نېمە بولاتتى! — دەپ ۋارقىرايتتى تېخى.

بۇتياۋاينىڭ كۈچلۈك قوللىرىدا مەھەللىدە مۇجۇلمىغان
ئەركەك قالمىغىلى تۇردى. كىشىلەر ئۇنى كۆرسە قاچىدىغان
بولۇۋالدى، بىر كۈنى ھويلىسىدا چېلىشىدىغان ئادەم
تېپىلمىغىنى ئۈچۈن ئايالىنىڭ بېلىدىن تۇتۇۋېلىپ
پىرقىرتىشقا باشلىدى. ئايالى خۇددى ئىتنىڭ ئاغزىغا
چىشلەنگەن مېكىياندەك ئالەمنى بېشىغا كىيدى. قوشنا -
قولۇملار يۈگۈرۈشۈپ كېلىشتى. بۇتياۋاي قاقاقلاپ كۈلۈپ
ئايالىنى كىگىز يېيىلغان تونۇرنىڭ بېشىغا ئاتتى - دە:

— مەشىق، بىرىنچىلىك ئۈچۈن! — دېدى.

— كۈچلۈكرەك بىرنى تاپقىن - دە، ھەي، خوتەكنىڭ

يوقلۇقى!

«خوتەك» مەھەللىدىمۇ كۆرۈنمەيتتى. ئۇنىڭ ئۈستى
چېلىشچى ئىكەنلىكىنى بۇتيا ئاڭلىغان، لېكىن ھېلىقى كۈنى
بۇتيا ئۇنى «ئوغلاق» قىلىپ ئوينىغاندا «خوتەك» نىڭ مۇنۇ

ئايالچىلىكمۇ جېنى يوقلۇقنى كۆردىغۇ. ئۇ بولسا قانداق قىلماقچى، بۇتيا ئۈستى يالىڭاچ، ئىشتاننى تىزىدىن يۇقىرى تۈرگەن ھالدا تۆت كۈچىغا چىقىپ تۇردى. ئۇنىڭغا ھېچكىم ئۇچرىمىدى، بىر كەمدە مەھەللىنىڭ دۈمچەك ئىمامى بىر قارا خوتەكنى يېتىلەپ كۈچىدا پەيدا بولدى.

— ئەسسالامۇ ئەلەيكۇم ئىمام ئاخۇنۇم.

— ۋە ئەلەيكۇم ئەسسالام بۇتياۋاي.

ئۇلار كۆرۈشتى، كۆرۈشتى — دە، بۇتياۋاي ئىمامنى يەردىن ئىككى مېتىر ئېگىزلىككە كۆتۈرۈپ ئاچىقىپ خۇددى بوۋاقنى ئويناتقانداك ئويناتقىلى تۇردى. ئاخۇنۇم قورققىنىدىن ھوشىدىن كېتىشكە تاسلا قالدى. بۇتيا ئاخۇنۇمنى بېشىدىن ئېگىزدە توختىتىۋېلىپ يۈزىنى يۈزىگە توغرىلىدى — دە:

— ئاخۇنۇم، «خوتەك» نېمىڭىز؟ — دەپ سورىدى.

— ئۇ چېلىشچىمۇ؟

— شۇ... شۇنداق... يېنى يەرگە تەگمىگەن...

— نەدە ئۆگەنگەن؟

— ئاستىن ئا... تۇشتا...

— مېنى باسالامدۇ؟

— بىلمەيمەن بالام...

— راست گەپ قىلسىلا؟

— ئۇ ھازىر ئەللىكتىن ئاشتى... بەلكىم...

بۇتيا ئاخۇنۇمنى قويۇپ بەردى — دە، ھېلىلا ئېغىناپ قويۇپ يەر پۇراۋاتقان قارا خوتەكنى ئالدى پۇتى بىلەن قورسىقىدىن تۇتۇپ يەردىن يۇلۇۋالدى ۋە ئۇنى پىرقىرتىپ تۇرۇپ پۈتۈن مەھەللە ئاڭلىغۇدەك قىلىپ ھۆركىرىدى:

— خوتەك!...

ئۇ ئېشەكنى ئۆزىدىن بەش — ئالتە مېتىر يىراق يەرگە ئاتتى — دە، قاياققىدۇر يۈگۈرۈپ كەتتى. ئۇ ئەتىسىدىن باشلاپ چايخانغا ناشتا قىلغىلى كەلمىدى.

— بۇتياۋاي كەلمەيدىغان بولۇپ قالدىيا؟
 — بۇتياۋايمۇ؟ — دەدى زىمىن كۈلۈمسىرەپ، —
 يېزمۇيىزا سەييارە چېلىش قىلىپ يۈرگۈدەك. ھازىرغىچە
 نۇرغۇن پالۋانلار چېلىشىپتۇ، لېكىن ھېچكىم ئۇنىڭ ئەللىك
 كويىنى ئالالماپتۇ. ناھىيەنى تولۇق ئارىلاپ چىقارمىش، ھەر
 كۈنى قاۋۇل ياشلارنى ئىككى - ئۈچ كويىدىن ياللىۋېلىپ
 چېلىش مەشىقى قىلىپ يۈرگۈدەك.
 — پاھ، بۇتياۋايزە، نام چىقىرىش ئۈچۈن ھەرقانداق
 ئىشنى قىلىۋېرىدىكەن - دە؟
 — سەئىدىنىڭ «گۈلىستان» ناملىق كىتابىدا، — دەپ گەپ
 باشلىدى زىمىن چاي ئوتلىغاچ، — مۇنداق بىر ھېكايەت
 يېزىلغانىكەن...
 — قېنى، قېنى، كىتاب گېپىنى ئاڭلايلى.
 — ھە، شۇنداق بولسۇن!...
 لېكىن ئاڭلىغۇچىلار بەكمۇ قىزىقمىدى. سەۋەبى، ئۇلار
 بۇتياۋانىڭ ھۆركىرىگەندەك چىقىدىغان قوپال ئاۋازغا كۆنۈپ
 قېلىشقان، ئاشۇ ئاۋاز بۈگۈن كەمچىل...

4

— چىقسۇن، مۇڭگۈزى بار، ئىككى بېشى بار پالۋان
 بولسىمۇ چىقسۇن! — دەپ ۋارقىرىدى بۇتيا چېلىش
 مەيدانىنىڭ ئوتتۇرىسىدا يالىڭاچ زوڭزىيىپ ئولتۇرۇۋېلىپ
 ئىككى قولىنى ھاۋادا پۇلاڭلىتىپ.
 كەڭ، قۇملۇق سەينادا دۆرە بولۇپ ئولتۇرۇشقان ئادەملەر
 ئارىسىدىن ماختاشلارمۇ، زوقلىنىش، ھۇزۇرلىنىشلارمۇ، زاڭلىق -
 مەسخىرىلىك گەپلەرمۇ كەلمەكتە.
 بىرلىرى بىلەن پەخىرلەنگەن، يەنە بىرلىرىگە غەزەپلەنگەن
 بۇتياۋاي خۇددى پادىدىن ئايرىلىپ قالغان بۇقىدەك ھۆركىرەپ،

ئۆز ھەيۋىتىنى كۆرسىتىش ئۈچۈن تۆت پۇتلۇق بولۇپ
ئالغانلىرى بىلەن توپا تىلغاپ چاڭ چىقىرىپ قويدى ۋە يەنە
ۋارقىرىدى:

— تەنتەربىيە ① نىڭ پالۋانلىرى نېمىشقا چىقمايدۇ، قېنى
ھېلىقى ئۇزۇنتۇرا چىماقچى؟ چاشقان تۆشۈكىگە كىرىپ
كەتتىمۇ يا ھا - ھا - ھا!...

مەيدانغا ياچىۋەكتەك ئاۋاق، ئۇزۇنتۇرا، ئالىۋاش دېھقان
چۈشتى، بۇتيا بۇقىدەك ئالايىدى، ماي تارتتى - دە، يىلپىزدەك
ئېتىلىپ بېرىپ، رەقىبىنىڭ بويىنىدىن ۋە پاچىقىدىن ئالدى ۋە
ئۇنى مۈكىنى قاتلىغاندەك قاتلاپ قۇملۇق يەرگە دۈگىلەتتى ۋە:
— ئىسمى قويۇلمىغان ئوخشايدۇ، ئاللاھۇ ئەكبەر، ئىسمى
ئالاقاغا بولسۇن! — دەپ ۋارقىرىدى ئۇ. مەيداندا قاتتىق
كۈلكە كۆتۈرۈلدى، كۈلكە بېسىلغۇچە بۇتيا قەپەستىن چىقىشقا
ھەرىكەت قىلىۋاتقان يىرتقۇچتەك مەيداننى ئايلىنىپ
ۋارقىراشقا باشلىدى:

— بارمۇ؟ ئارماندا قالمىغان ئاغىنە باللا!
پالۋان تاللىغۇچىلار يەنە بىر يېزىنىڭ پالۋىنىنى ئوتتۇرىغا
ئاچىقتى. بۇ پالۋان پاكار، كەڭ غوللۇق، پۇت - قوللىرى
دىققاق، شاپ بۇرۇت ئادەم ئىدى.

— بەللى، تويمىغانمىدىڭ قاسىمەك! — دېدى بۇتيا تونۇش
پالۋانىنى كۈلكە بىلەن قارشى ئېلىپ، — سېنى بۇ قېتىم يار -
يار چاقىدەك پىرقىرتاي، كەلگىن.

— يا... پىر، ھەزرىتى ئەلى! — دەپ ۋارقىراپ ئۈنمۇ
ھەش - پەش دېگۈچە مۇرىسىگە ئېلىۋالدى بۇتيا. ئۇ رەقىبىنى
مۇرىسىگە خۇرجۇندەك سېلىۋېلىپ لوكىلداپ قاتراپ مەيداننى
بىر ئايلىنىپ چىقتى - دە، باھالىغۇچىلارنىڭ ئالدىغا ئەكىلىپ
راسا بىر پىرقىرتىپ تىزلىنىپ تۇرۇپ رەقىبى چىققان

① تەنتەربىيە كومىتېتىنى دېمەكچى.

تەرەپكە قارىتىپ ئۆزىدىن بەش - ئالتە مېتىر نېرىغا كۈچ بىلەن ئاتتى.

مەيداندا چاۋاك، قىيقاس كۆتۈرۈلدى:

— يەتتىنچى! — دەپ ۋارقىرىدى بۇتيا بىر سىقىم قۇم بىلەن ئالقانلىرىنى ئۇۋۇلاۋېتىپ، — يەنە بارمۇ؟
— ھەرقايسى يېزىلار پالۋانلارنى مەيدانغا ئاچىقايلى! —
دەپ ۋارقىرىدى مەيدان باشقۇرغۇچى. لېكىن، ئەمدى ھېچكىم چىقمىدى.

— بارمۇ، يوق؟ ئىختىيارى چۈشىدىغانلار بولسىمۇ مەيلى!
— مەن بىر سىنىشىپ باقاي! — مەيدانغا غالىلداپ تىترەپ ۋىجىك، قاتاڭغۇر، بىلەك مۇسكۇللىرى چىققان بىرى چۈشتى.

— خوتەك! — دەپ ۋارقىرىدى بۇتيا كۆزىگە ئىلماستىن، —
بىر ئۇچۇپ باقاي دەپسەن - دە!

ئۇلار بىر - ئىككى ئايلىنىشتى. بۇتيا «خوتەك»نى تۇتۇش ئۈچۈن ئۆزىنى ئاتتى، «خوتەك» چاققانلىق بىلەن ئۇنىڭ قولىتىقىدىن چىقىپ كەتتى. بۇتيا «خوتەك!» دەپ ۋارقىراپ كەينىگە بۇرۇلۇشىغا پۇتغا بىرنەرسە ئۇرۇلدى، بۇتيا مەيداننىڭ سىرتىغا قاراپ دۈمچىيىپ يۈگۈرۈپ بىر ئادەمنى ئۈسۈپ تۆت پۇتلۇق بولۇپ توختاپ قالدى.

— خوتەك! — دەپ ھۆركىرىدى ئۇ غەزىپى بىلەن. بۇتيا رەقىبىگە غەزەپ بىلەن تاشلاندى، لېكىن قولىغا ھېچ نەرسە چىقماي يەنە دەلدۈگۈنۈپ - مۇدۈرۈپ قۇمغا تايىنىپ توختىدى. ئەمدى ئۇ چالا ئوق تەگكەن شىردەك غالجىرلاشتى. چۈشىنىكسىز بىر نېمىلەرنى دەپ ۋارقىراپ «خوتەك»نى قوغلىدى. قىيقاس - چۇقان، چاۋاك، چاڭ - توزان كۆتۈرۈلدى. بۇتيا شۇنچىلىك غەزەپ بىلەن قوغلىسىمۇ «خوتەك» تۇتۇق بەرمىدى. بۇتيا ئاغزىنى بۇزۇپ تىللاپ ھالىدىن كەتكۈچە قوغلىدى، نۇرغۇن قېتىم قول سوزدى، بىرنەچچە

قېتىم «خوتەك» نى تۇتۇپمۇۋالدى، لېكىن ئۇ بېلىقتەك «غىرت» قىلىپ قولىدىن چىقىپ كەتتى. بۇتيا قۇم - تەر ئارىلاشمىسى بىلەن خۇددى قاۋان تۈسىگە كىردى. ئۇنىڭ قوللىرى تولا يەر تايىنىپ قالدى، پۇتلىرى كالۋالاشتى. مانا شۇ چاغدىلا «خوتەك» نىڭ بەلبېغى ئۇنىڭ قولىغا كىردى. ئۇ پۈتۈن كۈچى بىلەن بەلباغدىن تارتىۋىدى، بەلباغ بوشلا باغلانغان چېغى، ئوڭدىسىغا ئۇچۇپ چۈشتى. ئۇ ئورنىدىن ئۆمىلەپ قويۇشىغا، بىرلا بىلەك چاترىقىدىن ئۆتكەندەك قىلدى - دە، بۇتيانىڭ پۇتلىرى يەردىن لىككىدە كۆتۈرۈلدى. بۇتيا ھەش - پەش دېگۈچە پۇتلىرىنى پۇلاڭلىتىپ، قوللىرىنى ئارۋاڭ - سارۋاڭ قىلىپ «خوتەك» نىڭ ئوڭ مۇرىسىگە قورساقچىلاپ «مىنىپ» «خۇرجۇن» غا ئايلىنىپ قالدى. ئۇنى «خوتەك» شۇنداق پىرقىراتتىكى، كىچىكىدە دادىسى ئەركىلىتىپمۇ ئۇنى بۇنچىلىك پىرقىراتمىغانىدى. ئۇنىڭ بېشى قېيىپ يەرگە قانداق چۈشكىنىنى سەزمىدى.

ئەتىسى ئۇ ئۆيدە ئارانلا مىدىرلىغۇدەك ھالغا كەلدى. شۇنداقتىمۇ بويىنىنى قىمىرلىتالمىدى.

— نېمىلەر بولدى زىمىنباي؟ — دوستىغا بىچارىلەرچە پىچىرلىدى ئۇ، — مەن ساقمۇ، ئۆلۈكمۇ؟

— سىلى ساق، يەنە ئىككىنچى بولۇپ قالدىلا؟

— ياق، قويۇۋالغان بولسام خوتەكنىڭ يۇلۇنىنى ئۈزۈۋېتەتتىم جۇما!

— يائىلا، خۇدا ساقلىسۇن، ھېلىمۇ ياخشى باشلىرى قۇمغا يېرىم مېتىر كىرىپ كەتكىنى ياخشى بوپتىكەن، بولمىسا قاتىل بولۇپ قالاتتىكەنلا بۇتياۋاي!...

مانا كەچ كۈزمۇ كەلدى. چايخورلار ھەر كۈنى سەھەرلىكى ئاستا قىلىش ئۈچۈن ئارىنى يىراق كۆرمەي يول مېڭىپ چايخانغا كېلىشىدۇ. ئۇ يەردە ئاجايىپ كۆڭۈل كۆتۈرۈلىدۇ. لېكىن، ھازىر بۇ خۇشۋاخ ئادەملەر ئارىسىدا بۇتيا بىلەن

«خوتەك» يوق.

— بۇتياۋاي بارمۇ، ئۆلدىمۇ؟ — دەپ قوپال سوئال سورىدى
مويىسىپىت، — ئەجەب نام چىقىرىشقا ئامراق يېتىم ئىدى، مانا
تازا نامى چىقتى.

— بۇتيا ھايات، — دېدى مەنلىك قىلىپ زىمىنباي، —
ھەم ئۆلدى.

— بۇ قانداق گەپ؟

— روھى ئۆلدى، ئۆزى تىرىك، بۇرۇنقى تويىمغۇر بۇتيا
ئۆلدى، قانائەتچان، گېپى، كۆڭلى يۇمشاق يېڭى بۇتيا ھايات.

— ئۇ، نېمىشقا چايخانغا كەلمەيدۇ ئەمەسمە؟

— چايخاندىن كۆڭلى قايتۇ. ئۇ ھازىر بىزنىڭ
كىتابخانغا ئۆگىنىۋالدى. باش كۆتۈرمەي كىتاب ئوقۇيدۇ.

— ھەم، — دېدى مويىسىپىت كۈلۈپ قويۇپ، —
خوتەكتىن يىقىلغىنى ياخشى بوپتۇ — دە، تۆگىدىن يىقىلغان
بولسا يەرگە بوش چۈشەتتى. بەك چۈشكىنى بەلەن، ئىككىنچى
خوتەك مىنىمەن دېمەيدۇ!

— بۇ ھەقتە «گۈلىستان» دا مۇنداق بىر ھېكايەت
بىزىلغانىكەن.

— قېنى كىتاب سۆزىنى ئاڭلايلى!...

دولقۇنلار ساداسى

تىنچ ئوكيان قوينىدا — قۇرۇقلۇقتىن نەچچە يۈز كىلومېتىر يىراقلىقتا، دېڭىز تېگىدىن تۆت مىڭ مېتىردەك ئېگىزلىكتە، تىنمىسىز، دولقۇنلۇق، چەكسىز، تىنىق قارا كۆك سۇ ئۈستىدە كېتىۋاتىمەن، ئەتراپقا قاراشمۇ، ئولتۇرۇپ خىيال قىلىشمۇ قورقۇنچلۇق، دەھشەت. ئۇلۇغ سەيياھلاردىن بىلىدىغىنىم كۈلۈمبۇ، ماڭىلان، كاپىتان گراندىنى ئىزدىگۈچىلەر. دېڭىز — ئوكيان ھەققىدە ئوقۇغان كىتابلىرىم «روبنزون كروزو» بىلەن «سىرلىق ئارال»، «سوسما» دىمۇ ئوكيان ھەققىدە — بالتىق دېڭىزىدىن بوخەيگىچە قىلىنغان نەچچە ئايلىق سەپەر تەپسىلاتلىرى يېزىلغان. مەن بۇ ئۇلۇغ سەيياھلارنى بۈگۈن تولىمۇ چۈشەندىم. ئۇلار ئۆلمەس قەھرىمانلار، ئىنسان سۈپىتىدە قەيسەر، سەيياھ سۈپىتىدە تۆھپىكار، جانلىقلار بويىچە ئۆلمەسلەر ئەنە شۇ سەيياھلار ئىكەن.

مۇشۇ قارا كۆك سىياھدەك تىنمىسىز، سىرلىق مۆجىزات — ئوكيانلار بەش مىليارد يىلدىن بېرى يەر شارىنىڭ باغرىنى غاجاپ كەلمەكتە. مانا ھازىر ئوكيانلار يەر شارىنىڭ يەتمىش بىر پىرسەنتىنى، قۇرۇقلۇق ئارانلا يىگىرمە توققۇز پىرسەنتىنى تەشكىل قىلماقتا، يەر شارىنى چۆرگىلەپ شۇنچە يىلدىن بېرى ئېقىپ، دولقۇنلىنىپ تۇرغان ئوكيانلار ئىنسانىيەتنىڭ دۈشمىنىمۇ ياكى دوستىمۇ؟ ئىنسانلارچۇ؟ ئوكيان قوينىدىن چىققان بۇ ئالىي دەرىجىلىك ھاياتىمۇ ھازىر ئۆزى ياشاۋاتقان يەر شارىنى خۇددى ئوكيانلاردەك غاجماقتا.

پەيدا بولغىنىغا تەخمىنەن مىليون يىل بولغان بۇ ھايات ئۇقۇمى
تەرەققىي قىلغانسېرى كۆپەيمەكتە، ۋەھشىيلەشمەكتە، بۇنىڭدىن
ئون بەش مىڭ يىل ئىلگىرى ئون مىليونغا يەتمەيدىغان بۇ دانا
مەخلۇقات ھازىر بەش مىلياردتىن ئاشتى. لېكىن، ئۇ دانا
بولغىنى بىلەن شۇنى ئەمدىلا بىلمەكتە: يەر شارى
كىچىكلەشمەكتە، ئىنساننى بېقىش يەرگە تەس كېلىۋاتىدۇ،
شۇنىڭ ئۈچۈن يەر شارى ئۆز دۈمبىسىگە سالجىدەك
چاپلىشىۋالغان بۇ تېز كۆپەيگۈچىدىن بىزار. ئۇ: «سېنىڭ
ماكانىڭ دېڭىز، تېررەك دېڭىزغا قايت!» دەپ ئىنسانغا نالە
قىلماقتا...

مەن خىيالىدىن سەگىدىم، پاراخوت قاتتىق سىلكىنىمگەن
بولسا سەگىمىگەن — بايقى ئىنسان، تەبىئەت ھەققىدىكى
مۇلاھىزەمنى داۋاملاشتۇرغان بولاتتىم. ئوكيان قوينىدا
يوپۇرماقتەك لەيلەپ يۈرمىگەن بولسام بەلكى ئىنسانىيەتنىڭ
قايقۇسىنى قىلمىغان بولارىدىم. مېنىڭ ئىنسانىيەت ھەققىدە
پىكىر قىلىشىم، كىتابلاردىن بىلىۋالغان چالا - بۇلا
بىلىمىمنى كۆز - كۆز قىلىپ چوڭ ئىشلار ئۈستىدە مۇلاھىزە
يۈرگۈزۈشۈم بەلكى تۇنجى...

دېڭىز قارايمىقتا، ئاق بۇرغۇنلۇق دولقۇنلار كۆپەيمەكتە.
ئوتتەك قىزدۇرۇپ چارچىغان قۇياش دېڭىزغا چۆككەن،
دولقۇنلار شامالنى كۈچەيتىمەكتە. پولات پالوبىدا ئادەملەر
كۆپەيمەكتە. ئۇلار دولقۇنلاردىن، دولقۇنلار ئۈستىدە ئۇچۇپ
يۈرگەن «ئۇچار» بېلىقلاردىن زوقلىنىۋاتسا كېرەك. بولۇپمۇ،
بۇنداق تەسىرلىك مەنزىرە بىزنىڭ تېلېۋىزىيە سۈرەتچىمىز
ئۈچۈن تېپىلغۇسىز. ئەنە ئۇ ئاپپاراتىنى دولقۇنلار بىلەن
بېلىقلارغا توغرىلىماقتا. ئۇنىڭ كېلەڭسىز، يېقىمىز گەۋدىسى
بۇنداق چاغلاردا تولىمۇ ئەۋرىشىم، ھەرىكەتچان بولۇپ
كېتىدىكەنە؟ يىلاندىك تولىغىنىشى، قاپلاندىك ئىرغىشلىرىچۇ
تېخى؟ ئادەم دېگەننىڭ سىرى تولا - ھە؟ ئابايا مېنى بىزار

قىلىپ مەن ياتىدىغان يۇمشاق ئورۇندۇقتا ئوڭدا يېتىپ خورەك تارتىۋاتقىنىدا كىممۇ ئۇنى چاققان، ئەۋرىشىم دەپ ئويلارىدى. «ئوپىراتورمەن» دەپ قويدۇ تېخى. دېيىشكە ھەققى بار - دە. ئۇنىڭ ئالغان كۆرۈنۈشلىرى راستتىنلا سەنئەتلىك. خۇددى بىر كۆرۈنۈشى بىر پەردىلىك تىياتىر - دە. دېڭىزنى ياخشىراق كۆرۈۋېلىش ئۈچۈن كۆزەينىكىنى تىلى بىلەن يالاپ كۆڭلىكىنىڭ پېشى بىلەن سۈرتۈۋاتقان ئادەمنىڭ ئوبرازى ئەجەب گۈزەل ئېلىنغان - ھە؟ مەن شۇنچە جىق دىرامما، تېلېۋىزىيە تىياتىرى يېزىپتىمەن، لېكىن بۇنداق ئاددىي ھەرىكەت بىلەن ئىچكى دۇنيانى ئېچىپ بېرەلەيدىغان كۆرۈنۈشنى بىر قېتىممۇ تەسەۋۋۇر قىلىپ باقماپتىمەن. ئەنە قارا، ئۇ زەمبىرەك ئىستوۋۇلغا يامشىۋېلىپ دېڭىزغا زوق بىلەن تەلمۈرۈۋاتقان ئايالنى سۈرەتكە ئالغىلى تۇردى، بۇ ئايال ھەم زوقمەن، ھەم قورققان. ئۇ دېڭىزنى قورقۇپ تۇرۇپ سۆيىدۇ، خۇددى مۇھەببەت بوسۇغىسىغا تۇنجى قېتىم قەدەم باسقان ئىپپەتلىك قىزلاردەك. ئوپىراتور ئايالدىكى بۇ نازۇك، زىددىيەتلىك ئىچكى ئالامەتنى، مەندىن بۇرۇن بايقىغان - ھە؟ ئۆزى پالاكەت، كىشىنىڭ ئوغىسىنى قاينىتىدىغان كەم سۆز، گومۇش بولغىنى بىلەن بايقاش ئىقتىدارى مەندىن يۇقىرى ئوخشايدۇ بۇ كاساپەتنىڭ.

— ھەي ئاداش! — مەن تېخىچە ئۇنىڭ ئىسمىنى بىلمەيمەن، ئۇنى ئاچچىق تىل بىلەن «ئادىشوي» دەپ چاقىرىمەن. ئۇ «ھە» دېيىشنىڭ ئورنىغا تىمساھتەك ئاغزىنى يوغان ئېچىپ كۈلۈپلا قويدۇ، مېنى چاقىرغاندا «ئۇستاز» دەپ چاقىرىدۇ. بۇ ئۇنىڭ كەمتەرلىكىمۇ ياكى زامانىۋى تىل تاللاپ ئۆزىنى كۆرسەتكەنمۇ؟ بۇ ماڭا قاراڭغۇ. مەن ئۇنىڭ ئاۋازىنى ئاڭلىساملا خۇددى مۈشۈككە يولۇققان چۈجىلىك مېكىياندەك ھۈرپىيمەن.

— ئۇستاز، گەپ قىلدىلمۇ؟

— ياق، ئىسمىڭنى چاقىردىم.
— تەكلىپلىرى بارمىدى ئۇستاز؟
— ئاۋۇ، يالىڭاچلىنىپ قارتا ئويناۋاتقان ماتروسىلارنى
خاتىرىگە ئېلىپ قويساڭ قانداق؟
— تېلېۋىزىيە تىياتىرىغا قوشۇمچە ماتېرىيال
بولدىغاندەكمۇ؟
قىزىل بايراق ئاستىدا چاست بېرىپ تۇرغان ماتروسىلارغا
قارىغاندا، مۇنۇلار ئادەمگە تەبىئىي تەسىر بېرەلەيدۇ.
— ئۇلار قارىتىغا بېرىلگەندەك كۆرۈنگىنى بىلەن
ماھىيەتتە...

— دېڭىز تۇرمۇشىدىن تولمۇ رازى دېمەكچىمۇ سەن؟
— شۇنداق دېسىمۇ بولىدۇ، مۇھىمى، ئىنساندىكى تەبىئىي
زوق، ھاياتتىن لەززەتلىنىش تۇيغۇسى...
— بولدى، سېنىڭ ئىزاھاتىڭ تۈگىگۈچە مەنزىرە
ئۆزگىرىپ بولىدىغان بولدى. كۆردۈڭمۇ، ئاۋۇ قارا يىگىتنىڭ
بېشىغا سۇ چاچرىدى، ئۇ ئەندىكىچىمۇ قويىمىدى.
پاراخوت — سەككىز زەمبىرەك ئورناتقان، پالوبىسى
ئىككى يۈز مېتىردەك كېلىدىغان پولات ئۈزگۈچ جەنۇبقا قاراپ
بىر خىل سۈرئەت بىلەن تەۋرىنىپ، ئىرغاڭلاپ كېتىپ
بارماقتا. ئەتراپ قاراپقارا سۇ، بۇزغۇنلارمۇ سۇس ئاق
كۆرۈنىدۇ، دېڭىز شامىلى كۈچەيگەن، ئوكيان تولمۇ سۈرلۈك،
ئۇ خۇددى يەر شارىنى يۇتۇۋېتىدىغاندەك ھۆركىرەيدۇ، خىرىس
قىلىدۇ، ئۇنىڭ ئاۋازى تولمۇ قورقۇنچىلۇق، تولمۇ
شاۋقۇنلۇق. بۇنداق چاغدا ئوكيانغا قاراشمۇ، ئوكيان توغرىسىدا
ئويلاشمۇ قورقۇنچىلۇق: سېنىڭ ئاستىڭدا تۆت مىڭ مېتىر
قېلىنلىقتا سۇ بار. مەن تۆت مىڭ مېتىر ئېگىزلىكتىكى
تاغلارنى كۆز ئالدىمغا كەلتۈردۈم. دېمەك، مەن شۇنداق ئېگىز
چوققا ئۈستىدە. بۇ چوققا تاش ئەمەس، سۇ. كاپىتاننىڭ گېپى
يادىمغا كەلدى: ياپونىيەنىڭ قىممەت ماللار بېسىلغان پاراخوتى

فېلىپپىن ئارىلى ئەتراپىدا دېڭىز يولىدىن چىقىپ كېتىپ، دېڭىز تېگىدىكى خادا تاشلار پاراخوتنىڭ تېگىنى سىجىپ تېشىۋەتكەچكە، پاراخوت ئىچىگە سۇ تولۇپ دېڭىزغا چۆككەن. لېكىن، ئۇنىڭ بىر چېتى يەتتە - سەككىز مېتىر ئېگىزلىكتىكى دېڭىز ئاستى تېغىنىڭ بىر چوققىسىغا قونۇپ قالغان. قۇتقۇزۇشقا كەلگەن پاراخوت ئۇنى قۇتقۇزۇشقا ئىلاجىسىز قالغان. سەۋەب، ئۇنى كىران بىلەن تارتىسلا ھالاك بولغۇچى پاراخوت قۇتقۇزغۇچىنىمۇ بىللە سۆرەپ دېڭىز تېگىگە چۆكۈپ كېتەرمىش. تېنىم شۈركۈنۈپ، بېشىم قايغاندەك بولدى - دە، دەرھال بىز ياتاق قىلىۋالغان كىچىك زالغا دەلدۈگۈنۈپ ماڭدۇم.

پالاكەت ئوپېراتور يەنە مېنىڭ ئورنۇمدا ئوڭدا يېتىپ خورەككە كېتىپتۇ، ئۇنىڭ خورىكى ئاۋۇ قاپقارا ئوكياندىن كېلىۋاتقان ئاچچىق شامالدىنمۇ، نېرىقى ھاجەتخانىدىن كېلىۋاتقان قاڭشىق پۇراقتىنمۇ يامان. گەپ قىلىڭ دېسە تاڭگا چىشلىۋالغاندەك تۇرغىنى بىلەن خورەككە يامانكىنە. ئۇنىڭ كانىيىدىن چىڭقىلىپ چىقىۋاتقان بۇ رىتىملىق، يىرگىنچلىك ئاۋازنى ھەر قېتىم ئاڭلىسام، ئۇنىڭغا بولغان ئۆچمەنلىكىم بىر ھەسسە ئاشىدۇ. خەقلەر ئۇنى «سەممىي - سادىق، قابىل يىگىت» دېيىشىدۇ تېخى. ئالدىمدا ئوڭدا يېتىپ ئىككى قولىنى قىمىز تولغان تولۇمدەك لىغىرلاپ تۇرىدىغان قورسىقىغا قويۇۋالغان، ئاغزى خور توۋلاۋاتقاندا يوغان ئوچۇق، يۈزلىرى خام ئۆپكەدەك كۆرۈنىدىغان بۇ مەخلۇقنىڭ نەرىدىنمۇ ساداقەت - سەممىيلىك ئىزناسىنى تاپقىلى بولاركىنتاڭ؟ ئادەم تېپىلمىغاندەك مۇشۇ ئوپېراتور بىلەن بىللە ئوكيان قوينىغا كىرگەننىم نېمىسى؟ ئىجادكارغا خاس ئىنساب، توغرىلىق بىلەن ئويلانساممۇ بۇ ئوپېراتورنىڭ بەدىنىدىن ماڭا ياققۇدەك بىرنەرسە تاپالمىدىم.

— مەن دېڭىزنىڭ تىلىنى بىلىمەن! — ئۇ كۆزىنىمۇ

ئاچماي، ئوڭ يېنىغا ئۆرۈلۈۋېتىپ جۆيلۈدى، جۆيلۈدىمۇ،
 ئالجدىمۇ؟ دەرگۇماندىمەن. ئۈندىمەسلەر بىر بولسا دانالار، بىر
 بولسا ساراڭلار. دانالار تولا ئويلايدۇ، ئاز گەپ قىلىدۇ. ئۇنىڭ
 ئاغزىدىن يەكۈن، ھۆكۈم، قانۇن، مۆلچەر، ئارزۇ، ئۈمىد...كە
 ئوخشاش كۆزگە كۆرۈنمەيدىغان قىممەتلىك بايلىقلار سۆز بولۇپ
 چىقىدۇ. ساراڭلار بولسا ھايۋانلىقنى ئۇنتۇپ قالغاندىلا گەپ
 قىلىدۇ. ئۇ گەپ كاللىنىڭ مۆرىشى، ئىتنىڭ ھاۋىشى، قوينىڭ
 مەرىشىگە ئوخشاش. ئوپىراتور دانامۇ ياكى ساراڭمۇ؟ ساراڭ دەي
 دېسەم ئۇنىڭ ئوبراز تاللاش قابىلىيىتى بەكمۇ يۇقىرى، ئۇنىڭ
 تاللىغان بىر كۆرۈنۈشى مېنىڭ بىر قىسىملىق تېلېۋىزىيە
 تىياتىرىمنى بېسىپ كېتىدۇ، مەن بۇنىڭغا قايىل. لېكىن، ئۇنى
 دانا دەي دېسەم قىلىقلىرى ماڭا ياقمايدۇ: باغدىن گەپ قىلساڭ
 تاغدىن جاۋاب بېرىدۇ، خاپا بولسىمۇ، خۇشال بولسىمۇ قېلىن
 كالىپۇكلىرىنى قىسايىتىپ كۈلكە بىلەن يىغىنىڭ
 مۇقەددىمىسىدەك بىر خىل يېقىمىسىز ئىلجاراش بىلەن ماڭا
 چەكچىيىپ قاراپ قويدۇ، دانا بولسا ئۇنىڭ كۆزلىرى، پېشانە،
 لەۋلىرى ئىپادە بىلدۈرگەن بولماسمىدى؟ خىيالچان دانالارنى
 كۆپ كۆرگەنمەن: ئۇلارنىڭ قاراشلىرىدىن، كۆزلىرىنىڭ
 چىمىرلىشىدىن مەنە ئۇققانمەن، لېكىن مۇنۇ ئوپىراتورنىڭ
 چىرايىدىن مەنە ئەمەس، بىر خىل ھاڭۋاقتىلىق، لايغەزەللىك
 چىقىپ تۇرىدۇ، تېخى دېڭىزنىڭ تىلىنى بىلەرمىش. گۇڭگا
 شېئىرلارنىڭ مىسرالىرىمۇ ياكى ئۆتكەن دانالار ھۆكىمىنىڭ
 تالقانلىرىمۇ؟ «ئىنسان دېڭىزدىن چىققان، يەنە دېڭىزغا
 قايتىدۇ» دېگەن سۆزنى نۇرغۇن دانالار ئېيتقان ئەمەسمىدى؟
 — مەن ئاجايىپ چۈش كۆردۈم! — مەن ئورۇندۇقتا
 مۈگدەپ ئولتۇرسام، ئۇ توساتتىن شۇنداق دەپ ۋارقىرىدى -
 دە، كۈلۈپ قويۇپ ئورنىدىن تۇردى.
 «خۇداغا شۈكۈر، مەنمۇ ياتىدىغان بولدۇم» دەپ ئويلىدىم ۋە
 ئۇنىڭغا قاراپ يالغان كۈلۈپ قويۇپ چاقچاق قىلدىم:

— ياخشى، يېرىم كېچە، ئەمدى مەنمۇ بىر چۈش كۆرۈۋالاي !
بۇ پاراخوتتا مۇشۇنداق «كارىۋات» قا ئىگە بولماق تولىمۇ
چوڭ ئىش. ماتروسلارنىڭ ياتىقى خۇددى تونۇردەك دىمىق بىر
پولات ساندۇق. مەن ئۇلارنىڭ ياتىقىنى كۆرۈۋېتىپ: «50 -
يىللاردا ياسالغان بۇ ھەربىي پاراخوتنىڭ لايىھەلىگۈچىلىرى
ماتروسلار ئۈچۈن بۇنىڭدىن ئازادە، ھاۋا ئۆتۈشىدىغان ياتاق
ياساشنى نېمىشقا ئويلىمىغان بولغىدى؟ ئاھ، دۇنيا، ئىلىم -
پەن تەرەققىياتىنىڭ بېشى نەدىدۇر، قۇيرۇقىنىڭمۇ كۆرۈپ
تۇرۇپتىمەن. بەلكى ئىلغار دۆلەتلەرنىڭ ماتروسلرى ئازادە،
يۇمشاق، سالقىن خانىلاردا ياتىدىغاندۇر، بىزنىڭ چىداملىق
يىگىتلىرىمىزگە ئاپىرىن، ئۇلار دوما پېچ ئىشچىلىرىدەك
يالىڭاچ، لېكىن شۇنچە روھلۇق!» دېگەنىدىم. ئۆزۈممۇ
روھلانغانىدىم، لېكىن ھازىر خىيالىم ئۆيۈمدىكى ئارامبەخش
ئېتىدىغان كارىۋاتىمغا يۆتكىلىۋىدى، مۇنۇ ئۇزۇن دىۋان ھەم
تار، ھەم خەتەرلىك بىلىنىشكە باشلىدى.

«بىز لەيلەپ يۈرىمىز، — دېگەنىدى بايىلا ئوپىراتور
چۈشىنى سۆزلەپ بولۇپ، — بىز دەريادىكى چۈمۈلە،
پاراخوتىمىز بىر تال يوپۇرماق، ئاستىمىز تۆت بەش مىڭ
مېتىر قېلىنلىقتىكى سۇ، سۇنىڭ تېگى تىغىدەك تىك قورام
تاشلاردىن تۈزۈلگەن ئوكيان تاغلىرى. بىلەمسىز يازغۇچى،
گېرمانىيەلىك ئالفريدلوتار ۋىگېنېر دېگەن ئالىمنىڭ
دېيىشىچە، ئىنسانلار قۇرۇقلۇقتا ياشايدۇ، بۇ قۇرۇقلۇق بىر
چەكسىز يوغان كېمە، ئۇ ئىنتايىن ئاستا سۈرئەت بىلەن
ئوكيانلار ئۈستىدە لەيلەپ يۈرىدۇ. كىشىلەر تىرىقچىنىڭ
ئۆسكىنىنى سەزمىگەندەك بۇ سۈرئەتنى زادىلا سەزمەيدۇ...»
لېكىن مانا مەن بۇ لەيلەش سۈرئىتىنى سېزىۋاتىمەن، مانا
پاراخوت سىڭار يان بولدى، ماۋۇ قانداق سىلكىنىش - ھە،
چۆكۈۋاتىمىزمۇ نېمە؟ مەن ئورنۇمدىن چاچراپ تۇرۇپ كەتتىم.
ئەتراپىمدىكىلەر دىۋان، ئۈستەل، پول ۋە سەگۈنچەكلىرىدە

بەخىرامان، خۇددى ئۆيىدىكىدەك ھۇزۇرلىنىپ ئۇخلاماقتا. يالغۇز مەنلا ۋەھىمە ۋە ئازاب بىلەن: بېشىم ئېغىر، كۆڭلۈم ئايىنماقتا، سۆڭەكلىرىم خۇددى كەچكىچە چالغا چاپقاندەك ئاغرىماقتا، ئوكيان سەيياھلىرى ئىچىدە بىرلا مەن شۇنداق ئاجىز، شۇنداق بىچارىمۇ - ھە؟ تىنچ ئوكياننىڭ قوينى نېمىشقا تىنچ ئەمەس، جەنۇبىي دېڭىز نېمىشقا بۇنچە ۋەھىمىلىك: «جەنۇبىي دېڭىز ئاراللىرىنى ئارىلاپ ھەممىنى ھاڭ - تاڭ قالدۇرىدىغان بىر فانتازىيەلىك تېلېۋىزىيە تىياتىرى يازمەن!» دەپ كۆپچىلىك ئالدىدا مەيدەمگە ئۇرغىنىمنى ئۆز ۋىجدانىمغا نېمىدەپ چۈشەندۈرىمەن، نېمىشقا ماڭا تەسەللى بولغۇدەك بىر سۆز ياكى بىر سەۋەب تېپىلمايدۇ - ھە؟

پاراخوت تېخىمۇ قاتتىق ئىرغاڭلىماقتا. بوران بىلەن دېڭىز شاۋقۇنى قوشۇلغان چېغى، مەن ئاڭلاپ باقمىغان بىر خىل قورقۇنچلۇق گۈركىرەش پەيدا بولدى. ئاھ، بىز ھازىر قۇرۇقلۇقتىن تېخىمۇ يىراقلىشىپ، تېخىمۇ چوڭقۇر يەرگە - مالاي تەرەپكە كېتىۋاتىمىز. ھېلىقى ئون بىر مىڭ مېتىر چوڭقۇرلۇقتىكى قايناممۇ مۇشۇ ياقتا ئەمەسمىدى - ھە؟ ئۇ قاينام فىلىپپىن ئەتراپىدا، قېرىشقاندەك بىزنىڭ مۇنۇ ھەربىي پاراخوت نەق شۇ ياققا كېتىۋاتىدۇ، ھېلىقى ياپونىيە پاراخوتىنىمۇ نەق مۇشۇ ياقتا ئوكيان تاغلىرى ھالاك قىلغان ئەمەسمىدى؟

مەن تېخىمۇ تىترىمەكتىمەن، ياندۇرماقتىمەن، ئۆيىدىن سەنتۇرۇلۇپ پالوبىغا چىقتىم، بوران مېنى پولات تامغا چاپلاپ قويدى. يۈزۈمگە ئاچچىق دېڭىز سۈيى ئۇرۇلدى. قاپقارا دېڭىز سۈيى بېتىدە ئاق بۇزغۇنلۇق دولقۇنلار كەينى - كەينىدىن كۆتۈرۈلۈپ چىقىپ پاراخوتقا ئۇرۇلماقتا.

ئۇلار توپ ئۇرۇشنى مەشىق قىلىۋاتقان ۋالىبول ماھىرلىرى، بىرىنىڭ كەينىدىن بىرى كۆتۈرۈلۈپ چىقىپ پاراخوتنى دۇمبالماقتا. قېنى بۇ ماتروسلار، قېنى ھېلىقى

كۈلۈپلا تۇرىدىغان قامەتلىك كاپتان؟ ئۇلار نېمىشقا مۇنۇ دولقۇنلارنىڭ ھۇجۇمىغا تاقابىل تۇرمايدۇ. پاراخوتنى داۋالغۇشتىن ساقلىغۇدەك بىر ئامالى يوقمىكەن؟

مەن ئەمدى ئۆمىلەشكە باشلىدىم. تولا ياندۇرۇپ ئىچىمدە ھېچنېمە قالمىدى. مانا، يۈرەك - باغرىم بوغۇزۇمغا تىقىلدى. مەن پاراخوت ئۈستىدە بۇ گۈزەل دۇنيا بىلەن خوشلىشىدىغان ئوخشايىمەن، مەن پالوبا گىرۋىكىگە — تۆمۈر سالاسۇنلارغا قاراپ سىلجىۋاتىمەن، سالاسۇنلار مېنى ساقلاپ قالالارمىكەن. ئۈستۈمگە كۈچلۈك دولقۇن ئۇرۇلدى. مەن ئەندىكىتىم... — ئوپېراتور بولمىغان بولسا، بىر تالانتلىق يازغۇچىمىز لەھەڭگە يەم بولاتتىكەن!...

— تۆمۈر سالاسۇننىڭ يېنىغا كەپتىمەن، دولقۇن چاچراپ چىقىپ ئۇرۇپ يىقىتقان ئوخشايدۇ. — ياق، تولا ياندۇرۇپ، تولا قىيىنلىپ ئازابقا چىدىيالمىي ئۆلۈۋالماقچى بولغان ئوخشايدۇ.

— ئۆتكەندە تۆت ئىلمىي خادىم مۇشۇنداق ئازابقا چىدىماي دېڭىزغا سەكرىگەن، ئۇنى قۇتقۇزۇشقا چۈشكەن ماتروسلارمۇ بىراقلا ھالاك بولغان. زىيالىي دېگەننىڭ چاتىقى جىق بولىدۇ زادى.

— دېمىسىمۇ بۈگۈن يەتتە بال بوران چىقتى، پاراخوت ئۆرۈلمەيدۇ، لېكىن داۋالغۇش قاتتىق، سۈرئەت ئاستا بولىدۇ، ئازاب قاتتىق بولىدۇ.

— ئىنسان دېگەن قالتىس - ھە، ئامالى قالمىغاندا ئازابتىن ئۆلۈم بىلەن قۇتۇلۇۋالىدۇ. — ئۆلۈممۇ ئازابقۇ؟

— ياق، ئۆلۈكلەر بىلەن تۇغۇلمىغانلارغا ئازاب يوق. — توغرا، ياشاش دېگەن سۆز ئۆمۈر بويى ئازاب بىلەن ئېلىشىش دېگەن سۆز. قانداق قىلىپ بولسۇن ئازابنى يەڭسەڭلا بولدى - دە!

مەن ھوشۇمدىن كەتكەن ئوخشايمەن، مېنى ئاشۇ ئوپېراتور سالاسۇن يېنىدىن كۆتۈرۈپ ئەكىرگەن ئوخشايدۇ، ئەتراپىمدا كىملەر باركىن، مەدھىيە، مازاق، پەن - پەلسەپە ئارىلاشمىسى بىلەن تۈزۈلگەن يۇقىرىقى سۆزلەرنى ئوچۇق ئاڭلاپ كۆزلىرىمنى چىڭ يۇمۇپ ئوڭدا ياتىمەن. ماڭا ئوكۇل سالدۇمۇ ياكى بوران توختىدىمۇ؟ ياكى بولمىسا بىز كۆزلىگەن تاقىم ئارالغا يەتتۇقمۇ؟ بۇلار ماڭا قاراڭغۇ، مەن ھوشۇمغا كەلدىم، كۆڭۈل ئاينىشىمۇ پەسەيگەن، تۇرۇپلا كۈلگۈم، تۇرۇپلا يىغلىغۇم كېلىدۇ، چۈنكى بۇ ئىشلارنىڭ ھەممىسى مېنىڭ ئىرادەم بىلەن بولغان ئەمەس. مەن كۆڭۈل ئاينىش، ھوشىدىن كېتىش دېگەنلەرنى غەيرەت - جاسارەت بىلەن توسۇۋالغىلى بولمايدىغانلىقىنى بۈگۈن بىلدىم. ناۋادا، بىرى مەن بىلەن بۇ توغرىدا مۇنازىرىلەشكەن بولسا، مەن كىتابىي بىلىمىم بىلەن ئۇنى يەڭگەن بولاتتىم، لېكىن مەن ھازىر ھەرقانداق بىر ئادەمنىڭ ئالدىدا يەرگە قارايمەن.

— بۇ ئۇستاز تولىمۇ جاسارەتلىك ئىكەن، — دېدى ئوپېراتور ماڭا تونۇش گاراڭ - گۈرۈڭ ئاۋازى بىلەن، — ھوشىنى يوقىتىپتۇ - يۇ، قوللىرى سالاسۇننى ئامبۇردەك چىڭ تۇتۇۋاپتۇ، خېلى چوڭ دولقۇن كېلىپ ئۇرسىمۇ پاراخوتتىن ئاجرايدىغاندەك ئەمەس، بىز ئۇنىڭ قوللىرىنى تەستە ئاجراتتۇق.

— پاھ، ھوشىسىز يېتىپمۇ ھاياتقا بولغان مۇھەببىتىنى ئىپادىلەپتۇ - دە.

— مەن نەق شۇ كۆرۈنۈشنى سىنغا ئېلىۋالدىم. مەن ئىختىيارسىز ئورنۇمدىن چاچراپ تۇرۇپ كەتتىم. — ئۆچۈرگىن، ھەي كالانىپاي، تېزرەك ئۆچۈرۈۋەت، مەن ساڭا ئويۇنچۇق بولىدىغان ئادەم ئەمەس.

— ئويۇنچۇق ئەمەس، ئەسەر قەھرىمانى سىز. مېنىڭ بۇ سۈرىتىم چوقۇم بىرىنچى دەرىجىلىك مۇكاپاتقا ئېرىشىدۇ!

بېشىم ئايلاندى، يەنە ئوڭدا ياتتىم. پاك بولۇپ قالسام قانداق ياخشىدى، بۇ سۆزمەنلەرنىڭ مەدھىيە بىلەن مازاق، پەن بىلەن پەلسەپە ئارىلاشقان سۆزلىرىنى زادىلا ئاڭلىغۇم يوق.

— «ھاياتى كۈچ» نەزەرىيەسىنىڭ ئىسپاتلىشىچە، ئىنسان بەدىنىدە بىر خىل بەز بارمىش، بۇ بەز ھېچقانداق ھاياتىدا يوق ئىكەن. بۇ بەز ئىنسان ھاياتى كۈچ ماشىنىسىنىڭ پائالىيىتىدە. گە ياردەم بېرەرمىش. شۇڭا ئادەم جىسمانىي جەھەتتىن ھالاك بولغاندىمۇ، روھىي جەھەتتە غايە ئۈچۈن تىرىشىپ ئاخىرقى غەلىبىگە يەتمىگۈچە ئۆلمەسمىش.

— شوپىنخائوئېرنىڭ «ئىرادە ۋە غايىۋى دۇنيا» دېگەن ئەسىرىدىن ئېلىنغان نەقىلمۇ بۇ، لېكىن سىز مەۋجۇتچىلىق پەلسەپەسى بىلەن ئىنسان ئىلمى چۈشەنچىسىنى ئارىلاشتۇرۇپ قويۇۋاتىسىز. بۇنى نىتىزى مۇنداق شەرھلىگەن...

قۇلىقىمنى لۆڭگە بىلەن ئېتىۋالدىم. مەن باشقىلارنىڭ مېنى روھىي ئوپىراتسىيە ئۈستىلىگە ياتقۇزۇۋېلىشىغا يول قويمايمەن. بەلكى ئۈستۈمگە ئۇرۇلغان دولقۇنلاردىن مۇداپىئەلىنىش ئۈچۈن سالاسۇنغا ياماشقاندىمەن. شۇنىسى ئېنىق، مەن ئۆلۈۋېلىشنى ئويلىمىغان، قەھرىمانلىق خىيالىمغىمۇ كەلمىگەن. چاشقانمۇ سۇدا قالسا ئۆزىنى مۇداپىئە قىلىدۇغۇ، مەن ئۆزۈمنى مۇداپىئە قىلدىم، ئۆلۈشنى خالىمىدىم. بۇ چۈشىنىشلىك - ئىستىخىيەلىك ھەرىكەت. مۇنۇ نەزەرىيەچىلەرنىڭ مۇنازىرە تېمىسى بولۇپ قالغىنىمغا غىچىقىم كەلدى. مەن ئاخىر تاقەت قىلالماي ۋارقىرىدىم:

— سادىغاڭ كېتەيلەر، ماڭا ئارام بەرسەڭلارچۇ!

— مەن ئاجايىپ چۈش كۆردۈم، — دېدى كېلەڭسىز ئوپىراتور گەپنىڭ تېمىسىنى بۇراپ، — بۇنداق چۈشنى يەتتە بال بوراندا داۋالغۇپ تۇرۇپ ئۇخلىيالىغان ئادەملا كۆرەلەيدۇ.

— مانا، سېھرىي ھېكمەت، — دېدى «پەيلاسوپ» يىگىت خىرىلداپ كۈلۈپ، — «قىزىل راۋاقتىكى چۈش» تەك - ھە.

لەيلەپ يۈرۈپ كۆرگەن چۈش دېسەك بولار - ھە؟ ھۆرمەتلىك ئوپېراتور، بۇ چۈشكىزنى قېنى ئاڭلاپ باقايلى.

— مەن شۇنداق بىر چۈش كۆرۈپتەنمەن، — دەپ تەنتەنە بىلەن چۈشنى سۆزلەشكە باشلىدى ئوپېراتور بىردىنلا خۇددى دىكتورلاردەك ئېنىق، چۈشىنىشلىك تىل بىلەن سۆزلەپ، — مەن چۈشۈمدە ئۇچار بېلىققا مىنىپتەنمەن. كۈلمەڭلار، راست، ئۇچار بېلىق كىچىك، كىچىك بالىنىڭ قولىدەك بار. مەن نىلىستەك كىچىكلىمىدىم، بېلىق لەھەڭدەك يوغىناپتۇ. ئۇ دولقۇنلارنىڭ ئۈستىدە تىك تۇرغۇدەك، يىگىرمە مېتىردەك كېلىدىغان دولقۇنلارنىڭ ئۈستىدە تۇرۇپ ماڭا قاراپ ۋارقىرىغۇدەك:

— بىرازىلىيە قىرغاقلىرىغا بارامسەن؟ بىلەمسەن، ئۇ يەردىكى ئۆسۈپ چىققان جايلار بىلەن ئافرىقا قىرغاقلىرىدىكى كەمتۈك جايلارنى جۈپلىسەڭ راسا ياپسا كېلىدۇ. مەن سېنى ئاتلانتىك ئوكياننىڭ ئىككى قىرغىقىغا ئاپىرىمەن. بىرازىلىيەنىڭ شەرقىدىكى تۇمشۇقلاردىن ئافرىقىدىكى گىۋېنىيە قولىتۇقىغا ئاپىرىمەن. سەن شۇ چاغدا قۇرۇقلۇقنىڭ خۇددى ناندەك سۇنغانلىقىنى بىلىسەن! — دېدى.

مەن خۇشال بولۇپ ئۇنىڭ سىلىق دۈمبىسىگە مىنىدىم، ئۇ مېنى تىنچ ئوكياندىن ئاتلانتىك ئوكيانغا ئېلىپ ماڭدى. مەن تاغدەك دولقۇنلار ئۈستىدىن ئۇچۇپ ئۆتتۈم. مەن شۇنى بىلدىم: راستتىنلا بىرازىلىيە قىرغاقلىرىدىكى ئۆسۈپ چىققان جايلار بىلەن ئافرىقا قىرغاقلىرىدىكى كەمتۈك جايلارنى، بىرازىلىيە قىرغاقلىرىدىكى قولىتۇقلار بىلەن ئافرىقا قىرغاقلىرىدىكى تۇمشۇقلارنى ياپسالىساق قۇرۇقلۇق تۇتىشىدىكەن. بۇ ماسلىشىش ئادەمنى ھەيران قالدۇرىدۇ. ۋىگېنېر توغرا ئېيتقان: ئاتلانتىك ئوكياننىڭ ئىككى قىرغىقى ئىلگىرى بىر پۈتۈن قۇرۇقلۇق بولغانىكەن. قۇرۇقلۇقنى شەكىللەندۈرىدىغان يەر قاتلاملىرى، تاغ تىزمىلىرىمۇ ئۆزئارا ماس، ئىككى

قىرغاقتىكى ھايۋانات ۋە ئۆسۈملۈكلەردىمۇ ئۇرۇقداشلىق مۇناسىۋىتى بار ئىكەن. مەسىلەن، گېرمانىيە ۋە ئەنگىلىيەنىڭ قۇلۇلىسى شىمالىي ئامېرىكا قىرغاقلىرىدىمۇ بار ئىكەن. بىرازىلىيە بىلەن جەنۇبىي ئافرىقىنىڭ يەر قاتلاملىرىدىن ئوخشاشلا تاشقا ئايلانغان دىنازاۋۇرلار تېپىلغان، قۇلۇلە بىلەن بۇ ھايۋان ئۆمىلىگۈچى، ئۇلارنىڭ ئوكيانلاردىن ئۈزۈپ ئۆتۈشى مۇمكىن ئەمەس. ئۇلۇغ بىئولوگىيە ئالىمى دارۋىننىڭ ئوخشاش جانلىقلار ئارىلىقى يىراق ئىككى جايدا ئۆز ئالدىغا ئايرىم شەكىللەنمەيدۇ، ئۇلار مۇقەررەر ھالدا بىر جايدا پەيدا بولىدۇ، دېگەن تەلىمىنى ۋىگېنېرنىڭ ئىلمىي ھۆكۈمى تولۇق ئىسپاتلىدى. مەن ئۇچار بېلىققا مىنىۋېلىپ ئوكيان سەيلىسى قىلمىغان بولسام، ۋىگېنېر بىر ئىسپاتچىدىن قۇرۇق قالغان بولاتتى. بۇنىڭدىن ئىككى يۈز مىليون يىل ئىلگىرى ھازىرقى ئامېرىكا، ياۋروپا، ئاسىيا، ئافرىقا، ئاۋسترالىيە ۋە جەنۇبىي قۇتۇپلار تۇتاشلا قۇرۇقلۇق ئىدى. كېيىن پارچىلىنىپ ھازىرقى پارچە - پارچە ھالەتكە كەلگەن. ھىندىستان قۇرۇقلۇقى جەنۇبىي قۇتۇپتىن ئۈزۈپ كېلىپ، شەرققە كېتىۋاتقان ئاسىيا قىتئەسىگە سوقۇلغان، نەتىجىدە دۇنيانىڭ ئۆگزىسى ھىمالايا تېغى كۆتۈرۈلۈپ چىققان، بۇ جايلار ھېلىمۇ شىمالغا قاراپ قىستىماقتا. بىر مىڭ ئۈچ يۈز يىلدىن بۇيان شىزاڭ بىلەن ھىندىستاننىڭ ئارىلىقى ئاتىشىش مېتىر قىسقارغان. ئاۋسترالىيە ھازىرمۇ شىمالغا قاراپ ئۈزۈلمەكتە. كەلگۈسى دۇنيا قانداق بولىدۇ؟ يەر شارىنىڭ شەكلى ئۆزگىرمەيدۇ؟ قۇرۇقلۇق يەنىمۇ كىچىكلەپ پارچىلىنامدۇ ياكى قايتا قوشۇلۇش بولامدۇ؟ بۇنى تولىمۇ بىلگۈم كېلىدۇ. مەن ئوكيانلارنى ئارىلاپ چىقتىم، ئوكيانلاردىن لەھەڭلەر سەكرەپ چىقىپ ماڭا سۆزلىدى:

— يۇتىمىز، بىز پۈتۈن ئىنسانىيەتنى يۇتىمىز!

مانا بۇ ئوكيانلارنىڭ ساداسى. مەنمۇ بوش كەلمىدىم:

— مەن ياپونىيەلىك مۆجىزە ياراتقۇچى شاڭخۇن تاڭلۇڭغا

ئوخشاش قەيسەر يىگىت. ئۇ ساھابى ناملىق تۆگىسىگە مىنىپ ئافرىقىدىكى يەتتە مىڭ كىلومېتىرلىق سەھرايى كەبىرنى كېسىپ ئۆتمەن دەپ دۇنياغا جار سالدى. ئۇنىڭ يىگىرمە نەچچە ياشلىق گۈزەل بەدىنى قۇم ۋە قۇياشنى بەش ئاي كۆرگەندىن كېيىن ئاستىدىكى تۆگىسى ساھابى ئۆلدى. ئۇ چاغدا لۇڭ تېخى ئارانلا ئۈچ مىڭ كىلومېتىر سەھرايى كەبىر يولىنى بېسىپ ئۆتكەن. ئۇ سەھرايى كەبىرنى كېسىپ ئۆتۈشكە قەسەم بەردى. ئۇ ئۆلدى، لېكىن ئۇنىڭ روھى دۇنيانى تىترەتتى، ياپون مىللىتىنىڭ غۇرۇرىنى ئاشۇردى. مەنمۇ لۇڭدەڭ قەيسەر، ئوكيانلارنى باش ئەگدۈرىمەن! — دەپ ۋارقىرىدىم. بېلىقلارنىڭ تىلى بىر ئىكەن. ئاستىمدىكى ئۇچار بېلىق گېپىمنى خاتا چۈشەنگەن چېغى، بۇ دېڭىز پۇقراسىنىڭ غۇرۇرىغا تەگكەن ئوخشايمەن، ئۇ بىر مۆڭگىۋىدى، دولقۇنلار ئۈستىگە چۈشتۈم. ئۇچار بېلىقتىن پاناھ ئىزدەپ قاتتىق بىر ۋارقىرىدىم — دە، ئويغىنىپ كەتتىم. ئويغانسام، ياتقان يېرىمدىن دومىلاپ چۈشۈپتىمەن!

— ھا — ھا — ھا...

— پاھ، قارا بۇنى...

— ۋاي كالانىپاي، — دېدىم مەن ئۆز — ئۆزۈمگە، — ژۇر.

ناللاردىن ئوقۇۋالغان بىلىمىڭنى كۆز — كۆز قىلىۋالدىڭ — دە!

دېمىسىمۇ، ئۇنىڭ دېگەنلىرىنى مەنمۇ ژۇرناللاردىن ئوقۇغان — دە، لېكىن ئوقۇغان بىلەن ئۇنىڭدەك ئۆزلەشتۈرۈۋالماپتىمەن. «ۋاي كېلەڭسىز، مەنزىرە تاللاش، گۈزەللىكنى بايقاشنىلا ئەمەس، ئوقۇغان كىتابىدىكى گەپلەرنى يادلىۋېلىپ ھېكايە تو. قۇشتىمۇ خېلى قابىلىيەتلىك ئىكەنسەن. لېكىن، مەيلى بى. لىملىك بول، مەيلى سەزگۈر ھېسسىياتچان بول، مەن سېنى ياخشى كۆرەلمەيمەن، سېنىڭ خورەكلىرىڭ، ئوڭدا يېتىشكە، تاماق يېگەندە شالاپلىتىشلىرىڭ تولىمۇ يىرگىنچلىك!»

ئادەم ئاجايىپ قىساسخور مەخلۇق ئىكەن. يىلان ئەڭ

قىساسخورمىش، لېكىن ئۇ ئادەمگە يەتمەيدۇ. بىز ئۆزىمىزدىن ئۈستۈنلەرنى تىللاشقا ئادەتلەنگەن. باشقىلارنىڭ ئۈستۈنلۈكىگە قايىل بولغۇچىلارنى كىتابلاردىن كۆردۈم، تۇرمۇشتا كۆرمىدىم. مەن ئۆزۈمنى يازغۇچىغا خاس خىسلىتىم بار، ئادىل گەپ قىلغۇچى، رەزىللىكنىڭ دۈشمىنى ھېسابلايمەن. باشقىلارنى كەچۈرۈش بىلەن باشقىلاردىن كەچۈرۈم سوراش ئىنسانىي پەزىلەتنىڭ ئىككى گۈلتاجى دېگەن سۆزنى ئېغىزىمدىن چۈشۈرمەيمەن. لېكىن، شۇنىسى ئەلەم قىلىدۇ: مەن باشقىلارنىڭ ئۆزۈمدىن ئۈستۈن ئىكەنلىكىنى بىلسەم ھەرگىز ئۇ ئادەمنى ياخشى كۆرمەيمەن. ئىشقىلىپ، ئۇنىڭ بىر ئەيىبىنى تېپىپ ئۆزۈمنى ئۇنىڭدىن ئۈستۈن ھېسابلاپ ئاندىن خاتىرجەم بولىمەن. شۇنىڭ ئۈچۈن، مۇنۇ ئوپىراتور بارغانسېرى ماڭا يىرگىنچىلىك بىلىنمەكتە. ئۇنىڭ ئەيىبلىرى ئۈستىگە ئەمدى ئۆزىنى كۆرسىتىشكە ئامراق، چاكىنا دېگەن يېڭى بىر ئەيىبىنى ئەكىلىپ قوشتۇم.

ئۇ يەنە سۆز باشلىۋىدى، مەن ياتقان يېرىمدىن پەسكە چۈشتۈم، ئۇ دەرھال مېنىڭ ئايىغىمنى پۈتۈمغا كىيدۈرمەكچى بولۇپ:

— ئۈستاز!... — دېيىشىگە مەن مەدەنىيەتلىك ئىكەنلىكىمنى ئۇنتۇپ:

— قويغىنا ئادىشوي! — دېدىم، ئۇ ئاغزىنى سەت قىسايتىپ:

— بىئارام بولۇۋاتامسىز؟ — دېۋىدى، مەن قوپاللىق بىلەن:

— بولمايچۇ! — دېدىم. «سەن بار يەردە بىئارام بولماي نېمە بولاتتىم» دەۋىتىشكە تاسلا قالدىم.

دەلدۈگۈنۈپ يۈرۈپ پالوبىغا چىقتىم: تاڭ سۈزۈلگەن، چەكسىز دېڭىز سانسىز دولقۇنلىرى بىلەن تولمۇ گۈزەل، سېھىرلىك، ئۇلۇغ بىلىندى. ئەنە ئۇچار بېلىقلار پاراخوتنىڭ

تۇمشۇقىدا پەيدا بولغان دولقۇنلارنىڭ ئۈستىدە ئۈزمەكتە. ئۇلار يادىن ئاجرالغان ئوققا ئوخشايدۇ. ئۇلارغا زوقۇم كەلدى، ئۇلار قەلبىمدە ئىلھام قوزغىدى. «مەنمۇ ئۇلارغا مىنىپ ئوكيان كەزسەم» دېگەن بىر شېرىن تۇيغۇ ئەمدىلا يېلىنچىۋىدى، پاراخوت قاتتىق سىلكىنىدى، مەن ئارانلا پولات تامنى تۇتۇۋېلىشقا ئۈلگۈردۈم. قەلبىمدە يەنە ئوكيان (دولقۇن) غا، ئۆزۈمگە بولغان نەپرەت تۇيغۇسى يېلىنچاپ يالقۇن پەيدا قىلدى. بۇ چاغدا ماڭا پاراخوتنىڭ تۇمشۇقىدىكى سۇپىغا چىقىۋېلىپ كۈننىڭ قىزىل سۇ ئۈستىگە سەكرەپ چىقىشىنى تاماشا قىلىۋاتقان ساياھەتچىلەرمۇ سەت كۆرۈنۈشكە باشلىدى. لېكىن، مېنىڭ يازغۇچىغا خاس پەزىلىتىم قەلبىمدىكى نەپرەت ئوتىنى ئۆچۈرۈشكە تەمشەلدى: مەن جىسمىمنىڭ قۇلى، روھىمنىڭ خوجايىنىمۇ ياكى ئەكسىمۇ؟ نېمىشقا روھىمنى جىسمىم ئۈستىگە قويالمايمەن، نېمىشقا بەدەن تەلىپىمنى پەزىلەت كۈچى بىلەن چەكلىيەلمەيمەن. كۆڭۈل ئاينىش، باش قېيىش، ئۈچەي - باغرىڭ تارتىشىش ئوخشاشلا بەدەن ھادىسىسى. مەن كىتابلاردا ئۆلۈمگە كۈلۈپ بارغانلارنى، ئۆز بەدىنىدىكى قىممەتلىك ئەزالار بىلەن خۇشال - خۇرام خوشلاشقانلارنى كۆرگەنمەن. باشقىلارغا: ئىنساب جىسمانىي تەلەپ بىلەن مەنىۋى تەلەپ ئوتتۇرىسىدىكى كۈرەشتە پىشىپ يېتىلىدۇ. بەدەن: يە، ئۇخلا، ئوينا، كۆڭۈل ئاچ دەپ تۇرىدۇ، روھىڭ بولسا: ياق، ئىشلە، ياخشىلىق قىل، ئازابلان، نەپسىڭنى يىغ دەپ چەك قويۇپ تۇرىدۇ. جىسمانىي تەلەپ بىلەن ياشىغانلار ھايۋانلارغا يېقىنلىشىدۇ، مەنىۋى تەلەپ بىلەن ياشىغانلار ئىنسان بولۇپ يېتىلىدۇ دېگەن سۆزنى دائىم سۆزلەيتتىم. بۈگۈن نېمىشقا ئەمەل قىلالمايۋاتىمەن. نېمىشقا «مەن» مۇشۇ تاپتا بەدەننىڭ قۇلى بولۇپ قالدىم...

قۇياش قىزىل شاردەك دېڭىز ئۈپۈقىدا پەيدا بولۇۋىدى، چەكسىز دۇنيا كۈلۈمسىرىدى، ئىمىر - چىمىر دولقۇنلارنىڭ

كۈمۈش رەڭ بۇزغۇنلىرى يالت - يۇلت نۇر چاپتى. قارامتۇل دېڭىز بېتىدە كۈمۈش قاتلام پەيدا بولۇپ، قاندەك قىزارغان يىراق ئۇپۇق سىزىقى ئاستا - ئاستا سۈزۈلۈپ، دېڭىز ئۆز گۈزەللىكىنى نامايان قىلدى: گويا بىر ئىلاھىي كۈچ دېڭىزغا مۇھەببەت نۇرى چاپقان، شۇنىڭ ئۈچۈن دېڭىز تارتىملىق، جىلۋىلىك، گۈزەل !

قەلبىمدە ئەمدى يازغۇچىغا خاس گۈزەللىك سېزىمى ئۇرغۇدى: ئىنسان گۈزەللىكىنىڭ بايقىغۇچىسى، ھۇزۇرلانغۇچىسى، مەدھىيەلىگۈچىسى ۋە شاھىتى بولۇپلا قالماي، يەنە ئۇنىڭ ياراتقۇچىسى. چۈنكى، ئىنسان قەلبى سەزمىگەن بولسا، دۇنيادا گۈزەللىكنىڭ قىممىتى بولمىغان بولاتتى، ئۇ قەدىر - قىممەت پەيدا قىلغۇچى، ياراتقۇچى بولماي نېمە؟

ئوكيان ساياھىتىنىڭ بۇ يېڭى كۈنى كۆڭۈللۈك ئۆتسۇن ئىلاھىم !

لېكىن، خۇشاللىقنىڭ كۈشەندىسى بولغان كۆڭۈلسىزلىك يەنە قاراقۇش بولۇپ ئۇچۇپ كەلدى، تويۇقسىزدىن جەنۇب شامىلى پەيدا بولدى - دە، پاراخوت قاتتىق سىلكىنىپ، دولقۇنلار ئۆرىدەپ پولات پالوبىغا بۇلۇت پارچىلىرىدەك ئۇچۇپ چۈشۈپ پاراكەندىچىلىك، ۋەھىمە، داد - پەرياد پەيدا قىلدى. ياش ماتروسلار ئۈستىگە چۈشكەن سۇدىن راھەتلەنسە كېرەك. كۈلۈشۈپ - چاقچاق قىلىشماقتا. لېكىن، بىز ۋەھىمە ئىچىدە داد - پەرياد قىلماقتىمىز.

بىز ياتاق قىلىۋالغان كىچىككىنە مەجلىسخاننىڭ ئۈستىدە كۆزىتىش پونكىتى، كاپىتان بۆلۈمى ۋە تېخنىكا بۆلۈملىرى بار. مەن پولات شوتا بىلەن شۇ ياققا ياماشتىم. بۇ ئەلۋەتتە ۋەھىمە ئىچىدە قىلىنغان ئاڭسىز ھەرىكەت. ياش، قامەتلىك كاپىتان ئالدىمغا چىقتى، مۈرەمگە قولىنى قويۇپ كۈلۈپ تۇرۇپ:

— قورقمسىلا، پاراخوت ئۆرۈلۈپ كەتمەيدۇ، مۇنۇ دورىنى پات - پات ئىچىپ تۇرسىلا، كۆڭۈل ئاينىشنىڭ ئالدىنى ئالىدۇ، — دېدى. بۇ ھۆرمەت، غەمخورلۇق بىلەن ئېيتىلغان سۆزلەرمۇ قۇلىقىمغا قوپال، سۈنئىي، سەت ئاڭلاندى.

— بۇ ئازابنىڭ چېكى بارمۇ، يوق! پاراخوتنى تىنچ ماڭىدىغان قىلالاماسىلەر؟ — مەن كاپىتانغا غەزەپ بىلەن ئالايدىم.

— ئاماللىرىمىز بار، بۇ ئامال — غەيرەت قىلىش. تېخنىكا جەھەتتە باشقا ئاماللىرىمىز يوق!

شۇ چاغدا بىر پارچە سۇ بىز تۇرغان شوتىغىمۇ قوغلاپ چىقىپ ئۈستىمىزگە چۈشتى، پاراخوت قاتتىق سىلكىنىدى، غاچىلىدى، رادىيو كانىيىدىن ئەنسىز ئاۋاز خىرىلداپ چىقتى. دېڭىزغا قاراش مۇمكىن ئەمەس، چەكسىز، ساناقسىز دولقۇنلار دېڭىز بېتىدىن كۆتۈرۈلۈپ قاتتىق غەزەپلەنگەن يىرتقۇچى تەك ھۆركىرەپ دېڭىز بېتىگە قايتىدۇ، ئاپپاق بۇزغۇنلار خۇددى ھەرىكەتچان ھەسەل ھەرىلىرىدەك يالتىراپ ئۇچۇپ يۈرىدۇ، گويا پاراخوت مىڭلىغان توپ ئوقلىرىنىڭ نىشانى، دېڭىز ئۈنى توپقا تۇتماقتا، بۇ يەردە ھايات - مامات جېڭى بولماقتا، بۇ جەڭنىڭ قوماندانى بولغان مۇنۇ قامەتلىك كاپىتان گويا ھېچ ئىش بولمىغاندەك كۈلۈپلا تۇرىدۇ. ئۇ مېنى كەينىمدىن قولىتۇقلاپ شوتا بىلەن تۆۋەنگە ئەپچۈشتى. مەن دەلدۈگۈنۈپ، كۆڭلۈم ئاينىپ، بېشىم قېيىپ ئۇنىڭغا تايىنىپ تۆۋەنگە چۈشتۈم. كاپىتان مېنى ئۆز ياتىقىغا ئەكىرىپ كارىۋىتىدا ياتقۇزۇپ قويدى ۋە ئايىغىمنى سالدۇرۇپ، خۇددى كىچىك بالىنى پەپلىگەندەك ئەدىيال بىلەن پۇتلىرىمنى ئوراپ قويۇپ:

— كارىۋاتتىن چۈشمەڭ، خاتىرجەم يېتىڭ، كارىۋاتنىڭ ئىككى چېتىنى چىڭ تۇتۇۋېلىڭ، سىلكىنىسىمۇ ھېچ نەرسە بولمايسىز. مانا مۇنۇ چېلەككە... ھە، خوش ئەمدى، كەتتىم... —

ئۇنىڭ گەپلىرى قۇلىقىمغا كىرسۇنمۇ، مەن جان قايغۇسىدا، ئازاب، چەكسىز قىيىنلىش، ياندۇرۇش، باش قېيىش، ماغدۇرسىزلىنىش...

ماڭا يادقا بولۇپ كەتكەن «ئىرادە — كۈچ نەزەرىيەسى» نەگە كەتتى؟ مەن بۇ نەزەرىيە بىلەن تالاي ئادەملەرگە تەسەللى، مەدەت بەرگەن ئەمەسمىدىم. جىسمانىي ئازابنى روھىي ئۈمىدۋارلىق بىلەن يەڭگىلى بولاتتىغۇ؟ ئىنسان ئۆز — ئۆزىنى مانا مۇشۇنداق چاغدا، ئۆلۈشنى ئارزۇ قىلىشقا مەجبۇر بولغان چېغىدا راسا توغرا باھالىسا كېرەك. لېكىن، بۇ باھانىڭ نەتىجىسىنى خەلققە مەلۇم قىلىشقا بولمايدۇ — دە. ئاجىزلىق، زەئىپلىكنى ئېتىراپ قىلىش يۈرەكنىڭ ئىشى، ئېغىز بولسا ئۇنى رەت قىلغۇچى. چۈنكى، ئىنسان ئۆزىنىڭ نۇرغۇن ئەيىب ۋە گۇناھلىرىنى ئېغىزى بىلەن رەت قىلىپ ئۆزىنى ھىمايە قىلالايدۇ. مەن ئۆلۈشنى ئارزۇ قىلىمەن. مەن ئۈچۈن بۇ ئۆلۈشنىڭ ئاسان يوللا يوق. دېڭىزغا سەكرەش، زەھەر ئىچىش، تىغ ئۇرۇش ياكى سىرتماققا ئېسىلىش... لېكىن بۇلارنىڭ ھېچقايسىسىغا ئىمكان يوق. بەدىنىم ئاخىرقى ھالەتكە تەلەپ قىلىدۇ، لېكىن روھىمدا يەنە ھايات رىشتىسى بار. زىلۋا ئايالىم كۈلۈپ تۇرۇپتۇ، قىزىمنىڭ چىرايلىق كۆزلىرىدە ياش، بەغباش ئوغلۇم زاڭلىق قىلغاندەك كۈلمەكتە، ئۇلار ئۈچۈن ئازابىنىڭ ئەۋجى — ئاخىرقى چېكى چۈشىنىكسىز — دە، ئۆپكە بىلەن يۈرەكنىڭ بوغۇزۇڭغا كېلىپ تىقىلىشى نېمىنى چۈشەندۈرىدۇ. قۇرۇق ھۆ بولغاندا ئۈچەي — ئاشقازاننىڭ خۇددى ھازىرلا ئۈزۈلۈپ پارە — پارە بولۇشىدىن دېرەك بېرىشى ھەرقانداق قىيىن ئوپىراتسىيەدىنمۇ ئازابلىق. بۇنى مېنىڭ گۈزەللىرىم نەدىن بىلسۇن؟... ئاھ، مانا ئاخىرقى ئىنجىق، بەلكى جاننىڭ چىقىشى بولسا كېرەك... مەن جەبرائىلدىن جان قاچۇرۇپ كارىۋاتتىن ئۆزۈمنى تاشلىدىم،

سەرتقا — پالوبغا قاراپ ئۆملىدىم.

... يەنە شۇ كارىۋاتتا كۆزۈمنى ئاچتىم. ئوپىراتورنىڭ سەت چىرايى غۇۋا كۆرۈندى، ئۇ ئۈستىبېشى چىلىق - چىلىق سۇ، چاچلىرى پېشانىسىگە چاپلاشقان ھالدا يوغان ئېغىزنى ئېچىپ ھېلىقى يىرگىنچلىك كۈلكىسى بىلەن ئالدىمدا تۇرماقتا:

— كالانىپاي، مېنى نېمىشقا بۇ يەرگە سۆرەپ ئەكىردىڭ؟

— دېڭىزغا چۈشۈپ كېتەيلا دەپسىزكەن ئۇستاز.

— نېمىشقا چۈشكىلى قويمىدىڭ؟

— چاقچاق قىلمىسىلا.

— چاقچاق قىلىدىغانغا سەن مېنىڭ ئاغىنەممۇ؟

— دۈشمىنىڭىز ئەمەسمەن، ئۇستاز.

— مېنى ئۆمىلەپ يۈرگەن يەردە يەنە سۈرەتكە ئالغانسەن

ھەرقاچان؟

— شۇنداق، ئۇستاز. ئۈستىڭىزگە دولقۇن چۈشمەكتە،

سەن پالوبغا باغرىڭىزنى بېسىپ چىڭ چاپلاشقان. بۇ كۆرۈنۈش تولىمۇ تەسىرلىك!

— خەپ، توختا سېنى، سەن كالانىپاينى جۈمۈ!

خۇددى ئۈستۈمگە چېقىلغان چۈشكەندەك قاتتىق سىلكىنىدىم. ئەمدى قۇلقىم ھېچنېمىنى: ئوكياننىڭ نېمىدەپ ھۆركىرىگىنىنى، دولقۇنلارنىڭ غەزەپلىك شاۋقۇنلىرىنى، ئادەملەرنىڭ پىچىرلىغاندەك سۆزلەشلىرىنى، ھەممىسىنى ئاڭلىيالمىدىم. ئەڭ بۇرۇن ئاڭلاش سېزىمىم ئۆلگەن ئوخشايدۇ. مەن نەدە، نېمە قىلىۋاتىمەن، ھەممىسى قاراڭغۇ، بىرلا نەرسە ئېنىق — مەن تېخى ھايات!

... پاراخوت چەكسىز دولقۇنلار ئارىسىدا تولىمۇ ئاستا،

بىر كۆتۈرۈلۈپ، بىر چۆكۈپ، بىر سىڭار يان بولۇپ، بىر تۈزۈلۈپ كېتىۋاتىدۇ. چەكسىز دېڭىز، سانسىز دولقۇنلار ئۆزىنىڭ چەكسىز كۈچ - قۇدرىتىنى نامايان قىلماقتا. ئۇ ھەممىنى يىمىرىشكە، ئاخىرىدا ئۆزىنىڭ ھەم بالىسى، ھەم

رەقىبى بولغان ئىنسانلارنى يۇتۇۋېلىشقا قادىر.
پالوبىغا دولقۇنلار كەينى - كەينىدىن ھۇجۇم قىلماقتا.
ماتروسلار ياتقىنىنىڭ پالوبا ئۈستىدىكى تۇڭلۇكلىرىنىڭ پولات
قايقىلىرى ھىم يېپىلغان. ئۇ بىچارىلەر تىنچىق ياتقىدا
قانداقمۇ چىداپ ياتقاندۇر... ھەي ئوپىراتور، دولقۇنلارنى
سۈرەتكە ئېلىپ نېمىمۇ قىلارسەن. ئۇ، ئاپپاراتنى بىردە
دېڭىزغا، بىردە ئۆز ئۈستىگە كېلىۋاتقان دولقۇنلارغا
توغرىلىماقتا. مانا بىر پارچە سۇ ئۇنىڭ ئۈستىگە قۇيۇلدى.
ئەنە، ئۇ يەنە ئاپپاراتى بىلەن پەيدا بولدى: زوڭزىيىپ
ئولتۇرۇۋېلىپ زەمبىرەكلەر يېنىدا توم ئارقانلارنى تارتىشىپ
يۈرگەن يالىڭاچ ماتروسىلارنى سۈرەتكە ئالماقتا، ئۇ كەينىگە
داجىدى، پولات سالاسۇنلار ئۇنى قوغدىيالايدىكەن. ئەنە دېڭىزدا
تولىمۇ چوڭ، ئۈچ قەۋەتلىك بىنا دەك بىر سۇ تۈۋرۈكى
كۆتۈرۈلدى، پاراخوت چۆككەندەك بولدى، پۈتۈن پالوبا سۇ بىلەن
تولدى، ئوپىراتور كۆرۈنمىدى، ئىستىت، ئۇ ئاپپاراتى بىلەنلا
ئۇچار بېلىقلارغا قېتىلىپ كەتكەن بولمىغىدى. ئىستىت،
ئىستىت، مەن كەتسەم بولاتتى. چۈنكى، مەن جاندىن تويغان، ئۇ
ھايات قالسا بولاتتى، ئۇ ھاياتنى تولىمۇ سۆيەتتى... لېكىن
قانۇنىيەت رەھىمسىز ئىكەن، كىشىگە تىلىگىنىنى
بەرمەيدىكەن، تەتۈرچە ئىش قىلىدىكەن.

يۇقىرىقىلار چۈشۈمۈ، كۆرگەنلىرىمۇ، خىيالىمۇ ياكى
مەن ئۆلۈمدىن قۇتۇلۇپ كۆزلىگەن ئارالغا يېتىپ بارغاندىن
كېيىن ئاڭلىغان ھېكايىمۇ، بۇلارنى ئاڭقىرىلىدىم. بىرلا
نەرسە ئېنىق: بىز ھاكتەك ئاق تۇپراقلىق ئارالغا كەلدۇق. بۇ
گۈزەل ئارالدىكى مۆجىزىلەرنى سۈرەتكە ئالىدىغان ھېلىقى
ئوپىراتور ئارىمىزدا يوق.

قەلبىم ئۇنى سېغىنماقتا، كۆز يېشىم ئۇنى ئىزدەمەكتە،
بەلكى ئۇ ئۆلمىگەن بولسا، قەلبىمدە ئۇنىڭغا مۇھەببەت
ئويغانمىغان بولاتتى. ئۇ راستلا ئۆلگەن ئوخشايدۇ.

مەن كۈن نۇرىدا يالتىراپ ئويناۋاتقان دولقۇنلارغا قارىدىم،
دولقۇنلاردىن سادا كەلدى:

— ھەي ئىنسانلار، سىلەر تازا ئەخمەق، سىلەر
تىرىكلەرگە دۈشمەن، ئۆلگەنلەرگە ئاشىق. سىلەر ھالاكەتنىڭ
دوستى. تېزرەك ئوكيان قوينىغا كېلىشكە تەييارلىنىۋاتىسىلەر.
يەر شارى سەككىز مىليارد ئادەمنى باقالايدۇ. سىلەر ئاز يىلدىن
كېيىن بۇ ساننى تولدۇرىسىلەر، سىلەر بېلىقلار بىلەن
بەسلىشىپ كۆپەيگەن بىلەن، ئۇلار بىلەن بەسلىشىپ
ياشىيالمىسىلەر!

بۇ گەپلەر ئوپېراتورنىڭ گەپلىرىغۇ؟ ئۇ ھايات بولسا
كېرەك. دولقۇنلار ئۇنىڭ جىسمىنى ئەكەتكىنى بىلەن، ئۇنىڭ
روھى دولقۇنلار ساداسىغا سىڭگەن، مەڭگۈ ھايات تۇرىدىغان
ئوخشايدۇ.

1991 - يىلى 9 - سېنتەبىر، غۇلجا.

قۇياش ۋە ھىمىسى

يوغان بۇرۇن، كىچىك كۆز، ساقىلى قىرىلغان، ئاپتاپتا كۆيۈپ قارايدىغان بۇ ئادەم كۈندىن قېچىپ يەنە كۈنگە قاقلىنىدى، بۇ ئۇنىڭ ئاشۇ ئۇنتۇغاقلىق كېسىلىنىڭ كاساپىتى. تۇغقانلىرىنىڭ، يېقىنلىرىنىڭ ھەتتا بالىلىرىنىڭ ئىسمىنىمۇ پات - پات ئۇنتۇپ قالىدىغان بۇ ئادەم تاللىۋالغان ئورنىنىڭ ماشىنا غەربكە ماڭغاندا كۈن چۈشۈۋالىدىغان يەر ئىكەنلىكىنى نەدىن بىلسۇن؟

كۈن نۇرى ئۇنىڭ كۆزەينىكىگە نەشتەردەك سانجىلىپ، كۆزلىرىنى ياشاڭغىرىتتىشقا، ئاجىزلاشقا ئەسەبىي نېرۋىلىرىنى تىنىمىسىز غىدىقلاپ ئازابلاشقا باشلىدى.

— دوزاخ! — دېدى ئۇ تەرىنى تۈرۈپ بىئارام بولۇپ، قۇياشنى تىللاپ ۋە: «بەلكى قۇياشنى تىللىغان بىرىنچى ئادەم مەندىمەن، بۇ مېنىڭ قەھرىمانلىقىمۇ ياكى رەزىللىكىممۇ؟» دېدى ئىچىدە غوتۇلداپ ۋە بۇ سۆزۈمنى بىرى ئاڭلاپ قالدىمىكىن دەپ ئەتراپىغا تەشۋىش بىلەن قاراپ قويدى.

... قۇياشسىز گۈزەللىك بولمايدۇ؛ يېشىللىق، يورۇقلۇق، ھارارەت، پارقراق تاغلار، چەكسىز دالىلار ۋە مۇشۇ چاغنىڭ ئۆزىدە قۇياشتىن چەكسىز ھۇزۇر - ھالاۋەت كۆرۈۋاتقان سانسىز جانلىقلار ۋە جانسىزلار ئۇنىڭ بايقى تىلىنى ئاڭلىسا چوقۇم ئۇنى «قەھرىمان» دېمەيدۇ، «رەزىل» دەيدۇ.

— بوپتۇ، مەن رەزىل! — دېدى ئۇ ئۈنلۈك سۆزلەپ، — رەزىللىك ئەيىبمۇ، ئارتۇقچىلىقمۇ؟

— كىمنى تىللاۋاتىسىز ئەپەندى؟ — دېدى ئۇنىڭغا يانداش

ئولتۇرغان ۋە ئۆزىنى ئىككى سائەتتىن بېرى تۆت قېتىم تونۇشتۇرغان تاقىر باش ئادەم غاراڭ - غۇرۇڭ ئاۋاز بىلەن ئۇنىڭ ئوغىسىنى قاينىتىپ، — ئۆيدىن رەنجىپ چىققان ئوخشايسىز - ھە؟ كەيپىڭىز ياخشىلىنىپ كېتىدۇ. كۈن ئولتۇرۇشقا يەنە ئون سائەت بار ئەمەسمۇ، قاراڭ، ئاۋۇ موللام توختىماي تەسۋى سىيرىۋاتىدۇ، ئۇ ھېچ بولمىسا يەتمىشتە بار، تەسۋىسى ھەرەمنىڭ ئىكەن، بەلكى ئۇ قىلغان ساۋابلىق ئىشلىرىنى ساناۋاتقاندۇر ياكى قىلمىش - ئەتمىشلىرىنى! ھەپچۈش!

«ئىلاھىم مۇشۇ چۈشكۈرۈك بىلەن زۇۋانىڭ تۇتۇلار!» دېدى بىزنىڭ «رەزىل» (ئۆز ئىقراسى) ئۇنىڭدىن بىزار بولۇپ. — موللامغا يىگىرمە كۈيچەن بەرسەم ئورنىنى تېگىشىپ بېرەرمۇ؟

— نېمە دېدىڭىز ئەپەندى، — دېدى ئۇ رەنجىش بىلەن ئاچچىق كۈلۈپ قويۇپ، — ئاتمىش كۈيچەن خەجلەپ بۇ ئون ئالتە كىشىلىك مىنبۇسقا ئولتۇردۇق، ئەمدى يەنە يىگىرمە سوم خەجلەپ ئورۇن تېگىشىڭىز، ئويلاپ كۆرۈڭ. نېمىدىن بىزار بولغىنىڭىز، نېمىگە رەنجىگەنلىكىڭىزنى يا ئېيتىمىسىڭىز، سىز بىلەن دوست بولماق تەس ئوخشايدۇ. بىلەمسىز، مەن سىزنى دەپ بۇ مىنبۇسقا چۈشتۈم، سىز مېنى بىلمىگەن بىلەن مەن سىزنىڭ دوستىڭىز، غايىبانە دوست دەڭە. ھەر قېتىم دوستلىرىم يادىمغا كەلگەندە، تىزىملىكنىڭ خېلىلا بېشىدا سىز بولىسىز. — ئەستاغپۇرۇللا.

— ھە، مانا بىزار بولغىنىڭىزنى ئاشكارىلىدىڭىز. ئەپەندى، بەلكى سىز مۇناسىۋەتلىك ئاسلىققا دائىر كىتابلارنى جىق ئوقۇغانسىز، ئەمما مەن سىزدىن رازى، بىز يەنە يىگىرمە ئىككى سائەت بىللە ماڭىمىز تېخى.

«يەنە ئون سائەت كۈنگە قاقلىنىدىكەنمەن، يىگىرمە ئىككى

سائەت تېتىقسىز گەپ ئاڭلايدىكەنمەن، توۋا، قايسى شەيتان كۆزۈمنى تېڭىپ، قانداق ئېزىتقۇ ئەقلىمنى ئوغرىلاپ بۇنداق ماشىنىغا چىقىپ، مۇشۇنداق ئورۇندا ئولتۇرۇپ قالغاندىمەن.»
ئۇ ھەتتا ماشىنىنى توختىتىپ چۈشۈپ قېلىپ كەينىگە قايتماقچى بولدى، لېكىن ماشىنىغا چىقىپ بولغاندا قايتىمەن دېسىمۇ قاملاشمايدۇ - دە.

ئۇ كۆز ياشلىرىنى ھېلىدىن - ھېلىغا سۈرتۈپ، كۆزىنى تىنىمسىز چىقىپ، يۈزىنى كۆيدۈرۈۋاتقان ئىيۇن قۇياشنى تىللاپ، ھەمراھىنىڭ ھايات خاتىرىلىرىدىن قىلىۋاتقان تېتىقسىز ھېكايىلىرىدىن بىزار بولغىنىچە غەربكە قاراپ سەپىرىنى داۋاملاشتۇرۇۋەردى.

... قۇياش بولمىسىمۇ يەر يۈزىدە ھاياتلىق بولۇپرەرمۇ؟ بولىدۇ، ئىلىم - پەن تەرەققىي قىلغان بۈگۈنكى كۈندە قۇياشنىڭ ئورنىدا ئېلېكتر نۇرىدا پايدىلانغىلى بولىدۇغۇ، مىسالى بالتىق بويلىرىدا، نورماندىيەدە قۇياش كەمدىن - كەم چىراي كۆرسىتىدىكەن، ئەمما ئىنسانلار ئۇ يەردىن كۆپرەك رازى...

— لەنەت !

— كىمنى تىللاۋاتىسىز ئەپەندى، مەشھۇر ئادەملەرنىڭ تىللاشلىرىنى ئاڭلاشمۇ نېسىپ بولدى. ئېيتىڭە كىمنى؟
— قۇياشنى !

— پاھ، پاھ، پاھ ! — دېدى ئۇ تەرىنى تۈرۈپ «رەزىل» گە ئالايىپ قاراپ قويۇپ، — قۇياشقا لەنەت ئوقۇغان داڭلىق ئادەمنى كۆرۈشمۇ نېسىپ بولدى. قۇياش ھەقىقەتنىڭ، مېھىر - شەپقەتنىڭ، ئادالەتنىڭ سىمۋولى، ئەپەندى !

— خۇدانىڭ سىمۋولى بولسىمۇ ئىگەكم !

— پاھ، پاھ، بەدىنىنى ھەقىقەتتىن ئۈستۈن بىلىدىغان مەشھۇر شەخسىنىمۇ بۈگۈن كۆرۈپ تۇرۇپتىمەن. رەنجىمەڭ، سىزگە بولغان ھۆرمىتىم ئازىيىپ كېتىۋاتقاندەك قىلىدۇ

ئەپەندى. ياق، ئەمدى سىزنىڭ ئىسمىڭىزنى ئاتايدىغان بولدۇم
ئۇكام رەھىمى !

— رەھىمى مېنىڭ تەخەللۇسۇم !

— ئىسمىڭىز ئىبراھىم جالالىددىن ئەمەسمىدى، راست،
سىز مېنىڭ ئىسمىمنى بىلمىگەن بىلەن، مەن سىزنىڭكىنى
بىلىمەن ئىبراھىم جالالىددىن، بىلىشنى خالىمىسىڭىزمۇ
ئىسمىمنى دەپ قوياي: ئىسمىم چاۋار، يەنى ئەخلەت دېگەن
سۆز، فامىلەم پاسار. ئىسىم - فامىلەم چاۋار پاسار. ئەخلەت -
قوناق شېخى دېگەن بولىدۇ. ئىسىم ئەرەبچە ئەمەس دەڭە،
سىزنىڭ ئەرەبچە، ئىبراھىم جالالىددىن.

— تەخەللۇسۇم رەھىمى، مېنى تەخەللۇسۇم بىلەن ئاتاڭ
ئاكا !

رەھىمى بىزار بولۇپ كۈلۈپ قويدى: «جايىڭنى تاپماپسەن
ئەخلەت، — دېدى ئۇ ئىچىدە، — بىراق سەن بولمىساڭ
ھاياتىڭ قىزىقى بولمايدۇ».

— مەن سىزنى ئازابتىن قۇتقۇزۇشقا تەييار، — دېدى
چاۋار رەھىمىنىڭ تەرلىگەن، قىزارغان يۈزىگە قاراپ قويۇپ، —
ئورۇن ئالماشتۇرايلى، سىز تىللىغان قۇياش نۇرىدىن مەن
ھۇزۇرلىنىپ قۇياشنى مەدھىيەلىۋالاي.

— نېمە خىزمەت قىلىسىز ئاكا؟ — دەپ سورىدى رەھىمى
نۇر چاقمايدىغان ئورۇندا راھەتلىنىپ ئولتۇرغاندىن كېيىن رازى
بولۇپ، — تونۇشۇپ قويايلى.

— مەن تەرجىمان، قىرىق يىللىق تەرجىمان، ئەمما
ئەدەبىيات ھەۋەسكارى. ئاتىشىم ئىككى ياشلىق ھەۋەسكارمەن،
پېنسىيەگە چىقتىم، ئەمما ھېسسىيات بايلىقىم ئون سەككىز
ياشلىق قىزنىڭكىدەك ! ھەۋەسنىڭ تۈرتكىسى بىلەن يۈز
پارچىدىن كۆپ شېئىر، تۆت داستان، ئون يەتتە پارچە ھېكايە،
تۆت پوۋېست، بىر رومان يازدىم. ئەمما ئېلان قىلىنغىنى بىر
شېئىر، بىر ھېكايە !

— ھا - ھا - ھا... — رەھىمى قاقاقلاپ كۈلۈۋىدى،
چاۋار پاسارمۇ ئەگىشىپ كۈلدى، مانا شۇنىڭ بىلەن ئۇلارنىڭ
«دوستلۇقى» باشلاندى. چاۋار ئەسىرى ئاز ئېلان قىلىنغانى
بىلەن ئېپى بار ئادەم ئىكەن، بىردەمدىلا شوپۇرنى «قول
بالىسى» قىلىۋالدى - دە، خالىغان يېرىدە توختىتىپ، خالىغان
ئىشىغا سالالايدىغان بولۇۋالدى.

— قېنى، شوپۇر بالام، ئاۋۇ تاۋۇزلارنىڭ تازا تەملىكىدىن
بىرنى ئەكەلگىن. خوش، ئىچ پۇشۇقنى چىقىرىشقا تۈزلانغان
تۇخۇمدىن ئون دانە، ئىككى يۈز ئەللىك گىراملىق «ئىلى
داچۇ» دىن ئىككىنى ئالغاچ كەلگىن، مانا پۇل!

جۇڭغار دالاسىنىڭ بۈك - باراقسان بوستانلىقلىرى، تېخى
ئۆزلەشتۈرۈلمىگەن چۆللۈرى ئەمدى بىزنىڭ «رەزىل»
قەھرىمانىمىزغا زېرىكىشلىك تۇيۇلمايدىغان بولدى. ئۇ
سۆھبەتدېشىنىڭ ئاخىرلاشمايدىغان «كەچمىش - كەچۈرمىشلەر
ئىزاھاتى» دىنمۇ بىزار بولمايدىغان، ئەمدى ئورنىنى بىرى
يىگىرمە سوم ئۈستەك بەرسىمۇ تېگىشمەيدىغان بولدى. ئۇنىڭغا
ئون ئالتە كىشىلىك مىنىبۇس خۇددى دائىم دوستلىرى بىلەن
جەم بولغاندا كاۋاپ - ھاراق، ئاخىرىدا نېرىن كەلتۈرۈلىدىغان
«دىلئارامى» رېستورانىدەك كۆڭۈللۈك تۇيۇلۇشقا باشلىدى. ئۇ
ئەمدى ماشىنىدىكى ئون ئالتە ئادەمگە ئىجادكارنىڭ كۆزى بىلەن
قاراشقا باشلىدى.

موللام توختىماي تەسۋى سىيرىماقتا، ئۇنىڭ كۆزلىرى
يۇمۇلغان، لەۋلىرى رېتىملىق ھەرىكەتتە. ئۇزۇن، يارىشىملىق
چارلاشقان ساقىلى لەۋلىرى بىلەن تەڭ تىترىمەكتە. ئۇ
بىرلىرىنى مەدھىيەلەۋاتامدۇ ياكى تىللاۋاتامدۇ؟ ئۇنىڭ
يېنىدىكى بومبا ساقال، كۆك كۆز چەت ئەللىك دەپتىرىگە
نېمىلەرنى يېزىۋاتىدىكەن، «نېفىتنىڭ ئۈستىدە ئۈزۈپ
كېتىۋاتىمىز دەپ يازغانىمىدۇر ياكى كۆكرەگەن يېرىدىن قاقاس
چۆللەر كۆپ ئىكەن، نېمانداق قەدىمى ئاستا دۆلەت بۇ؟» دەپ

يېزىۋاتامدىغاندۇر... ئەنە سۆيىدى، قىز قىزىرىپمۇ قويمىدى، كۆزلىرىنى يۇمىدى، ئۇيغۇرلىرىمىزمۇ جىنسىي - روھىي ئەركىنلىكتە چوڭ قەدەم تاشلىماقتا... ئاۋۇ ئۇخلاۋاتقان سېمىز ئاداش قانداق چۈش كۆرۈۋاتىدىكىن؟ مۇنۇ ھەممە چىشىغا ئالتۇن قاپلىغاننىڭ گېپى نېمانچە تولا: «غۇلجىدا ئىككى دۈكىنىم بار، ئايالىم بىلەن كىچىك ئوغلۇم ئاچىدۇ. چوڭ ئوغلۇم ئىككىمىز مال توشۇيمىز، قانچىلىك دەمسىز؟ ئەلۋەتتە بىزمۇ (تۈمەن) بىلەن ھېسابلىشىمىز - دە. (تېيىن) بىلەن ھېسابلىشىدىغان چاغلار كەلمەسكە كەتتى ئاداش. يۈك باسقان ماشىنىلىرىمىز ئۈرۈمچىدىن غۇلجىغا بارغۇچە (تۈمەن، تۈمەن، تۈمەن) (تۈمەن) دەپ سايىراپ ماڭىدىغان گەپ... پاھ، ئۇنىڭ گەپچىلىكىنى، ھەقىقىي «پوچى» دىن ئىكەن - دە ! لېكىن، ھازىر زامان مۇشۇلارنىڭ. ئۇنىڭ يوغان گەپ قىلىشقا ھەققى بار. بىر سودىگەرنىڭ ئورنى ماڭا ئوخشاش ئۈمىدىنى قەلەمگە بېغىشلىغان ھەرقانداق «كىچىك يازغۇچى» نىڭ ئورنىدىن يۇقىرى. ئەنە، ساقاللىق تەسۋىچى چېغىدا ئۇنىڭغا كۈلۈمسىرەپ قايرىلىپ قاراۋاتىمىدۇ؟ پۇلغا خوجايىنلىق قىلغۇچىلار بالدۇر ئېچىلىدىغان سەھرا گۈلىدەك تارتىملىق بولىدۇ. لېكىن، بىزدەك بارلىق شۆھرەت ۋە ئۈمىدىنى كەلگۈسىگە تاپشۇرغان «غايە مەستانىلىرى» مۇ گۈلگە ئوخشايمىز، بىراق بىز گۈلنىڭ قەدىر - قىممىتى قالمىغان پەسىلدە ئېچىلىدىغانلاردىن... بومبا ساقال چەت ئەللىك ئۆچكە ساقال تەسۋىچىگە بىرنېمىلەرنى دېدى، تەسۋىچى قاقاقلاپ كۈلدى، پاھ، ئۇنىڭ چىشلىرىمۇ ساپلا ئالتۇنكىنە ! مەيلى، چىشى ئالماس بولسىمۇ مەيلى. ئۇ نېمىگە كۈلدىكىن، چەت ئەللىك ئۇنىڭغا نېمىلەرنى دېدىكىن؟... ئاشۇ مۇز چىراي تەسۋىچى كۈلگەن بولغاندىكىن، چەت ئەللىك چوقۇم ئۇنىڭغا قىزىق گەپ قىلدى - دە، بولمىسا تەسۋىچى كۆز يېشىنى سۈرتۈپ بولۇپ يەنە كۈلەتتىمۇ؟

— سىزچە ئۇ تەسۋىچىگە نېمە دېگەندۇ، قىممەتلىك

ھەۋەسكار، ھۆرمەتلىك تەرجىمان، يولداش چاۋار پاسار؟
— يولداش دېمەك، ھازىر بۇ سۆز مودىدىن قېلىۋاتىدۇ.
«ئەپەندى» دەك، بۇ سۆز «يولداش» نىڭ ئورنىنى ئىگىلەيدىغان
ئوخشايدۇ. ئەپەندى، ھە، ئاۋۇ چەت ئەللىك ئاۋۇ تەسۋىچىگە
نېمە دېدىكىن، ئۇ نېمىگە كۈلدىكىن، بىلگۈم كېلىۋاتىدۇ،
دېمەكچىمۇ سىز ئەپەندى، ئۇنى بىلمەك نان يېمەكتىنمۇ ئاسان،
مەنمۇ مانا مۇشۇنداق نەرسىلەرگە قىزىقمەن. تۇرمۇشنىڭ
قىزىقى مانا مۇشۇنداق باشقىلارنىڭ نازۇك سىرلىرىنى
بىلىۋېلىشتا، مېنىڭ بىر دەپتىرىم بار، مەخسۇس مۇشۇنداق
سىرلارنى خاتىرىلەشكە بېغىشلانغان. مەسىلەن، بىزنىڭ بىر
باشقارما باشلىقى ئۆگەي قىزى بىلەن ئۆيىدە يالغۇز قالدى. مەن
بىزنىڭ بالكوندىن باشقارما باشلىقىنىڭ تېمىغا يامشىپ
ئۆتۈپ...

— پاھ، پاھ...

— شۇنداق ئۆتۈپ، بالكوننىڭ دېرىزىسىدىن ئۆيگە
كىرىپ، يان ئۆيدىكى رەزىلىكنى كۆزۈم بىلەن كۆرۈپ،
قۇلىقىم بىلەن ئاڭلاپ... ساق - سالامەت قايتىپ چىقتىم...

— سىزنىڭ قىلىقىڭىز ئۇلارنىڭكىدىنمۇ رەزىل...

— نېمە؟ بەلكى شۇنداقتۇر، لېكىن ئەپەندى، باشقىلارنىڭ
ئۆزىلا بىلىدىغان سىرلىرىنى بىلىۋېلىش تولىمۇ قىزىق،
تولىمۇ كۆڭۈللۈك ئىش. ھېلىقى باشقارما باشلىقى ئۆگەي
قىزىنى: «جېنىم، بەختىم...» دەپ ئەركىلەتكەندە، قىز
نېمىلەرنى دېدى دەڭە؟

— قويۇڭ، بۇنداق گەپلەرنى ئاڭلىسىمۇ باشقىلارغا
دېيىشنىڭ ئۆزى رەزىللىك!

— بەلكى شۇنداقتۇر. لېكىن، قايسىبىر ئادەمنىڭ جىسمى
بىلەن روھى گۈزەللىك بىلەن رەزىللىكنىڭ ئارىلاشمىسى
ئەمەس ئىكەن، ئەپەندى. مەنمۇ، سىزمۇ، خېلى - خېلى
كاتتىلارمۇ شۇنداق. ئۆزىلا بىلىدىغان، ئۆمۈر بويى يوشۇرىدىغان

رەزىل ئىشلىرى ھەرقانداق ئادەمنىڭ ۋۇجۇدىدا مەۋجۇت. گۈزەللىك بىلەن رەزىللىكنىڭ نىسبىتىلا ئوخشىمايدۇ، خالاس. — بۇ سىزنىڭ ھاياتقا بولغان بىر تەرەپلىمە چۈشەنچىڭىز. بىلىپ قويۇڭ، ھاياتىدا بىرەر قېتىممۇ ۋىجدانسىزلىق قىلمىغان ياكى پۈتۈن ھاياتىنى گۈزەللىك ئۈچۈن كۈرەش قىلىشقا بېغىشلىغان ئادەملەر ھەقىقەتەن مەۋجۇت. بۇنى نەزەرىيە بىلەنمۇ، پاكىت بىلەنمۇ ئىسپاتلىغىلى بولىدۇ.

— نەزەرىيە ھېسسىيات ۋە سىياسەتنىڭ چەكلىمىسىگە ئۇچرايدۇ، ئەپەندى. پاكىت دېگىنىڭىز قوپال نەرسە، يەنى ئاشكارىلانغان ئىشلار. مېنىڭ دەۋاتقىنىم تىل بىلەن ئىپادىلىگىلى، كۆز بىلەن كۆرگىلى بولمايدىغان مەۋھۇم نەرسىلەر. بۇ مەۋھۇم نەرسىلەر توغرا ھۆكۈمگە ئاساس بولالايدىغان ئەقلىي قىياس، يەنى گۇمان ۋە پەرەزدىن پەيدا بولىدۇ.

— لېكىن، سىزنىڭ ھېلىقى باشقارما باشلىقى توغرىسىدىكى خۇلاسىڭىز يەنىلا پەرەز ئەمەس، رەزىل قىلمىش، ئوغرىلىقچە كىشىنىڭ ئۆيىگە كىرىش بىلەن پەيدا بولغان.

— سىز مېنى رەزىل دەپ ئۈچ قېتىم ھاقارەتلىدىڭىز، ئەمما ئۆزىڭىزنىمۇ ئۈچ قېتىم رەزىل دېدىڭىز، ئەمدى تەڭلەشتۈك، شۇنداق قىلىپ بىز نازۇك سىرلار توغرىسىدىكى مۇنازىرىمىزگە قايتىمىز ياكى سىزگە، چەت ئەللىكنىڭ نېمە دېگەنلىكىنى بىلىش قىزىقارلىقمۇ؟

— بىر قېتىم قاتنىشىڭىز ئېقىم - چىقىمدىن باشقا نەچچىلىك پايدا ئالالايسىز لاۋبەن؟ — كۆزلىرى ئويىناپ تۇرىدىغان چىرايلىق يىگىت ئالتۇن چىشلىقتىن خۇشامەت كۈلكىسى بىلەن كۈلۈپ سورىدى.

ئالتۇن چىشلىق چىشلىرىنى كۆز - كۆز قىلىۋاتقاندا قاقاقلاپ يالغان كۈلۈپ جاۋاب بەردى:

— تۈمەن! ھا - ھا - ھا، تۈمەن - دە!

— ئايدا قانچە قاتنايسىز؟

— ئايدا ئۈچ قېتىم، بەزىدە تۆت قېتىم — دە!

— پاھ، پاھ، پاھ!... ئايدا ئۈچ — تۆت تۈمەن تاپسىزكەن — دە... ئەركەك، ئەركەك كۆردۈڭمۇ بەرنا، قانداق ئادەم بىلەن بىللە سەپەر قىلىۋاتىمىز — دە، ئايدا تۆت تۈمەن!

— مانا يېڭى بىر «رەزىل» پەيدا بولدى، — دەپ پىچىرلىدى چاۋار قورۇق باسقان چىرايىنى پۈرۈشتۈرۈپ رەھىمىنىڭ قۇلىقىغا پىچىرلاپ، — چوقۇمكى، ئاۋۇ چىرايلىق يىگىت سودىگەرگە ئاۋۇ چىرايلىق ئايالنى يېقىنلاشتۇرىدۇ، ئۇنىڭ قەلبىدىكى ئايالغا بولغان مۇھەببەتنىڭ ئورنىنى پۇلغا بولغان مۇھەببەت ئىگىلەپ بولدى. پۇلنىڭ قۇلى بولغان ئادەم ھەممىدىن رەزىل، ھەممىمىز بىردىن نەرسىنىڭ قۇلى، بىرلىرىمىز ھەۋەسنىڭ، بىرلىرىمىز مەنسەپ — تەمە، يەنە بىرلىرىمىز ئىشقىۋازلىق، يەنە بىرلىرىمىز پۇل — پۈچەكنىڭ! پۇلنىڭ قۇلى بولغان ھەممىدىن رەزىل، قانداق دېدىم ئەپەندى؟ — ئاۋۇ چەت ئەللىك يەنە بىرنېمىلەرنى دەپ تەسۋىچىنى كۈلدۈرۈۋاتىدۇ!

— قىزىقى، ئاۋۇ چىرايلىق يىگىت ئايالى بىلەن ئورۇن ئالماشتۇردى. مانا ئەمدى ئۇنىڭ بەرناسىنىڭ بەدىنى ئىككى ئەرنى تەرلىتىدىغان بولدى...

— بۇ بىر نورمال ئىش، ئۇنىڭ ئايالىمۇ كۈننىڭ چېقىشىدىن بىزار، شۇڭا ئۇ ئورۇن ئالماشتۇرۇپ ئايالىنى خۇشاللىققا ئېرىشتۈردى.

— شۇنداق، ئۆزىنىمۇ، ئاۋۇ ئالتۇن چىشلىق سودىگەرنىمۇ ئېرىشتۈردى، بۇ بىر خاتىرىگە يازغۇدەك يېڭىلىق. بىلەمسىز، چىخوفنىڭ خاتىرىلىرى مۇشۇنداق دېتاللار بىلەن تولۇپ كەتكەنكەن. سىز بەلكى سوفىيەنىڭ كۈندىلىك خاتىرىلىرىنى ئوقۇغانسىز — ھە، شۇنداق، سېرىق ماۋزۇ، قوڭۇر تاشلىق كىتاب. مەن ئۇ كىتابنى قىزىقىپ ئوقۇدۇم. 1901 — يىلى 11 —

ئاينىڭ 8 - كۈنىدىكى خاتىرىسىگە: «بىز مۇشۇنداق تەنھا، ئۈن - تىنسىز ياشاۋاتىمىز...» دەپ يازىدۇ. ئاڭلاۋاتامسىز، دۇنيا ئېتىراپ قىلغان ئۇلۇغ يازغۇچىنىڭ ئايالىنىڭ نالىسى بۇ. مېنىڭ پاستىرناخ شېئىرىدىن قىلغان تەرجىمەمدىن مۇنداق بىر كۆپلەپنى ئوقۇپ بەرگۈم كېلىۋاتىدۇ.

قارايمەن ئىشككە تەنھا، پەرىشان،
تونۇغۇم كەلمەيدۇ ئۆيۈمنى زادى.
ئۇ كەتتى غەم - غۇسسە يادىكار ماڭا،
ھەم قالدى ھەر جايدا توپلەينىڭ ئىزى...

«دوختۇر رىۋاگۇ»دىن ئېلىنغان مىسرالار دەڭە ئەپەندى.
مەن نېمىشقا ئۇلۇغلارنىڭ «تەنھالىقى» توغرىسىدا گەپ قىلىمەن، سەۋەب ئاددىي، سىزنى ئۇلۇغلاش، ھۆرمەتلىك رەھىمى! سىز ھاياتتىن خىيالىنى ئەۋزەل كۆرىسىز. ھايات سىزگە زېرىكىشلىك، خىيال كۆڭۈللۈك. بۇ ھال ئەلۋەتتە داڭلىق يازغۇچىلارنىڭ كۆپچىلىكىدىكى ئورتاقلىق. ھاياتقا سوغۇق نەزەر بىلەن قاراش، خىيال دۇنياسىدىن شىپالىق روھىي دۇنيا ئىزدەش بەلكى بىر گۈزەل پەزىلەت بولسا كېرەك، يازغۇچىلار، ئالىملار شۇنىڭ ئۈچۈن ساددا خەلقلەرگە سىرلىق ۋە قىزىقارلىق تۇيۇلىدۇ. ماكسىم گوركىنىڭ ھاياتىدا ئىككىلا قېتىم قاقاقلاپ كۈلگىنى راستمۇ ئەپەندى؟

— ئەنە تەسۋىچى يەنە قاقاقلاپ كۈلدى. پاھ، پاھ، چەت ئەللىك ئۇنىڭغا نېمىلەرنى دېدىكىن؟

— مەن سىزگە ھازىر بىلىپ كېلىپ دەپ بېرەي، چەت ئەللىك گەپ ئەگىتىپ يۈرمەيدۇ، ئۇدۇللا گەپ قىلىدۇ. قېنى مەن ئورنىمدىن تۇرۇپ ئۇنىڭدىن سوراپ كۆرەي: خەلو گودمورنىڭ سىر، ۋىدويۇكامپىرۇم؟ كامپىرۇم جىرمىنى، ھە، ئۇ گېرمانىيەلىك ئىكەن. ۋۇت ئىزىۋرنەيم؟ ھە، ئۇنىڭ ئىسمى

ئېرك ئىكەن. ۋۇت بىرىڭىس يوخىيە؟ ھە، ئۇ ئۇيغۇرشۇناس ئالىم ئىكەن. قالتىس ئادەملەر بىلەن سەپەرداش بوپتىمىز. ئاتاقلىق يازغۇچى رەھىمى، ئالىم ئېرك، مىليونېر ئۇكام، دىندار موللام، مەنمۇ بىر ئىلىم ئەھلى. ماشىنىدىكى ئون ئالتە كىشىنىڭ ئون ئالتە خىل ئالاھىدىلىكى بولسا كېرەك، ھا - ھا - ھا !

— ھا - ھا - ھا !

— ھا - ھا - ھا !

ماشىنا جۇڭغار دالاسىدا خۇددى بىر مۇزىكىغا ماس قەدەم تاشلاپ كېتىۋاتقاندا رېتىملىق گۈركىرەپ ئۇچقاندا كېتىپ بارىدۇ. چاۋار ئەپەندىمۇ گويا ئون ئالتە ئادەمنىڭ ئەڭ «ئۈزۈك سىرلىرى»نى بىلىپ بولغاندا خۇشال، بىرلا رەھىمى خىيال ۋە سوئال ئىچىدە.

كەچكى تاماق ئۈتەيدە يېيىلگەندىلا، بۇ سەپەرداشلار ئىچىدە كۆڭۈلسىزلىك يۈز بەردى.

— نېمانداق پاسكىنا يەر بۇ، ياق، ئاچ قالساممۇ بۇ يەرنىڭ تامىقىنى يېمەيمەن ! — دەپ نازلاندى ھېلىقى ماشىنىدا ئاشكارا سۆيۈشكەنلەرنىڭ بىرى، يەنى گىرىم بىلەن چىرايلىق كۆرۈنگەن چوكان.

— ئالمۇتادىنمۇ پاسكىنىمۇ؟ — دېدى بىزنىڭ پۇل بىلەن كېرىلىپ ھەممىگە يۇقىرىدىن قاراۋاتقان سودىگەر يىگىتىمىز ئالتۇن چىشلىرىنى يالت - يۇلت قىلىپ كۈلۈپ، — كولىباسا، توڭگۇز گۆشى پاكىز - ھە؟

ئايالنىڭ ئېرى ئۇنىڭغا ئالايدى:

— بىز توڭگۇز گۆشى يېگىنىمىز يوق ! سىز مۇنۇ پاسكىنىچىلىقنى كۆرۈپ تۇرۇپسىز، يەر، ئاشپەزلەر، قاچىلار !... — توڭگۇز گۆشى بىلەن كالا گۆشىنى بىر پىچاقتا توغرايدۇ، بىر دۆشىدە، بىر پالتىدا چانايدۇ. ئۇنىڭغا كۆڭلۈك ئەجەب ئېلىشمايدىكەنە؟

— بۇ ئىش سىز بىلەن مۇناسىۋەتسىز، ئاكا!
— ئاناڭ بىلەن مۇناسىۋەتلىكمۇ؟ نېمىشقا بىزنىڭ
يېرىمىزنى تىللايسەن مۇناپىق!

— مانا، سەن تىللىدىڭ، مەن تىللىغان يوق!
— توڭگۇز گۆشى يەيسەن، يۈندى ئىچسەن، توڭگۇزنىڭ
قېنى بىلەن خوتۇنلىرىڭ لەۋلىرىنى بويايدۇ، تېخى بىزنى
كۆزگە ئىلماي ھەدەپ سۆيۈشىسەن؟
— سەن نېمە قىلماقچى ئاكا!
— ئاناڭنى... ھېچقىز!...

ئالتۇن چىش يۈگۈرۈپ كەلدى، ئالمۇتالىق بوكسيورچى
ئوخشايدۇ، ئالتۇن چىش ئۆزىنى ئوڭشىغۇچە بىر مۇشت بىلەن
ئۇنى ئوڭدا چۈشۈردى.

— پاھ، پاھ، تىلى گال، قولى چاققانكىنە!
چاۋار ئارىغا كىردى، شۇ ئارىلىقتا ھېلىقى چىرايلىق
يىگىت ياندىن كېلىپ ئالمۇتالىقنى بىرنى ئۇردى.
— بىرگە بىر! — دەپ ۋارقىرىدى چاۋار چىرايلىق
يىگىتنى قۇچاقلىۋېلىپ، — باشقىلارغا كۈلكە بولمايلى،
ھەممىمىز بىر مىللەت، ئۇرۇشتۇرمايلى، ھەي ساقاللىق
موللام، ھەي چەت ئەللىك دوست، ھەي رەھىمى، بۇلارنى
ئۇرۇشتۇرمايلى!...

ئۇرۇشقانلار ئاسانلا جىمىپ قېلىشتى.
ماشىنا ئەينىكىدە يالت - يۇلت قىلىپ تۇرىدىغان
ئاخىرقى قۇياش نۇرىمۇ ئۇلار بىلەن خوشلاشتى. شىمالنىڭ
يازلىرى ئۆزىنىڭ كەچكى سالقىن شاماللىرى بىلەنمۇ مەشھۇر:
بۇ سالقىن شامال — ئارام ۋە ھېسسىيات بەرگۈچى شامال
ھارغىن تەنلەرگە قۇۋۋەت ۋە ھۈزۈر - ھالاۋەت ئاتا قىلدى.

— ئۇلار نېمىشقا مۇشتلاشتى، راستتىنلا ئىككى دۆلەتنىڭ
ئىززەت - ھۆرمىتى ئۈچۈن ئۇرۇشتى دەپ ئويلايمىز! ياق،
مەن زەڭ قويۇپ ئولتۇردۇم. ئالتۇن چىشلىق سودىگەر

چىرايلىق ئايالغا كۆز ئۈزمەستىن قاراپ ئولتۇردى. لېكىن بۇ ئالمۇتالىق جۇۋان ئۇنىڭغا بىرەر قېتىم قاراپمۇ قويمىدى. تۇرۇپ - تۇرۇپلا ئېرى بىلەن سۆيۈشتى. مانا مۇشۇ كۆزگە ئىلماسلىق ئالتۇن چىشلىقنىڭ ئوغىسىنى قايناتتى. ئۇ باھانە تېپىپ... ماشىنىدا قىيقاس كۆتۈرۈلدى. ماشىنا يولىدىن بىر ياۋايى ھايۋان ئۆتكەنىدى. چاۋار گېپىنى داۋاملاشتۇرماقچى بولۇپ: — شۇنداق قىلىپ... — دېۋىدى، رەھىمى ئۇنىڭ گېپىنىڭ بېلىگە تەپتى:

— يەنە ئورۇن ئالماشتۇرساق قانداق، دېرىزە تۈۋى ياخشىدەك قىلىدۇ.

— قۇياشنى تىللىغان ئادەم شامالنى تىللىماسسىزمۇ؟ ھازىرلا سايرام بويىغا بارىمىز، سالقىن شامال سوغۇق شامالغا ئايلىنىدۇ، مەيلى ماقۇل، ئالماشتۇرايلى، ھە، ئەمدى بولىدۇ، شۇنداق قىلىپ مۇشتلىشىش ھەرگىزمۇ ئىككى دۆلەتنىڭ غۇرۇرىنى ھىمايە قىلىش سەۋەبىدىن ئەمەس، نەپسانىيەتنىڭ زەربە يېيىشىدىن بولدى، دەپ ھۆكۈم قىلساق بولىدۇ.

— سىز ئۇلارنىڭ ئاشۇ نازۇك ئىشلىرىغا زەن قويۇپ ئولتۇردىڭىزمۇ؟ ھا - ھا - ھا... سىزنىڭ كەسىپ ئالاھىدىلىكىڭىز مېنى قىزىقتۇرۇۋاتىدۇ!

— سىز يازغۇچى بولغاندىكىن شۇنداق بولىدۇ - دە. ئادەملەرنىڭ خاراكتېرى ئاساسەن ئۇلارنىڭ ھەۋەس ئالاھىدىلىكىدە ئىپادىلىنىدۇ، ئەپەندى. مەسىلەن، مەن سىر بىلىشكە قىزىقمەن، سىز جىم تۇرۇپ ئويلاشقا. تەسۋىچى ئۆز سىرىنى ئۆزى ئاشكارىلىدى. مەن سىزنىڭ تەلىپىڭىز بويىچە ئۇنىڭدىن ئابايا: قالتىس كۈلدىلىغۇ، چەت ئەللىك سىلىگە نېمە دېۋىدى، دەپ سورىدىم. ئۇ: ئۇ ئوغرى سىرىمنى بىلىۋاپتۇ، سېھىرگەر ئوخشايدۇ، دەپ كۈلدى. «قايسى سىرلىرىنى» دەپ سورىسام، ئۇ: «سىزنىڭ ئاشنىڭىز بار؟» دېمەمدە، دەپ يەنە كۈلدى. مەن: «بارمىدى» دەپ سورىسام، ئۇ: «گۈلئايىشەمچۇ!»

دېدى. «قايسى گۈلئايىشەم؟» دېسەم، تەسۋىچى قاقاقلاپ كۈلۈپ: «كىنۇچى تۈدەكنىڭ خوتۇنى كۈنىگە ئۈچ قېتىم ماگىزىنىمغا كىرىدۇ، شۇڭا بەل ئاغرىقى بولۇپ قالدۇم. بايانداي ئارىشىڭىغا ماڭغان گەپ» دېدى. قاراڭ ئەپەندى، ئۇنىڭ قولىدا تەسۋى، دىلىدا خوتۇن. دېدىمغۇ، ئادەملەرنىڭ ھەممىسىدىنلا گۈزەللىك بىلەن رەزىللىك تېپىلىدۇ.

— سىزچە ئۇنىڭ تەسۋىسى بىلەن ئاشنىسىنىڭ قايسىسى گۈزەللىك، قايسىسى رەزىللىك؟

— ئەخلاق نۇقتىسىدىن تەسۋىسى گۈزەل، چىنلىق نۇقتىسىدىن ئاشنىسى گۈزەل!

— ھا - ھا - ھا... سىز زە، — دېدى رەھىمى سەپەردىشە. نىڭ گەپلىرىدىن رازى بولۇپ، — چىنلىق راستتىنلا گۈزەل، ئۇ گەرچە بەزىدە رەزىللىك بولۇپ كۆرۈنىمۇ. مانا قاراڭ، جۇڭغارىيە دالاسىنى تۈن پەردىسى قاپلىدى. كېچە گۈزەللىكى باشلاندى. نۇرغۇن نەرسىلەر قاراڭغۇلۇقتا ئۆز گۈزەللىكىنى نا - مايان قىلالايدۇ. قاراڭ، ئاۋۇ چىراغلارنىڭ گۈزەللىكىنى! كۈن - دۈزى سىز بۇ نۇرلاردىن ھۇزۇرلىنالمىسىز. ئادەملەرنىڭ نۇر - غۇن ئىشلىرى قاراڭغۇدا چىنلىقنى ئىپادىلەيدۇ. بەزىدە يو - رۇقلۇق بېرەلمىگەن ھۇزۇر - ھالاۋەتنى قاراڭغۇلۇق سىزگە بېرەلەيدۇ!

— پەلسەپە، پەلسەپە! — دېدى چاۋار پاسار ئۇنىڭ قاراشلىرىنى تەستىقلاپ، — مۇشۇ تۇرقىدا ماشىنىمىزدا نېمىلەر بولۇۋاتىدۇ؟ ھازىر كۆزنىڭ رولى قالمىدى، سەزگۈ ھەممىنى سېزەلەيدۇ، كۆرەلەيدۇ. بىرلىرى بەدىنىگە چاپلاشقان پۇللىرىنى تۇتۇپ بېقىۋاتىدۇ، ھازىر ئېغىدا يانچۇقى بار كىچىك ئىشتانلارمۇ بار ئىكەن. جىنسىي قۇۋۋەت بېرىدىغان تورسىكمۇ بار ئىكەن. يەنە بىرلىرى يېنىدىكى ئايال جىنسلىقنىڭ بەدىنىدىن ھۇزۇر ئېلىۋاتىدۇ، يەنە بىرلىرى قىچىشقان يەرلىرىنى قورۇنماي تاتىلاۋاتىدۇ، يەنە بىرلىرى ھەتتا... چەت

ئەللىكلەر ھەرنېمە قىلالايدۇ - دە ! قىسقىسى، چىنلىق بەزىدە قاراڭغۇدا ئۆز كۈچىنى كۆرسىتەلەيدۇ، ئەپەندى.

— سىز ھەرقانچە قىلغان بىلەنمۇ ئۇلارنىڭ سىرىنى بىلەلمەيسىز، — دەپ پىخىلداپ كۈلدى رەھىمى ھەمراھىنىڭ چىشىغا تەگمەك بولۇپ، — ھەرگىز بىلەلمەيسىز.

— قىياس - پەرەز مانا مۇشۇنداق يەرگە ئىشلىنىدۇ، ئەپەندى. مەن ئادەملەرنىڭ چىرايىنى قۇياش نۇرىدا ئوبدان كۆرۈۋالمايمەن - دە، ئۇلارنىڭ تۈندە نېمىلەرنى قىلىشىنى توغرا پەرەز قىلالايمەن. مەسىلەن، ئالتۇن چىشنىڭ قوللىرى مۇشۇ تۇرقىدا چوقۇم يېنىدىكى چوكاننىڭ كۆكسىدە. ئالمۇتالىقلار گىرەلىشىپ ئۇخلىماقتا. تەسۋىچى سومكىسىدىن ناۋات ئېلىپ شۈمۈۋاتىدۇ. چەت ئەللىك غەزەزسىز ئۇيقۇدا. سىز خىيال بىلەن، مەن بولسام قىياس - ھۆكۈم بىلەن ئاۋارە !

— قىياس - ھۆكۈملىرىڭىز سىزنى ھۇزۇرلاندۇرامدۇ ياكى ئازابلاندۇ؟

— ھەر ئىككىسى بار. مەن قىرىق - ئەللىك يىلنى مۇشۇ كەسپ بىلەن ئۆتكۈزدۈم. بۇ كەسپنى دەپ تۆت قېتىم نىكاھتىن ئاجراشتىم. مېنى چۈشىنىدىغان بىرمۇ ئايال تېپىلمىدى، ھەممىسىلا مېنى گۇمانخور، كۈنچى، پىتىنخور دېيىشتى. بىر قېتىم بۆلۈم باشلىقىنىڭ خاتىرىسىنى ئوغرىلاپ قويۇپ رەسۋا بولدۇم. يەنە بىر قېتىم دوستۇمنىڭ ئايالىنىڭ كەينىگە كىرىپ ئۇنىڭ سىرىنى بىلىۋالاي دەپ مېڭىپتىمەن. ئۇ بىر مېھمانخانىغا كىرىپ كەتتى. مەنمۇ چاندۇرماي كىرىپ ئۇنىڭ كىرىپ كەتكەن ياتقىنى تاپتىم. ئايال ئۇ ياتاققا بىر ئەر كىشى بىلەن ئەمدىلا پاراڭغا چۈشكەنىكەن. مەن دەرھال ئۆيىنىڭ نومۇرىنى يېزىپ مېڭىشىمغا ئۈستۈمگە ئاغىنەم كېلىپ قالدى - دە، مېنى مازاق قىلىپ:

— ئايالىمدىن بىر ئىش تاپاي دەمسىنا؟ بۇ دېگەن ئىنىم چۈشكەن ياتاق ! — دېدى ئۇ. شۇنداق قىلىپ ئاخىرقى

ئاغىنەمدىنمۇ ئايرىلىپ قالدىم.

مېنىڭ باشقىلارنىڭ سىرىنى بىلىشكە قىزىقىشىم ماڭا نۇرغۇن ئاۋارىچىلىكلەرنى تېپىپ بەردى. نۇرغۇن كېچىلەرنى ئۇيقۇسىز ئۆتكۈزگەن چاغلىرىمۇ بولدى. لېكىن، خۇشاللىقمۇ ئاز بولمىدى. بىرى بىلەن ھاراق ئىچىپ مۇڭدىشىپ ئولتۇرۇپ ئۇنىڭ تىتاڭ تومۇرىغا تېگىدىغان نازۇك بىر سىرىنىڭ ئۈچىنى چىقىرىپ قويساڭ، ئۇ ساڭا قانچىلىك يېلىنىدۇ، قانچىلىك چوقۇنىدۇ؟ بۇنى سىز ھېس قىلالمايسىز، ئەپەندى. يەنىچۇ تېخى، بەزىلەرنىڭ سىياسىي ھاياتىغا دائىر يوشۇرۇن سىرلارنى بىلىۋېلىشنىڭ راھەتچىچۇ؟ بىرى ئۆزىنى ئەللىك ئالتە ياش دېگىلى تۆت يىل بولدى. مەن مۇناسىۋەتلىك ئورۇنغا ئۇنىڭ تۇغۇلغان يىلىنى پاكىت بىلەن دەپ بېرىۋىدىم، ئۇ بىچارە ئەللىك ئالتە يېشىدىلا (ئەمەلىيەتتە ئاتمىش ئىككى ياش) پېنسىيەگە چىقتى دەڭە. يەنىچۇ تېخى، پازىل ماركس ئايالىنى قىز ئالدىم دەپ باشقىلارنى ئىشەندۈرۈپ يۈرەتتى. بىردىنلا ئۇنىڭ ئايالىنىڭ بۇرۇنقى ئېرىدىن بولغان قىزى پەيدا بولۇپ قېلىپ، بىچارە رەسۋالاشتى. بۇنىمۇ مەن قىلدىم دەڭە...

— باشقىلارغا ئازاب تېپىپ بېرىپ راھەتلىنەمسىز؟

— ھا - ھا - ھا... چىنلىق گۈزەللىك ئەمەسمۇ، ئەپەندى. گۈزەللىك نېمىشقا كۆڭۈلنى غەش قىلسۇن؟ سىر دېمەك چىنلىق دېمەك. ئېيتىڭا، سىز بىلەن بىز بىلمەيدىغان قانچىلىغان يالغان ئىشلار، قانچىلىغان نىقاب، پەرداز، رەڭ - بويىقلار بار - ھە؟ ھازىر ئادەملەر ئاشۇ يالغان نەرسىلەردىنمۇ ھۇزۇرلىنىدىغان بولدى. كېچە بىلەن كۈندۈز ئالمىشىپ تۇرغاندەك، ئادەملەرنىڭ قەلبىدىمۇ گۈزەللىك بىلەن رەزىللىك دائىم ئورۇن ئالماشتۇرۇپ تۇرىدۇ.

تۈن ئۇلارنى تەبىئەت گۈزەللىكىدىن مەھرۇم قىلغاچقا، ئادەملەر بىر كۈنلۈك تەۋرىنىشنىڭ ھارغىنلىقى بىلەن ئۇيقۇغا كېتىشتى. ماشىنىدا بىرلا چاۋار ئەپەندى ئويغاق. ئۇ شوپۇرنىڭ

يېنىغا بېرىۋالدى - دە، ئەمدى شوپۇرغا سۆزلەشكە باشلىدى:

— سەن بىر قاتنىساڭ مىڭ كۆيدەك پۇل تاپىدىكەنسەن، ئاۋۇ ئالتۇن چىش بولسا تۆت مىڭنى تاپىدىكەن. بىراق ئۇ ئون كۈندە شۇنچىلىك، بىر كۈندە تۆت يۈزنى تاپىدۇ دېگەن سۆز - دە. مېنىڭ يېنىمدىكى داڭلىق يازغۇچىنى بىلەمسەن، ئۇ يازغۇچى، ئەسەرلىرى ياخشى. لېكىن ئۇنىڭ مېڭىسى قاتمال. سېنىڭ ماشىناڭغا ئوخشاش تۈز يولدىلا ماڭالايدۇ. مۇھىمى، ئۇنىڭ ئايالىغا كۆڭلى يوق. ئەدىبلەر ھېسسىياتچان كېلىدۇ، ئۇ چوقۇم ئوتتۇز ياشقا كىرمىگەن بىر قېرى قىز بىلەن تېپىشىۋالغان. مەن بىر كۈنى ئۇنىڭ بىر قىزنى قولتۇقلاپ ماڭغىنىنى كۆرگەن، ئۇلارنىڭ قوللىرى ئەرلەرنىڭ پەلتوسىنىڭ يانچۇقىدا مۇرادىغا يېتىشكەن، مەيلى ئۇ بىر كىچىك ئىش. سەن قول چىرىغىڭنى بەرگىنە، مەن بىر نەرسە ئىزدەيتتىم.

رەھىمى ئويغانغاندا ئۇنىڭ يېنىدا ھەمراھى يوق، ماشىنا توختاپ قالغانىدى. ئۇ يەرگە چۈشتى. سۇ شارقىرايدۇ، قارىغايىلار گۈركىرەيدۇ، ئاچچىق شامال جاندىن ئۆتىدۇ، تۈن قاراڭغۇسىدا يىراقلاردا ماشىنا چىراغلىرى پارقىرايدۇ. ئۇ تىترەپ تۇرۇپ سورىدى.

— بۇ قەيەر؟

— بۇ بىر سىرلىق دۇنيا، بىلەمسىز، ماشىنىنىڭ مېيى تۈگىگەن، شوپۇرمۇ ئۇخلىماقتا. ھازىر كېچە سائەت ئىككى. تاڭ يورۇغۇچە مۇشۇ يەردە تۇرغۇدەكمىز. توپتوغرا ئۈچ سائەت. بۇ چاۋار ئەپەندىنىڭ ئاۋازى.

— بۇ قەيەر زادى؟

بۇ يەر كەڭسايىنىڭ بېرىسى، لوسگۇڭنىڭ بېرىسى. كەڭساي ئېغىزىدىكى بىر گۈزەل دالا! قاراڭ، يۇلتۇزلار خۇشال، تاغ، دەل - دەرەخلەر شاد - خۇرام، يالغۇز بىزلا خاپا.

— سىز شېئىر ئوقۇۋاتامسىز نېمە؟

— مەن تەبىئەت بىلەن سۆزلىشىۋاتىمەن. ئازراق ئىچىۋال.

دىم. شۇڭا مەن ئۈچۈن ھەممە نەرسە گۈزەل.
— قولچىرىغى بىلەن قىلغان رازۇڭىڭىز سىزنى خۇشال
قىلغان ئوخشىمامدۇ؟

— ئەكسىچە، پاكىتلار قىياسلىرىمىزنى رەت قىلدى.
چىرايلىق يىگىت ئايالىنى دېرىزە تەرەپكە ئېلىۋاپتۇ. ئالمۇتالىق
ئايالىغا تىزىنى ياستۇق قىلىپ بېرىپ ئۆزى شوپۇردەك
ئولتۇرۇپ ئۇخلاپتۇ، تەسۋىچى ناۋات شورماپتۇ، قاراڭغۇدىمۇ
تەسۋى سىيرىۋېتىپتۇ. بىزنىڭ ئالتۇن چىشلىق نوچىمىز ئەڭ
ئارقىغا بېرىپ بەگگە خوتۇننىڭ مۇرىسىگە بېشىنى قويۇپ
ئۇخلىۋاپتۇ.

— پات - پات سىناق قىلىپ تۇرسىڭىز پاكىتنىڭ
كۈچىگە قايىل بولاتتىڭىز.

— نېمە بوپتۇ بۇ شوپۇرغا؟ — ئالتۇن چىش ماشىنىدىن
غەزەپ بىلەن ۋارقىراپ چۈشتى، — قېنى ئۇ ھېچقىز!
— ھاي، ھاي!... — دېدى رەھىمى قاراڭغۇدا سودىگەرنىڭ
يالت - يۇلت قىلغان ئالتۇن چىشلىرى ئارىسىدىن چىققان
سەت گەپتىن نومۇس قىلىپ، ئۇيات، ئۇيات!

— ئاكا ھوي، ئۇ ھەزىلەك ئەتىگەن سائەت سەككىزدىن
بۇرۇن غۇلجا شەھىرىگە يەتكۈزۈمەن دېمىگەن بولسا، مەن يۈك
بىلەن بىللە ماڭاتتىم. يۈك كەتتى، مەن قالدىم، ھۇ ئاناڭنى
مىڭنى!... بىر كۈن كېچىكىش ماڭا قانچىلىك زىيان
كەلتۈرىدۇ، بىلەمسىز؟

— بىزمۇ ئەتىگەن سائەت ئالتىگىچە قورغاس ئېغىزىدا
بولۇشىمىز كېرەك! — دېدى ئالمۇتالىق يىگىت، — بىزنى ئۇ
يەردە ماشىنا ساقلاۋاتىدۇ!

— نەدىن بولسۇن ماي تاپقۇزۇمەن ئۇ ھەزىلەككە! —
ئالتۇن چىش ۋارقىراپ كابىنىكىدىن شوپۇرنى سۆرەپ چۈشتى.
شوپۇر يىگىرمە تۆت - يىگىرمە بەش ياشلاردىكى مۇلايىم،
ھارماس يىگىت كۈلۈپ تۇرۇپ دۈدۇقلىدى:

— كۆپچىلىك، ئەپۇ قىلىڭلار، داۋاندا ماي كۆپ كەتتى.
يەنە ئىككى سائەتتىن كېيىن چوقۇم ماڭىمىز. شەخسىي ماي
ساتىدىغانلارمۇ بار. مەن ھازىرلا ئادەم بار يەرگە بېرىپ ماي
ئەكىلىمەن!

— بول، چاققان ماي تاپ ھەزىلەك! — سودىگەر ئۇنى
نوقۇشلىدى.

— ماشىنا توسۇيلى! — دېدى رەھىمى خالىسلىق قىلىپ
ۋە يولدا توغرا تۇرۇۋېلىپ قوللىرىنى كۆتۈرۈپ ماشىنا توستى.
ماشىنىلار زادىلا توختىمىدى.

— بىزنى بۇلاڭچى دەپ توختىمايۋاتىدۇ! — دېدى چاۋار
كۈلۈپ.

— مانا مۇشۇ شوپۇرنىڭ ئۆزى بۇلاڭچى! — دېدى ئالتۇن
چىش شوپۇرنىڭ ياقىسىدىن تۇتۇپ سىلكىپ، — ئاتىشىش
كويچەندىن بېلەت ساتقان ھەزىلەك نېمىشقا بىزنى ئۆز قەرەلىدە
جايمىزغا يەتكۈزمەيسەن؟

— چوقۇم بىر سىر بار؟ — دېدى چاۋار ئۇنىڭغا دەرھال
ماسلىشىپ، — بەلكى ئۇ مەقسەتلىك قوندۇرغان گەپ. مىسالى
ياتاق پۇلى تېجەش ئۈچۈن...

— ھاي، ھاي!... بۇ گەپلەر بولمىدى، — دېدى رەھىمى
ۋە ئالتۇن چىشنىڭ قوللىرىغا ئېسىلىپ، — قويۇۋېتىڭ
ئۇكام، بۇ بىچارە قەيسەر يىگىت ئىكەن، ماشىنىدا رول تۇتۇپ
ئولتۇرغىلى ئون يەتتە — ئون سەككىز سائەت بولدى، كۆز
يۇمماستىن ئولتۇردى — دە! ئۇمۇ ئادەم، قويۇۋېتىڭ، تەخىر
قىلىڭ دەيمەن!

— ئەپەندى، سىز ئارىلاشماڭ، — دېدى چاۋار رەھىمنى
تارتىپ، — ئۇلار پۇل بىلەن ھەپلىشىدىغانلار، بىر — بىرىنى
چۈشىنىشىدۇ!

— شوپۇرنىڭ قەيسەرلىكى بىر پاكىت!
— قىياس قىلىشقا بولىدۇكى، قەيسەرلىكمۇ سۈنئىي،

چۈنكى بۇ بىر ناپاك ئىدىيەنىڭ يېتەكچىلىكىدىكى ھەرىكەت !
ئەپەندى، سىز ئارىلاشماڭ !

— كۆرۈنۈپ تۇرغان پاكىتنى نېمىشقا رەت قىلىسىز،
چاۋار ئاكا؟ بۇ يەردە چىنلىق بىلەن سۈنئىيلىكنىڭ كۈچ
ئېلىشى بار. رەزىللىككە زەربە بەرمىسەك بىز قانداق ئادەم
بولالايمىز؟

— شوپۇرغا چېقىلماڭلار ! — دېدى تەسۋىچىمۇ ئارىغا
كىرىپ، — بىز ئۇخلىدۇق، ئۇ ئۇخلىمىدى.

— ئۇخلىغان بولسىڭىز ئۇنىڭ ئۇخلىمىغانلىقىنى نەدىن
بىلىسىز؟ ئۇخلىمىغان مانا مەن. مەن بىلىمەنكى، ئۇ سايرام
بويىدا ماشىنىسىنى توختىتىپ بىرى بىلەن تاماكا چېكىپ
خېلى سۆزلەشتى. چوقۇمكى، ئۇ ماينى شۇنىڭغا ساتتى.
— سىز كۆردىڭىزمۇ ئەپەندى؟

— ھەممىنى كۆرۈش شەرتىمىدى، كۆرمىمۇ ھۆكۈم
قىلىشقا بولىدۇ — دە، ئۇ ماينى ساتتى ! مايدىن بىر پايدا، ياتاق
پۇلىدىن بىر پايدا !

ئۇنىڭ گېپى تېخى تۈگىمەي تۇرۇپلا سودىگەر شوپۇرنىڭ
كانىيىنى بوغۇپ ماشىنىغا ئۈستۈرۈشكە باشلىدى:

— راستمۇ ھەزىلەك، راستنى راست دېمىسەڭ، ئەمدى
ئۆلۈپ كېتىسەن !

— بۇ بىر رەزىللىك ! — دېدى رەھىمى ئالتۇن چىشنىڭ
قوللىرىغا ئېسىلىپ، — ۋىجدان بىلەن ئىش قىلىڭ يىگىت !

— ئارىلاشما ئاكا ! — دەپ ئۇنى سىلكىدى ئالتۇن چىش
شوپۇرغا يامىشىپ، — بوغۇپ جېنىنى ئالىمەن !

— بىگۇناھ ئادەمنى بوغساڭ سېنىمۇ خۇدايىم بوغىدۇ ! —
دېدى غەزەپ بىلەن تەسۋىچى ئالتۇن چىشنىڭ قوللىرىنى

سىلكىپ، — رەھمەتنىڭ ئورنىغا زەربە بېرمەسەن؟ ئىنساب
دېگەننى بىلمەسەن يا؟

— رەھمەت؟ پۇلۇمغا رەھمەت دەيمەن، مەن تارتىدىغان

زىياننى سەن تۆلەمسەن يا؟

— ھېسابلا، تۆلىسەم تۆلەي، ۋاي — ۋۇي ماۋۇنىڭ
كۆرەڭلىكىنى، بىلىپ قوي، سەندەك ئوننى سېتىۋالالايمىناۋا!
ئالتۇن چىشنىڭ قوللىرى بوشىدى. ئاۋازىمۇ پەسەيدى.

— ئىسىملىرى نېمە ئاكا؟ — چىرايلىق يىگىت ئايالى
بىلەن بىللە ئۇنىڭغا ئىنتىلدى، — تونۇشۇپ قويايلى، قانداق
تىجارەت بىلەن سىلى؟

— تىجارەت دېگەن نېمە ئۇ، مەن ئىبادەت — ئىستىقامەت
بىلەن!

— ئۇنداقتا، بۇنداق لاۋبەنلەرنى قانداق سېتىۋالالايسىز؟
— تۆت ئوغلۇم تۆت دۆلەتتە، — دېدى تەسۋىچى
كۆرەڭلىك بىلەن ئەتراپىغا قاراپ قويۇپ، — تۆتىلىسى
مىليونېر!

شۇ چاغدا بىرلا ئادەم چۈشكەن بىر تاكسى پەيدا بولدى.
تەسۋىچى ئۇنى توستى:

— قورغاس ئېغىزىغا ئاپىرىپ قوي، قانچە ئالساڭ ئال!

— بىزنىمۇ ئالغاچ! — دېدى ئالمۇتالىق دەرھال.

— مەيلى سېنىمۇ ئەكتەي.

تەسۋىچى ھەممە ئادەم بىلەن بىر مۇبىر ئىككى قوللاپ
كۆرۈشۈپ خوشلاشتى. ئالمۇتالىق بولسا باشقىلار بىلەن چالا —
بۇلا كۆرۈشتى — دە، شوپۇرنىڭ مۇرىسىگە ئۇرۇپ قويدى.
ئالتۇن چىشنىڭ ئالدىغا كېلىپ تىك تۇردى — دە، ئۆزىگە
دۈشمەنلىك بىلەن قاراپ تۇرغان سودىگەرنى بىردىنلا قۇچاقلىدى
ۋە يۈزىنى «دۈشمەن» نىڭ يۈزىگە يېقىپ:

— ئامان بول، ئالمۇتاغا بېرىپ قالساڭ ئۆيۈمگە كەل،
كولباسا بىلەن مېھمان قىلىمەن! — دېدى، يولۇچىلار
پاراققىدە كۈلۈشتى.

تاكسى يۈرۈپ كەتكەندىن كېيىن ئالتۇن چىش:

— بولىدىغان ھەزىلەك ئىكەن! — دەپ غودۇڭشىدى

قوشۇمىسىنى تۈرۈپ.

— چوقۇمكى، تەسۋىچى چوڭ ئىشپىيون! — دېدى چاۋار ئەپەندى رەھىمىگە پىچىرلاپ.

— دۇرۇس ئادەم ئۇ، — دېدى رەھىمى خاپا بولۇپ، — پاكىت شۇنداق، ئۇنىڭ ھەرىكەتلىرىدە سۈنئىيلىك يوق.

— پاكىت؟ قىلىقلىرى، گەپلىرى سۈنئىي! — دېدى چاۋار ئەپەندى قوشۇمىسىنى تۈرۈپ، — ئۇنىڭ روھى رەزىللىك بىلەن بۇلغانغان. تەسۋى، پۇل، ئاشنا دېگەنلەر بىر - بىرىگە دۈشمەن نەرسىلەر، تەسۋى پاكلىقنى چۈشەندۈرىدۇ، پۇل ياۋۇزلۇقنى، ئاشنا بۇزۇقلۇقنى!

تەسۋى ئېتىقاد، پۇل ھەرىكەت ياكى ئۇنىڭ مەھسۇلى. ئاشنا — چىنلىق — ئۇنىڭ روھىي تەشەببۇسقا بېرىلگەن جاۋاب. بۇلارنىڭ ئۈچىلىسى تۇرمۇش چىنلىقى. دۇرۇس ئادەممۇ بۇ چىنلىقنى قوبۇل قىلالايدۇ، رەزىل ئادەممۇ قوبۇل قىلالايدۇ؛ ياخشى بىلەن ياماننىڭ پەرقى نىيەتنىڭ قانداقلىقىدا.

ئۇلارنىڭ مۇنازىرىسىنى ئالتۇن چىشلىق سودىگەر بۇزدى، ئۇ يىراقتىن چېلىكىنى پۇلاڭلىتىپ كېلىۋاتقان شوپۇرنى كۆرۈپ، ئوتقا چۈشكەن سولياۋدەك قورۇلدى - دە:

— ھەزىلەك! — دېدى سائىتىگە قاراپ قويۇپ، — تۇرغىلى ئىككى سائەت بولدى، ماڭا قانچىلىك زىيان، بىلەمسىلەر؟ سىلەر ۋاقىتتىن زىيان تارتىسىلەر، مەن دېگەن پۇلدىن، پۇلدىن! بىز ئۈچۈن بىر كۈن مىڭ سوم، بىر سائەت يۈز سوم پۇل!

— مانا بۇ چىنلىق! — دېدى چاۋار ئەپەندى ئۆزىدىن نېرىغا بېرىۋالغان رەھىمنىڭ يېنىغا كېلىپ شۇبىرلاپ، — بىردە سەپرا، بىردە ساددا، بىردە مەست ئادەملەر راست گەپ قىلىدۇ، ئەپەندى. ئالتۇن چىشنىڭ گەپلىرى نەق پاكىت!

رەھىمى ئۇنىڭدىن ئۆزىنى قاچۇردى.

يەرگە غۇۋا يورۇق چۈشتى. قارا كۆرۈنگەن باغلار ئەمدى

يېشىل رەڭگە كىردى. لېكىن، تېخىچىلا مايدىن دېرەك يوق. كىشىلەردىكى جىددىيلىك، چەت ئەللىكنىڭ چىرايدىكى خاتىرجەملىك - تەبەسسۇم رەھىمىنىڭ كۆڭلىدە نۇرغۇن سوئاللارنى پەيدا قىلدى: شوپۇر راستتىنلا پايدا ئېلىش ئۈچۈن يولۇچىلارنى ئازابلاۋاتامدۇ؟ رېئاللىققا ماسلىشىش، رېئاللىقنى خۇشاللىق بىلەن قوبۇل قىلىش ھېسسىي قانچىنىمۇ بىزنىڭ مىللىي پىسخىكا ئادىتىمىزگە ئايلانارمىكەن؟ تەبىئىي ئاپەتلەر ئالدىدا ياكى ئىنسانىيەتنىڭ بېشىغا كېلىدىغان كۈتۈلمىگەن ئۇرۇشلار سادىر بولغاندا بىر دۆلەت، بىر مىللەت ئۈچۈن رېئاللىققا ماسلىشىش تۇيغۇسى ئوزۇقلۇققا بولغان ئېھتىياج بىلەن بىر ئورۇندا تۇرالايدۇ. ماسلىشىشلىغانلار ئويۇل تاشتەك ئويۇشالايدۇ. ماسلىشىش ئادىتى يوقلار ئۈركۈگەن قويدەك پىتىراپ ھالدا بولىدۇ... ئاۋۇ ماشىنىسىنى توختىتىپ ئۇخلاۋاتقان شوپۇر ئۆزىدىن باشقىلارنىمۇ ئويلايدىغان يىگىت بولۇپ قالسا ئەجەب ئەمەس!

— ئۇكام، — دېدى رەھىمى مۇلايىم، سەمىمىي ئاۋاز بىلەن قارا ماشىنا كابىنىكىسىدا ئۇخلاۋاتقان يىگىتكە، — بىزگە بىر ياخشىلىق قىلىشىڭىزكەن.

— كۆرمىدىڭىزمۇ، مەن ئۇخلاۋاتىمەن.

— گېپىڭىزنى ئاڭلاۋاتىمەن. سىز ئويغاق، ئۇكام.

— نېمە دېمەكچى سىز؟

— بىزگە ئون كىلو، ھېچ بولمىسا تۆت - بەش كىلو ماي سېتىپ بەرسىڭىز، مەن بىر ھەسسە يۇقىرى باھادا پۇل تۆلىسەم.

— بىز بۇ يەردە سائەت ئىككىدىن تۆتكىچە ئىككى سائەت تۇردۇق، بىزغۇ مەيلى، ئالدىراش ئىشى بارلار رەللە بولۇپ غەلۋە قىلىۋاتىدۇ، سەن ياردەم قىلمىساڭ چوڭ ماجىرا چىقىدىغاندەك. ماقۇل دە، مەن چېلەك ئەكىلەي!

چاۋار ئەپەندى شوپۇرنىڭ جاۋابىنى كۈتمەيلا چېلەككە

ماڭدى. شوپۇر ئېرىنچەكلىك بىلەن ئەسنەپ رەھىمىگە ئالىيىپ قاراپ قويدى.

— شوپۇرغا شوپۇر غەمخورلۇق قىلمىسا، بۇ جاھان چاتاق، — دېدى رەھىمى ئاددىي تىل بىلەن نىيىتىنى چۈشەندۈرۈپ، — بىز ئون نەچچە ئادەم سىزگە موھتاج، ئۇكام.

شوپۇر يەرگە چۈشتى، كېرىلىپ قويۇپ يەنە كابىنىكىغا چىقتى. ئۇنىڭغا تەلمۈرگەن ئون نەچچە جۈپ ئۇيقۇسىرىغان، ھارغىن كۆزلەردە ئۈمىد ئۇچقۇنلىدى.

— ماي بېرىدىغان بولدى.

— مىڭ قاتلام شۈكۈر.

— ماڭىمىز، ماڭىدىغان بولدۇق.

ئادەملەر قارا ماشىنىغا قاراپ مېڭىشتى. ئۇلار خۇشاللىق بىلەن ماشىنىغا يېقىنلاشقاندا «گۈر» قىلدى — دە، تۇيۇقسىزلا قارا ماشىنا يۈرۈپ كەتتى. ئۇنىڭ شوپۇرى ئادەملەرگە مازاق قىلغاندەك ئاچچىق كۈلۈپ قاراپ قويۇپ ئادەملەر ئارىسىدىن ئۆتۈپ كەتتى.

ئادەملەر ھەيران بولۇشۇپ بىر — بىرىگە قاراشتى.

— مانا چىنلىق، مانا ئىنساننىڭ ھەقىقىي ماھىيىتى!

— ئاشۇ شوپۇرنىڭ! — دېدى رەھىمى چاۋارغا ئەلەم بىلەن كۈلۈمسىرەپ قاراپ قويۇپ، — ئاشۇ شوپۇرغىلا خاس چىنلىق بۇ!

ۋاراڭ — چۈرۈڭ، تىللاش — ۋارقىراش، يېلىنىش، نەسھەت — كېلىشتۈرۈش... ئىنسانلارنىڭ ئالاقە قوراللىرى بىر مىنۇت ئىچىدىلا ئىشقا چۈشتى. ئادەملەر ئالتۇن چىشقا ئېسىلىشقان، ئالتۇن چىش شوپۇرنىڭ ياقىسىدىن چىڭ تۇتۇۋالغان، شوپۇرنىڭ بۇرنى قانغان، كىيىملىرى يىرتىلغان. ئالتۇن چىش ۋارقىرماقتا.

— ئۆلتۈرۈۋېتىمەن، قويۇۋېتىش ھەزىلەكلەر!

ئون نەچچە ئادەم بىردىنلا ئىككىگە بۆلۈندى. بۇ بۆلەكنىڭ

بىرى، شوپۇرنى ئەيىبلىگۈچىلەر توپى، بۇلارنىڭ ئاتامانلىرى
ئالتۇن چىش بىلەن چاۋار، يەنە بىرى، شوپۇرغا ھېسداشلىق
قىلغۇچىلار توپى، بۇلارنىڭ ئاتامانى رەھىمى.

— بۇ شوپۇر ئۆز مەنپەئەتىنى كۆزلەپ بىزنى بۇ يەردە
تۈنەتتى!

— ئۇنىڭ مەقسىتى يامان!

— بۇ بىر بۇزۇق ئادەم!

بۇلار ئەيىبلىگۈچىلەرنىڭ ساداسى.

— ئۇ بىزدىنمۇ بەك جاپا تارتتى. بىخەستەلىك قىلدى،

لېكىن ئۇ ياخشى يىگىت!

بۇ رەھىمنىڭ گېپى. ئەيىبلەش بىلەن ھىمايە قىلىش
تىل، ھەرىكەت ۋە قەلبلەردىكى تىل - ھەرىكەتكە ئايلانمىغان
چۈشەنچىلەر بىلەن ئىپادىلەندى. بۇ ئىككى بۆلەككە ھەممىلا
ئادەم قاتناشتى. پەقەت ئاشۇ چەت ئەللىكلەر بىر چەتتە قاراپ
كۈلۈپ تۇردى. ئۇنىڭ كۈلكىسى سەمىمىي، قىزغىن
بىلىنمىسىمۇ، بۇ كۈلكنى كۆرۈپ رەھىمى بىلەن چاۋار
ئەپەندى ئىككى خىل چۈشەنچىگە ئىگە بولۇشتى:

— نادانلىقىمىزدىن كۈلۈۋاتىدۇ، بىكۆيۈملۈكىمىزدىن

ئەپسۇسلىنىۋاتىدۇ!

— ياق، يولداش رەھىمى، ئۇ بىزنى مازاق قىلىۋاتىدۇ.

مازاق — ھاقارەت بىلەن تەڭ! مەن بۇ ئەجنەبىي ئەبلەخكە

نارازىلىق بىلدۈرمىەن!

— ياق، مەن ئەكسىچە ئۇنىڭغا رەھمەت ئېيتىمەن. ئۇ

بىزنىڭ ئاجىزلىقىمىزنى بىزدىن بۇرۇن كۆردى!

بۇ تالاش - تارتىشمۇ بايقىماجىراغا ئارىلىشىپ كەتتى.

ئادەملەر ئىككى تەرەپكە ئايرىلىشتى، بىرلىرى چەت ئەللىكنى

ئەيىبلىگۈچىلەر، بۇلار كۆپ سانلىق. يەنە بىرلىرى ئۇنىڭغا

رەھمەت ئېيتقۇچىلار. بۇلار ئازراقلا.

— بىز بىر ئۆمۈر مانا مۇشۇنداق ياشايمىز! — دېدى

رەھىمى ئۆزىگە سۆزلىگەندەك ئاستا پىچىرلاپ، — گۈزەللىك بىلەن رەزىللىكنى ئارىلاشتۇرۇپ ھەممىسىنى بىر خالتىغا قاپلايمىز. چىنلىق بىلەن ساختىلىقنى پەرق ئېتىش ئىقتىدارىمىزنىڭ تۆۋەنلىكىنى ئەيىبىمىز دەپ قارىماي ئۇنى خاسلىقىمىز، مىللىي پىسخىكا دەپ ئەتىۋارلايمىز!

قۇياش سالام بىلەن تەبىئەتنى ئويغاتتى. شەرقتە ئوت شارى پەيدا بولدى، ئۇپۇقتا نۇر دولقۇنى كۆتۈرۈلدى. بۇ نۇرلار ئوتتىن شەپقەت، ھەقىقەت ۋە چەكسىز مەردلىك مەنبەسى — ھايات ھامىيىسىغا ئايلاندى — دە، بىز ياشاۋاتقان بۇ يېرىم شاردىكى ھەممىلا نەرسە ئۆز رەڭگىگە ئىگە بولدى. لېكىن، بۇ قۇياش يەر شارىغا نۇر — ھارارەت ۋە مۇھەببەت سېماسىنى چېچىش بىلەن تەڭ كۆرۈنمەي ۋەھىمە ئۇرۇقىنىمۇ چاچتى.

— تېزىرەك ماڭساق بولاتتى! — دېدى رەھىمى كۆزەينىكىنى چېقىپ، كۆزىدىن ياش ئاقتۇرۇۋاتقان قۇياش نۇرىدىن نارازى بولۇپ.

— ماڭمىسۇن ئىلاھىم، — دېدى چاۋار ئەپەندى ھەمراھىنىڭ ئالسىدىن خۇش بولۇپ، — قۇياشنى تىللىغىنىڭىزنى يەنە بىر ئاڭلىۋالاي.

— ئاڭلىغان بىلەن ھېچنېمىنى چۈشەنمەيسىز ئاكا، — دېدى رەھىمى كۈلۈپ قويۇپ، — بىلىپ قويۇڭ: تىل — ئاھانەت ئىچىدىمۇ ساپ مۇھەببەت بولىدۇ. مىسالى ئانىلار بالىلىرىنى تىللىغىنىدەك. يەنە مەدھىيە — ھەشقاللا ساداسى ئىچىدىمۇ نەپرەت — ھاقارەت بولىدۇ، مىسالى لىن بياۋنىڭ شوئارلىرىدەك!

— ئەمما ئۇنتۇماڭ، قۇياش ھەقىقەت، مېھىر — شەپقەت ۋە مەردلىكنىڭ سىمۋولى.

— شۇنداق بولغاچقا، نۇرغۇن ئادەملەر ئۇنىڭدىن قورقىدۇ. بۇ ئادەملەر مەڭگۈلۈك تۈننى تىلەيدۇ. نېمىشقا دەمىمىز! سۈنئىيلىك قاراڭغۇ بۇلۇڭلاردىلا چىنلىقنىڭ ئۈستىدىن غالىب كېلەلەيدۇ!

ماشىنا يۈرۈپ كەتتى. شوپۇر بىچارە كىيىملىرىدىكى

قانلارنىمۇ سۈرتۈۋېتىشكە ئۈلگۈرمىگەن. ئۇنىڭ تاتارغان، سولغۇن چىرايىنى ئەتىگەنلىك قۇياش ئۆز شەپقىتى بىلەن يورۇتماقتا. ئادەملەر ئۇنىڭ قۇياش نۇرىدىن ئەكسىنى تاپقان چىرايىنى ئۇدۇلىدىن كۆرگەن بولسا شۇنى بىلەتتى: ئۇ تېخى سەبىي بالا ئىكەن. ھايات ئۇنىڭغا ساختىلىقنى ئەمەس، جاپاكەشلىكنى ئاۋۋال ئۆگەتكەن ئوخشايدۇ: كۆز قۇيرۇقلىرىدا ئىنچىكە سىزىقلار پەيدا بويىتۇ.

— پاھ، قاچان يېتەرمىز ئەمدى، — دېدى رەھىمى بىر كېچىلىك ئۇيقۇسىزلىق، مۇشەققەت بىلەن گەۋدىلەنگەن قېرىلىق بەلگىلىرى — چوڭقۇر قورۇقلار، ئاقارغان ساقال، خۇنۈكلەشكەن كۆزلىرىنى ئۆز نۇرلىرى بىلەن ئاشكارىلاۋاتقان قۇياشتىن نارازى بولۇپ، كۆزەينىكىنى سۈرتۈپ، — نېمىشقا قۇياش مېنىلا چاقىدۇ، ياۋاش، راستچىل بولغىنىم ئۈچۈنمۇ ياكى ئورۇن تاللاشقا ئەقىل ئىشلەتمىگىنىم ئۈچۈنمۇ؟

شۇنداق، قۇياش، ئادىل، مېھىر — شەپقەتلىك ۋە مەرد، لېكىن ئۇمۇ بەزىدە ئۆزىنى سۆيگۈچىلەرنى جازالاپ قويىدۇ. خۇددى ھەقىقەت ئۆز مۇرتلىرىنى جازالاپ قويغىنىدەك!

ماشىنا ئۇچقاندا كېتىۋاتىدۇ، قۇياش ئۆرلەۋاتىدۇ. رەھىمى خاپا، لېكىن شېرىن خيالغا ھەمراھ. ھەمراھى ئۇنىڭ مۇرىسىگە بېشىنى قويۇپ خورەك تارتماقتا. ئۇ چۈشىدە كىملىرىگە قانداق سوئال بەلگىسى قويۇۋاتىدىكىن؟ قۇياش ئۇنى بىلمەيدۇ، بىلىشمۇ رەھىمىگە ئېيتىپ بەرمەيدۇ. لېكىن رەھىمى — يوغان بۇرۇن، كىچىك كۆز، قۇياشتىن قارايدىغان ئادەم ھېچكىم ئېيتىپ بەرمىسىمۇ شۇنى بىلىدۇ: بۇ دۇنيا قۇياشقا موھتاج، گەرچە ئۇ بەزىدە ۋەھىمىلىك بولسىمۇ. ۋەھىمە بولمىسا، شادلىقنىڭ مەززىسى بولمىغىنىدەك، كۈن چۈشمەس خىلۋەتلىك بولمىسا، قۇياش نۇرىنىڭ ھەم لەززىتى بولمايدۇ.

1993 - يىلى 10 - نويابىر، ئۈرۈمچى.

مەزكۇر كىتاب 2020-يىلى 3-ئايدا ئېلېكترونلۇق تەييارلاندى
تەييارلىغۇچىلار: ئادىل ، يارقىن

قەرزدار (ھېكايىلەر توپلىمى)

ئاپتورى: زوردۇن سابىر
مەسئۇل مۇھەررىرلىرى: ئابدۇراخمان ئەبەي، ئابدۇقەييۇم سايىم
مەسئۇل كوررېكتورى: زەمىرە پىدائىي
مۇقاۋىسىنى لايىھەلىگۈچى: ئەكبەر سالىھ
نەشر قىلىپ تارقاتقۇچى: شىنجاڭ خەلق نەشرىياتى
ئادرېسى: ئۈرۈمچى شەھىرى جەنۇبىي ئازادلىق يولى 348 - نومۇر
تېلېفون: 0991 - 2827472
پوچتا نومۇرى: 830001
باسقۇچى: سىچۈەن شىنخۇا رەڭلىك مەتبەئەچىلىك چەكلىك شىركىتى
ساتقۇچى: شىنجاڭ ئۇيغۇر ئاپتونوم رايونلۇق شىنخۇا كىتابخانىسى
فورماتى: 1230 × 880 مىللىمېتىر 1/32
باسما تاۋىقى: 13
نەشرى: 2012 - يىلى 11 - ئاي 2 - نەشرى
باسمىسى: 2012 - يىلى 11 - ئاي 1 - بېسىلىشى
تراژى: 3000 — 1
كىتاب نومۇرى: 7 - 16074 - 228 - 7 - ISBN 978
باھاسى: 36.00 يۈەن



زور دۇن ساپىر ئەسەرلىرى



ئانا يۇرت (1)

ئانا يۇرت (2)

ئانا يۇرت (3)

ئىزدىنىش (1)

ئىزدىنىش (2)

يازغۇچى بولماق تەس

ئاۋرال شاماللىرى

گۈلەمخان

قەرزدار

ئاتا

ISBN 978-7-228-16074-7



9 787228 160747 >

定价: 36.00 元